

اضافہ شدہ ایڈیشن

”قرآن مقدس اور بخاری محدث“ کا محقق، مفصل، مدلل و مکمل جواب

”علامہ“ احمد سعید ملتانی چتر وڑی کے بخاری شریف پر کئے جانے والے اعتراضات کا علمی و تحقیقی جائزہ

رُواة بخاری اور امام بخاریؒ کا

عادلاتہ دفاع

تالیف

مولانا مفتی محمد ظفر اقبال

بتقریظ

شیخ الحدیث حضرت مولانا سلیم اللہ خان صاحب مدظلہ العالی



علماء و طلباء کیلئے خاص تحفہ

انما یفتتری الکذب الذین لا یؤمنون بآیت اللہ واولیک ہم الکذوبون

”قرآن مقدس اور بخاری محدث“ کا محقق، مفصل، مدلل، مکمل جواب
”علامہ“ احمد سعید چتر وڑی کے بخاری شریف پر کئے جانے والے اعتراضات کا علمی و تحقیقی جائزہ

رُواة البخاری اور امام بخاریؒ کا

علاشہ دقار

تقاریظ

رئیس المحیثین حضرت مولانا سلیم اللہ خان صاحب دامت برکاتہم

حضرت اقدس مولانا عزیز الرحمن ہزاروی صاحب دامت برکاتہم	شیخ الحدیث حضرت مولانا عبد المجید صاحب دامت برکاتہم
حضرت مولانا قاضی محمد ارشد الحسینی صاحب دامت برکاتہم	شیخ الحدیث حضرت مولانا عبد السلام صاحب دامت برکاتہم
وکیل احناف حضرت مولانا میر احمد منور صاحب دامت برکاتہم	ادیب لائٹانی حضرت مولانا عبد القیوم حقانی صاحب دامت برکاتہم
محقق اہلسنت حضرت مولانا حافظ مہر محمد صاحب دامت برکاتہم	یادگار اسلاف حضرت مولانا محمد عبد اللہ صاحب دامت برکاتہم

تالیف

مولانا مفتی محمد ظفر اقبال

العہادی

للنشر والتوزیع

۳۸۔ غزف سٹریٹ اردو بازار، لاہور

Ph: 0423-7361473

Mob: 0345-7492334, 0300-6609226

﴿جملہ حقوق بحق مصنف محفوظ ہیں﴾

نام کتاب	_____	رواۃ بخاری اور امام بخاری کا عادلانہ دفاع
مصنف	_____	مولانا مفتی محمد ظفر اقبال
با اہتمام	_____	حافظ محمد شفیق
سال اشاعت	_____	2011ء
ایڈیشن	_____	دوم
ناشر	_____	الہامی للنشر والتوزیع



☆ مدرسہ مفتاح العلوم کوئٹہ جام ضلع بھکر 0333-8050941

☆ ادارہ تالیفات ختم نبوت غزنی سٹریٹ اردو بازار لاہور

☆ مکتبہ امدادیہ ٹی بی ہسپتال روڈ ملتان

☆ مکتبہ دارالایمان ویسٹریج نمبر ۳۱۳ آبادراولپنڈی

☆ مکتبہ الحمید شیخ یوسف روڈ ڈیرہ اسماعیل خان

فہرست مضامین

صفحہ نمبر	مضامین	نمبر شمار
19	انتساب	1
20	تقاریظ	2
43	پیش لفظ طبع دوم	3
46	پیش لفظ طبع اول	4
55	مقدمہ	5
94	تذکرہ امام بخاریؒ	6
98	تعارف صحیح بخاری	7
101	”قرآن مقدس اور بخاری محدث“ کے ٹائٹل کا عکس	8
102	اندرون ٹائٹل کا عکس	9
103	”قرآن مقدس اور بخاری محدث“ کی فہرست کا عکس	10
104	آغاز ”عادلانہ دفاع“	11
105	اہم وضاحت	12
105	تمہیدی نمبر ۱	13
106	”علامہ“ کی بددیانتی کا نمونہ	14
107	تمہیدی نمبر ۲	15
107	”علامہ“ کا کچھ تعارف	16
108	امام ترمذی و دارمی، امام بخاری کے مخالف؟	17
110	تمہیدی نمبر ۳	18
111	امام بخاری و صحیح بخاری پر بہتانات	19

111	تمہیدی نمبر ۴	20
112	”علامہ“ کا مفالطہ	21
112	بعدِ موت رتبہ یا زمانی؟	22
113	تمہیدی نمبر ۵	23
113	”علامہ“ کی تضاد بیانی و بے باکی	24
115	بخاری میں باطل قسم کی روایات کی بھرمار؟	25
115	تمہیدی نمبر ۶	26
117	تمہیدی نمبر ۷	27
118	السنۃ قاضیہ علی کتاب اللہ	28
120	تمہیدی نمبر ۸	29
121	بخاری میں غیر مسند، غیر صحیح، موقوفات، مقطوعات، مراسلات کیوں؟	30
122	تمہیدی نمبر ۹	31
123	بخاری کا اکثر حصہ احناف کے صریح خلاف واقع ہوا ہے؟	32
124	کیا ”سمع موتی“ نجس عقیدہ ہے؟	33
124	امام اعظم ابوحنیفہؒ اور مسئلہ سمع موتی	34
126	تمہیدی نمبر ۱۰	35
127	حیلہ کے جواز و عدم جواز کی بحث	36
130	اختلافی مسائل میں اکابرین دیوبند کا طرز	37
131	”علامہ“ کی ایک جملہ میں کئی تحریفات	38
133	الفاظ و مراتب جرح و تعدیل	39
135	اعتراض نمبر ۱ (نبی ﷺ کا ارادہ خود کشی)	40
137	کیا خود کشی کفر ہے؟	41

138	خودکشی کی ممانعت کا حکم کب نازل ہوا؟	42
139	کیا مایوسی کفر ہے؟	43
140	تعارف امام زہریؒ	44
141	امام ابو حنیفہؒ کا امام زہریؒ کا شاگرد ہونا	45
141	امام زہریؒ کے بارے علماء کی آراء	46
145	کیا امام زہریؒ شیعہ تھے؟	47
146	لفظ شیعہ کے بارے میں تحقیق	48
147	اعتراض نمبر ۲ (نمی پہنچنے کو خیال کا مریض بنانا)	49
148	کیا جادو کوئی حقیقت نہیں ہے؟	50
150	کیا انبیاءؑ پر جادو ہو سکتا ہے؟	51
154	رواۃ حدیث کی جرح و تعدیل	52
155	تعارف حضرت ہشامؒ	53
157	ہشامؒ کی تدلیس مضر نہیں	54
157	کیا جادو کفر ہے؟	55
158	روایت معترضہ کی خزانہ	56
158	اعتراض نمبر ۳ (رب تعالیٰ کا بندے میں حلول کرنا)	57
160	حدیث پر اشکال کی وجہ اور رفع اشکال	58
163	رواۃ حدیث کی جرح و تعدیل	59
165	کیا یہ روایت موضوع ہے؟	60
166	اعتراض نمبر ۴ (قیامت کے دن زمین کا روٹی بن جانا)	61
167	رواۃ حدیث کی جرح و تعدیل	62
169	حل اشکال	63

171	زمین کس طرح روئی بن جائیگی؟	64
173	اعتراض نمبر ۵ (حضرت حواء کی توہین)	65
174	حدیث کی تشریح	66
177	رواق کی جرح و تعدیل	67
177	اہل بدعت کی روایت مقبول ہونے کی شرائط	68
179	حدیث معترضہ کی دیگر کتب حدیث سے تخریج	69
179	اعتراض نمبر ۶ (ایم ایم کی دعاء کو وعدہ بنادینا)	70
181	حل اشکال	71
183	کیا نبی کافر و مشرک کیلئے سفارش کر سکتا ہے؟	72
185	رواق حدیث کی جرح و تعدیل	73
186	راوی حدیث اسماعیل بن عبد اللہ کے بارے میں تحقیق	74
188	اعتراض نمبر ۷ (نبی ﷺ کی ابوطالب کیلئے سفارش)	75
189	آیت ما کان للنسی والذین امنوا ان یتستغفروا للمشرکین کی تفسیر	76
190	کیا کفار کیلئے سفارش جائز و مانع ہے؟	77
192	رواق حدیث کی جرح و تعدیل	78
193	حدیث معترضہ کی دیگر کتب حدیث سے تخریج	79
193	اعتراض نمبر ۸ (لا تحر مواطیات ما احل اللہ لکم کا نزول حصہ کیلئے)	80
194	حدیث کا ترجمہ و تشریح	81
195	"علامہ" کا بہتان	82
196	لا تحر مواطیات ما احل اللہ لکم کی تفسیر	83
197	امام بخاری پر جواز متعہ کا جھوٹا الزام	84
198	"علامہ" کی اسناد سے جھوٹ	85

198	رواۃ حدیث کی جرح و تعدیل	86
200	حدیث معترضہ کی دیگر کتب حدیث سے تخریج	87
200	اعتراض نمبر ۹ (زنا کو حلال کرنا)	88
201	متعہ کے بارے میں تحقیق	89
204	کیا احسان شرط نکاح ہے؟	90
205	رواۃ حدیث کی جرح و تعدیل	91
207	حدیث معترضہ کی دیگر کتب حدیث سے تخریج	92
207	اعتراض نمبر ۱۰ (نبی ﷺ کے ذمے قرآن کی مخالفت)	93
209	محصنین غیر مسلمانوں کی تحقیق	94
210	متعہ کی تفسیر	95
213	امام بخاری سے مطالبہ حلفی بیان کا جواب	96
215	قرآن و حدیث کے تعارض کا مطلب	97
215	رواۃ حدیث کی جرح و تعدیل	98
216	حدیث معترضہ کی دیگر کتب حدیث سے تخریج	99
216	اعتراض نمبر ۱۱ (لوہے کی انگوٹھی کا حق مہر بنانا)	100
217	رفع اعتراض	101
217	مقدار مہر میں مذاہب ائمہ کی تفصیل	102
221	رواۃ حدیث کی جرح و تعدیل	103
222	حدیث معترضہ کی دیگر کتب حدیث سے تخریج	104
223	اعتراض نمبر ۱۲ (قرآن کو حق مہر بنانا)	105
225	تعلیم قرآن کے حق مہر بننے میں ائمہ کے مذاہب	106
227	تعلیم قرآن پر اجرت و معاوضہ لینا بالاتفاق جائز ہے	107

229	108	"علامہ" کا حدیث کو کواں کہنا
229	109	رواقہ حدیث کی جرح و تعدیل
231	110	اعتراض نمبر ۱۳ (کتے کے جھوٹے سے وضو کرنا)
232	111	کتے کے جھوٹے کے بارے میں ائمہ کے مذاہب
234	112	مستعمل پانی کے بارے میں ائمہ کے مذاہب
234	113	کیا امام زہری شیعہ تھے؟
235	114	کیا امام بخاری کا مشن روایات کا ذخیرہ لگانا تھا؟
236	115	چتر وڑی صاحب کونسیان و غشیان
237	116	"علامہ" کا ایک "علمی کمال"
237	117	اعتراض نمبر ۱۴ (پیشاب طے رنگ سے رنگے ہوئے کپڑے میں نماز)
238	118	حلال جانوروں کے پیشاب کے بارے میں ائمہ کے مذاہب
239	119	نبی ﷺ کے بول و براز پاک تھے
241	120	اعتراض نمبر ۱۵ (صحابہ پر نفاق کا فتویٰ)
242	121	نفاق و خوف نفاق میں فرق
243	122	صحابہ گونفاق کا خوف کیوں تھا؟
244	123	العیاذ باللہ کیا صحابہ واقعہ منافق تھے؟
245	124	"علامہ" کی اہل تشیع سے مرعوبیت
245	125	ابن ابی ملیکہ کا تعارف
246	126	حسن بصری کا ارشاد کہ جو نفاق سے نہیں ڈرتا وہ منافق ہے
247	127	اعتراض نمبر ۱۶ (قرآن میں سوالات کرنے سے ممانعت)
249	128	حدیث کی صحیح تشریح
250	129	اثر انسؓ اور قرآن میں کوئی تعارض نہیں

251	رواۃ حدیث کی جرح و تعدیل	130
252	حدیث معترضہ کی دیگر کتب سے تخریج	131
253	اعتراض نمبر ۱۷ (منافی، مشرک کیلئے نبی کی استنفاہ)	132
254	حدیث جریدہ کی تشریح	133
256	عذاب قبر گناہگاروں کو بھی ہوتا ہے	134
257	کیا یہ جھوٹی روایت ہے؟	135
257	”علامہ“ کا محدثین کے بارے میں بحث باطن کا اظہار	136
257	پختونواری کی حقیقت	137
258	رواۃ حدیث کی جرح و تعدیل	138
259	حدیث معترضہ کی تخریج	139
260	اعتراض نمبر ۱۸ (جنبی کی تلاوت قرآن)	140
260	اثر ابن عباسؓ اور قرآن میں تعارض نہیں	141
261	جنبی کی تلاوت کے بارے میں ائمہ کے مذاہب	142
262	”علامہ“ کی ایک اور ”قابلیت“	143
263	اثر ابن عباسؓ کی سند	144
263	لا یمسہ الا المطہرون کی تفسیر	145
264	لطفہ	146
265	اعتراض نمبر ۱۹ (مردوں کا سننا)	147
267	”علامہ“ کی بخاری دشمنی کی بنیادی وجہ	148
268	عدم سماع موتی کے دلائل	149
268	دونوں آیات کی تفسیر	150
269	وجہ تشبیہ عدم سماع یا عدم انتفاع؟	151

271	حدیث خفق النعال اور لا تسمع الموتی میں کوئی تعارض نہیں	152
271	قائلین عدم سماع کی جرح کا جواب	153
271	حضرت عائشہ کا آیت کو عدم سماع موتی کیلئے پیش کرنا انکا ذاتی اجتہاد تھا	154
272	حدیث قلیب بدر	155
273	”علامہ“ کی دسیسہ کاریاں	156
274	مسئلہ سماع موتی میں مولانا غلام اللہ خانؒ اور ”علامہ“ احمد سعید خان کے درمیان موازنہ	157
276	لم یثبت بمعناہ کی حقیقت	158
277	سماع انبیاء علیہم السلام کے بارے میں تعلیم القرآن راوی لپنڈی کا فتویٰ	159
277	”علامہ“ احمد سعید خان کے بارے میں مولانا غلام اللہ خانؒ کی رائے	160
278	حدیث خفق النعال کے رواۃ کی جرح و تعدیل	161
280	سعید بن ابی عروبہ کے بارے میں تحقیق	162
280	حدیث معترضہ کی تخریج	163
281	اعتراض نمبر ۲۰ (قبر میں چھڑیاں رکھنا)	164
281	رفع اعتراض	165
282	”فی“ کا ”علی“ کے معنی میں آنا	166
283	تسمیہ بالروافض کا جواب	167
283	کیا یہ راوی کی بڑ ہے؟	168
284	اعتراض نمبر ۲۱ (مردہ کا کلام کرنا)	169
285	اس حدیث کا قرآن کے ساتھ کچھ تعارض نہیں	170
285	دونوں آیات کی تفسیر شیخ القرآنؒ سے	171
286	مردے کا کلام کرنا عقل میں نہیں آتا؟	172
287	”علامہ“ کی قرآن فہمی	173

288	رواۃ حدیث کی جرح و تعدیل	174
289	حدیث معترضہ کی دیگر کتب حدیث سے تخریج	175
289	اعتراض نمبر ۲۲ (ایم ایم کاشک)	176
290	”علامہ“ کی ”دیانت“ کا نمونہ	177
291	حدیث نحن احق بالشک من ابراہیم کی صحیح تشریح	178
292	رواۃ حدیث کی جرح و تعدیل	179
294	حدیث معترضہ کی دیگر کتب حدیث سے تخریج	180
294	اعتراض نمبر ۲۳ (صحابہ پر بدعت کا فتویٰ)	181
295	ما احدثنا بعدہ کی تحقیق	182
296	حدیث کا صحیح مطلب	183
297	صحابی رسول کی تواضع و خدا خونی	184
298	رواۃ حدیث کی جرح و تعدیل	185
299	تشیع ورفض میں فرق	186
301	اعتراض نمبر ۲۴ (عورت کی دہر زنی)	187
302	”علامہ“ کا سفید جھوٹ	188
303	تحقیقی جواب	189
303	ابن عمرؓ کی غلط فہمی	190
303	روایت بخاری کی ابوداؤد شریف سے توثیق	191
304	روایت بخاری کی ابن عباسؓ سے توثیق	192
305	”علامہ“ کا مبلغ علم	193
306	”علامہ“ کی تاویل و تحریف سے جہالت	194
306	لفظ اثنی کے دو معانی	195

307	رواۃ حدیث کی جرح و تعدیل	196
309	اعتراض نمبر ۲۵ (ابن عباس کی طرف جہاد حد کی نسبت)	197
310	ابن عباس کا رجوع	198
311	رواۃ حدیث کی جرح و تعدیل	199
312	اعتراض نمبر ۲۶ (نبی پر افتراء)	200
314	آیت در روایت میں کوئی تعارض نہیں	201
314	غناء و سماع و لہو کے بارے میں تحقیق	202
316	حدیث معترضہ کی دیگر کتب حدیث سے تخریج	203
317	رواۃ حدیث کی جرح و تعدیل	204
318	اعتراض نمبر ۲۷ (سیدہ عائشہ کا نکاح در محنتی)	205
319	”علامہ“ کفار و منافقین کی نقش قدم پر	206
320	حضور ﷺ کی گستاخی و اہانت کا ایہام بھی کفر ہے	207
320	”علامہ“ کی دو خود ساختہ دلیلوں کا حال	208
321	حتیٰ اذا بلغوا النکاح کی صحیح تفسیر	209
322	کیا نابالغ لڑکی پر نساء کا لفظ نہیں بولا جاتا؟	210
325	رخصتی کیلئے کتنی عمر لازم ہے؟	211
325	نوسالہ ماں اور اٹھارہ سالہ ثانی	212
327	”علامہ“ کی ”علیت“ کے چند نمونے	213
329	رواۃ حدیث کی جرح و تعدیل	214
329	حدیث معترضہ کی دیگر کتب حدیث سے تخریج	215
330	اعتراض نمبر ۲۸ (حجرۃ عائشہ کی توہین)	216
331	”علامہ“ کی ”دیانتداری“ کا نمونہ	217

334	الفتنة من قبل المشرق کی تشریح	218
335	رواۃ حدیث کی جرح و تعدیل	219
336	اعتراض نمبر ۲۹ (نئی گودھی میں شک)	220
337	رفع اعتراض	221
337	صنعت بلاغت مزج الشک بالیقین	222
338	غیر محرم صدیقہ کی تصویر کس طرح اٹھالایا؟	223
339	خواب پر شرعی احکام کا نفاذ؟	224
340	رواۃ حدیث کی جرح و تعدیل	225
340	حدیث معترضہ کی دیگر کتب حدیث سے تخریج	226
341	اعتراض نمبر ۳۰ (ایم ایم پر جھوٹ کی تہمت)	227
342	”علامہ“ کی دھوکہ دہی	228
342	حدیث سے واقعہ کی مکمل تفصیل	229
344	بل فعلہ کبیر ہم هذا کی توضیح	230
345	”جھوٹ“ کی حقیقت	231
345	انہی سقیم کی تشریح	232
346	تور یہ کی حقیقت	233
347	بیوی کو بہن کہنا	234
347	رواۃ حدیث کی جرح و تعدیل	235
349	حدیث معترضہ کی دیگر کتب حدیث سے تخریج	236
349	اعتراض نمبر ۳۱ (ادنیوں کے پیو شاپ پینے کا حکم)	237
351	بات کا بتکڑ	238
351	مسئلہ تداوی بالحرم	239

352	کیا یہ روایت جھوٹی ہے؟	240
353	رواۃ حدیث کی جرح و تعدیل	241
354	یحییٰ بن ابی کثیر کا مدلس ہونا یہاں مضر نہیں	242
354	حدیث معترضہ کی دیگر کتب حدیث سے تخریج	243
355	اعتراض نمبر ۳۲ (صحابہ پر بدعت کا فتویٰ)	244
357	بخاری شریف صحابہ کرامؓ کے مناقب سے بھری ہوئی ہے	245
357	حدیث اصحابی کی تشریح	246
358	یہ حدیث تنبیہ بھی ہے اور پیشینگوئی بھی	247
359	”علامہ“ کی روانض سے مغلوبیت	248
360	”علامہ“ کو زہری فوبیا	249
361	رواۃ کی جرح و تعدیل	250
362	حدیث معترضہ کی دیگر کتب حدیث سے تخریج	251
363	اعتراض نمبر ۳۳ (حدیث اصحابی)	252
364	رواۃ کی جرح و تعدیل	253
365	اعتراض نمبر ۳۴، ۳۵ (نبی کا امر آجونیہ سے نکاح)	254
368	روایت بخاری مجمل ہے	255
369	طبقات ابن سعد سے دو روایتیں	256
370	واقعہ کی مکمل تفصیل	257
372	”علامہ“ سلمان رشدی کے نقش قدم پر	258
372	”علامہ“ کی ”ایمانداری“ اور ”علیت“ کے چند نمونے	259
374	ان وہبت نفسہا للنبی کی تفسیر	260
375	رواۃ حدیث کی جرح و تعدیل	261

376	کیا ابو حازم بے حیا ہیں؟	262
377	حدیث معترضہ کی دیگر کتب حدیث سے تخریج	263
378	اعتراض نمبر ۳۶ (نبی کا ابن ابی کا جنازہ پڑھنا)	264
380	”لا تصل علی احد منهم مات ابدا“ کا وقت نزول	265
382	استغفر لہم او لا تستغفر لہم منع ہے یا اختیار؟	266
385	رواۃ حدیث کی جرح و تعدیل	267
386	حدیث معترضہ کی دیگر کتب حدیث سے تخریج	268
386	اعتراض نمبر ۳۷ (صحابہ کا مرتد ہونا)	269
388	تفسیر کے اغراض	270
388	”علامہ“ زوافض کے نقش قدم پر	271
389	رواۃ حدیث کی جرح و تعدیل	272
390	حدیث معترضہ کی دیگر کتب حدیث سے تخریج	273
391	اعتراض نمبر ۳۸ (سبۃ احرف)	274
392	”علامہ“ کی ”دیانت“ کا نمونہ	275
393	حدیث معترضہ کی دیگر کتب حدیث سے تخریج	276
393	اعتراض نمبر ۳۹ (سبۃ احرف)	277
395	”علامہ“ کی جہالت	278
396	سبۃ احرف کی حقیقت	279
398	سبۃ احرف پر شیطانی دوسرہ	280
399	قراءات سبعہ کی حقیقت	281
400	قراءات متواترہ اور شاذہ کی تعریف	282
401	کیا قراءات سبعہ قرآن میں نہیں؟	283

402	قراءات سب سے نماز ہو جاتی ہے؟	284
403	قراء سب سے	285
404	حدیث معترضہ کی دیگر کتب حدیث سے تخریج	286
405	حدیث انزل القرآن علی سبعة احرف کا تواتر	287
406	اعتراض نمبر ۴۰ (وان طائفان من المؤمنین اقصوا کاشان نزول)	288
407	”علامہ“ کی چوری	289
408	حل اشکال	290
409	”علامہ“ نے نقل میں عقل سے کام نہیں لیا	291
410	مرسل صحابی حجت ہے	292
411	حدیث معترضہ کی دیگر کتب حدیث سے تخریج	293
411	اعتراض نمبر ۴۱ (نبی کا چوٹیوں کو لکھ کر)	294
413	واقعہ کا پس منظر	295
414	چوٹیوں کا جلانا کیا جائز تھا؟	296
415	”علامہ“ کی شان رسالت میں شدید گستاخی	297
416	حدیث معترضہ کی دیگر کتب حدیث سے تخریج	298
417	اعتراض نمبر ۴۲ (ولا تکونوا کالعی نقصت غزلها کاشان نزول)	299
418	آیت کی تفسیر از شیخ القرآن مولانا غلام اللہ خان	300
419	راوی ”صدقہ“ کے بارے میں تحقیق	301
420	کیا ”صدقہ“ احمق ہے؟	302
420	سدی صغیر و کبیر کا تعارف	303
421	امام بخاری کی تفسیر اصح التفاسیر ہے	304
421	اعتراض نمبر ۴۳ (جنات کا ادھر کی باتیں سن لینا)	305

423	آیات اور انکا ترجمہ	306
424	”علامہ“ کی تعارض کی شرائط سے لاعلمی	307
425	”علامہ“ کی قرآنی بصیرت کا نمونہ	308
425	حدیث معترضہ کی دیگر کتب حدیث سے تخریج	309
426	اعتراض نمبر ۴۳ (سہ احرف)	310
427	تعدد قراءات میں عسر؟	311
427	”علامہ“ کی حدیث رسول ﷺ سے بے	312
428	حدیث معترضہ کی دیگر کتب حدیث سے تخریج	313
428	اعتراض نمبر ۴۵ (قراعت خلف الامام)	314
432	بیٹے کے غیر مقلد ہو جانے کا غصہ امام بخاری پر	315
433	فاتحہ خلف الامام کے بارے میں ائمہ کے مذاہب	316
434	ائمہ کے دلائل	317
436	ترجیح رائج	318
438	لا صلوة لمن یقرأ الخ کا تواتر معنوی	319
439	”علامہ“ کی تحریف معنوی کا نمونہ	320
439	”علامہ“ کی بے ادبی و گستاخی کا نمونہ	321
439	کیا اصل پڑھائی دل کی ہوتی ہے؟	322
440	”علامہ“ کی بے شعوری کا ثبوت	323
440	”علامہ“ کے ”ہوائی قار“	324
441	امام بخاریؒ پر حدیث کا نقشہ بگاڑنے کا الزام	325
442	حدیث معترضہ کی دیگر کتب حدیث سے تخریج	326
443	اعتراض نمبر ۴۶ (سورۃ اخلاص کا طبعی تبدل کرنا)	327

444	حل اعتراض	328
444	مضمون کلام کا اختصار کلام عرب میں	329
445	حدیث معترضہ کی دیگر کتب حدیث سے تخریج	330
445	اعتراض نمبر ۴۷ (لما لکم فی المناقضین کا شان نزول)	331
447	آیت کے متعدد دشمنوں نزول میں تطبیق	332
448	حتی یہا جروا کا مطلب	333
450	رواۃ حدیث کی جرح و تعدیل	334
451	کیا عدی بن ثابت کٹر رافضی ہے؟	335
451	حدیث معترضہ کی دیگر کتب حدیث سے تخریج	336
452	اعتراض نمبر ۴۸ (ولؤلؤہ علی الفسہم کا شان نزول)	337
454	”شیخ التفسیر“ کی اصول تفسیر سے بے خبری	338
454	شان نزول کی حقیقت	339
456	رواۃ حدیث کی جرح و تعدیل	340
457	حدیث معترضہ کی دیگر کتب حدیث سے تخریج	341
458	اعتراض نمبر ۴۹ (درخت کا جنات کی خبر دینا)	342
459	قرآن و حدیث میں تناقض نہیں	343
459	حدیث کی صحیح تشریح	344
460	رواۃ حدیث کی جرح و تعدیل	345
462	معجزات نبیؐ کا اثبات	346
463	حدیث معترضہ کی تخریج	347
463	اعتراض نمبر ۵۰ (غیر اولی الضرر کا شان نزول)	348
464	”علامہ“ کا خالص بہتان	349

465	"علامہ" کی کوتاہی فہم	350
466	غیر اولی الضرر کے الگ نازل ہونے کی حکمتیں	351
468	حدیث معترضہ کی دیگر کتب حدیث سے تخریج	352
468	"علامہ" کا مفروضہ یا صحابی کی بات؟	353
469	کاتب آیت کی گواہی	354
470	اعتراض نمبر ۵۱ (آمین بالجہر)	355
470	اعتراض کا منشا	356
472	ذکر و دعاء میں جہر مطلقاً ممنوع نہیں	257
472	آمین بالجہر میں اختلاف مذاہب	358
474	حدیث کا حقیقی و مجازی معنی	359
475	"علامہ" کی ذہنی و علمی سطح	360
475	حدیث معترضہ کی دیگر کتب حدیث سے تخریج	361
476	اعتراض نمبر ۵۲ (الی لا راکم وراء ظہری)	362
477	"علامہ" کا تصور فہم	363
478	"علامہ" محقق نہیں	364
478	"علامہ" اہلسنت میں سے نہیں	365
479	کیا پیٹھ پیچھے دیکھنے سے عقل مانع ہے؟	366
480	حدیث لا اعلم ما وراء جدار	367
481	اتفات فی الصلوٰۃ کی تین قسمیں	368
482	حدیث معترضہ کی دیگر کتب حدیث سے تخریج	369
482	اعتراض نمبر ۵۳ (ابوطالب کیلئے فطاعت)	370
484	تذکرہ ابوطالب	371

485	حضور ﷺ سے محبت رکھنے والا کافر بھی بالکلیہ محروم نہیں رہتا	372
486	بیٹی کا رشتہ دینے سے انکار	373
486	ابوطالب حضور ﷺ کے محسن	374
487	بخاری کی دو روایتوں میں تعارض؟	375
488	لطیفہ	376
489	حدیث معترضہ کی دیگر کتب حدیث سے تخریج	377
489	اعتراض نمبر ۵۴ (الا انہم یثنون صدورہم کاشان نزول)	378
491	پہلا الزام: تحریف لفظی	379
492	یثنون میں مختلف قراءات	380
493	دوسرا الزام: تحریف معنوی	381
493	آیت کی تفسیر از شیخ القرآن مولانا غلام اللہ خانؒ	382
494	شیخ القرآنؒ کے نزدیک صحیح بخاری کا مرتبہ	383
495	تیسرا الزام: روایت کی ابن عباسؓ کی طرف غلط نسبت	384
495	رواۃ حدیث کی جرح و تعدیل	385
497	”علامہ“ کا علمی معیار	386
497	خاتمہ اعتذار	387
498	اعتذار یا غلطی پر اصرار؟	388
498	”علامہ“ اپنے بقول منکر حدیث	389
499	”علامہ“ کی دوہری چال	390
501	ضمیمہ در ثلوی	391
512	فتویٰ دارالعلوم دیوبند	392
514	فہرست مراجع	393

انتساب

اُن فرزند اِن ”توحید“ کے نام جو ”شخصیت پرستی“ کے ”شُرک“
سے اپنی توحید کو آلودہ ہونے سے بچانے کی فکر کریں

اور

قرآن و سنت کو اپنا نصب العین بنا کر حق کے سامنے گردن جھکا
دینے میں کسی ”شخصیت“ کو رکاوٹ نہ بننے دیں۔

مؤلف

تقریظ استاذ الاساتذہ، شیخ الشیوخ، صدر الافاضل، رئیس المحدثین حضرت مولانا شیخ
سلیم اللہ خان دامت برکاتہم العالیہ مہتمم و شیخ الحدیث جامعہ فاروقیہ کراچی، رئیس وفاق

المدارس العربیہ پاکستان، صدر اتحاد تنظیمات مدارس دینیہ پاکستان

بسم اللہ الرحمن الرحیم

الحمد لله وكفى وسلام على عباده الذين اصطفى. وبعد!

احمد سعید خان چتر وڑی نے ”قرآن مقدس اور بخاری محدث“ کتاب لکھی ہے جس میں اس
 نے امام المحدثین حضرت امام بخاریؒ، اصح الکتاب بعد کتاب اللہ صیح البخاری اور جلیل القدر محدثین پر
 جاہلانہ، سوقیانہ انداز سے تنقید کی ہے اور اکابرین امت کے مقابلے میں خود رائی کا اظہار کیا ہے۔
 حدیث شریف میں ہے۔

عن كعب بن مالك رضى الله عنه قال: قال رسول الله ﷺ: من طلب
 العلم ليجاري به العلماء اوليمارى به السفهاء او يصرف به وجوه الناس اليه
 ادخله الله النار. (ترمذی وابن ماجہ عن ابن عمر رضی اللہ عنہما بحوالہ مشکوٰۃ المصابیح کتاب العلم)
 ترجمہ: حضرت کعب بن مالک رضی اللہ عنہ سے روایت ہے کہ رسول اللہ ﷺ نے فرمایا:
 ”جو شخص علم حاصل کرے تاکہ اسکے ذریعے علماء سے مقابلہ کرے یا اسکے ذریعے جاہلوں کے ساتھ
 جھگڑے یا اسکے ذریعے لوگوں کے رخ اپنی طرف پھیرے اللہ اسکو جہنم میں داخل فرمائے گا۔“
 اللہ تعالیٰ ہر دور میں اہل علم کو فتن کے سد باب کی توفیق نصیب فرماتے رہتے ہیں حدیث
 شریف میں ہے:

عن ابراهيم بن عبد الرحمن العذري رضى الله عنه قال: قال رسول
 الله ﷺ: يحمل هذا العلم من كل خلف عدوله ينفون عنه تحريف الغالين
 وانتحال المبطلين وتاويل الجاهلين (رواہ البیہقی فی الدخل مرسلًا بحوالہ مشکوٰۃ المصابیح
 کتاب العلم)

ترجمہ: ابراہیم بن عبدالرحمن العذریؒ سے روایت ہے کہ رسول اللہ ﷺ نے فرمایا کہ اس علم کو علماء کے صحیح جانشینوں سے انکے قابل اعتماد لوگ اٹھائیں گے جو اس سے غالیوں کی تحریف، باطل پرستوں کے غلط انتساب اور جاہلوں کی تاویل کو منادیں گے۔

احمد سعید خان چتر وڑی کے جواب میں سب سے پہلے مولانا عبدالکریم نعمانی صاحب مدظلہم نے ”چتر وڑی کے الزامات کا مسکت جواب“ لکھا۔ اسی طرح مولانا محمد عمر قریشی مدظلہم نے ”عادلانہ جواب“ کے نام سے چتر وڑی کا بہترین رد تحریر فرمایا۔ اسی طرح مولانا عبدالقدوس قارن مدظلہم نے ”امام بخاری کا عادلانہ دفاع“ لکھا اور خوب لکھا۔ ہمارے سامنے جناب مولانا مفتی محمد ظفر اقبال زیدت مکارمہم کا لکھا ہوا جواب ہے ”رواۃ بخاری اور امام بخاری کا عادلانہ دفاع“ کتاب ”قرآن مقدس اور بخاری محدث“ کے تین حصے ہیں:

۱۔ مقدمہ: یہ دس نمبروں پر مشتمل ہے۔

۲۔ قرآن مقدس اور بخاری محدث کے باہم تقابلات: یہ حصہ ۵۴ اعتراضات پر مشتمل ہے۔

۳۔ خاتمہ: یہ ایک صفحہ کی عبارت پر مشتمل ہے۔

جناب مولانا مفتی محمد ظفر اقبال صاحب زیدت مکارمہم نے اسی ترتیب کے ساتھ اپنا تحقیقی جواب لکھا ہے اور چتر وڑی کی پوری کتاب کو من وعن نقل کر کے ہر ہر جزء کا تحقیقی، اطمینان بخش اور مسکت جواب تحریر فرمایا ہے۔

اس کتاب میں پیش لفظ کے بعد حضرت مولانا حافظ ثار احمد الحسینی مدظلہم کا مقدمہ شائع ہوا ہے جو نہایت جاندار، حقائق کا آئینہ اور بہت سے سربستہ رازوں سے پردہ اٹھانے کا قیمتی اور قابل قدر ذریعہ واقع ہوا ہے۔

اشاعت التوحید والسنۃ کا قیام اور غرض و غایت: حضرت مولانا حسین علی رحمۃ اللہ علیہ واں پھر اس کے تلامذہ اور خلفاء میں سے شیخ الحدیث مولانا نصیر الدین غور غشتی، مولانا سید عنایت اللہ شاہ گجراتی، مولانا محمد طاہر بیچ پیر، مولانا غلام اللہ خان، مولانا سرفراز خان صفدر اور مولانا عبداللہ بہلوی

وغیرہ نے ”اشاعت التوحید والسنۃ“ قائم کی تھی اور اسکا بنیادی مقصد توحید و سنت کی اشاعت اور شرک و بدعت کی تردید تھا۔

مولانا حسین علی رحمۃ اللہ علیہ، حضرت مولانا رشید احمد گنگوہیؒ اور مولانا خلیل احمد سہارنپوریؒ کے تلمیذ رشید تھے اور یہ حضرات احمد رضا خان کے ہم عصر تھے۔ اور توحید و سنت کی اشاعت اور شرک و بدعت کی تردید کا کام بڑے منظم اور مضبوط انداز میں ہو رہا تھا۔ حضرت گنگوہیؒ، حضرت سہارنپوریؒ، حضرت نانوتویؒ، حضرت مولانا مرتضیٰ حسن چاند پوریؒ اور حکیم الامت مولانا تھانویؒ کے رسائل سے اہل علم واقف ہیں کہ کس وقیع اور مضبوط انداز میں شرک و بدعت کی تردید اور توحید و سنت کی اشاعت میں انہوں نے خدمت انجام دی۔ اسی جذبہ کے ساتھ حضرت مولانا حسین علی واں پھر اس کے خلفاء اور تلامذہ نے بھی ”اشاعت التوحید والسنۃ“ کا قیام عمل میں لایا تھا۔

بد قسمتی سے ۱۹۵۷ء میں اس جماعت کے بعض ارکان نے ایک اجماعی عقیدے کا انکار کیا تو انتشار کی صورت پیدا ہو گئی۔ یہ اجماعی عقیدہ مسئلہ حیاۃ النبی ﷺ کا تھا کہ آپ ﷺ کو اور تمام انبیاء علیہم السلام کو برزخ میں حیات دنیوی کی طرح زندگی حاصل ہے۔ برزخ میں حیاۃ دنیوی کا مطلب دنیوی جسم مبارک کو بتعلق روح مبارکہ غیر مکلف حیات حاصل ہے۔ اکابر نے اسکی تعبیر حیات برزخی، حیات روحانی، حیات برزخی دنیوی وغیرہ عنوانات سے کی ہے۔ مال سب کا ایک ہی ہے۔ اہل السنۃ والجماعۃ میں کبھی کسی نے اسکا انکار نہیں کیا البتہ باطل فرقے مثلاً معتزلہ، منکرین حدیث اور منکرین فقہ اسکا انکار کرتے ہیں۔

چتر وڑی کی مخرفین کے یہاں قدر و منزلت: احمد سعید خان چتر وڑی بھی اشاعت التوحید والسنۃ کے انہی لوگوں کا پرودہ ہے جو اس اجماعی عقیدہ کا انکار کرتے ہیں چنانچہ پروفیسر محمد افضل ضیاء جو سید عنایت اللہ شاہ گجراتی کے معتمد ہیں اپنی کتاب ”خس کم جہاں پاک“ میں لکھتے ہیں۔

”مولانا احمد سعید خان ملتانی اشاعت التوحید والسنۃ پاکستان کے نامور مبلغ اور مرکزی مجلس شوری کے رکن تھے۔ (خس کم جہاں پاک صفحہ ۹)

مولانا محمد طیب امیر اشاعت التوحید والنسۃ نے احمد سعید کو مخاطب کر کے کہا ”میرے والد صاحب (مولانا محمد طاہر بیچ پیر) بھی آپکی عزت کرتے تھے آپکو متقنہ کا نائب صدر بنایا تھا“

(خس کم جہاں پاک صفحہ ۱۴)

”عنایت اللہ شاہ گجراتی احمد سعید کو بیٹا کہتے تھے“ (خس کم جہاں پاک صفحہ ۵۹)

”علماء حق اور اراکین اشاعت التوحید والنسۃ مولانا احمد سعید خان کی رد شرک کیلئے خدمات کے باعث ان سے قلبی محبت رکھتے تھے“ (خس کم جہاں پاک صفحہ ۱۶۷)

غور فرمائیں کہ ایک طرف یہ قدر و منزلت اور دوسری طرف سید عنایت اللہ شاہ کہتے ہیں کہ ”احمد سعید آیات قرآنی میں تحریف کا مرتکب ہوتا رہا ہے“ (خس کم جہاں پاک صفحہ ۷۵)
 ”اس نے اللہ تعالیٰ کی شان میں گستاخی کی ہے“ (ایضاً صفحہ ۱۵۲) وغیرہ۔ اب اسکو کیا نام

دیا جائے؟

قرآن مقدس اور بخاری محدث: امام بخاری اور انکے راویوں حتیٰ کہ صحابہ کرامؓ اور تابعین عظامؓ کی شان میں گستاخیوں، بدزبانیوں اور غلاظتوں سے اس شورہ پشیم، بدنہاد بے لگام اور فطرت اسلامی سے محروم کی کتاب ”قرآن مقدس اور بخاری محدث“ بھری پڑی ہے جس کو پڑھکر کلیجہ منہ کو آتا ہے۔ الاناء تیر شخ بمافیہ۔

احمد سعید خان چتر وڑی نے یہ مذہبی حرکت کیوں کی؟ اسکی ایک ہی وجہ ہے اور وہ ہے امام بخاریؒ کا سماع موتی کا قائل ہونا۔ امام بخاریؒ نے باب باندھا ہے ”باب الیمیت یسمع قرع نعالمہم“ اور حدیث نقل کی ہے ”العبد اذا وضع فی قبرہ وتولیٰ اصحابہ حتیٰ انہ یسمع قرع نعالمہم اتاہ ملکان.....“ (بخاری شریف ۱۷۵/۱)

احمد سعید خان چتر وڑی کو اس حرکت پر ابھارنے والے یہی سب لوگ ہیں جن میں مولانا سید عنایت اللہ صاحب گجراتی، مولانا محمد حسین شاہ نیلوی، مولانا محمد امیر بندیا لوی، مولانا محمد طیب طاہری امیر مرکزی اشاعت التوحید والنسۃ، مولانا یار بادشاہ شیخ الحدیث دار القرآن بیچ پیر، مفتی سراج

الدین مفتی دارالقرآن پیر اور مولانا غلام حبیب ویسہ وغیرہ ہیں۔

حضرت امام بخاریؒ کے متعلق ان متشددین اور منکرین کا رویہ بہت پہلے سے ایسا ہے چنانچہ مولانا سید عنایت اللہ شاہ گجراتی نے بخاری و مسلم کے بعض رواۃ کو شیعہ اور معتزلہ قرار دیا ہے وہ کہتے ہیں:

”اللہ تعالیٰ ان محققین، محدثین اور ائمہ پر لاکھوں رحمتیں برسائے جنہوں نے بخاری و مسلم جیسی اصح الکتاب بعد کتاب اللہ میں بھی پوری تحقیق و تفتیش کے بعد انکے ضعیف، شیعہ اور معتزلہ رواۃ کی نشاندہی کر دی ہے“ (ادخال البائین صفحہ ۲۶)

جس طرح عنایت اللہ شاہ گجراتی بخاری کے رواۃ پر رائے زنی کر رہے ہیں اسی طرح دوسرے حضرات جنکا اوپر ذکر ہے وہ بھی اس قسم کی ہفوات کے مرتکب ہوئے ہیں۔

”رواۃ بخاری اور امام بخاری کا عادلانہ دفاع“ مصنفہ مولانا مفتی محمد ظفر اقبال صاحب آپکے ہاتھوں میں ہے اسکے مقدمہ میں پوری تفصیل ملاحظہ فرمائیجئے۔ یقیناً ”اشاعت التوحید والنسب“ کے اکابر کی انہی باتوں نے چتر وڑی کو ہمیز کیا ہے۔

احمد سعید خان چتر وڑی کی بدزبانی کے چند نمونے: اس بدنہاد نے امام بخاریؒ اور انکے رواۃ حتیٰ کہ صحابہ کرامؓ اور تابعینؒ پر گالیوں کی بارش کر دی اور فحش نگاری کی وہ مثال قائم کی جسکی نظیر کہیں نہیں ملتی چند نمونے ملاحظہ فرمائیں:

۱۔ نہ بخاری کو قرآن کا علم نہ انکے امام زہری کو علم نہ امام بخاری کو آپ ﷺ کی حیثیت نبویہ کا پاس نہ زہری ایسے بکواسی آدمی کو۔ (صفحہ ۱۴)

۲۔ امام بخاری نے اپنی کتاب صحیح بخاری میں کتاب الرقاق صفحہ ۹۶۳ پر بڑے جذبات کے ساتھ یہود و نصاریٰ کے مذہب کی ترجمانی کر کے قرآن سے بغاوت اور خود اللہ کریم سے بغاوت کی روایت ٹانگ دی ہے۔ (صفحہ ۲۰)

۳۔ امام بخاری بے حیا راویوں پر اعتماد کلی کر کے رسول اللہ ﷺ پر یہ جھوٹ بھی جڑ دیتے

ہیں۔ (صفحہ ۳۱)

۴۔ امام بخاری کا اصل مشن روایات کا ڈھیر لگانا ہے قرآن میں بصیرت حاصل کرنا یا قرآن کو مقدم رکھنا انکے زاویہ خیال میں بھی نہیں ہے۔ (صفحہ ۳۴)

۵۔ امام بخاری صاحب اپنی روایت کے ذریعہ آپ ﷺ کا نابالغ لڑکیوں کے ساتھ جنسی کھیل کھیلنا ثابت کرتے ہیں۔ (صفحہ ۵۷)

۶۔ کتاب میں لعنتی راویوں کی بھرمار ہو گئی۔ (صفحہ ۶)

۷۔ لعنتی راوی امام بخاری کیلئے مارا آستین ثابت ہوئے۔ (صفحہ ۱۰)

۸۔ امام بخاری زہری ایسے باتونی مہکھو باز فرض نواز۔ (صفحہ ۷۵)

۹۔ بخاری میں کتنی زبردست غلطیاں ہیں قرآن مقدس کے خلاف کتنے ریمارکس ہیں عزت و حیثیت نبویہ پر کتنے اہانت آمیز فقرے ہیں اصحاب نبی پر کس قدر بہتانات ہیں پھر بخاری صاحب کی کتاب اصح الکتاب کی بجائے صحیح الکتاب بھی نہیں کہی جاسکتی۔ (صفحہ ۳)

۱۰۔ کتاب میں باطل قسم کی روایات کی بھرمار ہے۔ (صفحہ ۶)

۱۱۔ وہ لوگ جو کلی طور پر بخاری شریف کو صحیح اور بے غبار جانتے ہیں وہ یا تو قرآن مقدس پر

ایمان نہیں رکھتے یا پھر اتنے اچھل ہیں جو لا یعلمون الکتاب الا امانی کا مصداق ہیں۔ (صفحہ ۸)

۱۲۔ امام بخاری ایک قصہ نقل کرتے ہیں جو غالباً کسی یہودی النسل کا بتایا ہوا ہے۔

(صفحہ ۸۱)۔ وغیر ذالک۔

چتر وڑی کے ہفوات وز ثلیات کے یہ چند نمونے یہاں نقل کئے گئے ہیں ورنہ انکی تعداد بہت زیادہ ہے اور زیر تبصرہ کتاب میں انکا مفصل و مدلل رد مولانا مفتی ظفر اقبال صاحب نے کیا ہے۔
فجر اہ اللہ احسن الجزاء۔

جب صحیح بخاری اور صحیح مسلم پر اعتماد نہ رہے اور انکے راوی بھی معتبر اور قابل قبول نہ ہوں تو حدیث پر بھی اعتماد نہیں ہوگا۔ اور وہ بھی قابل قبول اور معتبر نہ رہے گی۔ لہذا نتیجہ حجت حدیث کے انکار

کی صورت میں ظاہر ہوگا۔ اور حدیث کی کتابوں کے مصنفین میں اعلیٰ مقام بخاری و مسلم کا ہے جب یہ معتبر نہ رہے تو دوسرے بھی معتبر نہ رہیں گے اور چونکہ احادیث کے راوی جو بخاری و مسلم میں ہیں اکثر وہی دوسری کتابوں کے راوی ہیں تو انکو بھی معتبر نہیں قرار دیا جائیگا تو اسکا نتیجہ انکار حدیث کی صورت میں ظاہر ہوگا۔ اور بات یہیں ختم نہیں ہوگی بلکہ قرآن کے مضامین کے فہم اور تعین کا بڑا ذریعہ چونکہ حضور ﷺ کی احادیث اور صحابہؓ و تابعینؒ کے آثار ہیں جب یہ پورا سلسلہ معتبر اور قابل قبول نہ رہا تو قرآن سے اللہ تعالیٰ اور اس کے رسول ﷺ کی مراد معلوم کرنے کا سلسلہ بھی باقی نہیں رہے گا اور اس طرح امت قرآن مقدس کے فیض سے محروم ہو جائے گی۔ فیاللاسف

اسماء الرجال کافن جس میں جرح و تعدیل کے اصول بیان کئے گئے ہیں ہمارے ہاں موجود ہے جسکی اہمیت، افادیت اور عظمت کا مستشرقین تک نے اعتراف کیا ہے۔ چتر وڑی نے اسکے ذریعہ امام بخاری اور ان کے راویوں کے متعلق حقیقت سے آگاہی حاصل کرنے کی کوشش نہیں کی بلکہ اسکے بجائے بدزبانی، بد مذاتی اور شورہ پستی کا مظاہرہ کر کے اپنی اصلیت کو ظاہر کیا ہے۔

اشاعت التوحید والنسۃ سے چتر وڑی کے اخراج کا قصہ: حیرت ہے کہ اشاعت التوحید والنسۃ کے ذمہ داروں کی ایمانی غیرت چتر وڑی کے ایمان سوز انداز تقریر و تحریر کے باوجود اسکو لگام نہ دے سکی اور نہ ہی ان مذہبی حرکات پر اسکا جماعت سے اخراج کیا بلکہ بقول سید عنایت اللہ شاہ گجراتی چتر وڑی قرآن میں تحریف کا مرتکب ہوا ہے مگر اس پر بھی کہیں مواخذے کا ذکر نہیں آیا۔ البتہ جب اس نے ”اشاعت التوحید والنسۃ“ کے اکابر کی شان میں زبان درازی شروع کی مثلاً پروفیسر افضل ضیاء اپنی تصنیف ”خس کم جہاں پاک“ میں احمد سعید کا جملہ نقل کرتے ہیں کہ

”میں نے تو ان سوروں کی شکل بھی کئی سالوں سے نہیں دیکھی“ (صفحہ ۱۳۷)۔

دارالعلوم تعلیم القرآن راجہ بازار کے مفتی عبدالرشید کے متعلق کہا ”مفتی عبدالرشید کا کافر اور مفتی عبدالرشید قرآن کا کافر“ (صفحہ ۱۱۵)۔

مولانا ضیاء اللہ شاہ فرزند سید عنایت اللہ شاہ کے متعلق کہا ”ولی کا بیٹا گمراہی اور ضلال میں

بتلا ہے“ (صفحہ ۷۳)۔ وغیرہ

تب جماعتی غیرت حرکت میں آئی اور اسے جماعت سے خارج کر دیا گیا۔ اور پھر بھی اخراج کی وجہ گستاخانہ انداز تقریر و تحریر یا اجماعی مسائل کے انکار کو نہیں بنایا گیا بلکہ اپنی جماعت کی پالیسی سے انحراف کو وجہ بنایا گیا چنانچہ پروفیسر محمد افضل ضیاء صاحب لکھتے ہیں:

”مولانا احمد سعید خان کو کسی فقہی مسئلے میں اختلاف کی بناء پر نہیں بلکہ اشاعت التوحید والسنۃ پاکستان کے دستور سے انحراف کے جرم میں جماعت سے خارج کرنے کا فیصلہ کیا گیا“۔ (صفحہ ۹) فیلاسف

امام بخاری، صحیح بخاری اور محدثین پر احمد سعید خان چتر وڑی کے اعتراضات کے مکمل اور شافی جواب کی سعادت اللہ تعالیٰ نے حضرت مولانا مفتی محمد ظفر اقبال صاحب زید مجدہم کو عنایت فرمائی۔

اللہ تعالیٰ سے دعا ہے کہ وہ ”رواۃ بخاری اور امام بخاری کے عادلانہ دفاع“ کو حسن قبول عطا فرمائیں اور زیادہ سے زیادہ خلق خدائے بزرگ و برتر اس سے مستفید ہو اور مصنف اور انکے معاونین کیلئے یہ صدقہ جاریہ بنے۔ آمین ثم آمین۔

مسلم رشہ خان

سلیم اللہ خان

مہتمم جامعہ فاروقیہ شاہ فیصل کالونی کراچی

رئیس وفاق المدارس العربیہ پاکستان

صدر اتحاد تنظیمات مدارس پاکستان

۷ جمادی الثانیہ ۱۴۳۳ھ، ۲۲ مئی ۲۰۱۰ء

تقریظ محبوب العارفین، قدوة السالکین، سراج الاولیاء، رأس الاتقیاء، سیدی وسندی ومولائی
حضرت مولانا محمد عزیز الرحمن ہزاروی صاحب دامت برکاتہم خطیب جامع
مسجد صدیق اکبر راولپنڈی، مہتمم دارالعلوم زکریا ترنول اسلام آباد و مدبر اعلیٰ ماہنامہ زکریا اسلام آباد
نحمدہ ونصلی علی رسولہ الکریم و علی آلہ واصحابہ الطیبین الطاہرین

الی یوم الدین اما بعد!

حدیث قدسی ہے من عادی لی ولیاً فقد اذنتہ بالحرب (بخاری: کتاب الرقاق،
رقم الحدیث ۶۰۲۱) کہ جو میرے کسی ولی کے ساتھ دشمنی کرے گا میرا اس کے ساتھ اعلان جنگ ہے اس
حدیث شریف کی بنا پر آج تک جس نے بھی اولیاء اللہ کی توہین کی ہے اُس کا ایمان سلب ہوا ہے اور اُس
سے فتنے ظاہر ہوئے ہیں۔ کتاب ”قرآن مقدس اور بخاری محدث“ جس کا مصنف دیرینہ گستاخ احمد
سعید ملتانی نامی شخص ہے کے ساتھ بھی یہی کچھ ہونا تھا۔ اُس کی ناپاک زبان سے اللہ تعالیٰ کے پاک
بندے حتیٰ کہ اللہ کے حبیب و محبوب ﷺ بھی محفوظ نہ رہ سکے اس کی اسی قسم کی ایک گستاخی پر حضرت شیخ
القرآن مولانا غلام اللہ خان صاحبؒ نے دورہ تفسیر پڑھاتے ہوئے فرمایا تھا ”کہ اس کی زبان گندی
ہے اور یہ بڑا لعنتی اور بڑا بے ایمان ہے“ اور اس کی اسی بدزبانی پر شہید ناموس صحابہؓ حضرت مولانا حق
نواز جھنگویؒ نے کبیر والا میں تقریر کرتے ہوئے فرمایا تھا کہ ”میں تیری زبان گدی سے کھینچ لوں گا“ اب
اس بد بخت نے مسلمانوں کی مقدس ترین شخصیت حضرت امام بخاریؒ اور حدیث شریف کی سب سے
عظیم اور اہم کتاب بخاری شریف کے خلاف بازاری زبان استعمال کر کے اپنے خبث باطن کا اظہار کیا
ہے۔ اس نے اپنی کتاب کی فہرست میں جو کچھ لکھا ہے اس سے اس کے ناپاک عزائم واضح ہیں۔
کتاب کے چند عنوانات ملاحظہ فرمائیں۔ ”بخاری محدث رسول اللہ ﷺ کی توہین“، ”بخاری محدث
رب کی توہین“، ”بخاری محدث نبی ﷺ کی توہین“، ”بخاری محدث حضرت حواء کی توہین“، ”بخاری
محدث حجرہ عائشہ کی توہین“، ”بخاری محدث نبی ﷺ پر افتراء“، ”بخاری محدث صحابہؓ پر بدعت کا
فتویٰ“، ”بخاری محدث ابراہیمؒ پر تہمت“، ”بخاری محدث ابراہیمؒ اور نبیؐ پر بہتان“ وغیرہ ذالک۔

اس بد بخت نے مندرجہ بالا عنوانات میں جو الزامات حضرت امام بخاریؒ پر لگائے ہیں کہ انہوں نے معاذ اللہ رب تعالیٰ اور حضور اقدس ﷺ کی توہین کی ہے وغیرہ وغیرہ۔ کیا اس طرح حضرت امام بخاریؒ مقدس اور محترم تو کیا مسلمان بھی رہ سکیں گے؟ کیا ایسی جسارت کوئی ادنیٰ سے ادنیٰ مسلمان بھی کر سکتا ہے؟

پھر کتاب کے صفحہ ۶ پر صراحت لکھا ہے کہ ”کتاب میں لعنتی راویوں کی بھرمار ہوگئی“ صفحہ ۱۰ پر لکھتا ہے ”بہر کیف لعنتی راوی امام بخاری کیلئے مار آستین ثابت ہوئے“ صفحہ ۱۵ پر امیر المؤمنین فی الحدیث حضرت امام بخاریؒ کے بارے میں لکھتا ہے ”کیا ایسا آدمی نبی ﷺ کا امتی کہلوانے کا بھی حق رکھتا ہے؟ کیا یہ امام بخاری کا تدین ہے یا لعنتی راویوں کی کانٹا گری؟“ ایک اور حوالہ ناموس رسالت کیلئے جان فدا کرنے والوں اور ناموس صحابہؓ خصوصاً ام المؤمنین طیبہ، طاہرہ، صدیقہ بنت صدیق سیدہ عائشہ رضی اللہ عنہا کی ناموس کے محافظوں کیلئے نقل کفر کفر نباشد محمدؐ تحت نقل کرتا ہوں یہ تقریباً وہی جملے ہیں جو مشہور گستاخ غلام حسین نجفی لعین نے استعمال کئے ہیں۔ ”بخاری محدث نبی ﷺ کی توہین“ کے عنوان سے ملتان سیاہ بخت اعتراض نمبر ۲۷ میں لکھتا ہے ”لیکن بخاری صاحب اپنی روایت کے ذریعہ آپ ﷺ کا نابالغ لڑکیوں کے ساتھ جنسی کھیل کھیلنا ثابت کرتے ہیں اور فرماتے ہیں... حضرت عائشہؓ کے ساتھ آپ ﷺ کی شادی ہوئی تو اُن کی عمر چھ سال کی تھی اور جب بنا فرمایا تو نو سال کی تھی۔ بھلا اس سے زیادہ آپ ﷺ کی توہین اور کیا ہوگی کہ حضرت عائشہؓ ابھی تک نساء کی فہرست میں بھی داخل نہ ہوئی ہوں کہ آپ ﷺ نعوذ باللہ اُن سے جنسی کھیل رچائیں اور طبع آزمائی میں مشغول ہو جائیں“ حالانکہ اس دریدہ دہن شخص نے اس روایت سے جو مطلب اخذ کیا ہے اور ام المؤمنینؓ بلکہ حضور انور ﷺ فداہ ابی دمی کے بارے میں جو گستاخی کی ہے اُس کا روایت میں دور دور تک کوئی نام و نشان نہیں۔

اس شقی کی طرف سے اتنا کچھ آجانے کے باوجود بھی بعض زبانوں کو نہ جانے کس مصلحت سے تالے لگے ہوئے ہیں؟ ایک مصلحت یہ بتلائی جاتی ہے کہ اس کے ماننے والے، چاہنے والے ہیں

اگر یہ بات ہے تو پھر مرزا قادیانی دجال، غلام احمد پرویز لعین اور رشدی ملعون جیسے لوگوں کے بھی تو چاہنے والے ہیں۔

حقیقت یہ ہے کہ اکیلا یہ ایک بد بخت نہیں ہے بلکہ وہ پورا ٹولہ بھی ہے جس نے اس کو ان گستاخیوں کے باوجود پروان چڑھایا اور اسکے رہا کروانے میں اہم کردار ادا کیا ہے اور اب اس کو فخریہ بلا کر تقریریں کروا رہے ہیں۔ الحمد للہ اہل حق علماء کسی مصلحت کا شکار نہیں ہوئے وہ پہلے بھی ایسے گستاخوں کے خلاف تقریری و تحریری جہاد کر رہے تھے اور اب بھی کر رہے ہیں۔ حال میں ہمارے محترم بھائی جناب حضرت مولانا مفتی ظفر اقبال صاحب سلمہ نے بھی ایمانی جذبہ سے ”عادلانہ دفاع“ لکھ کر ایک اہم فریضہ سرانجام دیا ہے۔ جس پر علماء کرام نے اُن کی تحسین کی ہے۔ اللہ تعالیٰ حضرت مفتی صاحب کی محنت اور اس علمی دفاع کو قبول فرما کر اپنی رضا کا ذریعہ بنائے اور ہم سب کو اپنے اولیاء و محبوبین کا غلام بنائے۔ آمین بجاہ النبی الکریم صلی اللہ تعالیٰ علیہ وعلیٰ آلہ واصحابہ وازواجہ وذریتہ الطیبین الطاہرین الی یوم الدین۔

محمد عزیز الرحمن عفی عنہ

مسجد صدیق اکبر راولپنڈی

۲۰ شعبان المعظم ۱۴۳۰ھ

تقریظ یادگار اسلاف، فانی الاکابر حضرت مولانا **محمد عبداللہ** صاحب دامت برکاتہم

مہتمم جامعہ قادریہ بھکر، سرپرست جمعیت علماء اسلام پاکستان

مولانا مفتی ظفر اقبال صاحب کی تصنیف ”**رواۃ بخاری اور امام بخاری**

کا عادلانہ دفاع“ کا کچھ حصہ پڑھا، تحقیقی جوابات سے مزین پایا، انداز سنجیدہ اور عالمانہ ہے۔

اللہ تعالیٰ مؤثر اور مفید فرمائے۔ آمین

محمد عبداللہ

۱۹ اپریل ۲۰۰۹ء

تقریظ جامع المعقول والمنقول حضرت مولانا مفتی عبدالمجید فاروقی صاحب

دامت برکاتہم مہتمم و شیخ الحدیث جامعہ قاسمیہ شرف الاسلام چوک سرور شہید ضلع مظفر گڑھ

بسم اللہ الرحمن الرحیم

اللہ کریم نے آقائے دو عالم ﷺ کو سچا دین اور سچی کتاب دے کر آخر الزمان پیغمبر ﷺ ہونے کا بھی شرف بخشا تو قدرتی طور پر سوال ہوا کہ پچھلے ادیان تو وقت کے ساتھ تبدیل ہوتے رہے ہیں یہ دین کیسے ہمیشہ رہے گا؟ تو اللہ کریم نے ”وانا لہ لحفظون“ کے مقدس فرمان کے ساتھ اس کی حفاظت کی ذمہ داری خود لے لی تو اب سوال پیدا ہوا کہ یہ حفاظت کس طرح ہوگی؟ کیا فرشتے بھیجے جائیں گے؟ تو ارشاد فرمایا ”ثم اور ثنا الكتاب الذين اصطفينا من عبادنا“ کہ ہم انسانوں میں سے جن جن کو اعلیٰ افراد کو کتاب کی وراثت عنایت فرماتے جائیں گے وہ اس کو محفوظ کر کے اگلی نسلوں تک پہنچاتے رہیں گے۔ اس ارشاد ربانی کا یہ کرشمہ ہے کہ آج پندرہویں صدی تک قرآن کے لفظ اور وہ معنی جو حضور ﷺ نے ارشاد فرمائے جوں کے توں امت کے پاس محفوظ ہیں۔ ہر دور میں بے دینوں کی کوشش رہی ہے کہ ان وارثان نبوت جنہوں نے اس وراثت کی جان سے زیادہ حفاظت کی ان کو ناقابل اعتبار ٹھہرانے کی سعی نامشکور کی جائے۔ کیونکہ اب خود رسول اللہ ﷺ واپس آ کر امت کو نہ دین کی تبلیغ کریں گے نہ کوئی نیا نبی آئے گا تو جب ان واسطوں کو داغ دار کر دیا جائے گا تو پورا دین ناقابل اعتبار ہو جائے گا۔ اسی بناء پر ایک طبقہ نے شاگردانِ نبی یعنی صحابہ کرام علیہم الرضوان پر مشقِ ستم کی، ان کی ذات و کردار پر ناقابل برداشت حملے کئے، تو دوسرے طبقے نے ذرا اس سے نیچے اتر کر چودہ سو سال سے امت مرحومہ کے مسلمہ پیشوایانِ دین، راویانِ حدیث پر سو قیانہ انداز میں ایسی تیرابازی کی کہ شرم و حیا سرپیٹ کر رہ گئی۔

اس کا ایک نمونہ حال ہی میں بزرگِ علم علامہ احمد سعید صاحب چتر و ڈگرھی کی ”قرآن مقدس اور بخاری محدث“ کے نام سے شائع ہونے والی دل آزار کتاب ہے، جس میں اس نام نہاد علامہ نے امت مسلمہ کے دین کی دوسری بنیاد یعنی سنت رسول اللہ کی اساس کو اکھاڑنے کی کوشش کی ہے العیاذ

باللہ بخاری شریف کے روائے کا لغتی، بکواسی، خرافات بکنے والے وغیرہ جیسے بازاری الفاظ سے تذکرہ کر کے پوری امت مسلمہ کی دل آزاری کی اور انتہائی جاہلانہ انداز میں صحیح بخاری کی احادیث کی تشریح کی کہ علم و عقل دنگ رہ گئے کہ یہ علامہ ہیں تو اجل کون ہوں گے؟ ہر زمانے کی طرح اس دور میں بھی اہل حق علماء نے اس کتاب کے بہترین جواب لکھے فشکر اللہ معیہم۔

حال میں ہمارے عزیز محترم مولانا مفتی ظفر اقبال زید علمہ نے ”عادلانہ دفاع“ کے نام سے موصوف کی کتاب پر بہترین علمی انداز میں محاسبہ کیا ہے۔ الحمد للہ انہوں نے موصوف کی کتاب کے ہر ہر نکتے کا اہل سنت کے مسلمہ عقائد کی روشنی میں جواب دیا اور ایسا جواب دیا کہ کوئی بھی انصاف پسند اس کی تحسین کئے بغیر نہیں رہ سکتا۔ اللہ کرے زور قلم اور زیادہ۔ وجزاہ عن مسائر المسلمین خیر الجزاء اگر بزعیم خود علامہ بھی اس کا بنظر انصاف مطالعہ کریں گے تو وہ بھی اپنی جہالت پر نادم ہو کر رجوع الی الحق کریں گے لیکن ضد اور تکبر کا کوئی علاج نہیں۔ واللہ یقول الحق وهو یہدی السبیل۔

محمد عبد المجید عفا اللہ عنہ

۱۵ ربیع الاول ۱۴۳۰ھ۔

تقریظ محقق اہلسنت وکیل احناف حضرت مولانا **منیر احمد منور** صاحب دامت

برکاتہم استاذ الحدیث والنفسیر جامعہ اسلامیہ باب العلوم کھروڑ پکا دامیر اتحاد اہلسنت والجماعت پاکستان

نحمدہ ونصلی علی رسولہ الکریم۔ اما بعد!

اسلام دشمن فرقوں میں سے ایک فرقہ منکرین حدیث ہے جو اپنی گمراہی پر پردہ ڈالنے کیلئے قرآن کے ساتھ اپنی وابستگی ظاہر کرتا ہے حتیٰ کہ انہوں نے اپنا نام بھی اہل قرآن تجویز کیا ہوا ہے، انکے انکار حدیث کے مختلف انداز ہیں۔ انہیں سے ایک یہ ہے کہ اپنی کج فہمی اور کم فہمی کی بنا پر چند حدیثوں کا قرآن کریم کے ساتھ تضاد اور ٹکراؤ ظاہر کر کے ان حدیثوں کا انکار کرتے ہیں اور تاثر یہ دیتے ہیں کہ یہ حدیثیں نبی پاک ﷺ کی طرف سے نہیں ہو سکتیں۔ نبی پاک ﷺ کبھی بھی قرآن کے خلاف حدیث بیان نہیں کر سکتے۔ لوگوں کو قرآن سے دور رکھنے کیلئے بعض سازشی راویوں نے خود حدیثیں گھڑ کر نبی پاک ﷺ کی طرف منسوب کر دی ہیں۔ اسمیں انہوں نے ماہرین فن رجال کی بعض مسلم شخصیات کو بھی دھریا ہے۔ اپنے اساتذہ کی نافرمانیوں اور گستاخیوں کے نتیجہ میں فحش گو و خوش آواز خطیب یا خوش آواز ذاکر احمد سعید چتر وڑ گڑھی نے منکرین حدیث کی کتابوں سے متاثر ہو کر یا انکے زیر اثر آ کر اپنی تازہ ترین کتاب ”قرآن مقدس اور بخاری محدث“ میں صحیح بخاری کے بعض مسلم راویوں کو اور بعض حدیثوں کو اپنی بدکلامی کا نشانہ بنا کر صحیح بخاری بلکہ احادیث رسول اللہ ﷺ کو عوام الناس اور مادر پدر آزاد ماڈرن لوگوں کی نظر میں بے وقعت بنانے کی مذموم کوشش کی ہے۔

حفاظت حدیث اور دفاع حدیث کے سلسلہ میں اللہ تعالیٰ نے فاضل نوجوان مولانا مفتی ظفر اقبال صاحب مدظلہ آف کوئٹہ جام ضلع بھکر کو قبولیت سے نوازا ہے۔ انہوں نے احمد سعید کی کتاب ”قرآن مقدس اور بخاری محدث“ کا محقق، مدلل، جامع، مانع، مسکت اور واضح جواب تحریر فرما کر سب علماء کی طرف سے فرض کفایہ ادا کیا ہے۔ یہ کتاب عوام و خواص سب کیلئے خصوصاً علماء و طلباء کیلئے بہت مفید ہے۔

دعا ہے اللہ تعالیٰ اس ہدیہ سنیہ کو قبولیت عامہ و تامہ سے نوازیں اور مولانا موصوف کو صحت و

عافیت کے ساتھ مزید خدمتِ دین کی توفیق عطا فرمائیں۔ آمین ثم آمین

منیر احمد منور

تقریظ پیر طریقت، رہبر شریعت حضرت مولانا قاضی محمد ارشد الحسینی

صاحب دامت برکاتہم جانشین امام الزاہدین حضرت مولانا قاضی محمد زاہد الحسینی رحمۃ اللہ علیہ، خانقاہ
مدنی، مدینہ مسجد انک شہر

بسم اللہ الرحمن الرحیم

نحمدہ ونصلی علی رسولہ الکریم۔ اما بعد!

خالق کائنات نے اس کائنات کو پیدا فرما کر انسان کو اپنا خلیفہ بنایا اور اس کی دنیوی، اخروی
نجات کیلئے آسمانی ہدایت کا انتظام بھی فرمادیا مگر ساتھ ہی متنبہ بھی فرمادیا کہ اولادِ آدم کا ازلی دشمن ابلیس
خود بھی اور اپنی ذریت جو من الجبرۃ والناس ہے کے ذریعے بھی اس اولادِ آدم کو راہِ حق سے برگشتہ کرنے
اور جہنمی بنانے کی ہمیشہ کوششیں کرتا رہے گا۔

چنانچہ ابتداء آفرینش سے نیکی، بدی کی کش مکش جاری ہے۔ حق والے ہمیشہ وحی الہی پر یقین
کرتے ہیں اور خناس ہمیشہ عقل کے پرستار رہے ہیں۔

رب کائنات نے اس ابدی، سرمدی دین حق اسلام کی حفاظت کا ذمہ خود اٹھایا ہے اس لئے
جب بھی ابلیسی قوتوں نے اس دین حق پر یلغار کی ہے تو رب العالمین نے اس کے جواب کیلئے عالم
اسباب میں علماء حق کو کھڑا فرمادیا حال ہی میں ایک بد بخت شخص احمد سعید ملتانی نے اصح الکتاب بعد
کتاب اللہ بخاری شریف پر عقل کی آڑ میں انتہائی رکیک حملے کئے ہیں جس کا بروقت جواب علماء امت
دے رہے ہیں۔ چنانچہ عالم ربانی حضرت مولانا ظفر اقبال صاحب مدرس مدرسہ مفتاح العلوم کوئلہ جام
ضلع بھکر نے اس فتنے سے امت مسلمہ کو خبردار کرنے کیلئے احمد سعید ملتانی گستاخ زمانہ کی بدنام کتاب کا
مدلل جواب تحریر فرمایا کتاب کا نام ”رواہ بخاری اور امام بخاری کا عادلانہ

دفاع“ ہے۔ مولانا ظفر اقبال صاحب نے اس کتاب پر بہت محنت فرمائی ہے۔ طرزِ تحریر شستہ،

نامحانہ اور خیر خواہانہ ہے۔ اس کتاب کیلئے جتنی محنت فرمائی گئی ہے اس کی ہلکی سی جھلک مآخذ و مراجع میں دیکھی جاسکتی ہے۔

دلی دعا ہے اللہ کریم اس مبارک کتاب کو متلاشیانِ حق کیلئے صراطِ مستقیم اور چراغِ راہ بنائیں۔ آمین بجاہ النبی الکریم صلی اللہ علیہ وسلم اور مصنف موصوف کی عمر، علم، عمل اور دینی شوق و ولولہ میں مزید برکات نصیب فرما کر شرف قبولیت عطا فرمائیں۔ آمین

محمد ارشد الحسنی

خادم خانقاہ مدنی، مدینہ مسجد انک شہر

تقریظ فاضل جلیل، عالم نبیل، ادیب باکمال، خطیب بے مثال، محقق لاثانی حضرت مولانا **عبدالقیوم حقانی** صاحب مہتمم جامعہ ابو ہریرہؓ و مدیر ماہنامہ ”القاسم“ خالق آباد، نوشہرہ

الحمد لحضرة الجلالة والصلوة والسلام على خاتم الرسالة

مخدوم مکرم حضرت مولانا مفتی ظفر اقبال صاحب، صاحب علم، صاحب قلم اور لائق ترین مدرس ہیں ان کی تدریسی، تعلیمی اور علمی خدمات روز روشن کی طرح واضح ہیں اب وہ زمانہ حال کے فتنہ کبریٰ کی علمی سرکوبی کیلئے میدانِ عمل میں اترے ہیں انہوں نے بخاری کے روایات اور امام بخاریؒ کا بھرپور عادلانہ دفاع کیا ہے نام نہاد علامہ احمد سعید منکر حدیث کی امام بخاری کے متعلق خرافات، مغالطات اور روایات بخاری سے متعلق ہزلیات کا بھرپور تعاقب کیا ہے۔ خدا کا شکر ہے کہ ماہنامہ ”القاسم“ نے جس فتنہ کبریٰ کی سرکوبی کیلئے اپنے ادارتی کالم میں آغاز کیا تھا امت نے اس کو سراہا۔ مولانا محمد عمر قریشی صاحب، مولانا عبدالقدوس قارن صاحب اور اب مولانا مفتی ظفر اقبال صاحب اس مشن کو لے کر آگے بڑھ رہے ہیں۔ مولانا مفتی ظفر اقبال صاحب کی تحریر عالمانہ، انداز مخلصانہ اور طرز تحریر داعیانہ ہے۔ اللہ سے دعا ہے کہ موصوف کی علمی کاوش عند اللہ وعند الناس مقبول ہو۔ آمین ثم آمین

عبدالقیوم حقانی

تقریظ بقیۃ السلف، حجتہ الخلف حضرت مولانا عبد السلام صاحب دامت برکاتہم مہتمم و شیخ

الحدیث جامعہ عربیہ اشاعت القرآن حضور ضلع انک

بسم اللہ الرحمن الرحیم

نحمدہ ونصلی علی رسولہ الکریم۔ اما بعد!

فاضل محترم حضرت مولانا مفتی ظفر اقبال صاحب زیدت معالیہ کی کتاب ”رواۃ بخاری اور امام بخاری“ کا عادلانہ دفاع“ کا مسودہ ایک صاحب لائے تھے۔ شدید گرمی، علالت اور عدیم الفرستی کیوجہ سے اسکا مطالعہ تو نہ کر سکا البتہ علامہ صاحب کی کتاب کے بارے میں یہ کلمات لکھ دیئے تھے کہ یہ کتاب تمام کم علموں، یہود، نصاری، روافض، قادیانیوں اور منکرین حدیث کیلئے اسلام کے خلاف مواد ہے۔

اب طبع کے بعد کتاب کا بالاستیعاب مطالعہ کیا، اب اس کے متعلق ناچیز کی یہ گزارشات ہیں۔

﴿۱﴾ اسکی جو سات خصوصیات ذکر کی گئی ہیں وہ سب اس میں موجود ہیں، یہ کتاب قال اقوال کی طرح شرح حامل المتن کے طرز پر لکھی گئی ہے۔ (۱۔) پہلے اسمیں علامہ صاحب کے اعتراض کا تجزیہ کیا گیا ہے۔ پھر ان کی کج فہمی یا کج روی کی نشاندہی کی گئی ہے۔ (۲۔) ان کے قرآن دانی کے دعویٰ اور اعتراضات کا بہترین انداز میں جواب دیا گیا ہے۔ (۳۔) علامہ صاحب پر زبان طعن کے بجائے الدین النصیحہ کے تحت شریفانہ زبان استعمال کی گئی ہے۔ جیسے ڈاکٹر غلام جیلانی برق نے ”دو اسلام“ کتاب لکھی، اور اس کا جواب شیخ الحدیث مولانا محمد سرفراز خان صفدر نے ”ایک اسلام“ سے دیا۔ حضرت مرحوم کی مخلصانہ تحریر سے ڈاکٹر غلام جیلانی برق نے اپنی بہت سی غلطیوں کا اقرار کیا، لیکن علامہ احمد سعید صاحب رجوع سے بہت آگے جا چکے ہیں۔ (۴۔) کتاب میں امام بخاری اور ان کے اساتذہ یعنی رواۃ جن کا درجہ تمام محدثین کے نزدیک اعلیٰ رجال کا ہے ان کا تعارف اسماء الرجال کی کتابوں سے نقل کر کے علامہ صاحب کو مسکت جواب دیا گیا ہے۔ (۵۔) اس سے پہلے مناظر اہل السنۃ حضرت

العلامہ دوست محمد قریشی کے صاحبزادے حضرت مولانا محمد عمر قریشی صاحب دامت برکاتہم کی تصنیف اور حضرت مولانا عبدالقدوس صاحب کی تصنیف جو علامہ صاحب کی کتاب کے جواب میں لکھی گئی ہیں وہ دونوں بھی دیکھی ہیں، اللہ تعالیٰ ان کو جزائے خیر عطا فرمائے لیکن یہ تصنیف مفصل مدلل اور بہترین جواب ہے۔

﴿۲﴾ جب علامہ صاحب کی یہ کتاب ”قرآن مقدس اور بخاری محدث“ شائع ہوئی تو اس کے متعلق علماء چھچھ کا ایک اجلاس ہوا، شیخ الحدیث حضرت مولانا قاری سعید الرحمن نور اللہ مرقدہ، شیخ الحدیث مولانا ظہور الحق صاحب، شیخ الحدیث مولانا رشید احمد صاحب اور اشاعت القرآن کے اساتذہ حدیث مناظر اہل السنۃ مولانا قاری چن محمد صاحب، مولانا محمد جان صاحب، مولانا محمد نعیم صاحب سے مشورہ ہوا، دو باتیں طے ہوئیں۔

(۱۔ اس کتاب پر توہین کا مقدمہ بنایا جائے، اس کے لئے راقم التحریر اور مولانا محمود الحسن تو حیدی صاحب نے S.S.P ٹک سے ملاقات کی، انہیں علامہ صاحب کی کتاب بھی دی اور اقتباسات بھی دیئے، انہوں نے وعدہ کیا لیکن اس کا ردائی سے پہلے گوجرانوالہ کے ایک غیر مقلد حافظ محمد صدیق صاحب نے مقدمہ کرا کے علامہ صاحب کو گرفتار کروادیا، علامہ صاحب ایک سال تک مختلف ملک حضرات کے گھروں میں چھپتے رہے اور ایک خاتون وزیر کے ذریعے پرویز مشرف سے سفارش بھی کراتے رہے۔ (۲۔ اجلاس میں دوسری تجویز یہ طے ہوئی کہ اس کتاب کے اقتباسات اور اصل کتاب ملک کے بڑے بڑے دارالافتاء میں بھیج کر اس کے مصنف کا شرعی مقام معلوم کیا جائے۔ چنانچہ ملک کے بڑے بڑے مفتیان کی آراء آچکی ہیں جو انشاء اللہ جلد شائع ہو جائیں گی۔

﴿۳﴾ علامہ احمد سعید صاحب نے اس بدنامی میں شامل کرنے کیلئے ”شاگرد شیخ القرآن“ لکھا ہے۔ حالانکہ یہ وہ شاگرد ہیں، جنہیں شیخ القرآن مولانا غلام اللہ خان نے عمر بھر نہ کبھی اجلاس میں بلایا نہ اپنے دارالعلوم کے سالانہ جلسوں میں بلایا، حالانکہ انکی طبیعت میں معاف کر دینے کا خاص وصف تھا۔ یہ شاگرد رشید 1970ء میں ابنائے دارالعلوم کانفرنس میں نہیں آیا، جو کانفرنس شیخ القرآن نے

بلائی، جس میں دس ہزار سے زیادہ آپ کے شاگرد شریک ہوئے، جس میں آپ نے اعلان کیا ”میرا کوئی شاگرد جو جماعت اسلامی سے تعلق رکھتا ہو میں اس سے بری ہوں۔“

﴿۴﴾ اس کتاب میں علامہ صاحب نے امیر المؤمنین فی الحدیث امام بخاریؒ اور انکی کتاب جو جمہور کے نزدیک ”اصح الکتاب بعد کتاب اللہ البخاری“ ہے کے خلاف نہایت گھٹیا زبان استعمال کی ہے۔ صحیح بخاری پر 154 اعتراض کر کے علامہ صاحب نے اپنے آپکو والذین یؤذون المؤمنین والمؤمنات بغیر ما اکتسبوا فقد احتملوا بهتاناً واثماً مبیناً کا مصداق بنایا ہے۔

﴿۵﴾ اپنی کتاب کا نام ”قرآن مقدس اور بخاری محدث“ رکھ کر حدیث سے بدظن کرنے کیلئے ایک نیا عنوان تیار کیا، یہ وان الشیاطین لیوحون الی اولیاء ہم کی مثال ہے۔ راقم التحریر نے جب وہ جامعہ اشرفیہ لاہور میں 1962ء میں دورہ حدیث میں تھا، منکرین حدیث کے سرغنہ غلام احمد صاحب پرویز کے درس سنے، ان کی اکثر کتابیں دیکھیں لیکن ان کا انداز علامہ صاحب کی طرح گھٹیا نہیں تھا۔ منکرین حدیث کے اعتراضات کا خلاصہ یہ ہے۔ (۱)۔ یہ حدیثیں دو سو سال کے بعد لکھی گئی ہیں۔ (۲)۔ ان سے امت میں اختلاف ہوا۔ (۳)۔ یہ عجبی سازش ہے (۴)۔ یہ قرآن کے خلاف ہیں۔ اور یہی اعتراض علامہ صاحب نے کیا ہے۔ علامہ صاحب نے اپنی تقریر کی طرح اس کتاب میں بھی وہ زبان استعمال کی ہے جو منکرین حدیث کی کتابوں میں بھی نہیں ملتی۔ خاص طور پر انہوں نے ”لعنتی راوی“ 40 مرتبہ ذکر کیا ہے۔ مرزا کی کتاب ازالہ اوہام میں 200 مرتبہ لعنت کا ذکر ہے۔ جبکہ حدیث میں آتا ہے کہ مومن لعان نہیں ہوتا۔ لایکون المؤمن لعاناً (مشکوۃ) آپ ﷺ نے فرمایا: بندہ جب کسی پر لعنت کرتا ہے تو اگر دوسرا اس کا اہل نہ ہو تو وہ لعنت اس قائل پر لوٹ آتی ہے (مشکوۃ) علامہ صاحب کی بغاوت کا یہ حال ہے جب انہیں اشاعت التوحید سے نکالا گیا تو انہوں نے تانگہ کی سواری جتنی ایک جماعت مرکزی اشاعت التوحید بنالی۔

فاضل محترم مفتی محمد ظفر اقبال صاحب نے اپنی کتاب میں انصاف سے کام لیا ہے۔ علامہ

صاحب کے جرائم انہی کے ذمہ ڈالے ہیں ولا تذر وازرة وذر اخرى (الایۃ)
 راقم التحریر بخاری شریف پڑھاتے وقت جن احادیث سے اہل باطل نے استدلال کیا ہے،
 مثلاً رضا خانیت، روافض، غیر مقلدیت، قادیانیت، منکرین حدیث، صحابہؓ پر تنقید کرنے والے، دوران
 تدریس ان سب کے تذکرے کے ساتھ علامہ صاحب نے اس کتاب میں جو 154 اعتراضات کئے
 ہیں وہ اعتراض اسی کتاب سے طلباء کرام کو سنا کر اور جو جواب اکمیس لکھا گیا ہے وہی طلباء کرام کو بتا دیتا
 ہے۔

علامہ صاحب نے جو اعتراضات کئے ہیں ان میں سے بعض کے جوابات پہلے بھی دیئے جا
 چکے ہیں جو شروع و حواشی میں موجود ہیں۔

اللہ تعالیٰ سے دعا ہے کہ وہ اس تصنیف کو مزید شرف قبولیت عطا فرمائے اور اللہ تعالیٰ سے یہ
 بھی دعا ہے کہ وہ ہمیں انجامِ بلعم، مثل الذین حملوا التوراة الخ، ان کثیر امن الا حبار
 والرهبان الخ اور علماء ہم شرمن تحت اديم السماء کے انجام بد سے بچائے، اور حسن
 خاتمہ نصیب فرمائے۔ آمین۔

عبدالسلام

خادم جامعہ اشاعت القرآن حضرو، ضلع انک

تقریظ محقق اہلسنت، قاطع رافضیت حضرت مولانا حافظ **مہر محمد** صاحب میانوالوی

مہتمم جامعہ قرآن وسنت بن حافظ جی، کنوینر پاکستان شریعت کونسل ضلع میانوالی

بسم اللہ الرحمن الرحیم

ہر مسلمان جانتا ہے کہ اسلامی شریعت وقوانین کے ماخذ اور دلائل چار ہیں۔ قرآن، سنت، اجماع امت اور قیاس مجتہدین۔ چاروں باہم یوں مربوط ہیں کہ کسی کو دوسرے سے جدا نہیں کیا جاسکتا۔ قرآن فہمی اور تفسیر وہی معتبر ہوگی جو مفصل آیات اور احادیث صحیحہ کے مطابق ہوگی۔ حدیث وسنت کا مطلب وہی معتبر ہوگا جو صحابہ کرامؓ کے اقوال، اعمال اور تشریحات سے ثابت ہوگا۔ قرآن وسنت اجماع صحابہ و تابعین سے ثابت عقائد وفقہی مسائل وہی معتبر ہوں گے جو تمام محدثین، مفسرین اور فقہاء مجتہدین نے مستنبط کئے ہوں گے۔ یہی اس آیت کا تقاضا ہے واعتصموا بحبل اللہ جمیعاً ولا تفرقوا۔ تم سب اللہ کی رسی (قرآن وسنت واجماع امت) کو مضبوطی سے تھامو اور جدا جدا فرقے نہ بنو۔

آج خارجی، رافضی، پرویزی، معتزلی اور قادیانی ان میں سے ایک دو یا تین دلیلوں کا انکار کر کے گمراہ ہوئے یا قرآن وحدیث کی تعبیر اپنی ناقص رائے سے کی اور راہ مؤمنین چھوڑ کر جہنم کے حقدار بنے۔ ہر دور کے علماء اہل سنت حنفی، شافعی، مالکی اور حنبلی ان دلائل اربعہ کے قائل اور راہ حق پر چلے آ رہے ہیں۔

برصغیر میں فقہ حنفی پر گامزن، حضرت مجدد الف ثانیؒ اور شاہ ولی اللہ محدث دہلویؒ کے افکار وعلوم کے وارث علماء دیوبند کثر اللہ سوا دم الحمد للہ اسی راہ جنت پر رواں دواں ہیں۔ جو شرک وبدعت، مسلم دشمنی اور امت سے تفرد کے جرم سے پاک ہیں۔ نیکی، تقویٰ، اتباع سنت اور تعلیم وتعلم میں امتیاز کے سوا ان کی کوئی فرقہ دارانہ علامت نہیں ہے۔

مگر پچاس سال پہلے ایک بزرگ اٹھے وان من البیان لحرأ (تقریر و بیان بھی جادو ہے) کے تحت فرقہ بنایا، اجماع امت اور احادیث صحیحہ کی راہ ہدایت چھوڑی اور قرآن کی من مانی تفسیر کرنے

لگے۔ اور اب ان کے خوش آواز اور اُن کے ہی علماء کے بقول بد زبان مقرر نے علم و دیانت اور شرم و حیا کی ساری حدود پھیلا نگ کر پوری امت کے مصدقہ امیر المومنین فی الحدیث امام بخاریؒ المتوفی ۲۵۶ھ پر بھی ۵۴ سو قیانہ اعتراض کر ڈالے ”قرآن مقدس اور بخاری محدث“ رسالہ لکھ کر اصح ترین کتاب صحیح بخاری کی تکذیب کر ڈالی اور یوں پوری امت کو گمراہ بتا دیا۔

اس کے ہفتوات کا جواب علماء دیوبند کے چار سپوتوں نے دیا۔

۱۔ مولانا عبدالکریم نعمانی آف کبیر والا

۲۔ مناظر اسلام مولانا دوست محمد قریشیؒ کے صاحبزادے مولانا محمد عمر صاحب مدظلہ۔

۳۔ ساٹھ سے زائد کتابوں کے مصنف، ترجمان مسلک دیوبند مولانا محمد سرفراز خان صفدرؒ

کے فرزند، شیخ الحدیث مولانا عبدالقدوس قارن مدظلہ۔

۴۔ اور پھر آخر میں مفتی محمد ظفر اقبال صاحب فاضل جامعہ قاسمیہ شرف الاسلام چوک سرور

شہید ضلع مظفر گڑھ زیدت معالیہ نے بہت مفصل ”رواۃ بخاری اور امام بخاری کا عادلانہ دفاع“ کوئلہ جام ضلع بھکر سے لکھ کر شائع کیا۔

علمی دیانت، لہجہ کی شرافت، تحقیق صداقت، ابطال باطل اور مطاعن کی تیغ کئی کا حق ادا کر دیا۔ فجزاہ اللہ احسن الجزاء۔

خادم اہل سنت حافظ مہر محمد میانوالوی کا گواہنا موضوع و مشن، دفاع صحابہ کرامؓ ہے کہ روافض کے مطاعن میں الحمد للہ پانچ ہزار صفحات پر مشتمل دو درجن کتب و رسائل لکھے ہیں۔ اللہ اُن کو باعث ہدایت اور بخشش کا ذریعہ بنائے۔ تاہم عزیزم مفتی محمد ظفر اقبال کی یہ کتاب توجہ سے پڑھی بہت پسند آئی اللہ قبول فرمائے۔

حضرت شیخ القرآن مولانا غلام اللہ خانؒ المتوفی ۱۹۸۰ء کے تفسیر میں شاگرد اور ۷۳، ۷۴ اور

۷۴ء میں ماہنامہ تعلیم القرآن راولپنڈی کے ایڈیٹر حافظ مہر محمد کی اپنے اشاعت التوحید والنسۃ کے بھائیوں سے مؤدبانہ اپیل ہے کہ وہ اس کتاب کو غور سے پڑھیں۔ گمراہ کو سمجھائیں ورنہ خود تو پوری امت سے

وابستہ ہو جائیں۔ واللہ البہادی

احقر مہر محمد غنی عنہ

متخصص فی علوم الحدیث بنوری ٹاؤن

مدیر جامعہ قرآن و سنت بن حافظ جی ضلع میانوالی

۲۶ صفر ۱۴۳۱ھ، ۱۰ فروری ۲۰۱۰ء، یوم الخمیس



پیش لفظ طبع دوم

بسم اللہ الرحمن الرحیم

نحمد الله العلی العظیم و نصلی علی رسولہ الکریم اما بعد!

بندہ کے پاس وہ الفاظ نہیں جن کے ذریعے خدائے بزرگ و برتر کا شکر بجالا سکے کہ اس نے اس کم ترین کی ”رواۃ بخاری اور امام بخاری کا عادلانہ دفاع“ کو جو مقبولیت عطا فرمائی۔ ایک سال قبل جب اسکا پہلا ایڈیشن شائع ہوا تو باوجود اسکے کہ اس کا مؤلف ایک گناہ آدی تھا لیکن الحمد للہ کہ کتاب کو بھرپور پذیرائی ملی، نہ صرف اندرون ملک بلکہ بیرون ملک سے بھی مبارکبادیں اور دعائیں موصول ہوئیں۔ عوام و خواص کے دونوں طبقوں نے اسکو قدر کی نگاہ سے دیکھا اور اسکی افادیت کا برملا اعتراف کیا۔ تہنیتی خطوط کے ڈھیر لگ گئے اور ان سے زیادہ وہ لوگ تھے جنہوں نے براہ راست فون پر رابطہ کر کے مبارکباد دی اور کتاب کو سراہا۔ اسی طرح ملک کے موقر رسائل و جرائد میں شاندار تبصرے شائع ہوئے جن میں کتاب کو خراج تحسین پیش کیا گیا، اسکے ساتھ کئی ایسے لوگوں کے بھی فون آئے جو نام نہاد علامہ کی ”علائی“ کے اسیر تھے، انہوں نے بتایا کہ ہم یہ سمجھتے تھے کہ ”علامہ“ سے بڑھ کر کوئی عالم نہیں ہے لیکن اس کتاب کو پڑھ کر ہمیں معلوم ہوا کہ وہ تو علم کے کچھ بھی نہیں لگتے اور جہالت و ضلالت کی تاریک وادیوں میں بھٹک رہے ہیں اور دوسروں کو بھی راہ راست سے بھٹکانا چاہتے ہیں اسلئے اب ہم نے انکو اپنا مقتدایا علامہ سمجھنے سے توبہ کر لی ہے۔ انکی یہ باتیں سکر سال بھر کی محنت کی تھکاوٹ اُتر گئی کہ اتنی محنت سے جو مقصد تھا بحمد اللہ وہ مقصد حاصل ہو گیا۔ یہ سب میرے کریم رب کا کرم ہے ورنہ من آنم کہ من دانم۔ اس پر مزید شکریہ کہ بغیر کسی تشہیری مہم کے کتاب توقع سے انتہائی کم عرصہ میں نایاب ہو گئی اور دوبارہ چھاپنے کا مطالبہ شروع ہو گیا، اپنی تدریسی مصروفیتیں یہ بار اپنے سر لینے سے مانع بنیں تو اللہ تعالیٰ نے یوں انتظام فرمادیا کہ شفیق محسن حافظ محمد شفیق صاحب زیدہ مجددہ نے تمام تر انتظامات اپنے ذمے لیکر اسکو دوبارہ چھاپنے کا بیڑا اٹھالیا اس طرح بفضلہ تعالیٰ کتاب کا دوسرا ایڈیشن آپکے

ہاتھوں میں پہنچنے کی سعادت حاصل کر رہا ہے۔

اس ایڈیشن کی اضافی خوبیاں: اس دوسرے ایڈیشن میں کئی ایک اضافی خوبیاں بھی

شامل ہیں جو پہلے ایڈیشن میں نہ تھیں مثلاً (۱)۔ پہلے ایڈیشن میں کچھ اغلاط رہ گئی تھیں اس ایڈیشن میں انکی درستی کر دی گئی ہے۔ (۲)۔ بعض بزرگوں کے توجہ دلانے پر کہیں عبارت میں کچھ کمزوری محسوس کی گئی تو

وہاں عبارت کو بہتر بنانے کیلئے معمولی حذف، اضافہ یا ترمیم کر دی گئی ہے۔ (۳)۔ کتاب کے آخر میں ”علامہ“ اور انکی کتاب ”قرآن مقدس اور بخاری محدث“ کے بارے میں ملک کے مشہور دارالافتاؤں

سے جاری ہونے والے تفصیلی فتاویٰ کے اہم اقتباسات بطور ضمیمہ شامل کر دیئے گئے ہیں۔ (۴)۔

دارالعلوم دیوبند کا فتویٰ جسکو ”ختمہ مسک“ کے طور پر آخر میں سکین کر کے لگایا تھا وہ پہلے ایڈیشن میں فنی خرابی کی وجہ سے نہ لگ سکا تھا اب وہ بھی شامل اشاعت ہے۔ (۵)۔ حضرت اقدس شیخ المشائخ راس

المحدثین حضرت مولانا سلیم اللہ خان صاحب دامت برکاتہم العالیہ کی تقریظ شامل کی گئی ہے جس نے

کتاب کی افادیت کو دو چند کر دیا ہے۔ (۶)۔ حضرت مولانا عبدالسلام صاحب شیخ الحدیث جامعہ

اشاعت القرآن حضور دامت برکاتہم نے پہلے کتاب کو دیکھے بغیر ایک مختصری تحریر دی تھی جسکو فائدے کی

خاطر شامل اشاعت کر دیا گیا تھا اب انہوں اس پر اپنی تفصیلی تقریظ عنایت فرمائی وہ بھی ہدیہ قارئین کر

دی گئی ہے۔ (۷)۔ سینک میں بھی کچھ رد و بدل کی گئی ہے۔ (۸)۔ عنوانات کا اضافہ کیا گیا ہے۔

مختصر یہ کہ یہ ایڈیشن پہلے ایڈیشن سے خوبیوں میں کئی درجہ بڑھا ہوا ہے اللہ تعالیٰ اسکو پہلے

ایڈیشن سے بھی زیادہ شرف قبولیت عطا فرمائے اور بھٹکے ہوؤں کیلئے باعث ہدایت بنائے آمین۔

اظہار تشکر آخر میں من لم یشکر الناس لم یشکر اللہ کے تحت میں

ان تمام حضرات کا تہ دل سے شکر گزار ہوں جنہوں نے کتاب کو پذیرائی بخشی اور اس کی اشاعت میں

کسی طرح بھی تعاون فرمایا۔ خصوصاً یادگار اکابر حضرت مولانا عبدالسلام صاحب دامت برکاتہم العالیہ

مہتمم و شیخ الحدیث جامعہ اشاعت القرآن حضور کا انتہائی شکر گزار ہوں کہ انہوں نے اس ناچیز کی کتاب

کو اسکی حیثیت سے زیادہ عزت دی، اپنے تفصیلی والا نامہ سے حوصلہ افزائی فرمائی، علاقہ چھجھ کے علماء کرام کو کتاب کا تعارف کرایا، اپنے درس بخاری میں مقام معترضہ کے حل کیلئے اسکو منتخب فرمایا اور حاضری کے موقع پر بے حد عزت و اکرام سے نوازا، مزید برآں ”علامہ صاحب“ اور انکی کتاب کے بارے میں جو فتاویٰ بڑی محنت کے ساتھ ملک بھر سے اکٹھے کئے بغیر کسی محنت و معاوضہ اور منت سماجت کے ازراہ شفقت انکی نقول عنایت فرمائیں، جنکے اہم اقتباسات کتاب کے آخر میں ہدیہ قارئین کئے گئے ہیں۔

اللہ تعالیٰ حضرت کا سایہ تادیر قائم رکھے اور انکے چشمہ فیض کو ہمیشہ جاری رکھے اور انکو ان شفقتوں کا بہترین اجر دنیا آخرت میں عطا فرمائے۔

اسی طرح حضرت مولانا نصیر الدین صاحب مدظلہ العالی مہتمم و شیخ الحدیث جامعہ اعزاز العلوم ڈھڈیانوالہ کا بھی انتہائی شکر گزار ہوں کہ انہوں نے ذاتی دلچسپی کے ساتھ کتاب کی تشہیر فرمائی اور اپنے ذاتی اخراجات پر کئی ”مستحقین“ تک کتاب پہنچائی اور دورہ حدیث شریف کے فضلاء کرام کو مدرسہ کی طرف سے دی جانے والی اعزازی کتابوں میں ”عادلانہ دفاع“ کو بھی شمولیت کا اعزاز بخشا۔ اسی طرح ایک اور دوست حضرت مولانا عبدالحق غور غشتوی صاحب زید مجدہم کا ذکر نہ کرنا بھی ناشکری ہوگی کہ انہوں نے بھی اس کتاب کی اشاعت میں قابل رشک تعاون فرمایا۔ انکے علاوہ بھی جن جن حضرات نے کتاب کی اشاعت میں تھوڑا یا زیادہ جتنا بھی تعاون فرمایا۔ ان تمام حضرات کا تہہ دل سے شکر گزار ہوں اور تمام حضرات کیلئے دارین کی خیر کا دعا گو ہوں۔

اللہ تعالیٰ مجھ سمیت تمام حضرات کی مساعی جمیلہ کو قبول فرمائے آمین

فقط

ظفر اقبال غفرلہ البر المتعال

۷ اذی القعدہ ۱۴۳۱ھ

26 اکتوبر 2010ء

پیش لفظ طبع اول

بسم اللہ الرحمن الرحیم

نحمدہ و نصلی علی رسولہ الکریم۔ اما بعد!

تقریباً سو سال پہلے غالباً جمادی الاولیٰ ۱۲۲۹ھ کو یادگار اسلاف حضرت مولانا محمد عبداللہ صاحب دامت برکاتہم العالیہ مہتمم جامعہ قادریہ بھکر نے اپنے جامعہ میں ضلع بھکر کے مسلک دیوبند سے تعلق رکھنے والے تمام علماء کرام کو مدعو فرمایا اور انکے سامنے احمد سعید چتر وڑی کی کتاب ”قرآن مقدس اور بخاری محدث“ رکھی اور اسکا مختصر تعارف کرایا۔ بعدہ اسکے چند مقامات استاذ محترم حضرت مولانا غلام فریہ صاحب رحمۃ اللہ علیہ مہتمم دارالعلوم عربیہ فاروقیہ محلہ فاروق آباد دریا خان کے ذریعے تمام علماء کو سنوائے گئے اور پھر اسکے بارے میں تمام علماء کرام سے تجاویز لی گئیں سب نے اپنی اپنی تجاویز پیش کیں جنہیں سے بعض نے قانونی چارہ جوئی کی تجویز دی۔ بعض نے اسکے خلاف اشتہار شائع کرنے کی تجویز دی۔ بعض نے مناظرے کی تجویز دی۔ بعض نے بڑے جامعات سے فتاویٰ حاصل کر کے انکی تشہیر کی تجویز دی۔ بعض نے اسکے ان اعتراضات کا علمی محاسبہ کرنے کی تجویز دی اور بعض نے یہ بھی تجویز دی کہ اب اس شخص کے خلاف کچھ کرنے کی ضرورت نہیں کیونکہ اس نے امام بخاریؒ کے خلاف کتاب لکھ کر گویا علمی خودکشی کر لی ہے۔

ان تجاویز و آراء پر جرح و قدح کے بعد مندرجہ ذیل فیصلے ہوئے۔

۱۔ عوامی سطح پر ایک اشتہار شائع کیا جائے جو عوام میں چتر وڑی فتنہ سے روشناسی کا ذریعہ

بنے۔

۲۔ بڑے جامعات سے اس بارے فتاویٰ لے کر علاقے میں انکی تشہیر کی جائے تاکہ عوام

اپنا دین و ایمان بچا سکیں۔

۳۔ علمی سطح پر اسکا ایک مدلل و مضبوط جواب تحریر کیا جائے جو عامۃ الناس کے علاوہ علماء و

طلباء کیلئے بھی رہنمائی کا کام دے۔

ان تینوں امور کیلئے الگ الگ کمیٹیاں تشکیل دی گئیں۔ آخری کام کیلئے تشکیل پانے والی کمیٹی کے ارکان یہ حضرات طے پائے۔

۱۔ استاد محترم حضرت مولانا غلام فرید صاحب رحمۃ اللہ علیہ جنکے نام کے ساتھ رحمۃ اللہ علیہ لکھتے ہوئے قلم کا نپ رہا ہے کہ وہ کل تک ہم میں بالکل صحیح سلامت موجود تھے اور آج ہم میں نہیں۔ انکی جدائی ”موت العالم موت العالم“ کے تحت صرف اپنے خاندان کیلئے نہیں بلکہ ہزاروں ان لوگوں کیلئے بھی صدمے کا باعث بنی جو ان سے دینی امور میں رہنمائی لیا کرتے تھے۔ یقیناً وہ ایک منجھے ہوئے، دانا، تجربہ کار اور صاحب بصیرت عالم دین تھے جو بارعب، باوقار اور سنجیدہ شخصیت کے مالک تھے۔ وہ باکمال مدرس اور ذی اثر خطیب ہونے کے ساتھ ساتھ سیاست کو بھی دین کا شعبہ سمجھتے تھے۔ انہوں نے مرتے دم تک جمعیت علماء اسلام کے ساتھ اپنے آپکو وابستہ رکھا اور اپنی وفات سے پہلے تینوں صاحبزادوں کو بھی اسکی وصیت فرمائی۔ اللہ تعالیٰ حضرت کی ہمہ جہت خدمات دینیہ کو قبول فرما کر انکو بہشت بریں میں بلند مقام عطا فرمائے آمین۔

۲۔ حضرت مولانا مفتی عمران احمد انصاری صاحب مدظلہ صدر مدرس جامعہ رحیمیہ حسینیہ کلور کوٹ۔

۳۔ حضرت مولانا مفتی عبدالجید صاحب مدظلہ شیخ الحدیث جامعہ قادریہ بھکر۔

۴۔ حضرت مولانا مفتی محمد حفیظ اللہ صاحب مدظلہ مہتمم مدرسہ عربیہ عزیز العلوم بھکر۔

۵۔ بندہ ناچیز۔

اس پانچ رکنی کمیٹی کا پہلا اجلاس چند دن بعد دارالعلوم عربیہ فاروقیہ محلہ فاروق آباد دریا خان میں منعقد ہوا جس میں کام کی نوعیت اور تقسیم کار کے مراحل طے کئے گئے۔ تقریباً ہر ایک کے ذمہ دس گیارہ اعتراضات لگے۔

محترم مفتی محمد حفیظ اللہ صاحب مدظلہ نے تو اپنی دیگر مصروفیات کیوجہ سے اسی مجلس میں

معذرت کر لی باقی تمام حضرات نے اپنا اپنا کام پورا کرنے کی ذمہ داری اٹھالی۔ بندہ کے ذمہ آخری حصہ تھا، جب تک وہ مکمل ہوا تب تک کئی حضرات کی طرف سے باری باری معذرت بھی آچکی تھی اب جو بھی معذرت کرتا اس کا کام بھی بندہ مکمل کرنے کی کوشش کرتا اور اس طرح بغیر کسی منظم ارادے کے سارے کا سارا کام بفضلہ تعالیٰ مجھ سے مکمل ہوا۔ اللہ تعالیٰ قبول فرمائے آمین۔

باعث تالیف: نام نہاد علامہ احمد سعید چتر وڑی نے امام بخاری کی صحیح بخاری شریف کے ۵۴ مقامات کو اپنی تنقید کا ہدف بنایا لیکن وہ تنقید کوئی علمی یا اصلاحی نہیں بلکہ جاہلانہ اور انتقامی تھی۔ جاہلانہ اسلئے کہ ان احادیث کی تشریحات علماء امت صدیوں پہلے کر چکے تھے لیکن ان سے کچھ بھی استفادہ نہیں کیا گیا بلکہ اپنی ٹیڑھی میڑھی عقل سے انکو سمجھنے اور سمجھانے کی کوشش کی گئی جو سراسر غیر روایتی اور جاہلانہ طریقہ ہے اکثر اشکالات جو چتر وڑی صاحب نے کئے ہیں علماء امت بہت پہلے انکو حل کر کے بعد والوں کیلئے تشفی کا سامان کر چکے تھے۔ اور انتقامی اسلئے کہ کتاب ”قرآن مقدس اور بخاری محدث“ کی تالیف کا باعث اور امام بخاریؒ کے خلاف کام پر اکسانے والی صحیح بخاری کی وہ صحیح احادیث ہیں جو بد قسمتی سے چتر وڑی صاحب کے عقیدہ و مسلک کے خلاف ہیں لیکن جمہور امت کے عقیدے کے عین مطابق ہیں۔ تو چاہئے تو یہ تھا کہ چتر وڑی صاحب باقی امت کی طرح ان احادیث رسول ﷺ کو اپنے عقیدے کا حصہ بناتے لیکن انہوں نے اپنے عقیدے میں تبدیلی کی بجائے اپنے مفروضہ عقیدے سے نکرانے والی احادیث بخاری کو بے سرو پا ثابت کرنے کی ناکام کوشش کی اور انکو قرآن مقدس کے معارض بنا کر پیش کیا۔

اس سلسلے میں قرآن کی تفسیر اور حدیث کی تشریح دونوں میں خوب دخل، فریب اور تلمیس سے کام لیا اور قرآن و حدیث کی ایسی جاہلانہ تفسیر و تشریح کی کہ جسکو تفسیر و تشریح کا نام دینا قرآن و حدیث پر بہت بڑی زیادتی ہوگی اور اسکو تحریف کا نام دینا عین انصاف ہوگا۔

بہر حال چتر وڑی صاحب نے اپنی طرف سے قرآن و حدیث کی ایسی تشریح کرنے پر کافی زور خرچ کیا جس سے قرآن و حدیث دونوں کو معارض ثابت کیا جائے اور اسکے لئے انکو جتنی بھی کھینچا

ثانی کی ضرورت پڑی انہوں نے اکمیں کوئی دریغ نہیں کیا۔ مقصد یہ تھا کہ ان احادیث بخاری کو جب قرآن کے معارض ٹھیرا دیا جائیگا تو پھر انکو جھٹلانا اور ان کا صاف انکار کر دینا کوئی مسئلہ نہیں رہے گا۔ اس طرح من کا مطلب بھی پورا ہو جائیگا اور سادہ لوح مسلمانوں کے سامنے سرخرو ہونے کی کوشش بھی کامیاب ہو جائیگی کہ دیکھیں جی قرآن مقدم ہے۔ اگر حدیث اسکے مطابق ہوتی تو ہم بسر و چشم قبول کرتے لیکن جب وہ قرآن کے خلاف جارہی ہے تو اس کا مطلب ہے یہ کہ وہ حدیث رسول ﷺ نہیں لہذا ہم اسکو نہیں مانتے۔

یہ درحقیقت انکار حدیث کی ایک بزدلانہ و شاطرانہ چال ہے کہ اگر صاف صاف حدیث کا انکار کرتے ہیں تو امت اسکو برداشت نہیں کریگی لیکن اگر یہ طریقہ اختیار کیا جائے تو آسانی کیساتھ انہیں اپنے جال میں پھنسایا جاسکتا ہے۔ اس مقصد کیلئے پہلے قرآن قرآن کی رٹ لگائی گئی۔ پھر حدیث رسول کو معارض قرآن دکھا کر رد کر دیا گیا۔ شاید آپ ﷺ نے اسی فتنے کی طرف نشاندہی کرنے کیلئے یہ ارشاد فرمایا تھا جسکو امام احمدؒ نے اپنی مسند میں ذکر کیا ہے۔

قال عبد الله بن عمر و سمعت رسول الله ﷺ يقول: يخرج قوم من قبل المشرق يقرءون القرآن لا يجاوز تراقيهم كلما قطع قرن نشا قرن حتى يخرج في بقيتهم الدجال (مسند احمد: مسند المكثرين من الصحابة، مسند عبد الله بن عمرو بن العاص، رقم ۶۶۵۷) ترجمہ: حضرت عبد اللہ بن عمرو بن العاصؓ فرماتے ہیں کہ میں نے رسول اللہ ﷺ کو یہ فرماتے ہوئے سنا کہ ”مشرق کی طرف ایک قوم نکلے گی جو قرآن پڑھینگے لیکن وہ انکے گلوں سے نیچے نہیں اترے گا۔ جب کبھی (اس طرز عمل کی) ایک جماعت ختم ہو جائے گی تو دوسری پیدا ہو جائیگی یہاں تک کہ انہی کے بقیہ لوگوں میں سے دجال کا خروج ہوگا۔

اس حدیث شریف کا ایک ایک کلمہ چتر و ڈی فتنہ پر مکمل طور پر منطبق ہے کہ یہ بھی مشرق میں پیدا ہونے والی ایک جماعت ہے۔ اور یہ بھی جاہل قرآنی آیات بکثرت پڑھتے ہیں اور انکا پڑھنا بھی زبانی ہے عمل سے یہ لوگ کوسوں دور ہیں۔ اور انکی ابتداء خوارج سے ہوئی اور اس نظریہ کی ایک

جماعت ختم ہو جاتی ہے تو دوسری اسی سوچ کی کسی اور نام سے اور کسی اور مقام پر پیدا ہو جاتی ہے یہاں تک کہ اب یہ تمام اوصاف فتنہ چتر وری میں بدرجہ اتم پائے جاتے ہیں۔ اور آخر میں دجال بھی انہی جیسے لوگوں سے اٹھایا جائیگا کیونکہ انکا کام بھی باطل کو دجل و فریب سے حق دکھانا ہے اور دجال کا کام بھی یہی ہوگا۔

امام ترمذیؒ نے ایک روایت نقل کی ہے۔

عن عبد اللہ بن مسعودؓ قال: قال رسول اللہ ﷺ يخرج في آخر الزمان قوم احداث الاسنان سفهاء الاحلام يقرءون القرآن لا يجاوز تراقيهم يقولون من قول خير البرية يمرقون من الدين كما يمرق السهم من الرمية (سنن ترمذی: الفتن، باب من صفة المارقة، رقم ۲۱۱۴)

ترجمہ: حضرت عبد اللہ بن مسعودؓ سے روایت ہے کہ رسول اللہ ﷺ نے فرمایا آخر زمانے میں ایک قوم نکلی گی جس میں نوعمر اور کم عقل لوگ ہونگے وہ لوگ قرآن پڑھینگے لیکن قرآن انکے گلوں سے نیچے نہیں اترے گا۔ اور وہ بہترین خلائق (آپ ﷺ) کی بعض احادیث بھی پڑھینگے لیکن دین سے ایسی تیزی سے نکلیں گے جیسے تیر کمان سے۔

یہ حدیث مبارک بھی اس فتنے پر حرف بحرف منطبق ہوتی ہے کیونکہ اس جماعت کے اکثر خطیب، مقرر اور مبلغ ایسے ہی لوگ ہیں جنکا حدیث میں ذکر ہوا۔
امام احمدؒ نے ایک اور حدیث روایت کی ہے۔

عن عقبہ بن عامر قال: قال رسول اللہ ﷺ انما اخاف على امتي الكتاب والسنن قال قيل يا رسول الله! ما بال الكتاب؟ قال يتعلمه المنافقون ثم يجادلون به الذين امنوا الخ (مسند احمد: مسند الشاميين، حدیث عقبہ بن عامر، رقم ۱۶۶۸۰)

ترجمہ: حضرت عقبہ بن عامر جھنیؒ سے روایت ہے کہ رسول اللہ ﷺ نے فرمایا کہ مجھے اپنی امت پر دو چیزوں کا اندیشہ ہے؟ ایک قرآن دوسرے دودھ۔ عرض کیا گیا یا رسول اللہ! قرآن سے کس

طرح اندیشہ ہے تو آپ ﷺ نے فرمایا کہ اسکو منافق لوگ سمجھ لینگے پھر اہل ایمان کے ساتھ اسکے ذریعے جھگڑینگے۔ یعنی مباحثے و مناظرے کریں گے الخ۔

امام دارمیؒ نے مقدمہ میں اور فریابیؒ نے صفۃ المنافق میں یہ روایت ذکر کی ہے۔

عن زیاد بن جلیسر قال: قال لی عمر بن الخطاب هل تعرف ما يهدم الاسلام قال: قلت لا قال يهدمه زلة العالم وجدال المنافق بالكتاب و حكم الائمة المضلين (سنن دارمی: المقدمة، باب فی کریمۃ اخذ الراى، رقم ۲۱۶ و صفۃ المنافق للفریابی ۵۴۱)

ترجمہ: زیاد بن جلیسر کہتے ہیں کہ مجھے حضرت عمرؓ نے کہا کہ کیا تم یہ جانتے ہو کہ اسلام کو منہدم کرنے والی چیزیں کیا ہیں؟ میں نے عرض کیا نہیں تو آپ نے فرمایا کہ اسلام کے انہدام کا باعث تین چیزیں ہیں نمبر ۱۔ عالم کی لغزش، نمبر ۲۔ منافق کا کتاب اللہ کے ذریعے مجادلہ و مناظرہ، نمبر ۳۔ گمراہ کن حکمرانوں کی حکومت۔

امام احمدؒ نے یہ روایت بھی نقل کی ہے۔

عن عمر بن الخطاب رضى الله عنه ان رسول الله ﷺ قال: ان اخوف ما اخاف على امتي كل منافق عليم اللسان (مسند احمد: مسند العشرة المبشرين بالجنة، اول مسند عمر بن الخطاب، رقم ۱۳۷)

ترجمہ: حضرت عمرؓ سے روایت ہے کہ رسول اللہ ﷺ نے فرمایا سب سے خطرناک فتنہ جسکا مجھے اپنی امت پر اندیشہ ہے وہ زبان طرار منافق ہے۔

ان تمام احادیث مبارکہ سے یہی بات اخذ ہوتی ہے کہ احمد سعید چتر وڑی اور اسکے ہم خیال لوگ اس امت کا بہت خطرناک فتنہ ہیں۔ جو صادق و مصدوق ﷺ کی پیشگوئی کے مطابق قرآن قرآن کی رٹ لگاتے ہیں لیکن انکا قرآن پڑھنا انکے سینے سے نیچے نہیں اترتا بلکہ زبانی دعووں کی حد تک رہتا ہے اور وہ کم عقل لوگ ہیں جو نہ قرآن کو سمجھتے ہیں نہ حدیث کو بلکہ محض اپنی خواہشات کی اتباع میں قرآن و حدیث کی خود ساختہ تفسیر و تشریح کر کے خود بھی گمراہ ہوتے ہیں اور دوسروں کو بھی گمراہ کرتے ہیں اور

از روئے حدیث دین سے ایسی تیزی کے ساتھ نکلتے ہیں جیسے تیرکمان سے نکلتا ہے۔

ہم نے بفضلہ تعالیٰ اس کتاب میں چتر و زری صاحب کی ایسی تفسیرات و تشریحات کو بے نقاب کر کے قرآن و حدیث کا صحیح مفہوم پیش کیا ہے جس سے دونوں کے درمیان تعارض کا واہمہ تک بھی پیدا نہیں ہوتا۔

جیسا کہ پہلے بھی عرض کیا گیا ہے کہ ”قرآن مقدس اور بخاری محدث“ کے نام سے جو تعارضات پیش کئے گئے ہیں وہ بظاہر تو صحیح بخاری اور امام بخاری کے خلاف ہیں لیکن درحقیقت قرآن و حدیث کے درمیان تعارضات دکھانے کی مذموم کوشش کر کے منکرین حدیث کے نقش قدم پر چل کر انکار حدیث کی نامبارک سعی کی گئی ہے۔ فرق صرف اتنا ہے کہ منکرین حدیث کی طرح انکار حدیث کی واضح لفظوں میں جرأت نہیں کی گئی بلکہ تقیہ سے کام لیا گیا ہے۔ ورنہ یہی احادیث بخاری جن پر ناروا اعتراضات کئے گئے ہیں دیگر کتب حدیث میں بھی موجود ہیں۔ پس اگر ان احادیث کی وجہ سے صحیح بخاری مسلم نہیں رہتی تو دیگر کتب حدیث جو باتفاق محدثین درجہ میں بھی صحیح بخاری سے کم ہیں وہ کیسے مسلم رہیں گی؟ اور جب تمام کتب حدیث مسلم نہیں رہیں گی تو پھر احادیث رسول اللہ ﷺ کہاں سے لائی جائیں گی؟ پس اس طرح حدیث رسول سے جان چھڑالی جائیگی۔

ہم نے ہر جگہ حدیث بخاری کا دیگر کتب حدیث سے بھی حوالہ دیا ہے تاکہ یہ بات واضح ہو جائے کہ یہ صرف صحیح بخاری کا انکار نہیں بلکہ تمام کتب حدیث کا انکار ہے۔ اس طرح امام بخاری پر معارض قرآن روایات لانے کا جواز اہم لگایا گیا ہے بفضلہ تعالیٰ اس سے انکا علمی انداز میں مضبوط دفاع کیا گیا ہے۔

اور اکثر احادیث کو رد کرنے کیلئے یہ طریقہ اختیار کیا گیا ہے کہ رواۃ بخاری کو لعنتی، کذاب، مدس، شرارتی وغیرہ ٹھہرایا گیا ہے۔ یقیناً کسی حدیث پر جرح کرنے کیلئے رواۃ پر ہی جرح کی جاتی ہے لیکن اسکے لئے بھی کچھ اصول ہیں۔ مثلاً ایک مسئلہ اصول یہ ہے کہ انکی جرح، ائمہ جرح و تعدیل سے نقل کی جاتی ہے یہ نہیں کہ جو حدیث دل کو نہ بھائے اسکے راویوں کو بلا دلیل از خود لعنتی کہہ کر پھینک دیا

جائے۔ لیکن چتر وڑی صاحب نے اس مسئلہ اصول کے برعکس ہر جگہ یہ طریقہ اختیار کیا ہے کہ راویوں کو لعنتی وغیرہ کہہ دیا ہے مگر انکی جرح، ائمہ جرح و تعدیل سے نقل نہیں کی جبکہ اس لعنت کی زد میں ایسی ہستیاں بھی آگئی ہیں جنکے ورع، تقویٰ، دیانت، امانت اور ثقاہت پر پوری امت کا اجماع ہے۔ چتر وڑی صاحب کی لعنت کی زد میں آنے والی چند ہستیاں ملاحظہ فرمائیں۔

حضرت نافع، عطاء بن یسار، ابن شہاب، قتادہ، عمرو بن دینار (اساتذہ امام ابو حنیفہؒ)، وکع بن الجراح (استاد امام شافعیؒ)، انکے علاوہ امام عبد اللہ بن مبارک، امام لیث بن سعد، امام اوزاعی، امام سفیان ثوری، سفیان بن عیینہ، سعید بن المسیب، حماد بن زید، سعید بن جبیر، محمد بن سیرین، ثابت البنانی، شعبۃ بن الحجاج، یحییٰ بن سعید القطان، علی بن المدینی، عروۃ بن الزبیر وغیرہم رحمہم اللہ۔

واضح رہے کہ ان میں سے سعید بن المسیب، سفیان ثوری، امام اوزاعی، امام شعبہ اور امام عبد اللہ بن مبارک وغیرہم رحمہم اللہ کو خود چتر وڑی صاحب نے اپنی ایک سابقہ تصنیف ”دمدۃ الجود علی دندۃ الیہود“ صفحہ ۷۹ میں ”کبار محدثین، ائمہ مقتنین و حذاق محققین“ قرار دیا ہے اور انکے لئے ”رحمۃ اللہ تعالیٰ علیہم“ کے الفاظ استعمال کیے ہیں اس کتاب کا یہی پیرا گراف مقدمہ میں اسی کتاب کے صفحہ نمبر ۸۶، ۸۷ پر ملاحظہ فرمائیں۔ تو ستائیس سال کے بعد اب کوئی وحی نازل ہوئی ہے کہ یہ لوگ رحمۃ اللہ تعالیٰ علیہم کے مستحق نہ تھے بلکہ معاذ اللہ لعنۃ اللہ علیہم کے مستحق تھے؟

اس لئے ہم نے ہر ایسے موقع پر مظلوم رواۃ کی جرح و تعدیل ائمہ اسماء الرجال سے باحوالہ نقل کر دی ہے تاکہ معلوم ہو جائے کہ رواۃ کے لعنتی ہونے کا بہانہ محض جھوٹ اور افسانہ ہے درحقیقت حدیث رسول نشانہ ہے۔ نیز یہ بھی معلوم ہو جائے کہ اس حدیث کو حدیث بخاری کہہ کر جھٹلانا درحقیقت حدیث رسول کو جھٹلانا ہے۔ پس اس طرح صحیح بخاری کے رواۃ پر چتر وڑی صاحب کے بے رحم حملوں کا بھم اللہ تعالیٰ بھرپور دفاع کیا گیا ہے۔ اسلئے اس کتاب کا نام ”رواۃ بخاری اور امام بخاری کا عادلانہ دفاع“ تجویز کیا گیا ہے۔

ان شاء اللہ اس کتاب کا مطالعہ بخاری شریف کے بارے میں پھیلانے والے

اتہامات و بہتانات اور اس پر لگائے جانے والے جھوٹے الزامات کو دور کرنے میں مددگار ثابت ہوگا اور احادیث رسول ﷺ پر اعتماد کو بحال کرے گا۔

اللہ تعالیٰ سے دعا ہے کہ وہ اس حقیر کاوش کو اپنی بارگاہ عالی میں قبول فرما کر متلاشیانِ ہدایت کیلئے ذریعہ ہدایت بنائے اور اپنے حبیب و محبوب ﷺ کی شفاعت اور اپنی رضائے دائمی کا وسیلہ بنائے۔ آمین بحرمۃ سید المرسلین صلی اللہ علیہ وعلیٰ آلہ واصحابہ وازواجہ وذریاتہ اجمعین۔

اظہار تشکر: آخر میں اپنے ان اکابر بزرگوں کا تہہ دل سے شکر گزار ہوں جنہوں نے اس نا چیز کی ناچیز کاوش کو اپنی گرانقدر تقاریظ کے ذریعے سند کا درجہ عطا فرمایا، اسی طرح ان دوستوں اور بزرگوں کا بھی شکر گزار ہوں جنہوں نے مفید مشوروں سے نواز کر کتاب کی افادیت کو دو چند کر دیا اور خاص طور پر حضرت مولانا حافظ ثناء احمد الحسنی صاحب کا بے انتہا ممنون ہوں جنہوں نے اس ناچیز کتاب کیلئے ایک موقع، پر مغز اور بصیرت افروز مقدمہ تحریر فرما کر عنایت فرمایا۔

اسی طرح ان دوستوں کا بھی تہہ دل سے شکر گزار ہوں جنہوں نے اس سلسلے میں مالی پریشانیوں کا ازالہ فرمایا جسکے نتیجے میں یہ کتاب آپکے ہاتھوں میں پہنچ کر دست بوسی کا شرف حاصل کر رہی ہے۔ اکمیں ہمارے بزرگ دوست جناب حاجی عبدالرحیم اعوان صاحب اور برادر محترم قاری عبدالرزاق حسینی صاحب خطیب جامع مسجد قطب شاہ بھکر خاص طور پر قابل ذکر ہیں جنہوں نے ہماری اس کتاب کے مسودے کو ”الماری برد“ ہونے سے بچایا۔

اللہ تعالیٰ ان تمام حضرات کو انکی ان مخلصانہ مساعی کا اپنی شان کے مطابق بہترین بدلہ دینا و آخرت میں عطا فرمائے۔ آمین بجاہ النبی الکریم صلی اللہ علیہ وعلیٰ آلہ واصحابہ اجمعین۔

عرض گزار: ظفر اقبال غفرلہ البر المتعال

مدیر و مدرس مدرسہ مفتاح العلوم کوئٹہ جام

امام و خطیب جامع مسجد مدنی کوئٹہ جام تحصیل و ضلع بھکر

۲۵ شعبان المعظم ۱۴۳۰ھ بمطابق ۱۷ اگست ۲۰۰۹ء

﴿مقدمہ﴾

از

حضرت مولانا حافظ ثناء احمد الحسنی صاحب مدظلہ

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِنَا، سَيِّدِ الْأَنْبِيَاءِ وَالْمُرْسَلِينَ
مَوْلَانَا وَحَبِيبِنَا مُحَمَّدٍ وَعَلَى آلِهِ وَأَصْحَابِهِ أَجْمَعِينَ أَمَّا بَعْدُ۔

اس دور میں اللہ تعالیٰ نے من حیث الجماعت علمائے اہل سنت والجماعت علمائے دیوبند رحمہم اللہ سے دین اسلام کی خدمت کا جو کام لیا ہے اس کی نظیر ان دو صدیوں میں نہیں ملتی۔ درس و تدریس، وعظ و ارشاد، تصنیف و تالیف، دعوت و تبلیغ اور مناظرہ و جہاد ہر میدان میں ان بوریہ نشینوں کو اللہ تعالیٰ نے ایسی خدمات کی توفیق بخشی کہ دین حق کے گلستان کا ہر گوشہ اپنے پھولوں کی تازگی سے مہک اٹھا۔

دین اسلام کے پرانے دشمن یہودی اسلام کی دینی ترقی سے ہمیشہ جلتے رہے ہیں اور انہوں نے دوسری غیر مسلم اقوام بالخصوص عیسائیت کو اپنے ساتھ ملا کر ہمیشہ اپنی سازشوں سے دینی اقدار کو نقصان پہنچانے کی ناکام کوششیں کی ہیں۔ ہند میں انگریز نے اپنی ناکامی اور مسلمانوں میں کسی نہ کسی طرح دین کے باقی رہ جانے کا ذمہ دار علمائے دیوبند کی کوششوں کو قرار دیکر اس جماعت کو بھی اپنی مذموم سازشوں سے خراب کرنے کی کوشش کی، اپنے زر خریدوں کی خدمات حاصل کیں، سیاسی اختلافات، انتظامی معاملات، اور ذاتی رنجشوں کو نشانہ بنا کر ہوا دیتے رہے مگر:

نورِ خدا ہے کفر کی حرکت پہ خندہ زن

پھونکوں سے یہ چراغ بجھایا نہ جائے گا

علمائے دیوبند میں جن اختلافات کو پیدا کر کے ان کی جمعیت کو بکھیرنے کی سازشیں کی گئیں

ان میں تقسیم ہند ۱۹۴۷ء کے بعد کے اختلافات میں ایک عنوان ”مسئلہ حیات النبی ﷺ“ کے انکار کا فتنہ بھی ہے۔

یہ امت کے اجماعی مسائل میں سے ہے کہ تمام انبیاء علیہم السلام اس دنیوی زندگی سے پردہ فرمانے جسے موت کے عنوان سے تعبیر کیا جاتا ہے کے بعد اپنی اپنی قبور میں زندہ ہیں یہ زندگی چونکہ انبیاء علیہم السلام کے ابدان مبارکہ کو حاصل ہے اس لیے اس کی تعبیر ”دنیوی زندگی“ سے کی جاتی ہے اور یہ زندگی چونکہ عالم برزخ میں حاصل ہے اس لیے کبھی اس کی تعبیر ”برزخی زندگی“ سے بھی کی جاتی ہے اور کبھی زیادہ مزید وضاحت سے اسے ”دنیوی برزخی حیات“ کہا جاتا ہے۔

اہل السنۃ والجماعت میں سے اس عقیدہ کا انکار کبھی کسی نے نہیں کیا۔ اہل السنۃ کے علاوہ دوسرے باطل فرقے مثلاً: معتزلہ، منکرین حدیث، منکرین فقہ (غیر مقلدین) وغیرہ اس اجماعی عقیدہ کا انکار کرتے رہے۔

بد قسمتی سے ۱۹۵۷ء میں جب ”اشاعت التوحید والسنۃ“ کے بعض حضرات نے اس اجماعی عقیدہ کا انکار کیا تو علمائے دیوبند میں ایک انتشار کی صورت پیدا ہو گئی۔

”اشاعت التوحید والسنۃ“ کے بانیوں میں شیخ الحدیث حضرت مولانا نصیر الدین غورغشتوی رحمہ اللہ، مولانا سید عنایت اللہ شاہ گجراتی مرحوم، مولانا محمد طاہر بیچ پیر مرحوم، شیخ القرآن مولانا غلام اللہ خان مرحوم اور امام اہل السنۃ مولانا محمد سرفراز خان صفدر دامت برکاتہم جیسے حضرات شامل تھے اس جماعت کا بنیادی مقصد توحید و سنت کی اشاعت اور شرک و بدعت کی تردید تھا مگر جب ۱۹۵۷ء کے بعد اس جماعت کے بعض حضرات نے اپنی تمام صلاحیتوں کو انکار ”مسئلہ حیات الانبیاء علیہم السلام“ اور انکار سماع صلوٰۃ و سلام عند قبر النبی ﷺ وغیرہ مسائل کیلئے مختص کر دیا تو اس جماعت کا شیرازہ بھی بکھرنے لگا اور کئی اکابرین ان سے الگ ہو گئے۔

احمد سعید ملتانی ایک تعارف

”اشاعت التوحید والسنۃ“ کی اس روش میں سختی پیدا ہوتی رہی نئے نئے انداز

خطابت متعارف ہونے لگے، خود ساختہ محققین کا ایک گروہ پیدا ہوا جنہوں نے اسلاف کی عبارات میں کتر بیونت کے نئے ڈھنگ متعارف کرائے، اپنے خود ساختہ نظریات کو درست کرنے کے بجائے آیات و احادیث میں تاویلات کا دروازہ کھولا گیا اور صحیح روایات پر ضعف کا حکم لگانے کیلئے وضعی اصولوں کی داغ بیل ڈالی گئی، نہ صرف روایات و آثار کے ساتھ یہ سلوک ہوا بلکہ اپنے نظریات کے مقابل اسلاف میں سے جسے بھی دیکھا گیا اس کی شخصیت کو مجروح کرنے کا ہر حربہ استعمال کیا گیا۔

”اشاعت التوحید والسنة“ کی اس روش نے جن علماء کو متعارف کروایا ان میں ایک نام ”احمد سعید ملتانی“ بھی ہے۔ ”اشاعت التوحید والسنة“ کے مرکزی راہنما پروفیسر محمد افضل ضیاء المعروف محمد الفقہار صاحب مرکزی نائب ناظم ”اشاعت التوحید والسنة“ مدیر ماہنامہ ”نغمہ توحید“ گجرات نے احمد سعید ملتانی کا تعارف کراتے ہوئے لکھا:

”مولانا (احمد سعید خان ملتانی) ”اشاعت التوحید والسنة، پاکستان“ کے نامور مبلغ اور مرکزی مجلس شوریٰ کے رکن تھے۔ (خس کم جہاں پاک۔ ص ۹)“

مولانا محمد طیب صاحب امیر اشاعت التوحید والسنة نے احمد سعید کو مخاطب کر کے کہا:

”میرے والد صاحب (مولانا محمد طاہر پنچ پیر) بھی آپ کی عزت کرتے تھے آپ کو مقننہ کا نائب صدر بنایا تھا۔ (خس کم جہاں پاک۔ ص ۱۴)“

احمد سعید ملتانی کو ”قاطع الشریک، والبدعہ“، ”شیخ القرآن“، ”امام انقلاب“، ”سیف بے نیام“ اور ”علامہ“ وغیرہ کئی القابات سے نوازا گیا۔

حال ہی میں احمد سعید ملتانی کی شہرت انکی نئی تصنیف ”قرآن مقدس اور بخاری محدث“ سے علماء اور عوام کے حلقوں میں زیادہ ہو رہی ہے۔ موصوف نے اس کتاب میں روئے سخن ”أصحّ الكتب بعد کتاب اللہ تعالیٰ الصحیح البخاری“ کے مؤلف امام الحدیث حضرت سیدنا محمد بن اسماعیل بخاری المعروف امام بخاری قدس سرہ العزیز کی جانب رکھا اور قرآن مجید کے بعد صحیح ترین کتاب اور کتب احادیث میں سب کتب سے زیادہ مقام والی کتاب ”صحیح بخاری“ اور

امام بخاری کو نشانہ تنقید بنایا۔

احمد سعید ملتانی نے اپنی کتاب ”قرآن مقدس اور بخاری محدث“ میں جو زبان اختیار کی حضور نبی کریم صلی اللہ تعالیٰ علیہ وسلم، صحابہ کرام رضی اللہ عنہم کی شان میں گستاخی اور احادیث رسول ﷺ سے جس انداز سے استہزاء کیا امام بخاریؒ اور ان کے اساتذہ حدیث کو جس طرح نشانہ تنقید بنایا اسے نقل کرنا بھی مشکل ہے۔

یہاں چند عبارات لکھی جاتی ہیں جن سے اس نام نہاد امام انقلاب کے علم و اخلاق کا اندازہ لگایا جاسکتا ہے۔

امام الانبیاء علیہ الصلوٰۃ السلام کی شانِ اقدس میں گستاخی

۱: بخاری اپنی روایت کے ذریعہ آپ ﷺ کا نابالغہ لڑکیوں کے ساتھ جنسی کھیل کھیلتا ثابت کرتے ہیں..... آپ ﷺ نعوذ باللہ ان سے جنسی کھیل رچائیں اور طبع آزمائی میں مشغول ہو جائیں۔ ص ۵۷، ۵۸

۲: ایسا کام تو کوئی چند و باز بھی نہیں کرتا اللہ کے پیغمبر سے کس طرح ممکن تھا۔ ص ۷۰

۳: ابن ام مکتوم رضی اللہ تعالیٰ عنہ کے کہنے پر اللہ کے رسول ﷺ نے از خود آیت میں لکھوا دیا۔ لا حول ولا قوۃ۔ ص ۱۰۶

۴: آپ ﷺ میں جو لا اذریٰ کا اندھیرا تھا تو جبرائیل کی پڑھائی سے دور ہو رہا ہے۔ ص ۸۸

صحابی رسول ﷺ کی گستاخی

صحابی رسول ﷺ حضرت نعمان رضی اللہ عنہ اور ان کی بیٹی منکوحہ رسول اللہ ﷺ کے متعلق لکھتا ہے: وہ کافرہ اور کافر کی بیٹی تھی۔ ص ۷۰

حدیث رسول ﷺ کی گستاخی

کافروں کا قدیم زمانہ سے پیشہ چلا آ رہا ہے پڑھنے والا اپنا فریضہ ادا کر رہا ہو..... اس کے

عین مقابلہ میں نعت خوانی دو ہڑابازی شروع کر دے گا یا قال قال رسول اللہ کی لڑھ پچا دے گا۔ ص ۸۷

حضرت امام محمد بن اسماعیل بخاری رحمہ اللہ پر ملتانی متحقق کی تنقید

- ۱: بخاری ضعیف فی الحدیث اور متعصب ہے۔ ص ۱
- ۲: غالباً امام بخاری کو تعصب نے اپنے اساتذہ اور شاگردوں سے الگ اور اکیلا کر دیا۔ ص ۲
- ۳: ان کی روایات قرآن کے خلاف واقع ہوئی ہیں..... دوسرے محدثین کی ہزاروں غلطیوں پر بھی ایک غلطی امام بخاری کی بھاری ہے۔ ص ۴
- ۴: اب دیکھو ایسی غلطی کسی دوسرے محدث نے کی ان کی ہزار ہا غلطیوں پر بھی ان کی ایک غلطی بھاری ہے۔ ص ۴
- ۵: امام بخاری جس طرح سے بڑا سرتاج محدثین ہے ان کی غلطی بھی ہوگی تو تمام غلطیوں کی سرتاج ہوگی۔ ص ۴
- ۶: اس قدر قرآن کے مفہوم میں بصیرت حاصل کرنے کی سعی مشکور نہ فرمائی۔ ص ۶
- ۷: ہاں یہ کہنا کہ جس روایت کو امام بخاری پاس کر دیں بس وہ پل سے پار ہوگئی تو یہ صریح غلط ہے۔ ص ۷
- ۸: ہم امام بخاری پر یہی الزام لگا سکتے ہیں کہ انہوں نے روایات کی بات کو قرآن پر پرکھنے کی کوشش بہت ہی کم کی ہے۔ ص ۸
- ۹: امام بخاری نے جب اپنی کتاب کا نام رکھا الجامع المسند الصحيح تو پھر ان کی کتاب میں باطل روایات غیر مسند غیر صحیح..... روایات کیوں پائی جاتی ہیں۔ ص ۹
- ۱۰: امام بخاری نے صریحاً قرآن کی نص قطعی کے خلاف مردہ کے جنازہ پر بولنے اور مردہ کے سننے کی جھوٹی روایت پیش کی۔ ص ۱۱
- ۱۱: چنانچہ جس محدث کی نظر صرف جمع روایات پر تھی ان کی کتب میں قرآنی بصیرت بہت ہی کم ہے۔ ص ۱۲

۱۲: امام بخاری چونکہ روایت کے پرستار تھے قرآنی بصیرت سے خالی آدمی امام اعظم کو خداع نہ کہے تو اور کیا کہے۔ ص ۱۲

۱۳: نہ بخاری کو قرآن کا علم نہ انکے امام زہری کو علم نہ امام بخاری کو آپ ﷺ کی حیثیت نبویہ کا پاس نہ زہری ایسے بکواسی آدمی کو۔ ص ۱۲

۱۴: امام بخاری جس نے جھانسنہ تو دیا تھا کہ میری کتاب مسند ہے لیکن زہری ایسے بکواسی کی مرسل روایت..... ص ۴۱

۱۵: کیا امام بخاری کا تدین ہے یا لعنتی راویوں کی کاٹاگری؟ کیا امام بخاری اس جرم سے بری ہو سکتے ہیں اگر لعنتی راویوں نے بکواس تیار کیا ہے تو امام بخاری اتنا بے بصیرت تھا کہ ان کو کچھ بھی نہ سوچا کہ میں اس خرافت کو کیسے درج کتاب کر رہا ہوں۔ ص ۱۵

۱۶: قرآن کے قطعاً مخالف امام بخاری نے بذریعہ ہشام کذاب مدلس آپ ﷺ پر شرک و کفر کا اثر ماننا ثابت کیا ہے۔ ص ۱۷

۱۷: جناب بخاری کو عصمت نبویہ کا خیال نہیں آیا۔ ص ۱۷

۱۸: کاش بخاری کو قرآن کی بصیرت اور رسول اللہ ﷺ کی سیرت پر عبور حاصل ہوتا۔ ص ۱۸

۱۹: بخاری محدث رب کی توہین۔ ص ۱۹

۲۰: امام بخاری نے اپنی کتاب صحیح بخاری کتاب الرقاق صفحہ [۹۶۳] پر بڑے جذبات کے ساتھ یہود و نصاریٰ کے مذہب کی ترجمانی کر کے قرآن سے بغاوت اور خود اللہ کریم سے بغاوت کی روایت ٹانگ دی ہے۔ ص ۲۰

۲۱: قرآن میں عدم بصیرت کی وجہ سے ابراہیم علیہ السلام کی دعا کو امام بخاری نے اللہ کا وعدہ بنادیا۔ ص ۲۲

۲۲: آپ نے شاید کبھی قرآنی بصیرت کا خیال تک نہیں فرمایا۔ ص ۲۵

۲۳: لیکن شومی قسمت کہ اسناد کے چکر میں پڑنے اور مفہوم قرآن کو مہجور کرنے والے روایات نے امام

بخاری کو بھی ایسا الجھا دیا کہ نہ ان کو قرآن کی تصریح سے آگاہی ہوئی نہ سیرت نبویہ کا پاس آیا نہ صحابہ کرام کی پاک طینت کو سوچا۔ ص ۲۷

۲۴: لیکن اللہ معاف فرمائے امام بخاری بے حیار ادویوں پر اعتماد کلی کر کے رسول اللہ ﷺ پر یہ جھوٹ بھی جڑ دیتے ہیں۔ ص ۳۱

۲۵: لیکن امام بخاری روایت درج کتاب کرتے ہوئے شاید غیر شعوری حالت میں تھے۔ ص ۳۲

۲۶: امام بخاری کا اصل مشن روایات کا ڈھیر لگانا ہے قرآن میں بصیرت حاصل کرنا یا قرآن کو مقدم رکھنا ان کے زاویہ خیال میں بھی نہیں ہے۔ ص ۳۴

۲۷: تعجب تو بخاری پر ہے کہ انہوں نے من و عن بے چون و چرا صحابہ کرام کی حیثیت عرفیہ کو داغدار کرنے والوں اور لعنتی راویوں کے سینہ بسینہ ہو کر قرآن سے اتنی بے اعتنائی برتی کہ اہل رفض کے چھپے انداز میں ہمنوا بن جانے کا خیال بھی نہ کیا۔ ص ۳۸

۲۸: لیکن بخاری صاحب جن کی نظر صرف روایات کے کثیر ڈھیر کی طرف تھی قرآن سے صرف نظر کرتے ہوئے کسی لعنتی راوی کی ایچ میں آ کر صحابی رسول کے متھے جھوٹ کا ٹکہ لگاتے ہیں۔ ص ۳۹

۲۹: لیکن بخاری محدث نے بڑے زور سے ایک جھوٹی روایت قرآن کے صریح خلاف نقل کر دی ہے۔ ص ۴۱

۳۰: بخاری کا مطمع نظر صرف روایات جمع کرنا تھا قرآنی بصیرت ان کا مشغلہ نہ تھا۔ ص ۴۲

۳۱: یہ حال ہے امیر المؤمنین فی الحدیث کا جو قرآن کے صریح خلاف روایت درج کر کے مشرکین کو نواز دیتے ہیں۔ ص ۴۴

۳۲: امام بخاری اب غیر شعوری یا بے اعتنائی کے طور پر فرماتے ہیں اور روافض کے مذہب کی ریس میں کہتے ہیں۔ ص ۴۶

۳۳: امام بخاری کو قرآن فہمی کی داد دیجیئے..... یہاں تک یادہ گوئی کر جاتے ہیں۔ ص ۴۸

- ۳۴: کسی لعنتی راوی کی گپ شپ پر کلی اعتماد کرنا اور الفاظ قرآن کو پس پشت ڈال دینا کیا اسی کا نام امیر المحدثین ہوتا ہے۔ ص ۵۰
- ۳۵: پھر ایسی خرافات درج کتاب کرنے والا ایسی وعید سے کس طرح بچ سکے گا۔ ص ۵۲
- ۳۶: بخاری محدث عورت کی دبر زنی۔ لیکن بخاری صاحب اتنا بڑا کفری نظریہ بے دھڑک ہو کر ایک جلیل القدر صحابی کے معصوم العمل ماتھے پر جڑ دیتے ہیں۔ ص ۵۲
- ۳۷: لیکن امام بخاری صحابہ کرام کو بدنام کرنے میں کوئی کسر نہیں اٹھا رکھتے۔ ص ۵۴
- ۳۸: بخاری محدث نبی پر افتراء۔ ص ۵۶
- ۳۹: لیکن امام بخاری صاحب اپنی روایت کے ذریعہ آپ ﷺ کا نابالغ لڑکیوں کے ساتھ جنسی کھیل کھیلنا ثابت کرتے ہیں۔ ص ۵۷
- ۴۰: بخاری محدث نبی پر جھوٹ۔ ص ۶۴
- ۴۱: یہ امام بخاری کی بے نظری اور حلال و حرام کی حقیقت سے ناواقفی اور اس سے بے پرواہی کی دلیل تو نہ بنے گی۔ ص ۶۵
- ۴۲: بخاری محدث صحابہ پر بدعت کا فتویٰ۔ ص ۶۶
- ۴۳: یہ ہے محدثین کا حال جو قرآن میں بھی اختلاف ڈالنے سے بھی گریز نہیں کرتے۔ ص ۸۲
- ۴۴: لیکن امام بخاری قانون اور قاعدہ کے صریح خلاف..... فرماتے ہیں۔ ص ۹۳
- ۴۵: امام بخاری کا باب باندھنا ہی صاف جھوٹ ہوا۔ ص ۹۴
- ۴۶: امام بخاری کی خیانت یا بھول چوک۔ ص ۹۶
- ۴۷: مسلکی تعصب یہاں تک ایک محدث جلیل کو لے گیا کہ حدیث کا نقشہ بدل کر رکھ دیا۔ ص ۹۸
- ۴۸: لیکن اخباری آدمی کا مطمع نظر چونکہ روایات جمع کرنا ہوتا ہے قرآن پاک کی بصیرت حاصل کرنا ان کا شغل نہیں ہوتا اسی لیے امام بخاری نے بڑے وثوق کے ساتھ ایک روایت درج کتاب کر کے..... ص ۱۰۱

- ۴۹: لیکن بخاری محدث نہ تو قرآن مقدس کی نصوص کی پرواہ کرتے ہیں۔ ص ۱۰۸
- ۵۰: امام بخاری نے ابن جریج کے طریق سے آیت کی جو درگت بنائی ہے ملاحظہ کریں۔ ص ۱۱۳
- رواۃ صحیح بخاری پر ملتانی مصنف کے نشتر
- ۱: کتاب میں لعنتی راویوں کی بھرمار ہو گئی۔ ص ۶
- ۲: لعنتی راویوں نے اسٹرگھسٹر کر کے کتاب کی قدر و قیمت گھٹا کے رکھ دی۔ ص ۶
- ۳: بعض راوی جو رافضی شیعہ تھے انہوں نے تقیہ کر کے بخاری کو اپنے اعتماد میں لے لیا..... مسودہ
- میں لعنتی راویوں نے دسیسہ کاری کی۔ ص ۹
- ۴: بہر کیف لعنتی راوی امام بخاری کے لئے مارا آستین ثابت ہوئے۔ ص ۱۰
- ۵: کیا یہ امام بخاری کا تدین ہے یا لعنتی راویوں کی کانٹا گری؟ ص ۱۵
- ۶: بذریعہ ہشام کذاب مدلس..... ص ۱۷
- ۷: جناب بخاری..... لعنتی راویوں سے اتنے مرعوب ہوئے۔ ص ۱۷
- ۸: انہوں نے لعنتی راویوں پر اعتماد کلی کر کے..... ص ۲۲
- ۹: لعنتی راویوں پر اعتماد کلی کر کے اپنی اماں کو بھی امام بخاری بدنام اور خائن کہہ گئے۔ ص ۲۳
- ۱۰: مگر براہو لعنتی راویوں کا۔ ص ۲۴
- ۱۱: لعنتی راویوں نے امام بخاری کو یوں اعتماد میں لے لیا تھا۔ ص ۲۵
- ۱۲: یہ مغالطہ خود بخاری کو لعنتی راویوں کی طرف سے ہوا۔ ص ۲۹
- ۱۳: امام بخاری بے حیاء راویوں پر اعتماد کلی کر کے رسول اللہ پر یہ جھوٹ بھی جڑ دیتے ہیں۔ ص ۳۱
- ۱۴: امام بخاری کا استادز ہری..... جو اکثر علماء اسلام کی تحقیق میں عموماً اور اہل تشیع علماء کے
- نزدیک خصوصاً شیعہ اور مہکلو باز بھی ہے۔ ص ۳۲
- ۱۵: لعنتی راویوں کے سینہ بسینہ ہو کر قرآن سے اتنی بے اعتنائی برتی۔ ص ۳۸
- ۱۶: کسی لعنتی راوی کی ایچ میں آ کر..... ص ۳۹

- ۱۷: اور لعنتی راویوں کے برتے پر یہ اتہام بھی رسول اللہ ﷺ پر لگاتے ہیں۔ ص ۴۵
- ۱۸: کسی لعنتی راوی کی گپ پر کلی اعتماد..... ص ۵۰
- ۱۹: کیا ایسے فعل بد کو ذکر کرنے والے روادۃ لعنتی نہ ہونگے۔ ص ۵۳
- ۲۰: کسی بے دین راوی پر اعتماد کر کے یوں لکھتے ہیں۔ ص ۵۵
- ۲۱: لعنت ہو کینہ و رد کردار راویوں پر۔ ص ۵۹
- ۲۲: کسی شرابی راوی کی روایت کے سبب امام بخاری باب باندھتے ہیں۔ ص ۵۹
- ۲۳: جن باتوں کو کذاب راوی نے جھوٹ کہا ہے وہ قطعاً سچ ہیں..... لیکن بد دماغ روات کا چونکہ اپنا وطیرہ ہی جھوٹ ہے۔ ص ۶۲، ۶۳
- ۲۴: امام بخاری ہیں جنہوں نے لعنتی راویوں پر اعتماد کر کے۔ ص ۶۳
- ۲۵: لیکن براہو لعنتی راویوں کا..... ص ۶۸
- ۲۶: لیکن امام بخاری بے حیا راوی ابو حازم کے ذریعہ۔ ص ۶۹
- ۲۷: لیکن بخاری نے لعنتی راویوں پر اعتماد کر کے۔ ص ۷۱
- ۲۸: جیسا کہ کذاب راویوں نے کہا۔ ص ۷۳
- ۲۹: امام بخاری زہری ایسے باتونی اور مہکڑ باز رفض نواز۔ ص ۷۵
- ۳۰: بقول لعنتی راوی۔ ص ۷۶
- ۳۱: یہ ساری داستان ہی جھوٹی بنائی لعنتی راویوں نے۔ ص ۱۰۲
- ۳۲: نام لیکر امام المحدثین ابو بکر محمد بن مسلم الزہری رحمہ اللہ کو ص ۳۴ پر شیعہ اور مہکڑ باز لکھا۔ حضرت ہشام مشہور تابعی ہیں اور سیدہ طیبہ عائشہ صدیقہ رضی اللہ عنہا کے بھانجے حضرت عروہ بن الزبیر رضی اللہ عنہ کے صاحبزادہ ہیں۔ انکو کذاب لکھا اور ابو حازم سلمہ بن دینار رحمہ اللہ کو ص ۶۹ پر بے حیا لکھا ہے۔

صحیح بخاری شریف پر چتر وڑی کی تنقید

۱: بخاری میں کتنی زبردست غلطیاں ہیں قرآن مقدس کے خلاف کتنے ریماکس ہیں عزت وحیثیت نبویہ پر کتنے اہانت آمیز فقرے ہیں اصحاب النبی پر کس قدر بہتانات ہیں پھر بخاری صاحب کی کتاب اصح الکتب کی بجائے صحیح الکتب بھی نہیں کہی جاسکتی۔ ص ۳

۲: یہی وجہ ہے کتاب میں باطل قسم کی روایات کی بھرمار ہے۔ ص ۶

۳: یادہ لوگ جو کلی طور پر بخاری شریف کو صحیح اور بے غبار جانتے ہیں وہ یا تو قرآن مقدس پر ایمان نہیں رکھتے یا پھر اتنے اجہل ہیں جو لَا يَعْلَمُونَ الْكِتَابَ إِلَّا أَمَانِي [الایہ] کا مصداق ہیں۔ ص ۸

۴: لیکن بخاری محدث کسی اندر کے روگی راوی پر کلی اعتماد کر کے اپنی کتاب میں یہ ٹانک رہے ہیں۔ ص ۳۷

۵: امام بخاری ایک قصہ نقل کرتے ہیں جو غالباً کسی یہودی النسل کا بتایا ہوا ہے۔ ص ۸۱

۶: اگرچہ من کل الوجوه بخاری کو اصح کہنا تو درکنار صحیح کہنا بھی مشکل ہے۔ ص ۱۱۴

احمد سعید ملتانی کا گستاخانہ انداز بیان

احمد سعید ملتانی کا یہ گستاخانہ انداز بیان نئی بات نہیں ہے موصوف ابتداء ہی سے اسی بے لگامی میں مشہور ہیں پروفیسر محمد افضل ضیاء المعروف محمد الفقہاد صاحب لکھتے ہیں:

”مولانا (احمد سعید خان ملتانی) اشاعت التوحید والسنۃ پاکستان کے نامور مبلغ اور مرکزی مجلس شوریٰ کے رکن تھے۔ لیکن بد نصیبی سے روزِ اول سے ہی پوری جماعت کا موضوع بن گئے کہیں انکی اخلاق سے گری گفتگو کی شکایت زیر لب ہوتی اور کہیں مجلسِ مفتنہ کے فیصلوں کی خلاف ورزی کہیں ان کی نئی نئی تحقیقات کا تذکرہ ہوتا اور کہیں علماء حق کے بارے میں بدظنی“ (خس کم جہاں پاک ص ۹)

محمد الفقہاد صاحب نے اپنی تصنیف ”خس کم جہاں پاک“ میں احمد سعید ملتانی کے گستاخانہ

انداز بیان کے نمونے بھی پیش کیے ہیں تفصیل کیلئے ”خس کم جہاں پاک“ کا مطالعہ کیا جائے یہاں چند نمونے پیش خدمت ہیں۔

اللہ تعالیٰ کی شان میں گستاخی

(۱) ”اللہ تعالیٰ، انبیاء اللہ، اور اولیاء اللہ کے ذمہ فحش زبان کی ایک مثال ملاحظہ کیجئے۔ یہ رمضان المبارک میں مسجد میں بیٹھ کر دورہ تفسیر پڑھاتے ہوئے علامہ احمد سعید خان صاحب کے ملفوظات میں سے ہیں:

قُلِ اللَّهُمَّ فَاطِرَ السَّمَوَاتِ وَالْأَرْضِ عَلِيمَ الْغَيْبِ وَالشَّهَادَةِ أَنْتَ تَحْكُمُ بَيْنَ عِبَادِكَ فِي مَا كَانُوا فِيهِ يَخْتَلِفُونَ (سورة الزمر آية ۴۶) کی تفسیر امام انقلاب، شیخ القرآن، ابن تیمیہ وقت مولانا احمد سعید خان کی زبان سے:

نتیجہ دلائل کا، اے اللہ چیر کے بنانے والا ہے تو آسمانوں اور زمینوں کو، تو ہی فیصلہ کرے گا درمیان بندوں اپنے کے۔ جس دن اللہ فیصلہ کرے گا کہے گا۔ اوحیاتو! اوللہود! تم بکواس کرتے تھے، اللہ کی کتاب کی توڑ مروڑ کرتے تھے اللہ کی کتاب کی نص قطعی کے خلاف تم تاویلیں کرتے تھے یہ بندے سچے ہیں میرے، جو کہتے تھے کوئی نہیں سنتا سوائے اللہ کے، اس وقت یہ کہیں گے کیا؟ ہیں بڑے بڑے شیخ الحدیث ہوں گے سُر، بڑے بڑے ممتاز علماء کھڑے ہوئے، بڑے بڑے پنڈت، پوپ، پادری۔ جب اللہ نے کہہ دیا اس وقت کہ میرا فیصلہ تو یہی ہے کہ وہ سچ کہہ رہے ہیں میرے بندے کہ ”إِنْ كُنَّا عَنْ عِبَادَتِكُمْ لَغَافِلِينَ“ ہمیں اللہ کی قسم ہے ہمیں تو کوئی پتا نہیں کون حرامی ہماری قبر پر آیا ہمیں بلایا، کس نے ہماری نذر نیا زدی، کس نے چڑھاوے چڑھائے، کس نے سلام کیے، کس نے پوجا پاٹ کی، اللہ تیری ذات کی قسم ہے ہمیں تو پتا نہیں۔ اور پھر اُدھر کیا کہہ رہے ہوں گے۔ ”كَانُوا اللَّهُمَّ أَعْدَاءً وَكَانُوا بِعِبَادَتِهِمْ كَافِرِينَ“ اللہ ہم ان کے دشمن ہیں ان پہ لعنت کر مفتی صاحب پر، لعنت کر ان علامہ صاحب پہ، شیخ الحدیث پہ، اس فلاں مفسر پہ، کیوں؟ یہ جھوٹ گھڑ گھڑ کے بولتا تھا تیری کتاب مقدس کے خلاف تاویلیں غلط کرتا تھا نصوص قاطعہ کی تردید کرتا تھا اللہ اس پہ لعنت ایسی ڈبل

- کر۔ اس وقت پھر یہ کیا کہے گا جی میں سپاہ صحابہ کا تھا۔ ”خس کم جہاں پاک“ ص ۱۵۲
- (۲) ”اللہ تعالیٰ نے فرمایا ”قَلِيلٌ مِّنْ عِبَادِيَ الشَّكُورُ“ کام کے آدمی حلالی تھوڑے ہوتے ہیں حرامی زیادہ ہوتے ہیں۔“ ”ایضاً“ ص ۱۵۳
- (۳) اللہ فرماتا ہے ”اویہودیا، لعنہا، ذلیلا، نہ ہو یوں ورنہ۔“ ”ایضاً“ ص ۱۵۳

اکابرین امت کی گستاخی

- (۴) ”ایک مجلس میں گفتگو کے دوران کسی نے علامہ ابن کثیر کا حوالہ دے دیا مولانا کی رگِ ظرافت پھڑک اٹھی فرمانے لگے اسے چھوڑو مخاطب نے کہا ”جی علامہ ابن کثیر تو بڑی قابلِ اعتماد شخصیت ہے“ مولانا نے ارشاد فرمایا: یہ بتاؤ ابن کثیر کا معنی کیا ہے؟ یعنی: وہ جس کے کئی باپ ہوں (استغفر اللہ)۔“ ”ایضاً“ ص ۱۵۵
- (۵) قطب الارشاد حضرت مولانا رشید احمد گنگوہی پر فتویٰ کفر لگاتے ہوئے کہا: ”خواہ کوئی گنگوہی ہو یا جنجوبی۔“ ”ایضاً“ ص ۷۳
- ملاحظہ رہے کہ حضرت مولانا حسین علیؒ نے اپنے استاذ قطب الارشاد حضرت مولانا رشید احمد گنگوہیؒ کے درسی امالیٰ حدیث کو ”تقریر جنجوبی“ کے عنوان سے مرتب فرما کر شائع کروایا تھا۔
- (۶) ”مسجد قضاہاں میانوالی شہر میں مولانا احمد سعید ملتانی نے تبلیغی جماعت کی طرف اشارہ کر کے کہا کہ وہ کافر ہیں۔“ ”ایضاً“ ص ۶۹

علمائے دیوبند کی تکفیر

- (۷) جمعیت اشاعت التوحید والسنۃ پنجاب کی مجلس شوریٰ کے اجلاس منعقدہ ۱۰ مئی ۱۹۹۸ء جامع مسجد شاہ فیصل گیٹ، گجرات میں مولانا ضیاء اللہ شاہ صاحب نے کہا: ”بالکل ابتداء میں، میں جب کبھی تقریر کیلئے کبیر والہ جاتا تو مولانا (احمد سعید خان) کے ملنے والے مجھے کہا کرتے تھے کہ آپ علماء دیوبند کو کافر کیوں نہیں کہتے اور یہ سارا مولانا کی تربیت کا اثر تھا۔“ ”ایضاً“ ص ۷۶

(۸) جمعیت اشاعت التوحید والسنۃ پنجاب کے اجلاس منعقدہ ۳۱ اگست ۱۹۹۷ء گوجرانوالہ میں

مولانا سید ضیاء اللہ شاہ نے مولانا محمد یونس نعمانی کو کہا: ”مولانا احمد سعید خان کھلے عام پوری جماعت بلکہ امت کے علماء کو کافر قرار دینے پر تلے ہوئے ہیں بالکل وہی روش جو عثمانی کی تھی۔“ ”ایضاً“ ص ۴۷
(۹) ”دیوبندی، بریلوی سب مشرک و کافر ہیں دونوں لا الہ الا اللہ کے مخالف ہیں۔“ ”ایضاً“ ص ۱۱۱

اکابر اشاعت التوحید والسنۃ کی گستاخی

(۱۰) خود اپنی جماعت اشاعت التوحید والسنۃ کے اکابر کے متعلق احمد سعید نے کہا: ”میں نے تو

ان سوروں کی شکل بھی کئی سالوں سے نہیں دیکھی۔“ ”ایضاً“ ص ۱۳۷

(۱۱) تعویذ لکھنے والا اور لکھانے والا دونوں لغتی ہیں۔ ”ایضاً“ ص ۱۳۱

(۱۲) ”پکے خنزیر، دلتے اور بے غیرت، جو اس طرح تعویذ کا کاروبار چلا رہے ہیں انسان کی

اولاد نہیں۔“ ”ایضاً“ ص ۱۵۰

(۱۳) ”جب کوئی کہتا ہے کہ میں احمد سعید سے تعویذ لاؤں یا قاری گل شیر سے یا افضل ضیاء سے

یا پیر سید عنایت شاہ بخاری کے پاس تعویذ لینے کے لئے جاتا ہے تو اللہ فرماتا ہے: سورا! تو تعویذ لے آ لیکن اللہ سے تیری امید ٹوٹی ہے تو مرتد تو ہو سکتا ہے لیکن کبھی محمد (ﷺ) کے غلاموں کے نقش قدم پر نہیں چل سکتا۔“ (اقتباس از خطاب جامع مسجد محلہ فتح پورہ گجرات (۲۷ جولائی ۱۹۹۶ء)۔

”ایضاً“ ص ۱۵۱

(۱۴) دارالعلوم تعلیم القرآن ”راجہ بازار“ راولپنڈی کے مفتی عبدالرشید مرحوم کے متعلق کہا: ”میں

مفتی عبدالرشید کا کافر اور مفتی عبدالرشید قرآن کا کافر۔“ ”ایضاً“ ص ۱۱۵

(۱۵) ۶ مئی ۱۹۹۸ء کو سکھر میں مولانا ضیاء اللہ شاہ صاحب بخاری کے متعلق کہا: ”ولی کا بیٹا گمراہی

اور ضلال میں مبتلا ہے۔“ ”ایضاً“ ص ۷۳

(۱۶) اپنے ایک شاگرد کی خدمات پر تبصرہ کرتے ہوئے کہا کہ: ”اچھا وہ جو اپنی بہن

سے زنا کر کے آیا ہے۔“ ”ایضاً“ ص ۱۰۹

(۱۷) مولانا سید عنایت اللہ شاہ گجراتی مرحوم بیان کرتے ہیں کہ ایک ملک صاحب نے شاہ صاحب کی تعریف کرتے ہوئے کہا کہ علامہ احمد سعید خان سے کئی دفعہ مسئلہ سماع ناگرا آج آپ کی تقریر سے سمجھ میں آیا اس پر شاہ صاحب کے سامنے علامہ موصوف نے کہا: ”ملک صاحب! مسئلہ سماع کی اگر آج آپ کو سمجھ آئی تو میں اتنے سالوں سے ویسے ہی اپنی بہن رہا ہوں۔“

”ایضاً“ ص ۱۵۵

احمد سعید ملتانی کے گستاخانہ رویہ کیلئے اکابرین اشاعت التوحید والسنہ کی فراخ دلی احمد سعید خان ملتانی کے ان چند اقتباسات سے آپ اندازہ لگا سکتے ہیں کہ یہ شخص اب سے نہیں اپنی ابتداء سے کس زبان اور کیسے انداز بیان کا عادی ہے۔ یہی وجہ ہے کہ خود ”اشاعت التوحید والسنہ“ کے کئی حضرات جن سے یہ زبان برداشت نہ ہو سکی تھی اسکا اظہار بھی کرتے رہے چنانچہ پروفیسر محمد افضل ضیاء المعروف محمد الفہاد صاحب مرکزی نائب ناظم اشاعت التوحید والسنہ، مدیر ماہنامہ ”نغمہ توحید“ گجرات۔ اس بات کا اقرار کرتے ہوئے لکھتے ہیں :

”ہمارے تمام بزرگ عمر کے آخری حصہ میں دیانتداری سے یہ رائے دے چکے ہیں کہ یہ شخص جماعت کیلئے انتہائی خطرناک ہے۔“ ”ایضاً“ ص ۷۳

جمعیت اشاعت التوحید والسنہ پنجاب کی مجلس شوریٰ کے اجلاس منعقدہ (۱۰) مئی ۱۹۹۸ء جامع مسجد شاہ فیصل گیٹ گجرات میں مولانا خلیل احمد واں پھراں میانوالی نے بتایا کہ: ”شیخ القرآن مولانا غلام اللہ خان نے کئی دفعہ مجھے یہ فرمایا کہ احمد سعید خطرناک آدمی ہے اسے جلسوں میں نہ بلایا کرو۔“ ”ایضاً“ ص ۷۳

اسی اجلاس میں مولانا بشیر احمد (خوشاب) فاضل دیوبند نے کہا :

”میرا خیال ہے اگر مولانا احمد سعید خان کو پہلے دن ہی سے روکا جاتا تو نوبت یہاں تک نہ پہنچتی مجھے یاد ہے حضرت شیخ القرآن فرماتے تھے: مجھے اس شخص سے بہت خطرہ ہے یہ میرے اکابر کے بارے میں مجلس میں بھی برے الفاظ استعمال کرتا ہے۔“

”ایضاً“ ص ۶۷

اسی اجلاس میں مولانا ضیاء اللہ شاہ صاحب نے کہا کہ مولانا سید عنایت اللہ شاہ صاحب کہتے ہیں کہ ”احمد سعید قرآنی آیات میں تحریف کا مرتکب ہوتا رہا۔“ ”ایضاً“ ص ۷۵

محمد الفضا صاحب نے احمد سعید ملتانی کی قرآنی آیات میں تحریف پر مشتمل تحریفات کو ایک مستقل کتاب بعنوان ”تفسیر یا تحریف“ شائع کرنے کا باقاعدہ اشتہار دیا ہے جس میں مولانا سید عنایت اللہ شاہ گجراتی صاحب کے تبصرے بھی شامل اشاعت ہیں ”خس کم جہاں پاک“ کے آخر سر ورق کی پشت پر یہ اشتہار ملاحظہ کیا جاسکتا ہے۔

اسی اجلاس میں مولانا محمد سعید نے کہا :

”مرکزی امیر محترم اور مرکزی ناظم اعلیٰ کو چاہیے تھا کہ پہلے ہی روز سے اصولوں کی خلاف ورزی کرنے والوں سے باز پرس کرتے۔“ ”ایضاً“ ص ۷۳

محمد الفضا صاحب مؤلف ”خس کم جہاں پاک“ لکھتے ہیں: اس بدنصیب کی زبان کی کاٹ سے تو ان کے اپنے عقیدت مند مخاطبین بھی نہیں بچ سکے۔ ”ایضاً“ ص ۴۹

احمد سعید خان ملتانی کے متعلق ”اشاعت التوحید والسنة“ نے تسلیم کیا ہے کہ یہ شخص قرآن مجید کے ترجمہ و تفسیر میں تحریف کا مرتکب ہے، اللہ تعالیٰ کی شان عالی کا گستاخ ہے، انبیاء علیہم السلام سے لیکر اکابر علمائے دیوبند کو شیخ القرآن مرحوم (م مئی ۱۹۸۰ء) کے وقت سے کافر کہتا ہے اور اس کے یہ تکفیری فتوے خود اکابر ”اشاعت التوحید والسنة“ کے سامنے صادر ہوتے تھے اکابر اشاعت اس پر چیں بہ جیں ہوتے مگر کوئی ایسا قرار واقعی اقام نہ اٹھایا گیا کہ یہ بدزبانی ختم ہو جاتی یا پھر یہ صاحب اپنی راہ لیتے اور اشاعت التوحید والسنة کا نام اپنے مخصوص مشن کیلئے استعمال نہ کرتے ”اشاعت التوحید والسنة“ کے اجلاسوں اور نجی مجلسوں میں شکوہ شکایت پر ہی اکتفا کرتے ہوئے احمد سعید خان کی باقاعدہ سرپرستی کی گئی احمد سعید ملتانی نے اشاعت التوحید والسنة سے اپنے نکالے جانے (۱۰ مئی ۱۹۹۸ء سے چند دن ہی پہلے برسر عام تقریر میں بتایا :

”ضیاء اللہ شاہ صاحب کے ابا جی (مولانا سید عنایت اللہ گجراتی صاحب) کی بات کر رہا

ہوں جواب بھی دعائیں دے رہا ہے کہتا ہے کہ: خدا کی قسم علامہ احمد سعید سے میں قیامت تک راضی ہوں گواہ میرے پاس موجود ہے۔ ”خس کم جہاں پاک“ ص ۱۵۰

احمد سعید ملتانی کو اس لب و لہجہ کے باوجود اس کی خدمات پر سید عنایت اللہ شاہ گجراتی صاحب ”بیٹا“ کہتے تھے۔ ”خس کم جہاں پاک“ ص ۵۹

۲۲ اکتوبر ۱۹۹۷ء کو اشاعت التوحید والنسۃ کے اجلاس منعقدہ پنج پیر میں مولانا محمد طیب طاہری صاحب امیر اشاعت التوحید والنسۃ نے احمد سعید ملتانی پر مولانا سید عنایت اللہ شاہ گجراتی صاحب کی شفقتوں اور احمد سعید کی سردمہریوں کی شکایت کرتے ہوئے کہا :

”حضرت مولانا سید عنایت اللہ شاہ صاحب کی بیماری میں ان کی عیادت کرنا اگر ہمارے لیے استجاب کا درجہ رکھتا ہے تو حضرت مولانا احمد سعید خان کیلئے فرض تھا کیونکہ انہوں نے انکے لیے بہت محبت کا اظہار کیا تھا۔“ ”خس کم جہاں پاک“ ص ۵۹

اس اقتباس سے معلوم ہوتا ہے کہ احمد سعید ملتانی کے اشاعت التوحید والنسۃ کے جماعت سے نکالے جانے (۱۰ مئی ۱۹۹۸ء سے صرف چھ ماہ پہلے تک اسے مولانا سید عنایت اللہ شاہ گجراتی صاحب کی سرپرستی، شفقتیں اور ”روحانی بیٹا“ وغیرہ ہونا حاصل تھا۔ اسی کی وضاحت کرتے ہوئے محمد الفہاد صاحب لکھتے ہیں :

”یہ تو قائدین کا حوصلہ تھا کہ وہ پھر بھی انہیں ساتھ لیکر چلنے کی کوشش فرماتے رہے۔“ ”خس کم جہاں پاک“ ص ۱۱۲

محمد الفہاد صاحب نے احمد سعید خان کی خدمات کا اعتراف کرتے ہوئے لکھا :

”حضرت مولانا احمد سعید خان صاحب ملتانی ”اشاعت التوحید والنسۃ“ پاکستان کے نامور واعظ اور خطیب تھے ایک دنیا انکی تقاریر سنکر سر دھنتی تھی۔ وہ ”اشاعت التوحید والنسۃ“ پاکستان کی شوری کے رکن تھے بعد ازاں حضرت مولانا سید ضیاء اللہ شاہ صاحب بخاری کی تجویز پر انہیں مجلس معتقدہ کا رکن بھی چن لیا گیا اس میں کوئی شک نہیں کہ مسئلہ ”عدم سماع“ انہوں نے خوب بیان کیا شرک

کی بیخ کنی کے لیے محنت کی۔ ”ایضاً“ ص ۱۶۷

”علمائے حق اور اراکین اشاعت التوحید والسنۃ، مولانا احمد سعید خان کی ردِ شرک کیلئے خدمات کے باعث ان سے قلبی عقیدت رکھتے تھے۔“ ”ایضاً“ ص ۱۶۷

”مرکزی مبلغین میں سے تھے“ ”ایضاً“ ص ۱۶۵

پروفیسر محمد افضل ضیاء المعروف محمد الفہاد صاحب اپنے قلبی دکھ کا اظہار کرتے ہوئے کہتے

ہیں:

یہ آرزو تھی کہ ہم اس کے ساتھ ساتھ چلیں

مگر وہ شخص تو رستہ بدلتا جاتا ہے ”ایضاً“ ص ۸۱

احمد سعید ملتانی کو اشاعت التوحید والسنۃ سے اکابرین اشاعت کی توہین پر نکالا گیا

قارئین کے ذہن میں یہ سوال ضرور پیدا ہوگا کہ ”اشاعت التوحید والسنۃ“ کے مرکزی قائدین احمد سعید ملتانی کے گستاخانہ لب و لہجہ کے باوجود اسے برداشت کرتے رہے، شیخ القرآن مولانا غلام اللہ خان مرحوم کی وفات ۲۶ مئی ۱۹۸۰ء کو ہوئی اس سے بہت پہلے تک احمد سعید ملتانی اکابر علمائے دیوبند کی تکفیر کرتا تھا۔ شیخ القرآن مرحوم کا مولانا غلام مصطفیٰ مرجانی مرحوم (م ۲۹ جون ۱۹۷۷ء) کے سامنے شکوہ کہ احمد سعید نے نبی کریم ﷺ کی شان میں گستاخی کی ہے دورہ تفسیر کی کیسٹ میں محفوظ ہے۔

قرآن مجید کے ترجمہ و تفسیر میں تحریف انبیاء علیہم السلام اور اسلاف کی گستاخی کے باوجود مولانا سید ضیاء اللہ شاہ صاحب نے مجلس مقننہ کا رکن منتخب کیا، مولانا طاہر بیچ پیر مرحوم نے احمد سعید ملتانی کو مجلس مقننہ ”اشاعت التوحید والسنۃ“ کا نائب صدر بنایا۔ یہاں یہ ملحوظ رہے کہ ”مجلس مقننہ“، ”اشاعت التوحید والسنۃ“ کے مرکزی حضرات کی اہم مجلس ہے مجلس مقننہ ہی میں پالیسی بنائی جاتی ہے اور اہم فیصلے ہوتے ہیں ”اشاعت التوحید والسنۃ“ کے ”دستور“ میں ”مجلس مقننہ“ کے زیر عنوان شق نمبر ۶ کے ذیل میں لکھا ہے کہ: ”مجلس مقننہ کی رکنیت کے لیے وہی اہلیت

ضروری ہوگی جو امیر اور ناظم اعلیٰ کی ہے۔ دستور اشاعت التوحید والسنہ، پاکستان ص ۱۳

مولانا سید عنایت اللہ گجراتی صاحب نے اسے مرکزی مجلس شوریٰ کا رکن بنایا، اور اپنا بیٹا قرار دیا اعتماد و اعتقاد کی یہ فضا احمد سعید ملتانی کو جماعت سے نکالنے سے چند ماہ پہلے تک رہی قارئین کے ذہن میں یہ سوال ضرور پیدا ہوگا کہ پھر آخر وہ کون سا اختلاف تھا جو احمد سعید ملتانی کو ”اشاعت التوحید والسنہ“ سے نکالنے کا سبب بنا جب یہ سب کچھ برداشت تھا تو وہ کونسا جرم تھا جس کی سزا میں ”ملتانی“ کو جماعت بدر کر دیا گیا ہے۔

اس سوال کا جواب ”اشاعت التوحید والسنہ“ کے مرکزی نائب ناظم اور مدیر ماہنامہ ”نغمہ توحید“ گجرات پروفیسر محمد افضل ضیاء المعروف محمد الفضا صاحب کے قلم سے ملاحظہ ہو:

”جمعیۃ اشاعت التوحید والسنہ“ پنجاب کی مجلس شوریٰ نے (۱۰) مئی ۱۹۹۸ء کو اس عضو معطل کو جسم سے الگ کرنے کا فیصلہ سنایا تا کہ اس کا زہر دوسرے اعضاء میں سرایت نہ کر سکے مولانا احمد سعید خان کی رکنیت منسوخ کر دی گئی ”اشاعت التوحید والسنہ“ پاکستان کے سربراہ مکرم پیر طریقت حضرت مولانا سید عنایت اللہ شاہ بخاری مدظلہ اور امیر مرکزی حضرت مولانا محمد طیب طاہری نے پنجاب کی شوریٰ کے فیصلے کی توثیق کر دی۔

مولانا احمد سعید خان اور ان کے جذباتی ہمنوا دینی حلقوں کو یہ دھوکا دے رہے ہیں کہ بعض مسائل میں اختلاف کی بنا پر انہیں ”اشاعت التوحید والسنہ“ پاکستان سے نکالا گیا ہے حالانکہ یہ حقائق سے منہ چڑانے کے مترادف ہے۔ مولانا احمد سعید خان کو کسی فقہی مسئلے میں اختلاف کی بنا پر نہیں بلکہ ”اشاعت التوحید والسنہ“ پاکستان کے دستور سے انحراف کے جرم میں جماعت سے خارج کرنے کا فیصلہ کیا گیا زیر نظر کتاب ”خس کم جہاں پاک“ میں مولانا احمد سعید خان کے دستور اشاعت التوحید والسنہ پاکستان کی خلاف ورزیوں کا خاکہ پیش کیا گیا ہے۔ ”خس کم جہاں پاک“ ص ۹ پروفیسر محمد افضل ضیاء صاحب کے مذکورہ بالا اقتباس سے سمجھا جاتا ہے کہ احمد سعید ملتانی کو کسی فقہی (شرعی) اختلاف کی بناء پر جماعت سے نہیں نکالا گیا ”خس کم جہاں پاک“ میں احمد سعید

ملتان کی جن باتوں کو قابل اعتراض شمار کیا گیا انکا اجمال یہ ہے کہ :

- (۱) اللہ تعالیٰ کی شانِ عالی میں گستاخی۔
- (۲) قرآن مجید کے ترجمہ و تفسیر میں تحریف۔
- (۳) انبیاء علیہم السلام کی شانِ عالی میں گستاخی۔
- (۴) حقیقت کی تضحیک اور غیر مقلدیت کی تشہیر۔
- (۵) علمائے دیوبند رحمہم اللہ کی تکفیر۔
- (۶) اکابرین اشاعت التوحید والسنۃ کی تذلیل۔
- (۷) تعویذ لکھنے اور نمک پانی پر دم پر شرک و کفر کا فتویٰ۔
- (۸) مشرکین کے ذبیحہ کی حرمت۔

اب ذرا ملاحظہ کیجئے کہ احمد سعید ملتانی کو اشاعت التوحید والسنۃ سے نکالنے کی جو وجوہات محمد الفصاح صاحب نے ”خس کم جہاں پاک“ ص ۱۶ پر شمار کی ہیں مذکورہ بالا اقتباسات میں ان میں سے کسی کو بھی وجہ اخراج قرار نہیں دیا گیا بلکہ جن چیزوں پر زور دیا گیا ہے وہ اکابرین اشاعت کی تذلیل کرنا اور ”اشاعت“ کے اصول و ضوابط سے روگردانی کرنا ہے اس سے معلوم ہوتا ہے کہ ”اشاعت التوحید والسنۃ“ کو احمد سعید ملتانی سے کوئی بنیادی فقہی اختلاف نہیں اگر گلہ شکوہ ہے تو خود اپنے اکابر اشاعت کی توہین و تذلیل کا ہے اس لیے کہ اللہ تعالیٰ جلّ شانہ، انبیاء علیہم الصلوٰۃ والسلام، ائمہ اسلاف رحمہم اللہ کی توہین، اکابرین علمائے دیوبند رحمہم اللہ کی تکفیر (۳۰) سال سے زیادہ عرصہ تک برداشت کی جاتی رہی ہے اور جب تکفیر و تضحیک اور گستاخی و بے ادبی کی عادی زبان کا رخ خود اپنے استاذ پیر طریقت اور سرپرست کی طرف پلٹا تو فوراً اشاعت سے اخراج کا فیصلہ صادر فرمادیا گیا (۳۰) تیس سال کا عرصہ اندازاً لکھا گیا کہ شیخ القرآن مرحوم ملتانی موصوف سے آخر تک ناراض رہے ”دارالعلوم تعلیم القرآن“ راو پنڈی میں موصوف کو کبھی بھی نہ بلایا گیا اس لیے اگر (۳۰) تیس سال سے زیادہ عرصہ کا دعویٰ کیا جائے تو بھی بیجا نہ ہوگا۔

احمد سعید ملتانی کو "اشاعت التوحید والسنۃ" سے نکالنے کی وجوہات میں پروفیسر محمد افضل ضیاء صاحب نے ایک وجہ اہل سنت والجماعت کے اجماعی مسلک سے روگردانی بھی لکھی ہے۔ یہاں روگردانی سے مراد وہ اور تعویذ کے مسئلہ میں اختلاف ہے نہ کہ تمیز، پینتیس سال سے احمد سعید ملتانی کے اٹھائے ہوئے مسائل اور فتنہ تکفیر سے ہے۔ اس لیے کہ ۱۹۸۰ء تک احمد سعید ملتانی تعویذ لکھنے کے جواز کا قائل تھا اور اسی مسئلہ پر اپنی کتاب "دمدمۃ الجنود علی دندۃ الیہود" میں ڈاکٹر مسعود الدین عثمانی کو یہودی، رافضی، سبائی اور منکر حدیث وغیرہ قرار دیتے ہوئے تعویذ لکھنے کے حق میں دلائل دیتا رہا ہے۔

احمد سعید ملتانی نے جس مسئلہ کی بنیاد پر قرآن مجید کے ترجمہ و تفسیر میں تحریف کی انبیاء علیہم الصلوٰۃ والسلام اور اسلاف رحمہم اللہ کی گستاخی کا مرتکب ہوا، حقیقت پر تنقید کی اور اکابرین اہل سنت والجماعت دیوبند رحمہم اللہ کی تکفیر کی وہ مسئلہ "سماع موتی" ہے۔

پروفیسر محمد افضل ضیاء صاحب نے احمد سعید ملتانی کے "اشاعت التوحید والسنۃ" سے اخراج کی جو وجوہات شمار کرائی ہیں ان سے پہلے برملا اس کا اعتراف کرتے ہوئے لکھا :

"اس میں کوئی شک نہیں کہ مسئلہ "عدم سماع" انہوں نے خوب بیان کیا شرک کی بیخ کنی کی۔" "خس کم جہاں پاک" ص ۱۶۷

سماع موتی کے قائلین کی تکفیری مہم کا پھریرا احمد سعید ملتانی نے پورے ملک میں لہرایا اور اس پر اکابرین اشاعت سے داد تحسین وصول کی اب قائلین سماع موتی میں حضرت امام بخاری رحمہ اللہ ہوں یا دوسرے فقہاء محدثین اور اکابرین دیوبند سب اس شمشیر بے نیام کی زد میں ہوں گے قائلین سماع موتی کی تکفیر کے جس نسخہ کو احمد سعید ملتانی نے دو آتشہ کیا وہ اسے اسی "اشاعت التوحید والسنۃ" سے ملا مثلاً مولانا سید محمد حسین نیلوی صاحب نے سماع موتی کی تکفیر کو "تفسیر بے نظیر" میں حضرت مولانا حسین علی رحمہ اللہ کے ذمہ لگایا حالانکہ یہ تکفیری عقیدہ حضرت مولانا حسین علی کی کسی اپنی تصنیف میں نہیں اسی طرح "اشاعت التوحید والسنۃ" کے بانی اور سرپرست مولانا سید

عنایت اللہ شاہ صاحب ہمیشہ قائلین سماع موتی کی تکفیر کرتے رہے۔

ماہنامہ ”صراطِ مستقیم“ اور ”نغمہ توحید“ کی قائلین اس پر گواہ ہیں۔

جب (۴) صفر ۱۴۰۶ھ بمطابق (۱۰) اکتوبر ۱۹۸۶ء کو مجلس متفقہ اشاعت التوحید والنسۃ نے قائلین سماع موتی پر کفر کا فتویٰ لگایا تو مولانا محمد طاہر مرحوم پنج پیر، مولانا عنایت اللہ شاہ گجراتی مرحوم، مولانا محمد حسین شاہ نیلوی مرحوم، مولانا خان بادشاہ وغیرہ کے ساتھ احمد سعید ملتانی کے دستخط بھی موجود ہیں۔

اسی طرح جب (۲۵) جمادی الاخریٰ ۱۴۱۳ھ بمطابق (۲۱) دسمبر ۱۹۹۶ء کو ”اشاعت التوحید والنسۃ“ کی طرف سے متفقہ طور پر سماع موتی کے قائلین کو مشرک قرار دیا گیا تو اکابر بن اشاعت التوحید والنسۃ مثلاً مولانا محمد طیب طاہری صاحب پنج پیر، مولانا سید عنایت اللہ شاہ گجراتی مرحوم، مولانا محمد حسین شاہ نیلوی مرحوم وغیرہ کے ساتھ احمد سعید ملتانی کے دستخط بھی موجود ہیں۔

ملفوظ رہے کہ پہلے کفر اور پھر شرک دونوں فتوؤں کو مولانا قاضی عصمت اللہ صاحب نے ایک ہی قرار دیتے ہوئے دوسرے فتویٰ کو پہلے کی وضاحت قرار دیا ہے۔ ”خس کم جہاں پاک ۶۸/“

اب ”اشاعت التوحید والنسۃ“ کے تمام اکابر کا متفقہ طور پر قائلین سماع موتی کو کافر، مشرک کہنے اور احمد سعید ملتانی کے قائلین سماع موتی محدثین، فقہاء اور علمائے دیوبند کو نام بنام کافر، مشرک کہنے میں کیا فرق ہے؟

احمد سعید ملتانی کی امام بخاری رحمہ اللہ سے عداوت

حضرت امام بخاری رحمہ اللہ سے احمد سعید ملتانی کی دشمنی جس کا اظہار اب اسکی کتاب ”قرآن مقدس اور بخاری محدث“ کی صورت میں ہوا ہے یہ اسی تکفیری مہم کا پھل ہے جو عرصہ سے ”اشاعت التوحید والنسۃ“ کی طرف سے جاری ہے حضرت امام بخاری رحمہ اللہ علیہ الاطلاق سماع موتی کے قائل ہیں چنانچہ اپنی ”صحیح بخاری“ میں اپنے موقف کو عنوان الباب جسے ”ترجمة الباب“ سے تعبیر کیا جاتا ہے میں واضح فرمایا ہے حدیث مبارکہ: ”الْعَبْدُ إِذَا وُضِعَ فِيْ

قَبْرِہِ وَتَوَلَّى أَصْحَابُہُ حَتَّى أَنَّهُ يَسْمَعُ قُرْعَ نَعَالِهِمْ أَتَاهُ مَلَكَانِ۔ ”صحیح بخاری“ ۱۷۸/۱
 ”بندہ جب قبر میں رکھا جاتا ہے اور اسکے ساتھی (دفن کرنے والے) واپس لوٹتے ہیں تو ابھی وہ ان
 جانے والوں کی جوتیوں کی کھٹ کھٹاہٹ ہی سن رہا ہوتا ہے کہ (اچانک) اس کے پاس دو فرشتے
 آجاتے ہیں“

اس روایت میں حضرت امام بخاری رحمہ اللہ اپنا موقف بیان فرماتے ہوئے عنوان
 الباب میں فرماتے ہیں: ”باب المیت یسمع قرع نعالہم“۔ یہ باب اس (عقیدہ کے) بیان
 میں ہے کہ میت زائرین کے جوتوں کی آواز تک کو سنتا ہے۔

شرح بخاری حضرت علامہ بدرالدین محمود العینی رحمہ اللہ (م ۸۵۵ھ) حضرت امام
 بخاری رحمہ اللہ کے اس عنوان کی تشریح میں لکھتے ہیں: ”أی هذا باب یذکر فیہ المیت
 یسمع خفق نعال الأحياء وخفق النعال صوتها ودوسها على الارض“ (عمدة القاری
 ۱۵۷/۴ طبع مصر۔ ”یعنی یہ باب اس بیان میں ہے کہ میت زندوں کی جوتیوں کی کھٹ کھٹ سنتا ہے
 اور خفق النعال کا معنی جوتیوں کی آواز اور جوتیوں سے زمین روندنا ہے۔“

یہاں حضرت امام بخاری رحمہ اللہ کا حوالہ اور ایک مقتدر خفی شارح حدیث کی تشریح
 پیش کرنے کا مقصد یہ وضاحت کرنا ہے کہ حضرت امام بخاری رحمہ اللہ سے احمد سعید ملتانی کی دشمنی
 کی بنیاد امام بخاری رحمہ اللہ کا سماع موتی کا قائل ہونا ہے۔

امام بخاریؒ ورواۃ بخاری و مسلم پرا کا برین اشاعت التوحید والسنہ کی تنقید

اسلاف کے خلاف زبان درازی اور اپنے اکابر ائمہ سے بد اعتماد ہونا اس دور کا سبب بڑا فتنہ
 ہے، یہ ان ابواب الشر سے ہے جس سے کئی فتنے اٹھتے ہیں اور امت ایمان و ایقان کی متعدد بیماریوں کا
 شکار ہو کر کفر و ضلالت کے انجام تک جا پہنچتی ہے۔

برصغیر میں انگریز کی آمد سے ان کی سازشوں اور اسلامی بنیادوں کو کمزور کرنے کے مذموم
 مقاصد کے پیش نظر انگریز نے مسلمانوں میں اتحاد و اتفاق کو ختم کرنے اور اسلامی ورثہ کو تاراج کرنے

کیلئے کئی آلہ کار کھڑے کیے۔

سر سید احمد خان، مرزا غلام احمد قادیانی، عبد اللہ چکڑالوی، اسلم جیراج پوری، نیاز فتح پوری، غلام احمد پرویز، جاوید احمد غامدی، وغیرہ اسی تسلسل کا ثمرہ ہیں۔ اسلاف پر تنقید و تنقیص اور اکابر سے بد اعتمادی کے اس فتنہ میں حال ہی میں نمایاں ہونے والوں میں ایک نام احمد سعید ملتانی کا بھی ہے انبیاء علیہم الصلوٰۃ والسلام سے لے کر ائمہ متقدمین و متاخرین اور بالخصوص اکابر علمائے دیوبند رحمہم اللہ پر تنقید و تنقیص اور ٹھٹھا مذاق تو موصوف کا نصف صدی سے وظیفہ ہے، اب ان کی ایک کتاب ”قرآن مقدس اور بخاری محدث“ نے انہیں اس بے ادبی، بے باکی اور گستاخی کے عروج پر پہنچا دیا ہے۔

اکابرین اشاعت التوحید والنسۃ کے ہاں جس طرح دوسرے قائلین سماع موتی مورد الزام ہیں امام بخاری رحمہ اللہ بھی اسکی زد میں رہے ہیں اور وقتاً فوقتاً اسکا اظہار بھی ہوتا رہا ہے چنانچہ ایک انٹرویو میں احمد سعید ملتانی کے استاذ اور پیر طریقت حضرت مولانا سید عنایت اللہ شاہ گجراتی نے کہا: ”اللہ تعالیٰ ان محققین، محدثین اور ائمہ پر لاکھوں رحمتیں برسائے جنہوں نے بخاری و مسلم جیسی اصح الکتب (بعد کتاب اللہ) میں بھی پوری تحقیق و تفتیش کے بعد انکے ضعیف، شیعہ اور معتزلہ رواۃ کی نشاندہی کر دی ہے۔“ (ادخال الباعین - ص ۲۶)

مولانا سید عنایت اللہ شاہ گجراتی صاحب نے بخاری، مسلم کے بعض رواۃ کو شیعہ اور خارجی قرار دیا ہے رواۃ بخاری، حدیث میں حضرت امام بخاری رحمہ اللہ کے اساتذہ ہیں بخاری شریف کو صحیح بخاری کہنا اور ”اصح الکتب بعد کتاب اللہ“ قرآن مجید کے بعد سب سے صحیح کتاب قرار دینا رواۃ بخاری ہی کی صحت پر ہے اس لئے کہ رواۃ بخاری کی صحت و ثقاہت پر امت کا اتفاق ہے اب اساتذہ بخاری کو شیعہ اور خارجی قرار دینے کا مطلب یہی ہے کہ رواۃ بخاری شیعہ اور خوارج کے ہم عقیدہ ہیں مثلاً شیعہ کے ہاں ”قرآن مجید مکمل نہیں، متعہ جائز ہے، تقیہ (جھوٹ) جائز ہے، خلفائے ثلاثہ حضرت سیدنا ابوبکر صدیق رضی اللہ عنہ، حضرت سیدنا عمر فاروق رضی

اللہ عنہ، حضرت سیدنا عثمان غنی رضی اللہ عنہ پر سب تنقید و تنقیص جائز ہے۔“ اور خوارج کے ہاں حضرت سیدنا علی المرتضیٰ رضی اللہ عنہ حق پر نہ تھے اور ان پر تنقید جائز ہے۔

اب احمد سعید کے پیر طریقت مولانا سید عنایت اللہ شاہ گجراتی صاحب کا اساتذہ بخاری کو شیعہ اور خارجی بتا کر گویا مذکورہ عقائد و اعمال کا مرتکب قرار دینے اور احمد سعید ملتانی کے رواۃ بخاری پر تنقید کرنے اور تبریٰ کرنے میں کیا فرق ہے؟

اس لیے اس بات سے انکار نہیں کیا جاسکتا کہ بانی اشاعت التوحید والسنۃ نے جس تحقیق کی بنیاد رکھی اور تخریم ریزی کی ملتانی صاحب نے اس کی آبیاری کرتے ہوئے اس کے برگ و بار کا حق خدمت ادا کیا۔ اساتذہ حدیث امام بخاری اور دوسرے اساطین امت پر یہ رائے تو ”اشاعت التوحید والسنۃ“ کے ان حضرات کی ہے جو قرآن و حدیث کے ماہر اور منبر و مصلیٰ اور محراب و مسجد کے وارث کہلاتے ہیں، اس جماعت کے عام لوگوں اور حمایتیوں سے بھی امت کے یہ اکابر محفوظ نہیں انجینئر میاں محمد الیاس صاحب جو خیر سے ڈاڑھی کی سنت رسول ﷺ سے بھی محروم ہیں لکھتے ہیں:

”اے کاش بعض علماء کا دامن حسد سے پاک رہتا اور وہ مجہول راویوں کی بیان کردہ روایات پر عقیدہ ایمان کی عمارت کھڑی کرنے کی بجائے آیت قرآنی ”وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ، أَفَإِمَاتٌ أَوْ قُتِلَ انْقَلَبْتُمْ عَلَىٰ أَعْقَابِكُمْ“ (ال عمران نمبر ۱۴۴، پ ۴) اور ”إِنَّكَ مَيِّتٌ وَانَّهُمْ مَيِّتُونَ“ الخ۔ (الزمر نمبر ۳۰۰) ”مولانا حسین علی رحمہ اللہ ص ۳۰۱، ۳۰۰“

مولانا محمد حسین شاہ نیلوی صاحب کی تصنیف ”شفاء الصدور فی تحقیق عدم سماع من فی القبور“ اور مولانا محمد امیر بندیلوی صاحب کا اردو ترجمہ بھی اسی تحقیق کا نمونہ ہے جس میں بخاری کے رواۃ کو رافضی، معتزلی، قدریہ اور ضعیف ثابت کرنے کیلئے عجیب و غریب تاویلیں کی گئی ہیں۔

مولانا سید محمد حسین نیلوی مرحوم لکھتے ہیں:-

فاعلم اننا قد اعتمدنا على اخراج الامام البخارى هذا الحديث
واخذنا وقبلناه وان كانت الرواية منهم روافض قدرية ومنهم قدرية فقط
ومنهم مدلسون ولولم يكن رواه البخارى فى صحيحه هذا لرددنا كما
رددنا الحديث الذى اخرجه ابن ماجه فى سننه عن عبد الله بن القيناه على
الحائط فان البخارى وان روى عن مثل هؤلاء الرواة محتاط لا ياخذ عنهم
الا ما كان على شرطه ولولم يكن على شرطه لم يخرج كما انه لم يخرج
حديث اكل الداجن الصحيفه - (شفاء الصدور فى تحقيق عدم سماع من فى
القبور ص ۱۲۲)

پس جان لو کہ ہم نے اس حدیث کو امام بخاری کی تخریج پر اعتماد کرتے ہوئے قبول کیا ہے۔
اگرچہ اس کے راویوں میں کچھ روافض قدریہ اور کچھ فقط قدریہ ہیں اور ان میں مدلسین بھی
ہیں اور اگر یہ روایت امام بخاری اپنی صحیح میں روایت نہ کرتے تو ہم اس روایت کو اسی طرح رد کر دیتے
جس طرح ہم نے اس حدیث کو رد کر دیا ہے جسے ابن ماجہ اپنی سنن میں عبد اللہ بن القیناہ سے لائے ہیں۔ اور ہم
نے اس روایت کو دیوار پر مار دیا ہے۔ پس بخاری اگرچہ ان جیسوں سے محتاط ہو کر روایت کرتے
ہیں اور ان سے وہی لیتے ہیں جو ان کی شرط پر ہو اور اگر ان کی شرط پر نہ ہو تو اس کی روایت نہیں لیتے
جس طرح انہوں نے ”اکل الداجن“ والی روایت نہیں لی۔

”اشاعت التوحید والسنہ“ کے مشہور مبلغ اور مناظر مولانا محمد یونس نعمانی صاحب
نے اپنی حالیہ تصنیف ”تحقیق مسائل“ میں روایت صحیح بخاری کو قرآن پاک کے مخالف، حدیث کے
مخالف اور ایمان مفصل یعنی ایمانیات کے مخالف قرار دیا صحیح بخاری ۹۷۸ کی روایت ”لَا يَأْتِيْ ابْنُ
اَدَمَ النَّذْرُ بِشَيْءٍ لَّمْ اَكُنْ قَدَرْتُهُ“ پر مولانا محمد یونس نعمانی صاحب لکھتے ہیں: یہ روایت قرآن
پاک کے مخالف ہے اس لیے رسول اللہ ﷺ کا ارشاد نہیں ہو سکتا۔ ”تحقیق مسائل“ ص ۹۳

مولانا محمد یونس نعمانی صاحب نے صحیح بخاری کے بعد صحیح مسلم کی تین طلاقیں پر ایک روایت

کو تراشا ہوا یعنی موضوع قرار دیا چنانچہ لکھتے ہیں: یہ روایت حضرت عمر رضی اللہ عنہ کو بدنام کرنے کیلئے تراشی گئی ہے چنانچہ اس کی سند میں ابن جریج اور عبد الرزاق شیعہ راوی موجود ہیں۔ ایضاً ص ۱۷۷

حضرت امام بخاری رحمہ اللہ پر مولانا عنایت اللہ شاہ گجراتی مرحوم، مولانا محمد حسین نیلوی شاہ مرحوم، مولانا محمد یونس نعمانی صاحب اور احمد سعید ملتانی کی تنقید و تنقیص کی اصل وجہ اور امام بخاری رحمہ اللہ سے عداوت کی بنیاد حضرت امام بخاری رحمہ اللہ کا سماع موتی کا قائل ہونا ہے۔

قائلین سماع موتی پر کفر و شرک کا فتویٰ

قائلین سماع موتی پر کفر و شرک کا فتویٰ اشاعت التوحید والسنۃ کے اکابر کا احمد سعید ملتانی کو اشاعت التوحید والسنۃ سے نکلنے سے پہلے صادر ہو چکا تھا۔

اکابرین "اشاعت التوحید والسنۃ" نے اس طرح کے چار فیصلے کئے پہلا ۱۹۸۱ء میں دوسرا ۱۹۸۵ء میں تیسرا ۱۹۸۶ء اور چوتھا ۱۹۹۲ء میں ان فیصلوں کے متن پر اکابرین اشاعت کو اختلاف ہوتا رہا مگر یہ اختلاف فقط اس عنوان میں تھا کہ قائلین سماع موتی کو کافر کہا جائے یا مشرک؟ اس لیے بعض سمجھ دار یہ کہتے ہیں کہ ہم تو کسی کو کافر نہیں کہتے ہم تکفیر کی مخالفت کرتے ہیں اس لئے قائلین سماع موتی کو کافر نہ کہا جائے مشرک کہا جائے۔ اب قائلین سماع موتی اکابرین امت جن میں امام بخاری رحمہ اللہ جیسے محدث سے لیکر اکابر علمائے اہل السنۃ والجماعت علمائے دیوبند سب شامل ہیں کو کہا جائے کہ: "یہ کافر تو نہیں مشرک ہیں"۔ یہ کہاں کا ادب اور کہاں کا اخلاق ہے۔

بے لگامی اور بے ادبی کے ان فیصلوں پر احمد سعید ملتانی سمیت تمام اکابر علمائے اشاعت التوحید والسنۃ کے دستخط ہیں اس لیے اس تفصیل سے وضاحت ہو جاتی ہے کہ احمد سعید ملتانی سے اکابرین اشاعت التوحید والسنۃ کو جو اختلاف ہے وہ ان اساطین امت کی تکفیر و تذلیل پر نہیں بلکہ اکابرین جماعت اشاعت التوحید والسنۃ کی پگڑیاں اچھالنے پر ہے اگر احمد سعید ملتانی کی تکفیری مہم سے انہیں اختلاف ہوتا تو اکابرین امت کو کافر و مشرک قرار دینے میں یہ کبھی متفق نہ ہوتے ورنہ اب متفقہ فیصلہ سنا دیا جائے کہ عقیدہ سماع موتی شرک نہیں ہم اکابرین امت قائلین سماع موتی کو مشرک نہیں

کہتے۔

دردمندانہ گزارش

احمد سعید ملتانی کی حضرت امام بخاری رحمہ اللہ کی شان میں گستاخی و بے ادبی کا شکوہ کرنے والے حضرات سے گزارش ہے کہ: احمد سعید ملتانی واقعی مستحق برأت و تنقید ہے مگر اس کی بھی پہچان ضروری ہے کہ احمد سعید ملتانی اور اس جیسے دوسرے بے لگام، بے ادب اور اخلاق سے عاری کئی "مثل ملتانی" جو اسی طرح کے جوہر خطابت دکھا کر "اشاعت التوحید والسنة" کا سٹیج سجا رہے ہیں کس صنعت کے نمونے اور کس جنگل کی پیداوار ہیں؟ پروفیسر محمد افضل ضیاء المعروف محمد الفہاد صاحب مرکزی نائب ناظم "اشاعت التوحید والسنة" مدیر "نغمۃ توحید" گجرات۔ نے احمد سعید ملتانی کی داستان إدخال و إخراج "خس کم جہاں پاک" کے عنوان سے بیان کی ہے پروفیسر صاحب اور اکابرین اشاعت التوحید والسنة کی خدمت میں گزارش ہے کہ یہ "خس" آپ ہی کے "جہاں" میں پیدا ہوا ہے، جس نے بقول آپ کے "اشاعت التوحید والسنة" کو ہر جگہ بدنام کیا ہے اس لیے آپ اپنے انداز تربیت پر ذرا غور فرمائیں کہ وہ کیا عوامل ہیں جنہوں نے ملتانی جیسوں کو جنم دیا کہ جس کے جراثیم دوسروں میں سرایت کرنے سے آپ بھی ڈر رہے ہیں؟

"خس کم جہاں پاک" ص ۹

اس لیے اپنا "جہان" پاک کرنے کیلئے جہاں "خس نجس" اکھاڑ پھینکی جاتی ہے وہیں باقی ماندہ کا علاج اور اس جیسی ناپاک چیزیں پیدا نہ ہونے کیلئے محنت و فکر بھی کرنی پڑتی ہے۔ اسی گستاخی اور بے لگامی کا ایک حالیہ نمونہ "اشاعت اکیڈمی، پشاور" سے مطبوعہ کتاب "تحفة الاشاعہ" مصنفہ مولانا عبد الوکیل ہے اس کتاب پر مولانا محمد طیب طاہری صاحب امیر مرکزی اشاعت التوحید والسنة، مولانا یار بادشاہ صاحب، شیخ الحدیث دار القرآن پٹی، مفتی سراج الدین صاحب مفتی دار القرآن پٹی، مفتی غلام حبیب صاحب ویسہ، علاقہ چھچھ، انک، کی تقاریظ ثبت ہیں۔ مولانا محمد طیب طاہری صاحب اپنی تقریظ میں لکھتے ہیں:

”اردت مننزل من طويل أن اذكر احوال بعض الذين يسمون انفسهم بالداعين وان كان دعوتهم بالمدهانة والكتمان، وترك الرد بالمبتدع والشيطان، فلما سردت النظر على كتاب (تحفة الاشاعفة في اصول التبليغ والدعوة) الذي صنفه الأخ الصالح السيد عبد الوكيل فدعوت الله تعالى ان يبارك في علمه، وعمله، وتصانيفه، لأنه اذى حق الأمر بالمعروف والنهي عن المنكر. واسئل الله ان يجعله امام الهدى“ (تحفة الاشاعفة / ت)

کہ طویل عرصہ سے میرا ارادہ تھا کہ ان لوگوں کے حالات لکھوں جو اپنے آپ کو داعی کہتے ہیں حالانکہ انکی دعوت مہانت (مہافت) اور حق چھپانا، بدعتی اور شیطان کا رد نہ کرنا ہے پس جب میں نے کتاب ”تحفة الاشاعفة فی اصول التبلیغ والدعوة“ جسے صالح بھائی سید عبد الوکیل صاحب نے لکھا ہے دیکھا تو اللہ تعالیٰ سے انکے لیے دعا مانگی کہ اللہ تعالیٰ انکے علم و عمل اور تصانیف میں برکت عطا کرے اس لیے کہ انہوں نے امر بالمعروف ونہی عن المنکر کا حق ادا کیا اللہ تعالیٰ سے سوال کرتا ہوں کہ اس کتاب کو امام الہدیٰ بنادے۔

مولانا عبد الوکیل صاحب نے ”تحفة الاشاعفة“ میں تبلیغی جماعت، تبلیغی اکابر اور خصوصاً شیخ الحدیث حضرت مولانا محمد زکریا مہاجر مدنی رحمہ اللہ پر سخت تنقید کی ہے حضرت شیخ الحدیث مولانا محمد زکریا مہاجر مدنی قدس سرہ نے قطب الارشاد حضرت مولانا رشید احمد گنگوہی رحمہ اللہ کا ایک خط ”فضائل صدقات“ حصہ دوم ص ۵۵۷، ۵۵۸ میں نقل کیا ہے اس کا حوالہ دیتے ہوئے مولانا عبد الوکیل صاحب لکھتے ہیں:

”ویقول کبیرہم: فی حق وحلۃ الوجود..... اناللہ وانا الیہ راجعون
یا ایہا الاخوان فاسمعوا الی هذه الہفوات والخرافات ما الفرق بینہم و بین اہل التناسخ
والثنویۃ وهل هذا الا دین النصارى والیہود.“ - (تحفة الاشاعفة - ص ۳۰۰، ۳۰۱)

اور انکا ایک بڑا وحدت الوجود کے حق میں لکھتا ہے اناللہ وانا الیہ راجعون اے بھائیوں! بکواسات اور خرافات کو دیکھو ہندوؤں، بت پرستوں اور ان میں کیا فرق ہے

کیا یہ یہود و نصاریٰ کا دین نہیں۔

مؤلف ”تحفۃ الاشاعہ“ تبلیغی جماعت کے متعلق لکھتے ہیں:

”وما أردت بنقل الوقائع الاتنبیہ الخواص علی هذه المعتقدات لأنها هلكت

عظمی لا بد أن تنجی المخلوق عنها“ (تحفۃ الاشاعہ - ص ۳۰۸) کہ ان واقعات (فضائل اعمال، فضائل صدقات) کو نقل کرنے کا مقصد علماء کو ان عقائد سے مطلع کرنا ہے کہ یہ (تبلیغی جماعت) ایک بڑی تباہی ہے، مخلوق کو اس سے بچانا نہایت ضروری ہے۔

مؤلف ”تحفۃ الاشاعہ“ کا اکابر اہل السنۃ والجماعت علمائے دیوبند خصوصاً حضرت مولانا رشید احمد گنگوہی رحمہ اللہ، حضرت مولانا محمد زکریا مہاجر مدنی رحمہ اللہ کو ہندو اور بت پرست لکھنا اور ان اکابر کی دعوت اِلٰی اللہ کو دین یہود و نصاریٰ قرار دینا یقیناً مذموم ہے مگر امیر اشاعت التوحید والسنۃ کی تقریظ اور اسے اپنے دل کی آواز قرار دینا کن عزائم کی غمازی کر رہا ہے۔

کسی مسئلہ میں اختلاف اگر اخلاق و ادب کے حدود میں ہو تو بقول شاعر:

اے ذوق اس جہاں کو ہے زیب اختلاف سے

اور اگر ادب و اخلاق کی حدود پامال ہو رہی ہوں تو یہ قابلِ تعزیر ہے اس لیے اکابرین اشاعت التوحید والسنۃ سے گزارش ہے کہ امام المفسرین حضرت مولانا حسین علی رحمہ اللہ کے متوسلین کی یہ جماعت شرک و بدعت کی تردید اور توحید و سنت کی دعوت کیلئے بنائی گئی تھی، بے ادبی و شرک کے فتوے خود اپنے اکابر پر لگانے کیلئے نہیں بنائی گئی تھی اس لیے اکابر کا دامن تھامتے ہوئے مسلک اعتدال کو اختیار کریں اور کفر و شرک کے فتوؤں سے علی الاعلان رجوع کریں تاکہ ملتان میں مُتَحَقِّق جیسے ”حسنِ ناپاک“ آپ کے ”جہاں“ سے پیدا نہ ہوں۔

﴿احمد سعید ملتانی کا انجام﴾

یہاں احمد سعید ملتانی اور اس کے حواریوں کو یہ یاد دہانی کرانا مقصود ہے کہ آج سے ستائیس سال پہلے ۱۴۰۰ھ / ۱۹۸۰ء میں جب ڈاکٹر مسعود الدین عثمانی امیر ”حزب اللہ“ کراچی نے امام

بخاری رحمہ اللہ سمیت اکابرین امت کو نشانہ تنقید بنایا تو احمد سعید ملتانی نے ”دمدۃ الجنود علیٰ دندۃ الیہود“ نامی کتاب لکھی جو مولانا محمد حسین نیلوی شاہ صاحب کی تقریظ کیساتھ ”جمعیت اشاعت التوحید والسنۃ“ کبیر والہ ملتان سے چھپی ہے۔

امام بخاریؒ و دیگر محدثین پر ڈاکٹر عثمانی کی تنقید پر احمد سعید ملتانی کے فتوے ”دمدۃ الجنود علیٰ دندۃ الیہود“ میں احمد سعید ملتانی نے ڈاکٹر مسعود الدین عثمانی کو حضرت امام بخاری رحمہ اللہ کی گستاخی پر یہودی، سبائی، رافضی، قادیانی منکر حدیث وغیرہ لکھا ہے چند حوالہ جات ملاحظہ ہوں:

”آپ حیران ہوں گے کہ ایک مجبوط الحواس سر پھرے ڈاکٹر صاحب پورے دین کی بیخ کنی کی خاطر کیا کیا چابکدستیاں اختیار کرتے ہیں اور پوری امت کو کفر کی بھٹی میں دھکیل دینے کیلئے انکو رافضیوں اور انکے فرزندانِ سعادت مند منکرین حدیث اور قادیانیوں کا کس طرح پورا پاٹ ادا کرنا پڑا ہے۔“ ”دمدۃ الجنود علیٰ دندۃ الیہود“ ص ۱۹

جب سلف صالحین مذہبِ اسلام کے اساطین مشائخ اکابرین مجتہدین ہی بے دین ٹھہرائے جائیں گے تو دینِ اسلام خود بخود باطل ہو جائے گا۔ (ایضاً ص ۳۳، ۳۴)

”دمدۃ الجنود“ میں بخاری شریف کے رواۃ پر اعتراض کرنے کے باوجود امام بخاری رحمہ اللہ کی وکالت کرتے ہوئے احمد سعید نے کہا ہے :

”بقول حاکم کے اگر امام بخاری و مسلم نے کہیں ابو معاویہ سے احتجاج کیا ہے تو اس کی وجہ یہ ہے کہ انکے نزدیک ابو معاویہ کا غالی شیعہ ہونا ظاہر نہ ہو اور نہ غالی شیعہ سے امام بخاری رحمہ اللہ احتجاج ہی نہیں کرتے۔“ (ایضاً ص ۳۹)

”یہی وجہ ہے کہ ائمہ حدیث نے خصوصاً امام بخاری ایسے جلیل القدر نقاد محدث نے اپنی تصانیف میں جہاں بھی کسی موقع پر شیعہ قسم کے راویوں کو ذکر کیا ہے تو بطور اسنہاد یا مقرون الراوی فی الحدیث کے طور پر ذکر کیا نہ بطور استدلال یا مدار کے جس طرح ڈاکٹر نے کیا“ (ایضاً ص ۳۹)

”اسی طرح امام بخاری کو بدنام کرنے کیلئے انکے ذمہ بھی ایک جھوٹ تھوپ کر انکے مقصد کی غلط تاویل محض خواہش نفسانی کے پیچھے لگ کر کرتے اور کہتے ہیں کہ: اسی لیے امام بخاری رحمہ اللہ اپنی صحیح بخاری میں قرآن کو روٹی کمانے کا ذریعہ بنانے کے گناہ کا باب باندھتے ہیں۔“ (ایضاً ص ۴۵)

”اسی طرح خواہشات کے ”پابند خاں“ ڈاکٹر ”سوال عن المیت فی القبر“ کے باب میں آئی ہوئی حدیث صحیح بخاری میں ایسی باغیانہ حرکت کے مرتکب ہوئے ہیں کہ منکرین حدیث کی یاد تازہ ہو جاتی ہے۔“ (ایضاً ص ۴۶، ۴۷)

”ائمہ حدیث، ائمہ مجتہدین بڑے بڑے مشائخ اسلام جن کی مساعی جلیلہ سے دین کی گاڑی اللہ کریم نے چلائی ہے حتیٰ کہ اس ضرب سے امام بخاری کو بھی کچل کر رکھ دیا ہے۔“ (ایضاً ص ۵۹، ۶۰)

اور خصوصاً امام احمد رحمہ اللہ، امام بیہقی رحمہ اللہ اور امام بخاری رحمہ اللہ کے ساتھ تو عجیب قسم کی چالیں چلے ہیں۔“ (ایضاً ص ۶۰)

”اور مبشرات، روایا صالحہ ہے اور روایا صالحہ من اللہ ہی ہوتا ہے یہ سب کچھ بخاری شریف میں ہے۔“ (ایضاً ص ۶۱)

”ناظرین خود ہی انصاف یہ شخص کتنا بے باکی سے اور کس قدر حیا سوزی سے صفائی پیش کرنے والوں کو ان مظلومین کا دشمن ٹھہراتا ہے اور پھر کتنا شرم کشی سے ان بے چاروں کو نا کردہ خطا کی سزا کا مستوجب قرار دیتا ہے۔ کون با انصاف اس کو سنی اور پھر مسلمان تصور کر سکتا ہے۔ رافضی شیعوں کی کوئی رگ بے غیرت ہے جو اس شخص کی سرشت میں پیوست نہیں ہو چکی۔ ابن سبأ کی تحریک کے نتائج لگاتے ہیں ان کے ذمے جو یہودیت سے ہزار بار متحاشی اور نفور شرک و حلول سے دور مسلمین کے قائد و امام ہدایت کے پہاڑ ہیں اور کھلے بندوں خود یہ اقرار نہیں کر لیتے کہ فرزندِ ارجمند نو مولودِ نامسعود چودہویں صدی کے ہیر و خود آپ بقلم خود ہی ہیں۔“ (ایضاً ص ۷۳)

”کہار محمد شین ائمہ مقلدین نقاد و حذاق محققین جنکی مساعی جلیلہ تحقیقات فریدہ کی

روایت و اخبار اور احادیث کی اسناد رہن منت ہیں جن پر کھرے کھوٹے سچے جھوٹے کی پہچان کی دار و مدار ہے جنکی چھان پھنک کے سہارے آج امت مسلمہ تمام ام ماضیہ سابقہ سے فوقیت حاصل کیے ہوئے ہے جنکی جانفشانی تحقیق الرجال کے سلسلے میں صحرا نور دی جانگدازی رسول اکرم ﷺ کی خصوصیت فائقہ علی الانبیاء کو اپنے ترشحات تدقیق نقوش قلم کی شکل میں ظاہر کر چکی ہے۔ مثل سعید بن المسیب، حسن بصری، سفیان الثوری، امام اوزاعی، ابو جعفر محمد بن علی، مالک بن انس، امام شعبہ، امیر المؤمنین فی الحدیث امام شافعی، امام احمد بن حنبل، عبد اللہ بن مبارک، امام بخاری، امام ذہبی، عمر بن عبد العزیز، امام ابن حجر، امام حازم، امام ابن تیمیہ شیخ الاسلام، علامہ امام خزر جی، امام ابواسحاق الغرناطی الشاطبی، وغیرہم رحمۃ اللہ تعالیٰ علیہم وعلیٰ سائر الصالحین من امت سید المرسلین۔ وہ تو ان گدایان سنت محمد ﷺ مستغرقین وحدت بحار وحدت الہ العلمین کے حق میں ہم عصر یا قریب العهد ہونے کے باوجود حدی خوان بیک زبان ہوں وہ تو ان زہاد بالیقین کا تذکرہ بالخیر کر کے رطب اللسان تبرید قلب و جنان کا سامان مہیا کریں مگر چودہویں صدی کا ایک بھکو باز خان دوا فروش ڈاکٹر حقائق شرعیہ سے دل بردگی بے اعتنائی کے برتے پر اپنے مرض قلب کا مداوا اپنے ضمیر کی آواز اپنے سبائی ساز کے ذریعے انکے سر تھوپ کر ہمیشہ کیلئے حاملین شریعت کو بدنام کرنا چاہتے ہیں۔ (ایضاً ص ۷۹، ۸۰)

”اس کے باوجود اگر ڈاکٹر صاحب مذکور اپنی خرافات پر بضد ہیں تو ہم للہ دیانت سے کہتے ہیں کہ اکابر محدثین اولیاء اللہ، الزاہدین، علماء صالحین بایں ہمہ اوصاف دیانت بھی اگر سب کے سب وجودی اور شہودی ہیں تو جناب ڈاکٹر صاحب بھی خیر سے کچے فرسودی، یہودی ہیں۔“ (ایضاً ص ۸۵)

”ڈاکٹر صاحب غالی اور سنی رافضی ہیں جو بظاہر اپنے کو سنی موجد مشہور کرتے ہیں اور یہی وجہ ہے کہ ہماری تحریر میں کہیں کہیں ڈاکٹر صاحب کے بارے میں شدت بھی آگئی ہے ہم اسکے معترف ہونے کے ساتھ ساتھ اپنے آپ کو معذور بھی پاتے ہیں کیونکہ جو پوری تیرہ صدیوں پر ڈاکٹر صاحب نے ہاتھ صاف کیے ہیں تو ہم سے قوت برداشت جذبات صحیحہ نے واپس لے لی۔“ (ایضاً ص ۸۸)

احمد سعید ملتانی کے اپنے فتوے اپنے نام

قارئین کرام: احمد سعید ملتانی نے مذکورہ اقتباسات میں ڈاکٹر مسعود الدین کو امام بخاری رحمہ اللہ اور دوسرے اکابرین پر تنقید کرنے کی وجہ سے یہودی، رافضی، شیعہ، تبصرہ باز، فرسودہ، فاتر العقل، پھکڑ باز وغیرہ کہا ہے ”ڈاکٹر“ یقیناً اس سے بھی زیادہ کا مستحق ہے مگر اس تحریر سے ستائیس سال بعد آج اس ملتانی مصنف نے ڈاکٹر مسعود الدین عثمانی سے چار ہاتھ آگے جس طرح امام بخاری رحمہ اللہ، اساتذہ امام بخاری رحمہم اللہ اور خود احادیث رسول اللہ ﷺ کو نشانہ تنقید، تضحیک، تمسخر بنایا ہے اساطین امت پر لعنتیں بھیجی ہیں۔

اب اسی ملتانی مصنف اور اسکے حواریوں سے سوال ہے کہ ڈاکٹر مسعود الدین عثمانی جس نے کسی پر لعنت نہیں بھیجی، جہنمی نہیں کہا، کفر کا فتویٰ نہیں لگایا، ایک خاص انداز میں ان اکابر امت کو نشانہ تنقید بنانے پر احمد سعید ملتانی کے قلم سے یہودی، سبائی، رافضی، شیعہ، قادیانی، فرسودی، فاتر العقل، ہکڑ باز۔ ہو سکتا ہے تو کیا یہی القاب ملتانی مصنف کے اپنی ہی قلم سے اس کے گلے کا طوق نہیں بن سکتے؟

پھنسا ہے سر خوار کا طوق دراز میں

لو آپ اپنے جال میں قزاق آگیا

اس لیے ہم احمد سعید ملتانی علیہ ما علیہ کو متنبہ کرتے ہیں کہ ”دمدمة الجنود علی دندنۃ الیہود“ ہے ہمارے نقل کردہ اقتباسات سے آخری اقتباس بحوالہ ص ۸۸ میں اپنی تحریر پڑھیے اور یہودی، فرسودہ، قادیانی، منکر حدیث وغیرہ کے سارے تمغے اپنے سینے پر سجاتے ہوئے اور اپنا طوق اپنی گردن میں ڈال کر سیدھے ”الح“..... ہو جائیں۔

۔ پچی وہیں پہ خاک جہاں کا خیر تھا

آخر میں اکابرین اشاعت التوحید والنسۃ جو احمد سعید ملتانی سے اپنے اختلافات کو کوئی فقہی اختلاف نہیں بلکہ محض انتظامی اختلاف سمجھتے ہیں کی خدمت میں گزارش ہے کہ احمد سعید ملتانی کو آپ ہی

کی بھٹی نے کندن بنایا ہے اس لیے آپ خود اور اپنی جماعت کو احمد سعید کے انجام ”بقلم خود“ سے بچانا چاہتے ہیں تو اپنے رویہ اور طرز تربیت پر غور کرتے ہوئے اکابرین اہل السنۃ والجماعت علمائے دیوبند پر اعتماد کی فضا بنائیں اور ان اکابر کی پیروی میں دارین کی فلاح حاصل کریں۔

احمد سعید ملتانی کا اظہار غیر مقلدیت

”میں اہل حدیث ہوں، رفع یدین اور فاتحہ خلف الامام نہ پڑھنے والے مسلمان نہیں، میں مصلحت کی وجہ سے نہیں کرتا میرے نزدیک دیوبندی، بریلوی سب مشرک کافر ہیں دونوں لا الہ الا اللہ کے مخالف ہیں میں جماعتوں کا مخالف ہوں نہ حنفی، نہ شافعی، نہ مالکی، نہ حنبلی ہوں۔“ ”خس کم جہاں پاک“ ص ۱۳۵

ڈھوک فیرا کے ایک صاحب کو طلاقاتِ ثلاثہ پر علامہ صاحب نے فتویٰ دیا کہ صرف ایک طلاق واقع ہوئی ہے۔ ”ایضا“ ص ۱۱

”اشاعت التوحید والنہ“ کے اس ماحول نے صرف احمد سعید ملتانی کو ہی پیدا نہیں کیا بلکہ ملتانی جیسے گستاخوں کا ایک سلسلہ تشکیل دیا ہے۔ یہی وجہ ہے کہ گستاخی اور بے لگامی کی حدود کو پھلانگتے ہوئے اس جماعت کے سرکردہ لوگ غیر مقلدیت کی گود میں گر رہے ہیں مولانا عبدالسلام رستی شیخ القرآن مولانا غلام اللہ خان مرحوم اور مولانا محمد طاہر پنج پیر مرحوم کے قریبی تلامذہ میں سے ہیں اور انہیں مولانا سید عنایت اللہ شاہ گجراتی مرحوم کی خلافت کا اعزاز بھی حاصل ہے اب علی الاعلان غیر مقلد ہو کر اپنی صلاحیتیں اسلاف کرام مقلدین اور بالخصوص حقیقت کے خلاف استعمال کر رہے ہیں اسی طرح مولانا سید عنایت اللہ شاہ گجراتی مرحوم کے سوانح نگار عنایت اللہ اثری اب مودودی جماعت اسلامی کے سرکردہ حضرات سے ہیں اسی طرح مشہور غیر مقلد مفتی اللہ بخش ملتانی فاضل دارالعلوم تعلیم القرآن، راولپنڈی استاذ مولانا سید ضیاء اللہ شاہ گجراتی صاحب غیر مقلد ہو کر احناف کے خلاف تمام عمر مناظرے کرتے رہے اور غیر مقلدیت کو سہارا دیا مفتی اللہ بخش ملتانی اور احمد سعید ملتانی ہم دوسرے ہیں مولوی کریم بخش غیر مقلد مہتمم جامعہ محمدیہ، ملتان لکھتے ہیں:

مولانا مفتی اللہ بخش ملتانی اور مولوی احمد سعید ملتانی چتر و گڑھی (جو مفتی صاحب کے ہم سبق بھی ہیں) نے مسلک اہل حدیث کا اعلان کرنا تھا۔ مگر یہ شرف صرف مفتی اللہ بخش صاحب کے حصہ میں آیا۔ ہفت روزہ ”الاعتصام“ لاہور ص ۳۲ جلد نمبر ۶۱، شمارہ نمبر ۳۷۲، جولائی ۲۰۰۹ء

غیر مقلدیت چند فقہی مسائل میں اختلاف کا نام نہیں فقہی مسائل میں اختلاف تو فقہاء اور مجتہدین میں ہمیشہ سے رہا ہے غیر مقلدیت اپنے اسلاف سے بیزاری اور فکری آزادی کا نام ہے ”اشاعت التوحید والسنہ“ نے اس فکری آزادی اور اکابر سے بیزاری کا جو سبق پڑھا ہے وہ سبق ہی غیر مقلدیت کی تمہید ہے احمد سعید ملتانی اور اس جیسے دوسرے بے لگاموں کا یہ انجام جہاں باعثِ عبرت ہے وہیں درسِ نصیحت بھی ہے۔

۔ صدائے عام ہے یارانِ نکتہ داں کیلئے

احمد سعید ملتانی کا ایک نیا انکشاف اور تائید کفر

احمد سعید ملتانی کی گستاخانہ کتاب ”قرآن مقدس بخاری محدث“ کی کفریات اور گستاخانہ لب و لہجہ پر بعض الحدیثوں نے مقدمہ قائم کیا پولیس نے ملتانی کو گرفتار کر کے پابند حوالات اور پھر جیل بھیج دیا پاکستان میں رائج برطانوی قانون نے اس گستاخ کو شک کا فائدہ دیتے ہوئے بری کر دیا اب اس پر اگر چہ دوبارہ درخواست دی جا چکی ہے اسکا تو معلوم نہیں کیا ہو مگر ربِ قدیر کی عدالت کی سزا سے اسے کوئی نہیں بچا سکتا یوم تبلی السرائر فعالہ من قوۃ ولا ناصر (الطارق آیت نمبر ۹، ۱۰)

یہ واپسی اُس دن ہوگی جس دن تمام پوشیدہ بھید آشکار ہو جائیں گے۔ اُس دن نہ تو انسان کو خود کوئی زور ہوگا اور نہ اُس کی کوئی مدد کرنے والا ہوگا۔

احمد سعید نے جیل سے پہلے اپنے حواریوں اور پجاریوں کی مسموم فضا میں گستاخانہ کتاب لکھی جب جیل گیا تو وہاں جرائم پیشہ ساتھیوں کے اختلاط نے اسے دو آتشہ کر دیا اور جیل سے باہر آ کر دریا خان ضلع بھکر کے نشیبی علاقہ میں اپنے ایک استقبالیہ میں یہ عجیب انکشاف کیا:

جس شخص کے دل میں محبتِ رسول ہو خواہ مرزائی ہو، اس جیسا جہاں میں کوئی مسلمان

نہیں خواہ مرزائی ہی رہے۔ ہفت روزہ ”ختم نبوت“ ملتان۔ ص ۲۶، ۲۷ جمادی الاول ۱۴۳۰ھ
 احمد سعید ملتانی کے اس تقریری اقتباس سے اندازہ لگایا جاسکتا ہے کہ گستاخی اور بے لگامی کی
 نحوست نے اس شخص کو اس انجام تک پہنچا دیا ہے کہ اب مرزائی ملعونوں کو بھی اس نے اسلام کی سند سے
 نوازنا شروع کر دیا ہے۔

طائفہ منصورہ اہل السنۃ والجماعت علمائے دیوبند کثر اللہ امثالہم نے اپنا فریضہ
 احقاقِ حق وابطالِ باطل ادا کرتے ہوئے ماشاء اللہ احمد سعید ملتانی کے فتنہ کی علمی اور عملی سرکوبی
 میں کوئی کسر نہ چھوڑی ہے احمد سعید ملتانی اور اس کے گستاخ فکری ہم نشینوں کا ہر جگہ تعاقب کر کے واضح
 کیا کہ اس شرذمہ قلیلہ کا علمائے دیوبند سے کوئی تعلق نہیں یہ اہلسنت سے خارج معتزلہ کا ٹولہ
 ہے۔ احمد سعید ملتانی کی کتاب ”قرآن مقدس اور بخاری محدث“ کے جواب میں علمائے دیوبند کی تین
 وقیع علمی کتب زیور طبع سے آراستہ ہو کر عوام و خواص سے دادِ تحسین وصول کر چکی ہیں۔

۱: ”دفع اعتراضاتِ المخبیث علی بخاری محدث“

مولانا عبدالقدوس خان قارن مدظلہ استاذِ حدیث جامعہ نصرۃ العلوم، گوجرانوالہ۔

۲: ”عادلانہ جواب“ مولانا محمد عمر قریشی مدظلہ۔

۳: ”چتر وڑی کے الزامات کا مسکت جواب“ مولانا عبدالکریم نعمانی مدظلہ۔

مذکورہ ٹھوس اور جامع جوابی کتب کے باوجود ملتانی کے حواری یہ پروپیگنڈہ کرتے ہیں کہ ملتانی
 کے جواب میں فلاں بات کو نظر انداز کر دیا گیا ہے، فلاں دلیل کا جواب نہیں دیا گیا اس لیے اس بات کی
 ضرورت محسوس ہو رہی تھی کہ ملتانی متحقق کا اس صورت میں جواب لکھا جائے کہ اس کی کتاب کی ایک
 ایک سطر کو نقل کر کے اس کے ایک ایک نکتہ کی قلمی کھولی جائے جواب کی یہ طرح عمدۃ الحمد شیں شارح ابی
 داؤد مولانا خلیل احمد سہارنپوری مہاجر مدنی قدس سرہ نے ڈالی تھی کہ انہوں نے بدعات مروجہ کی
 تائید میں مولانا عبدالسمیع بیدل رامپوری مرحوم کی کتاب ”انوارِ ساطعہ“ کو متن کے طور پر مکمل نقل کرتے
 ہوئے ”براہین قاطعہ“ کے نام سے صفحہ ۱۵۷ اس کا ایسا جواب لکھا کہ ماشاء اللہ آج تک ”براہین

قاطعہ“ کا جواب نہیں لکھا جاسکا۔

اللہ تعالیٰ حضرت مفتی محمد ظفر اقبال صاحب زید مجدہم فاضل جامعہ قاسمیہ شرف الاسلام چوک سرور شہید و متخصص جامعہ فاروقیہ کراچی و حلقہ بگوش ارادت پیکر اخلاص حضرت مولانا محمد عزیز الرحمن ہزاروی دامت برکاتہم کو جزائے خیر عطا فرمائے کہ انہوں نے انشاء اللہ اپنے شیخ الشیوخ حضرت مولانا خلیل احمد سہارنپوری مہاجر مدنی رحمہ اللہ کی اتباع میں ”براہین قاطعہ“ کی طرز پر احمد سعید ملتانی کی کتاب ”قرآن مقدس اور بخاری محدث“ کو بطور متن مکمل نقل کر کے صفحہ بصفحہ نکتہ بنکتہ، دلیل بدلیل ایسا مدلل، واضح اور مسکت جواب لکھا ہے کہ انشاء اللہ یہ جواب بے لگامی اور گستاخی کے اس ملتانی فتنہ کو دفن کر دے گا

یہ جواب جہاں صحیح بخاری شریف اور حضرت امام بخاری رحمہ اللہ کے دفاع کی ایک مقبول خدمت ہے وہیں انشاء اللہ متلاشیان حق کیلئے چراغ راہ بھی ہے۔

حضرت مفتی محمد ظفر اقبال صاحب مدظلہ نے اپنی اس تحقیقی کاوش میں درج ذیل امور کا اہتمام فرمایا ہے۔

۱: احمد سعید ملتانی کے اعتراض کو مکمل نقل کیا گیا اور جواب میں پہلے نکتہ اعتراض کو واضح کیا گیا تاکہ جواب سمجھنے میں آسانی ہو۔

۲: ملتانی نے اگر اعتراض میں کسی حدیث کا اقتباس دیا ہے تو جواب کی تمہید میں مکمل حدیث عربی متن مع اردو ترجمہ دی گئی تاکہ محض اقتباس سے جوابہام پیدا ہوتا ہے وہ نہ رہے۔

۳: ملتانی نے اگر سند پر اعتراض کیا ہے تو حدیث کی مکمل سند پیش کی گئی تاکہ جواب کی وضاحت ہو سکے۔

۴: ملتانی نے اگر کسی راوی حدیث کو نشانہ بنایا ہے تو ائمہ اسماء الرجال سے راوی حدیث کی حیثیت کو واضح کیا گیا۔

۵: رواۃ کی تحقیق میں کوشش کی گئی ہے کہ دستیاب متون میں سے زیادہ سے زیادہ کے حوالہ جات پیش

کیے جائیں۔

۶: ملتانى متحقق نے نقل روايت يا حوالہ دینے میں جہاں، جہاں دھوکہ کیا ہے اس کی دھوکہ دہی اور کذب کو مبرہن کیا گیا ہے۔

۷: ملتانى متحقق کے جواب میں واضح، مسکت اور تحقیقی جواب کو اہمیت دیتے ہوئے پیش کیا گیا ہے۔

۸: ملتانى متحقق کے جواب میں ایک یا دو جواب ہی دیے گئے ہیں جوابات کی تعداد کو بڑھانے سے بچا گیا ہے تاکہ قاری مطلب کی بات آسانی سے پاسکے۔

۹: ملتانى متحقق نے محدثین اور فقہاء کو جس دشنام طرازی سے مخاطب کیا ہے اس کے جواب میں اخلاق کا دامن نہیں چھوڑا گیا مصنف مدظلہ نے ماشاء اللہ نہایت سلجھی ہوئی زبان سے مدلل جوابات دیے ہیں۔

۱۰: مصنف مدظلہ نے مناظرانہ طرز تحریر سے اجتناب کیا ہے اور کوشش کی ہے کہ دعوتی طرز سے بات سمجھائی جائے تاکہ اس فتنہ سے آگاہی حاصل کرتے ہوئے امت اپنا ایمان بچاسکے۔

رب تعالیٰ سے دعاء ہے کہ حضرت مصنف مدظلہ کی اس کوشش کو جو انہی کی عطا ہے قبول و مقبول فرمائے اور اسے امت کے ایمان و ایقان کی حفاظت کا وسیلہ بنائے آمین۔ یارب العالمین و صلی اللہ تعالیٰ علیٰ خیر خلقہ سیدنا و مولانا محمد و علیٰ آلہ و اصحابہ اجمعین۔

احقر

نثار احمد الحسینی

۱۳/ رجب ۱۴۳۰ھ

۸/ ۷/ ۲۰۰۹ء

☆☆☆☆☆

امام بخاری رحمہ اللہ تعالیٰ

نام و نسب:- ابو عبد اللہ محمد بن اسماعیل بن ابراہیم بن المغیرۃ بن بردز بہ الجعفی البخاری (مقدمہ فتح الباری ۱/۴۷۷)

پیدائش:- ۳ اشوال ۱۹۴ھ بروز جمعہ المبارک (ایضاً)

طلب علم:- نو دس سال کی عمر میں علم حدیث کی طرف متوجہ ہوئے اور اپنے دور کے تمام مراکز اسلامیہ سے اکتساب فیض کیا۔ چنانچہ بصرہ، کوفہ، بغداد، حجاز، شام، مصر اور الجزیرہ کے سینکڑوں شیوخ حدیث سے آپ نے استفادہ کیا۔ (ایضاً: ۴۷۸)

اساتذہ:- آپ فرماتے ہیں کہ میں نے ایک ہزار اسی محدثین سے حدیث حاصل کی ہے آپ کے مشہور اساتذہ یہ ہیں۔ ☆ ابو عاصم النبیل ☆ مکی بن ابراہیم ☆ امام احمد بن حنبل ☆ محمد بن سلام البکندی ☆ احمد بن اشکاب وغیرہم (ایضاً)

تلامذہ:- آپ سے ہزاروں شاگردوں نے علم حدیث حاصل کیا۔ حافظ صالح جزرہ فرماتے ہیں کہ بغداد میں آپ کی مجلس حدیث میں بیس ہزار سے زائد لوگ شریک ہوتے تھے۔ مشہور شاگرد یہ ہیں ☆ امام مسلم بن الحجاج القشیری النیسابوری المتوفی ۲۶۱ھ، صاحب الصحیح ☆ امام ابو عیسیٰ محمد بن عیسیٰ الترمذی المتوفی ۲۷۹ھ، صاحب السنن ☆ امام ابو بکر محمد بن اسحاق بن خزیمہ المتوفی ۳۱۱ھ، صاحب الصحیح ☆ امام محمد بن نصر المروزی المتوفی ۲۹۴ھ ☆ قاضی ابو عبد اللہ الحسین بن اسماعیل المحاملی المتوفی ۳۳۰ھ ☆ امام ابو اسحاق ابراہیم بن معقل النسفی المتوفی ۲۹۵ھ ☆ امام ابو محمد حماد بن شاکر النسفی المتوفی ۳۱۱ھ ☆ امام ابو عبد اللہ محمد بن یوسف بن مطر الفربری المتوفی ۳۲۰ھ۔ زیادہ تر بخاری شریف کا پھیلاؤ انہی آخری شاگرد سے ہوا ہے۔ (ایضاً)

محیر العقول ذہانت

۱۔ گیارہ سال کی عمر میں امام داغلی کے درس حدیث میں شریک تھے کہ انہوں نے ایک سند یوں بیان کی ”سفیان عن ابی الزبیر عن ابراہیم“ امام بخاری نے کہا کہ ”ابوالزبیر نے ابراہیم سے روایت نہیں کی“ امام داغلی نے بچہ سمجھ کر جھڑک دیا لیکن امام بخاری نے بڑے اعتماد سے کہا کہ ”اگر آپ کے پاس اصل کتاب ہے تو آپ وہ دیکھیں“ امام داغلی گھر گئے اور کتاب دیکھ کر واپس آئے اور کہا ”اے بچے پھر وہ سند کس طرح ہے؟“ امام بخاری نے کہا ”زبیر عن ابراہیم“ ہے اور اس سے زبیر بن عدی مراد ہیں تو انہوں نے قلم سے اپنی کاپی کی اصلاح کی اور فرمایا کہ ”تم نے سچ کہا“ (ایضاً)

۲۔ آپ کے ایک ہم جماعت حاشد بن اسماعیل کہتے ہیں کہ بخاری بچپن سے ہمارے ساتھ مشائخ بصرہ کے پاس جاتے تھے لیکن لکھتے کچھ نہ تھے، سولہ دن کے بعد ہم نے انکو ملامت کی کہ تم اپنا وقت ضائع کر رہے ہو، تو بخاری نے کہا تم نے مجھے بڑا تنگ کیا ہے لاؤ اپنی لکھی ہوئی کتابیں، ہم نے وہ نکالیں تو ان میں پندرہ ہزار احادیث تھیں، امام بخاری نے وہ سب زبانی سنا دیں یہاں تک کہ ہم اپنی غلطیوں کی اصلاح اس سے کرنے لگے۔ (ایضاً)

۳۔ ایک مرتبہ بغداد آئے تو وہاں کے محدثین نے عجیب امتحان لیا کہ دس آدمیوں کو مقرر کیا اور انہوں نے دس دس حدیثیں امام بخاری کے سامنے پیش کیں کہ انکے متون اور اسانید کو ایک دوسرے سے تبدیل کیا گیا تھا اور امام بخاری سے پوچھا کہ آپ یہ احادیث جانتے ہیں؟ امام بخاری سب کے جواب میں کہتے رہے ”لا اعرفہ“ کہ میں یہ حدیث نہیں جانتا۔ جب یہ دسوں اپنی اپنی دس حدیثیں اس طریقے پر سنا کر فارغ ہو گئے تو امام بخاری پہلے شخص کی طرف متوجہ ہوئے اور فرمایا کہ تم نے پہلی حدیث یوں سنائی تھی اور صحیح یوں ہے، دوسری یوں سنائی تھی اور صحیح یوں ہے، یہاں تک کہ پوری سو حدیثیں پہلے غلط طریقے پر سنائیں جس طرح انہوں نے سنائی تھیں اور پھر صحیح طریقے پر سنائیں، تمام محدثین اور پورا مجمع حیرت کی تصویر بنا ہوا تھا کہ تصحیح تو اپنی جگہ، لیکن یہ سوالی پٹلی احادیث ایک ہی مرتبہ سن کر کیسے اسی طرح سنا دیں؟ (ایضاً)

اکابرین و معاصرین کی آراء

۱۔ سلیمان بن حربؒ نے ایک دن امام بخاری کی طرف دیکھ کر فرمایا ”ہذا یكون له صیت“ کہ ایک دن اس کا ڈنکا بجے گا (مقدمہ فتح الباری ۴۸۲/۱) اور واقعی ایسا ہی ہوا۔ سچ ہے ”قدر زر، زرگر بداند، قدر جوهر، جوهری“

۲۔ عبدان بن عثمان الروزیؒ نے امام بخاریؒ کی طرف اشارہ کرتے ہوئے فرمایا ”مارایت بعینی شابا ابصر من هذا“ کہ میں نے اپنی آنکھوں کے ساتھ اس نوجوان سے زیادہ صاحب بصیرت کوئی نہیں دیکھا۔ (ایضاً)

۳۔ قتیبہ بن سعیدؒ نے فرمایا ”جالست الفقهاء و الزهاد و العباد فمارأيت منذ عقلت مثل محمد بن اسماعیل“ کہ میں کئی فقہاء، زہاد اور عباد کے ساتھ بیٹھ چکا ہوں لیکن میں نے ہوش سنبھالنے سے اب تک امام بخاری جیسا کوئی نہیں دیکھا۔ ایک دن ان سے ”طلاق سکران“ کے بارے سوال ہوا اور ادھر امام بخاریؒ آ پہنچے تو آپ نے انکی طرف اشارہ کر کے سائل کو فرمایا کہ ”یہ امام احمد بن حنبلؒ، امام اسحاق بن راہویہؒ اور امام علی بن المدینیؒ کو اللہ نے تیرے پاس بھیج دیا ہے“ (ایضاً)

۴۔ امام احمد بن حنبلؒ نے فرمایا ”ما اخرجت خراسان مثل محمد بن اسماعیل“ کہ سرزمین خراسان نے امام بخاری جیسا کوئی اور نہیں پیدا کیا۔ (ایضاً)

۵۔ امام ابو بکر بن ابی شیبہؒ نے فرمایا ”مارأینا مثل محمد بن اسماعیل“ کہ ہم نے امام بخاری جیسا کوئی اور نہیں دیکھا۔ (ایضاً)

۶۔ امام دارمیؒ نے فرمایا ”محمد ابصر منی لان همه النظر فی الحدیث، وقال: اذا قرأ محمد القرآن شغل قلبه و بصره و سمعه، وتفكر فی امثاله، و عرف حلاله و حرامه“ کہ امام بخاری مجھ سے زیادہ بصیرت مند ہیں کیونکہ انکی فکر حدیث میں نظر کرنا ہی ہے اور فرمایا کہ امام بخاری جب قرآن پڑھتے ہیں تو اپنے دل، آنکھوں اور کانوں کو اسی میں لگا دیتے ہیں اور اسکی

امثال میں غور و فکر کرتے ہیں اور اسکے حلال و حرام کو پہچانتے ہیں۔ (ایضاً/۴۸۵)

۷۔ امام ابن خزمہؒ نے فرمایا ”مارایت تحت اديم السماء اعلم بحديث رسول الله ﷺ واحفظ له من محمد بن اسماعيل“ کہ میں نے امام بخاری سے زیادہ حدیث رسول ﷺ کو جاننے والا اور یاد کرنے والا آسمان کے نیچے کوئی نہیں دیکھا۔ (ایضاً)

۸۔ امام مسلمؒ نے فرمایا جب امام بخاریؒ نے انکے سامنے ایک حدیث میں کوئی علت نکالی جسکو وہ نہیں جانتے تھے ”دعنی اقبل رجلیک یا استاذ الاستاذین و سید المحدثین و طیب الحديث فی علله“ کہ اے استادوں کے استاد! اے محدثین کے سردار! اے حدیث کی بیماریوں کے ماہر حکیم! مجھے اجازت دیجئے کہ میں آپ کے قدم چوم لوں۔ (ایضاً/۴۸۸)

۹۔ امام ترمذیؒ نے فرمایا ”لم اربالعراق ولا بخراسان اعلم منه فی معنی العلل و التاريخ و معرفة الامانید“ کہ میں نے علل حدیث، تاریخ اور اسانید کی معرفت میں امام بخاری سے بڑھ کر کوئی عالم نہیں دیکھا، نہ عراق میں، نہ خراسان میں۔ (ایضاً)

۱۰۔ امام عبد اللہ بن محمد المسندیؒ نے فرمایا ”محمد بن اسماعیل امام فمن لم يجعله اماما فاتهمه“ کہ محمد بن اسماعیل امام ہیں جو انکو امام نہ سمجھے اسکو متہم سمجھو۔ (ایضاً/۴۸۲)

۱۱۔ امام ابو عمر و الخفافؒ نے فرمایا ”محمد بن اسماعیل اعلم بالحديث من اسحق بن راهويه و احمد بن حنبل و غیرهما بعشرين درجة، و من قال فيه شيئا فمني عليه الف لعنة“ کہ امام بخاری اسحق بن راہویہ اور احمد بن حنبل وغیرہ سے بیس درجہ بڑھ کر حدیث کے عالم ہیں اور جو شخص انکی بدگوئی کرے تو میری طرف سے اس پر ہزار لعنتیں ہوں۔ (ایضاً/۴۸۸)

اللہ بھلا کرے امام خفافؒ کا کہ انہوں نے پوری امت کی طرف سے چتر وڑی صاحب کا ”حق“ صدیوں پہلے ادا کر دیا ہے۔ فجزاه الله خيرا عن جميع المسلمين

هؤلاء احد عشر كوكبا

وفات: آپ کی وفات عید الفطر ۲۵۶ھ، ہفتہ کی رات، خراسان کے مقام ”خرنگ“ میں ہوئی۔ اس

وقت آپ کی عمر ۱۳ دن کم ۶۲ سال تھی۔ (ایضاً)

اللہ تعالیٰ آپ کی قبر پر لاکھوں کروڑوں رحمتیں نازل فرمائے۔ آمین۔

یہ چند باتیں ہم نے ”مشتے نمونہ از خروارے“ کے طور پر ذکر کی ہیں۔ جو زیادہ تفصیل جاننا چاہے وہ مقدمہ فتح الباری وغیرہ کی طرف رجوع کرے۔

☆☆☆☆☆

صحیح بخاری شریف

نام:- الجامع الصحيح المسند من حديث رسول الله ﷺ وسننه وایامه

باعث تالیف:- امام بخاریؒ فرماتے ہیں کہ میں نے خواب دیکھا کہ نبی ﷺ کے سامنے ہوں اور ہاتھ میں پنکھالئے آپ ﷺ سے کھیاں اڑا رہا ہوں، میں نے تعبیر بتانے والوں سے اسکی تعبیر پوچھی تو انہوں نے کہا کہ تم نبی ﷺ سے جھوٹ کو دور کرو گے۔ اسی چیز نے مجھے ”الجامع الصحیح“ لکھنے پر براہمختہ کیا (مقدمہ صحیح البخاری للشیخ احمد علی سہارنپوریؒ/۴)

اہتمام:- آپ فرماتے ہیں کہ میں نے اپنی صحیح میں کوئی بھی حدیث درج کرنے سے پہلے غسل کیا اور دو رکعت نفل پڑھے۔ (مقدمہ فتح الباری/۴۸۹)

معیار:- امام بخاریؒ کو ایک لاکھ صحیح اور دو لاکھ غیر صحیح احادیث زبانی یاد تھیں اور ”صحیح

بخاری“ چھ لاکھ احادیث کا انتخاب ہے جس کو آپ نے سولہ برس میں مکمل کیا۔ (ایضاً)

محدثین کے نزدیک صحیح بخاری کا مرتبہ و مقام

۱۔ ”اجمع اهل العلم على كونه اصح كتاب في الارض في حديث

النبي ﷺ“ کہ تمام اہل علم کا اجماع ہے کہ روئے زمین پر حدیث کی صحیح ترین کتاب صحیح بخاری ہے

(موسوعة الحديث، تعريف البخاری)

۲۔ ”اتفق العلماء على ان اصح الكتب المصنفة صحيحا البخارى و

مسلم و اتفق الجمهور على ان صحيح البخارى اصحهما صحيحا و اكثرهما فوائد“ کہ علماء کا اس پر اتفاق ہے کہ حدیث میں لکھی گئی کتابوں میں صحیح ترین کتابیں صحیح بخاری اور صحیح مسلم ہیں اور جمہور کا اس پر بھی اتفاق ہے کہ ان دونوں میں سے زیادہ صحیح اور زیادہ فوائد کی حامل صحیح بخاری ہے۔ (مقدمہ صحیح البخاری للشیخ احمد علی سہارنپوریؒ/۴۱)

۳۔ اول الجامع باقتصار على الصحيح فقط البخارى
ومسلم بعده والاوّل على الصحيح فى الصحيح افضل

کہ سب سے پہلے صحیح روایات پر اکتفاء کر کے مجموعہ تیار کرنے والے بخاری ہیں اور ان کے بعد مسلم، اور صحیح قول کے مطابق اول یعنی امام بخاریؒ صحیح روایات لانے میں برتری لے گئے ہیں۔ (الفیہ للسیوطی بحوالہ مقدمہ تقریر بخاری شریف/۳۳)

۴۔ حافظ عقیلیؒ فرماتے ہیں ”لما الف البخارى كتاب الصحيح عرضه على

احمد بن حنبل ويحيى بن معين و على بن المدينى وغيرهم فاستحسنوه و شهدوا له بالصحة“ کہ جب امام بخاریؒ نے اپنی صحیح کی تالیف مکمل کر لی تو اس کو امام احمد بن حنبلؒ، یحییٰ بن معینؒ اور علی بن مدینیؒ وغیرہم کے سامنے پیش کیا تو انہوں نے اس کو پسند کیا اور اس کے صحیح ہونے کی گواہی دی سوائے چار حدیثوں کے کہ ان پر انہوں نے فنی جرح کی۔ امام عقیلیؒ فرماتے ہیں کہ ان میں بھی بات امام بخاریؒ کی صحیح ہے کیونکہ وہ چار حدیثیں بھی صحیح ہیں۔ (مقدمہ فتح الباری/۴۸۹)

۵۔ امام نسائیؒ فرماتے ہیں ”ما فى هذه الكتب اجود من كتاب محمد بن

اسماعيل“ کہ ان کتب حدیث میں امام بخاریؒ کی کتاب سے زیادہ عمدہ کوئی کتاب نہیں ہے (ایضاً)

۶۔ امام حاکم نیشاپوریؒ فرماتے ہیں ”رحم الله محمد بن اسماعيل الامام؛ فانه

الذى الف الاصول، و بين للناس، و كل من عمل بعده فانما اخذه من كتابه“ کہ اللہ امام بخاریؒ پر رحمتیں نازل فرمائے کہ انہوں نے ہی اصول تالیف کئے اور لوگوں کے سامنے بیان کئے

اور انکے بعد جس نے بھی حدیث پر کام کیا ہے اس نے انہی کی کتاب سے اخذ کیا ہے۔ (ایضاً)
 ۷۔ شیخ ابوالحسن المقدسیؒ فرماتے ہیں ”الرجل الذی یخرج عنه فی الصحیح جاز
 القنطرة“ کہ جو راوی صحیح بخاری میں آگیا وہ پل پار ہو گیا یعنی اسکے بعد اس پر کسی کی جرح قابل
 التفات نہیں ہے۔ (ایضاً/ ۳۸۴)

۸۔ شیخ ابوالفتح القشیریؒ فرماتے ہیں ”هكذا نعتقد وبه نعول“ کہ ہم بھی یہی اعتقاد
 رکھتے ہیں اور اسی پر اعتماد کرتے ہیں۔ (ایضاً)

۹۔ حضرت مولانا مفتی کفایت اللہ دہلوی رحمہ اللہ ایک سوال کے جواب میں تحریر فرماتے
 ہیں ”بخاری شریف کو اصح الکتاب بعد کتاب اللہ اسلئے کہا جاتا ہے کہ اسمیں مؤلف حضرت امام محمد بن
 اسماعیل بخاری نے صحیح احادیث جمع کرنے کا جو التزام کیا ہے اسمیں وہ دوسرے مؤلفین کی بہ نسبت زیادہ
 کامیاب ہوئے ہیں اور اسکی حدیثیں نسبتاً دوسری صحاح سے زیادہ صحیح ہیں“ (کفایت المفتی ۱۱۹/۲)


قدر پھلاں دی گجھ کے جائڑے مردے کھاؤڑ والی

قدر پھلاں دی بلبل جائڑے صاف دماغ والی

ترجمہ:- پھولوں کی قدر مردار کھانے والی گدھ کیا جانے؟ پھولوں کی قدر صاف سترے دماغ والی بلبل
 جانتی ہے۔

۱۰۔ حجۃ الاسلام والمسلمین، قاسم العلوم والخیرات، بانی دارالعلوم دیوبند حضرت مولانا محمد
 قاسم نانوتوی رحمۃ اللہ علیہ فرماتے ہیں ”تین کتابیں البلی ہیں ایک کلام اللہ، ایک بخاری شریف، ایک
 مشنوی شریف، کہ انکا کسی سے احاطہ نہیں ہو سکا“ (حکایات اولیاء، تذکرہ حضرت نانوتویؒ
 حکایت ۲۷۲، مؤلفہ مولانا اشرف علی تھانوی رحمۃ اللہ علیہ)

گیاہ سبز داند قدر باراں تو ”پتھری“ قدر باراں راچہ دانی



کتاب کا نام ”قرآن مقدس اور بخاری محدث“، مصنف کا نام بمع القاب ”شیخ التفسیر والحديث امام انقلاب حضرت علامہ الخ“ اور جماعت کا نام ”مرکزی اشاعت التوحید والسنة“ نمایاں ہیں۔

بسم اللہ الرحمن الرحیم

جملہ حقوق بحق ناشر محفوظ ہیں

نام کتاب :: قرآن مقدس اور بخاری محدث

تصنیف :: شاگرد شیخ القرآن محقق احمر امام اہلکتاب

علامہ احمد سعید خان ملتانی

بانی مرکزی اشاعت التوحید والنسۃ پاکستان

کمپوزنگ m:m:m کمپوزنگ سنٹر جامع مسجد علی عقبہ گورنمنٹ

ہائی اسکول کھیالی بائی پاس گوجرانوالہ "03066659390"

قیمت: 60 روپے

الہی بخش :: ڈرائیور علامہ صاحب

☆ جامعہ محمدیہ احیاء السنۃ نگڑ ہٹہ روڈ کبیروالہ

☆ جامعہ معاویہ پور القرآن عقبہ گورنمنٹ ہائی اسکول کاشف پارک کھیالی بائی پاس

گوجرانوالہ 0554291890, 03066659390

”شاگرد شیخ القرآن“ اور ”بانی مرکزی اشاعت التوحید والنسۃ پاکستان“ کو غور سے دیکھ کر اپنے ذہن میں محفوظ کر لیں تاکہ بوقت ضرورت کام آئے۔

فہرست متداولین	فہرست متداولین
مقدمہ ۱۰ تا ۱۲	رسول اللہ کی توہین 13
عورت کی دہر زنی 52	نہی کو خیال کا سر بیض بنانا 17
نہی پر انفراد 56	رب کی توہین 106, 19
نہی کی توہین 57	رب کا ہاتھ سے روئی بنانا 21
عمر و عاشق کی توہین 59	حضرت حوا کی توہین 22
ابراہیم پر جہت 62	ابوطالب کی شطاعت 25
نہی پر جھوٹ 64, 73	مذہب طال ہے 27
مہاش عورت سے نکاح کی کوشش کرنا 72	نہی کے ذمے قرآن کی مخالفت 30
صحابہ پر ارمہ ادا کا فتویٰ 75	رسول اللہ پر جھوٹ 31
سات قرآن 78	قرآن سے نکاح 33
پیغمبر کا بیٹوں کو جلا 81	کئے کا جو ٹھاپائی 34
فاتحہ طلب الامام 95 تا 86	نجس کپڑوں میں نماز 45
بھاری کی خیانت یا بھول چوک 96	صحابہ پر نفاق کا فتویٰ 37
سورت اخلاص کی درگت 99	نہی سے سوال 93
آمین بالکھر 107	دو قبروں پر گزرنہ 41
نہی کا نماز میں پیچھے دیکھنا 109	جنہی تلاوت قرآن کر سکتا ہے 42
خاتمہ 114	مردوں کا سننا 44
جماعت کا تعارف 116	مردہ بولتا ہے 47
بھاری شیعہ کے مذہب پر 48	صحابہ پر بدعت کا فتویٰ 66, 51
ابراہیم اور نبی پر بہتان 49	

یہ ”قرآن مقدس اور بخاری محدث“ کی فہرست ہے اس سے آپ امام بخاری رحمہ اللہ کے متعلق چتر و ڈی صاحب کا ذہن پڑھ سکتے ہیں

آغازِ کتاب

بسم اللہ الرحمن الرحیم

حامد اومصلیٰ و مسلمان۔ آپنے پیش لفظ، مقدمہ اور امام بخاری و صحیح بخاری کا تعارف، نیز اصل کتاب کے مائٹل، مائٹل کے اندرونی صفحہ اور کتاب کی فہرست عکس ملاحظہ فرمایا۔ یقیناً یہ تمام چیزیں آپکی بصیرت میں اضافے کا باعث بنی ہوگی۔ اب یہاں سے باقاعدہ ”قرآن مقدس اور بخاری محدث“ کے جواب کا آغاز کرتے ہیں جو ایک ایک نکتے کے جواب پر مشتمل ہوگا ان شاء اللہ۔

بنیادی طور پر کتاب ”قرآن مقدس اور بخاری محدث“ کے تین حصے ہیں۔

۱۔ مقدمہ: یہ دس نمبروں پر مشتمل ہے۔

۲۔ قرآن مقدس اور بخاری محدث کے باہم تقابلات: یہ حصہ ۵۴ اعتراضات پر مشتمل ہے

۳۔ خاتمہ: یہ ایک صفحہ کی عبارت پر مشتمل ہے۔

جواب کیلئے ہم بھی اسی ترتیب سے چلیں گے۔ کہ سب سے پہلے مقدمہ پھر اعتراضات اور

پھر خاتمہ پر اپنی معروضات پیش کریں گے۔

آئیے سب سے پہلے مقدمہ کا جائزہ لیتے ہیں۔

چتر وڑی صاحب نے اپنی کتاب کی ابتداء میں چند منتشر باتیں دس نمبروں میں لکھی

ہیں انہی کو فہرست میں مقدمہ کا نام دیا گیا ہے، یہ آنے والے اعتراضات کیلئے تمہید کی حیثیت رکھتی

ہیں لہذا سب سے پہلے ہم بھی انہی پر اپنا تبصرہ پیش کرتے ہیں۔

ان دس نمبروں کے جواب کیلئے ہم نے یہ طریقہ اختیار کیا ہے کہ پہلے ”قرآن مقدس اور

بخاری محدث“ سے بالترتیب ہر ایک نمبر کو بلا کم و کاست، من و عن نقل کیا ہے پھر ہر ایک پر اپنا تبصرہ پیش

کیا ہے، فرق کرنے کیلئے ”قرآن مقدس اور بخاری محدث“ کی عبارت کو باریک اور اپنے تبصرے کو

اس سے موئے قلم کے ساتھ لکھا ہے۔

اہم وضاحت: ”قرآن مقدس اور بخاری محدث“ کے ان تمہیدی دس نمبرات اور آگے آنے والے ۵۴ اعتراضات اور ان کے بعد خاتمہ میں لفظی، معنوی اور فنی غلطیاں بکثرت پائی جاتی ہیں ہم نے ان کو بعینہ اسی طرح نقل کیا ہے جیسا کہ اصل کتاب میں تھیں اس لئے اس کتاب میں آپ کو ”قرآن مقدس اور بخاری محدث“ کی کسی بھی عبارت کی نقل میں کسی بھی قسم کی کوئی غلطی نظر آئے خواہ وہ قرآنی آیات میں ہو یا احادیث میں یا دیگر کسی چیز میں تو اس کو ہماری طرف منسوب کرنے کی بجائے اصل کتاب کے مصنف یا کمپوزر کی طرف منسوب کیا جائے۔ ہم نے اس میں بہت زیادہ احتیاط سے کام لیا ہے کہ ہماری طرف سے اس میں کوئی اضافی غلطی نہ ہونے پائے لیکن اس کے باوجود اگر کوئی اضافی غلطی نظر آئے تو اس پر ہم مصنف ”قرآن مقدس اور بخاری محدث“ سے پیشگی معذرت کرتے ہیں لیکن جتنا کچھ ہو سکتا تھا ہم نے اس میں کوئی کمی نہیں چھوڑی حتیٰ کہ رسم الخط اور علامات ترقیم وغیرہ میں بھی کوئی تبدیلی نہیں کی۔ صحیح، غلط جیسے تھیں ان کو ویسے ہی نقل کیا ہے تاکہ نقل برطبق اصل ہو۔

اگر کوئی آدمی اصل کتاب ”قرآن مقدس اور بخاری محدث“ کیساتھ اس کا مقابلہ کرے گا تو وہ ہمیں داد دیئے بغیر نہیں رہے گا کیونکہ اس پر یہ واضح ہو جائے گا کہ ہم نے نقل کتاب میں کتنی باریک بینی اور احتیاط سے کام لیا ہے۔ یہاں تک کہ اگر اس کو اصل کتاب کی فوٹو سٹیٹ قرار دیا جائے تو بے جا نہ ہو گا تاہم اتنا فرق ضرور کیا گیا ہے کہ اصل کتاب میں جو خواہ مخواہ کے فاصلے تھے ان کو ختم کیا گیا، دوسرے لکھائی بہت موٹی تھی اس کو باریک کیا گیا، اس طرح جو تحریر ۱۱۴ صفحات پر پھیلی ہوئی تھی وہ سٹ کر کل تقریباً ۲۴ صفحات میں آگئی ہے۔ اور اتنا کچھ تکلف کرنے سے ہمارا مقصد بھی یہی تھا کہ صفحات کم کیے جائیں ورنہ تو اصل کتاب کی فوٹو سٹیٹ سے بھی کام نکل سکتا تھا لیکن اس صورت میں کتاب کا حجم بہت بڑھ جاتا۔

بسم الله الرحمن الرحيم

﴿۱﴾

ابو عبد اللہ محمد بن اسماعیل بخاری علیہ السلام سے متعلق بعض محدثین متاخرین کی تحریرات میں لکھا دیکھا کہ وہ امام الدین، امیر المومنین، شیخ الاسلام حمزہ اللہ علی الارض ہیں.... پھر ان کی کتاب الصحیح البخاری سے متعلق کہ وہ اصح الکتاب پھر اصح الکتاب بعد کتاب

اللہ ہے لقب اور نام کے عاشق ہمارے ایسے اہل بھی عالم مستی میں امام بخاری کے خوش چہیزوں میں سے تھے اسی اولاد خلق میں سے ہوئے بخاری کا مطالعہ ذرا امان نظری سے شروع کیا تو یہ بھی نظر آیا کہ بخاری صاحب نے اپنے اساتذہ کے سلسلہ اسناد میں یہ طرح بھی لکھ دی کہ اپنے اساتذہ کے استاذ حدیث امام اعظم استاذ الاساتذہ سراج الامت رسول اللہ ﷺ کی بیٹی کی ماں یعنی **امام ابو حنیفہ رحمۃ اللہ علیہ** کے متعلق یہ لکھ دیا کہ یہ مسلمانوں سے دھوکہ فراڈ کرنے والا تھا، یقول هذا الخداع بین المسلمین، تو اچانک خیال آیا کہ محدث دارقطنی وغیرہ کے ذہن رسایان میں واقعیت ہے کہ بخاری ضعیف فی الحدیث اور متعصب ہے کہ اس نے اپنے شیخ الشارح کو بھی معاف نہیں کیا تو دوسروں کے ساتھ کیا رواداری برتیں گے... امام ذہبی اور امام اوڑائی جیسے طویل القدر محدث اور فقیہ جن کے حلق فرمائیں کہ، الناس فی الفقه عیال علی ابی حنیفہ، ایسے فاد محدث اور امام کو جو بد قسمی کے ساتھ ذکر کرتا ہے۔ رحمۃ اللہ علیہ ربارد کنار... غنی عنک جس نے پسند نہیں کیا کہ لکھ دے یہ تعصب نہیں تو کیا ہوگا؟ (قرآن مقدس اور بخاری محدث صفحہ ۲۱)

﴿تبصرہ﴾

”علامہ“ کی بددیانتی کا نمونہ: یہاں چتر وڑی صاحب نے بنیادی نکتہ یہ اٹھایا ہے کہ امام بخاری نے امام ابو حنیفہ کے متعلق یہ لکھا ہے کہ وہ مسلمانوں سے دھوکہ فراڈ کرنے والا تھا اور بخاری کی عبارت بھی نقل کی ”یقول هذا الخداع بین المسلمین“ اسکا تفصیلی جواب ہم نمبر ۱۰ میں دیئے مختصر یہ ہے کہ یہاں چتر وڑی صاحب نے بددیانتی اور جہالت یا دھوکہ دہی سے کام لیا ہے۔ بددیانتی اس طرح کہ عبارت غلط نقل کی ہے بخاری کی اصل عبارت یوں ہے ”قال فاجاز هذا الخداع بین المسلمین“ دیکھئے صحیح بخاری کتاب الحیل، باب احتیال العامل لیهدی لہ اور جہالت یا دھوکہ دہی اس طرح کہ اسکا ترجمہ غلط کیا ہے۔ تفصیل نمبر ۱۰ میں صفحہ نمبر ۱۳۱ پر ملاحظہ فرمائیں۔

باقی محدث دارقطنی کا امام بخاری کو ضعیف فی الحدیث یا متعصب کہنا اگر چتر وڑی کے نزدیک حجت ہے تو انہوں نے امام ابو حنیفہ کو بھی ضعیف فی الحدیث کہا ہے ومن المتعصبین علی ابی حنیفۃ الدار قطنی (تسبیح النظام فی مسند الامام ۲۸/۱ شیخ محمد حسن السنبلی) تو ان کے بارے میں کیا خیال ہے؟ ابو حنیفہ کے بارے میں دارقطنی کی رائے نہ ماننا اور امام بخاری کے بارے میں مان لینا تو خود آپ کے تعصب پر دلالت کرتا ہے۔

باقی امام بخاری کا محدثین کے نزدیک امام الدنیا، امیر المحدثین، شیخ الاسلام، حجة اللہ علی

الارض ہونا اور انکی کتاب صحیح البخاری کا اصح الکتاب بعد کتاب اللہ ہونا اہل علم کے نزدیک مسلمہ حقیقت ہے جیسا کہ امام بخاریؒ اور انکی کتاب کے تعارف میں گزرا۔ کسی کم علم یا متعصب کا اس سے انکار کرنا امام بخاریؒ یا انکی کتاب کے مرتبہ کو نہیں گھٹاتا بلکہ یہ چاند پر تھوکنے کے مترادف ہے جو چاند کو تو گدلا نہیں کرتا البتہ تھوکا ہوا خود تھوکنے والے پر گرتا ہے۔

﴿۲﴾

غالباً امام بخاری کو تعصب نے ہی اپنے اساتذہ اور شاگردوں سے الگ اور اکیلا کر دیا ہے اپنی کتاب میں کہتے ہیں،، حدثنا الحمیدی، لیکن خود حمیدی رفع یدین میں اسی طرح ترمذی و دارمی وغیرہم سب بخاری کے مخالف ہیں وہ کون سی وجہ ہے جس نے امام بخاری کو اپنے اساتذہ اور مشائخ اور شاگردوں سے الگ کر دیا ہے۔ یہی طرفداری کا تعصب ہی ہے جسکی وجہ سے اخبار اعاذ کو فاتحہ خلف الامام کے مسئلہ میں ذکر فرماتے ہیں،، قد تواتر الخبر عن رسول اللہ،، حالانکہ روایت میں تو اترا نام کا کوئی درجہ تک ثابت نہیں ہو سکا۔۔ بہر کیف امام موصوف کے فضائل و کمالات کے اعتراف کے باوجود افسوس سے کہنا پڑتا ہے کہ نقیبی یا مسلکی تعصب سے بالاتر ہو کر امام صاحب اگر کتاب لکھتے تو چشم مارو شن دل ماشاد... لیکن بر عیب حانظر کن بے عیب ذات کبریا

بڑوں بڑوں سے ممکن ہوتا چلا آیا ہے،، الطیسی یغار علی الطیسی،، کے تحت اچھائی بہر حال اچھائی ہوتی ہے۔ اقوال پر اگر دین کی مدار ہو تو ہم سب سے اول درجہ کے پرستار ہوتے لیکن،، اعرف الرجال للحق لا الحق بالرجال،، کے توسط سے امام بخاری کی کتاب کو میزان حق یعنی قرآن مقدس کی کسوٹی پر پرکھنا ضروری ہو گیا..... (قرآن مقدس اور بخاری محدث صفحہ ۲-۳)

﴿تبصرہ﴾

”علامہ“ کا کچھ تعارف: چتر وڑی صاحب کی باتوں پر انکی بلائیں لینے کو جی چاہتا ہے۔ انکو امام بخاریؒ کے بارے میں تو ”الگ اور اکیلے“ ہونے کا احساس ہے لیکن اپنے بارے میں یہ احساس نہیں ہے کہ وہ خود کہاں کھڑے ہیں؟ چلو ہم ہی بتا دیتے ہیں کہ وہ سواد اعظم سے تو پہلے ہی کٹے ہوئے تھے اور اس طرح ”شدوذ“ کی زندگی گزار رہے تھے، اس پر مزید اضافہ یہ ہوا کہ اپنی جماعت ”جمعیت اشاعت التوحید والنسۃ“ نے بھی انکو انکی حرکات، انکی تنگ نظری، تعصب، بدزبانی اور فحش گوئی سے تنگ آ کر اپنی جماعت سے خارج کر دیا، اور وہ بھی خاموشی سے نہیں بلکہ باقاعدہ ایک ضخیم کتاب لکھ کر جو ان کیلئے چارج شیٹ کی حیثیت رکھتی ہے، اور اسکا نام بھی کتنا موزوں تجویز کیا ”خس کم جہاں پاک“ جسکے بعد انکو ”مرکزی جمعیت اشاعت التوحید والنسۃ“ کے نام سے اپنی الگ ”فرقی“ بنانا پڑی۔ اس طرح

اب چتر وڑی صاحب "اشد شذوذا" کی زندگی گزار رہے ہیں اور پھر اس پر مزید یہ کہ انکے اپنے بیٹے انکے مسلک کو چھوڑ کر غیر مقلدیت اختیار کر چکے ہیں۔ اسکے باوجود انکو امام بخاریؒ کے اکیلے پن کی بڑی فکر ہے اور اپنا پتہ بھی نہیں اسی کو کہتے ہیں "دیگراں رانصحت خود میاں فضیحت" چتر وڑی صاحب! آپ اپنی فکر کیجئے باقی رہے امام بخاریؒ تو ان پر ایک دنیا عقیدت کے پھول نچھاور رہا ہے۔

عربی میں دلش زغوغائے رقیباں آوازِ سگاں کم نکلند رزقِ گدارا

کیا امام ترمذیؒ اور امام دارمیؒ امام بخاریؒ کے مخالف ہیں؟: باقی یہ کہنا کہ حمیدیؒ، ترمذیؒ اور دارمیؒ رفع یدین میں امام بخاریؒ کے مخالف ہیں یہ بھی ایک جھوٹ ہے کیونکہ امام بخاریؒ نے "رفع یدین" کے اثبات پر احادیث نقل کی ہیں اور امام ترمذیؒ نے اپنی "جامع الترمذی" کی کتاب الصلوٰۃ میں باب باندھا ہے "باب رفع الیدین عند الرکوع" اور اسمیں ابن عمرؓ سے "رفع یدین" کی روایت نقل کی ہے اور اسکے بارے میں کہا ہے "حدیث ابن عمر حدیث حسن صحیح" اور ابن مسعودؓ سے "عدم رفع" کی روایت نقل کی ہے اور اسکے بارے میں کہا ہے "حدیث ابن مسعود حدیث حسن"

اور امام عبداللہ بن مبارکؒ سے حدیث "رفع" کا ثابت ہونا اور حدیث "عدم رفع" کا غیر ثابت ہونا نقل کیا ہے۔

قال عبداللہ ابن المبارک: قد ثبت حدیث من یرفع و ذکر حدیث الزہری عن سالم عن ابیہ (ابن عمرؓ) ولم یثبت حدیث ابن مسعودؓ ان النبی ﷺ لم یرفع الا فی اول مرۃ۔

اسی طرح "رفع یدین" والے مسلک کے قائلین کی فہرست لمبی ذکر کی ہے اور ائمہ میں سے عبداللہ بن المبارکؒ، امام شافعیؒ، امام احمدؒ اور احنافؒ کا مسلک یہی بتایا ہے جبکہ "عدم رفع" والے مسلک کے قائلین کی فہرست مختصر ذکر کی ہے اور ائمہ میں سے صرف سفیانؒ اور اہل کوفہ کا مسلک یہ بتایا ہے۔

تو ان چار باتوں سے بالکل ظاہر ہے کہ انہوں نے رفع یدین والی روایت کو ترجیح دی ہے پھر کیسے کہا جاسکتا ہے کہ امام ترمذی نے امام بخاری کی مخالفت کی ہے؟

اور امام دارمی نے اپنی ”سنن دارمی“ کی کتاب الصلوٰۃ میں ”باب فی رفع یدین فی الركوع والسجود“ قائم کر کے اسمیں ”رفع یدین“ پر تین احادیث نقل کی ہیں ایک ابن عمرؓ سے جسکو امام بخاری نے نقل کیا ہے، دوسری مالک بن الحویرثؓ سے، اور تیسری وائل الحضرمیؓ سے، اور ”عدم رفع“ کی ایک حدیث بھی ذکر نہیں کی۔ کیا اب بھی کہا جاسکتا ہے کہ انہوں نے امام بخاری کی مخالفت کی ہے؟

لگتا ہے چتر وڑی صاحب نے اپنے جاہل معقدین پر اپنی علمی دھاک بٹھانے کیلئے یہ کچھ لکھا ہے تاکہ وہ یہ سمجھیں کہ ہمارے علامہ بڑے وسیع النظر عالم ہیں ورنہ ایک عالم پر تو انکی علیت کا سارا پول کھل گیا ہے۔

اور جب ہم پر ترمذی و دارمی کے بارے میں ”علامہ“ کا جھوٹ واضح ہو گیا تو ہم نے حمیدی کے بارے میں تحقیق کرنے کی ضرورت نہیں سمجھی کہ تین باتوں میں سے دو جب سراسر جھوٹ ثابت ہو جائیں تو تیسری کے سچ ہونے کا کتنا احتمال رہ جاتا ہے؟

اور اگر بالفرض یہ حضرات مخالف بھی ہوتے تو یہ مخالفت کونسی مضرتھی؟ کیونکہ یہ تو فروعی مسلکی اختلاف ہے بالکل ایسے جیسے امام ابو یوسف اور امام محمد و زفر رحمہم اللہ امام ابو حنیفہ رحمہ اللہ سے اختلاف کر جاتے ہیں۔ تو کیا اس سے امام صاحبؒ کی تنقیص کا کوئی پہلو نکلتا ہے؟ اس سے بھی تھوڑا سا اوپر جائیں تو حضرت سلیمان علیہ السلام نے حضرت داود علیہ السلام کے فیصلے سے اختلاف کیا تھا ”وداود و سلیمان اذیحکمان فی الحوث“ الخ (الانبیاء/ ۷۸) تو کیا یہ داود علیہ السلام کی تنقیص پر دلالت کرتا ہے؟ حالانکہ قرآن مجید میں تو دونوں کی تعریف کی گئی ہے۔ وکلا اثینا حکما و علما (الانبیاء/ ۷۹)

اور فاتحہ خلف الامام کے بارے ”قد تواتر الخبر عن رسول اللہ“ کے متعلق عرض ہے

کہ یہ تو اتر معنوی ہے یہی وجہ ہے کہ فاتحہ کا وجوب متفق علیہ ہے البتہ احناف کے ہاں امام کا پڑھ لینا مقتدی کی طرف سے حدیث ذیل کی وجہ سے کافی سمجھا جاتا ہے

”من كان له امام فقرأه الامام له قراءة“ (ابن ماجہ کتاب اقامۃ الصلوۃ؛ باب اذا قرأ الامام فانصتوا)

باقی چتر وڑی صاحب نے امام بخاریؒ کے فضائل و کمالات کا اعتراف کیا ہے تو یہ امام بخاریؒ کی کرامت ہے کہ ان جیسا امام بخاریؒ کا بدترین دشمن جس نے جگہ جگہ ان پر بے جا حملے کئے ہیں بھی انکے فضائل و کمالات کے اعتراف پر مجبور ہو گیا۔ والفضل ما شهدت به الاعداء، اسی کو کہتے ہیں جادو وہ جو سر چڑھ کر بولے۔ ورنہ کتاب کے یہ عنوانات ہی انکی ”بخاری دشمنی“ کے ثبوت کیلئے کافی ہیں۔ ”بخاری محدث رب کی تو ہیں، نئی کی تو ہیں، حضرت حواء کی تو ہیں، حجرہ عائشہ کی تو ہیں، نئی پر جھوٹ، ابراہیمؑ پر تہمت“ وغیرہ

آگے شعر لکھا ہے

برعیب ہا نظر مکن
بے عیب ذات کبریا

اور پوری کتاب عیوب نکالنے میں لکھی ہے۔ یہ ہے اپنے لکھے کی لاج۔

اور فرماتے ہیں ”امام بخاری کی کتاب کو میزان حق یعنی قرآن مقدس کی کسوٹی پر پرکھنا ضروری ہو گیا“ میں کہتا ہوں ضرور! لیکن پرکھنے والا وہ ہو جو قرآن کا علم رکھتا ہو محض ڈینگلیں مارنے، دعوے کرنے اور اپنے منہ میاں مٹھو بننے والا ہرگز اسکا اہل نہیں ہو سکتا۔ اور ان شاء اللہ ہم اسکے ثبوت پیش کرینگے کہ خود ساختہ علامہ صاحب کا علمی معیار درجہ اولیٰ کے طالب علم سے زیادہ ہرگز نہیں ہے۔

﴿۳﴾

حق و باطل کا معیار قلت و کثرت نہیں ہوتا۔ قوت و ضعف پر ہوتا ہے اگر دیکھا جائے کہ امام بخاری کی کتاب صحیح بخاری پر کتنے قوی اور زوردار اعتراض ہیں اور بخاری میں کتنی زبردست غلطیاں ہیں... قرآن مقدس کے خلاف کتنے ریمارکس ہیں... عزت و حیثیت نبویہ پر کتنے اہانت آمیز فقرے ہیں... اصحاب النبی ﷺ پر کس قدر بہتائات ہیں... تو پھر بخاری صاحب کی کتاب اصح الکتب کی بجائے صحیح الکتب بھی نہیں کہی جاسکتی جیسا کہ ناظرین دیکھیں گے... جس طرح کثرت کیساتھ امام بخاری کی روایات ہیں... اتنی ہی کثرت کیساتھ انکی روایات قرآن کے خلاف واقع ہوئی ہیں... دوسرے محدثین کی ہزاروں غلطیوں پر بھی ایک غلطی امام بخاری کی بھاری ہے اسلئے ہم مطلقاً غلطیوں کی بات نہیں کر رہے بلکہ قرآن

کے تناظر میں بخاری کی روایات میں غلطیاں بہت بڑی قبیح غلطیاں ہیں۔ ان اغلاط کے ہوتے ہوئے بخاری کو اصح الکتاب کہا صرف سینہ زوری اور تحکم ہی ہوگا۔ امام بخاری جس طرح سب سے بڑا اور سرتاج محدثین ہے انکی غلطی بھی ہوگی تو تمام غلطیوں کی سرتاج ہوگی۔ مثلاً امام بخاری کی روایت کے مطابق آپ ﷺ نعوذ باللہ تین مرتبہ خودکشی کرنے پر تیار ہو گئے اگر جبریل دلا سند دیتے تو آپ ﷺ خودکشی کر لیتے۔ اب دیکھو ایسی غلطی کسی دوسرے محدث نے کی ہے انکی ہزار ہا غلطیوں پر بھی انکی ایک غلطی ہی بھاری ہے۔ (قرآن مقدس اور بخاری محدث صفحہ ۴۳)

﴿تبصرہ﴾

امام بخاریؒ اور صحیح بخاری پر بہتانات: کہتے ہیں ”اگر دیکھا جائے کہ امام بخاری کی کتاب صحیح بخاری پر کتنے قوی اور زوردار اعتراض ہیں... الی قولہ صحیح الکتاب بھی نہیں کہی جاسکتی“ یہ تمام اتنے بڑے بہتانات ہیں کہ بے ساختہ زبان پر جاری ہو جاتا ہے سب لحنک هذا بہتان عظیم۔ امام بخاری رحمہ اللہ کا دامن ان تمام بہتانات سے پاک ہے، اور انکی کتاب صحیح البخاری میں اس طرح کی کوئی ایک چیز بھی نہیں ہے جیسا کہ یہ سب کچھ اپنی جگہ واضح ہو جائیگا ان شاء اللہ۔

لکھتے ہیں ”مثلاً امام بخاری کی روایت کے مطابق آپ ﷺ نعوذ باللہ تین مرتبہ خودکشی کرنے پر تیار ہو گئے“ اسکی تفصیل اعتراض نمبر ۱ کے ذیل میں آرہی ہے وہاں ملاحظہ فرمائیں۔ اور یہ روایت لانا اگر ہزار ہا غلطیوں پر بھاری غلطی ہے تو یہ ”غلطی“ امام احمد بن حنبلؒ نے بھی کی ہے۔ اسکی تفصیل بھی اعتراض نمبر ۱ کے ذیل میں آرہی ہے۔ اب چتر وڑی صاحب بتلائیں کہ امام احمد بن حنبلؒ محدث تھے یا نہیں جنہوں نے حدیث کی عظیم کتاب مسند احمد تصنیف فرمائی؟

﴿۴﴾

حب الشیسی یعمیہ،، محبت خود اندھی ہوتی ہے انسان کو اندھا کر دیتی ہے بعض حضرات کو امام بخاری کی محبت نے اتنا اندھا کر دیا ہے کہ انہوں نے یہاں تک کہہ دیا کہ اصح الکتاب بعد کتاب اللہ الباری هو الصحیح البخاری، حالانکہ ایسا فقرہ جوڑتے ہوئے نہ انہوں نے ذات باری کی پرواہ کی اور نہ کلام اللہ القرآن کو درخور اعتناء سمجھا۔ انکو علم ہونا چاہئے تھا کہ جس طرح اللہ کا بعد کوئی نہیں اسی طرح کتاب اللہ کا بعد بھی کوئی نہیں جس طرح،، هو الاول هو الآخر، ذات باری ہے اسی طرح انکی کلام بھی آخری بات اور بھاری ہے جب قرآن کے بعد کوئی درجہ ہے بھی نہیں تو پھر بعد کتاب اللہ کا کیا مقصد... رہی حدیث رسول اللہ ﷺ کہ وہ خود قرآن کی تشریح ہونے کے لحاظ سے خود قرآن ہی ہے... کلام رسول ہونے کے فرق کیساتھ حدیث میں قرآن ہی کا مفہوم ہے کوئی الگ درجہ نہیں رکھتی، فبای حدیث بنغذہ ینو منون،، پر انکی نظر ہوتی تو یوں نہ کہتے اسلئے یہ فقرہ بھی بے علموں کا ملتا ہے، بعد از خدا بزرگ توئی قصہ مختصر، حالانکہ اللہ کی بزرگی کی انتہا نہیں تاکہ کسی اور بزرگ کا دوسرا نمبر ہو بلکہ اللہ نے خود فرمایا، بنغذ اللہ و آیاتہ؟ جب اللہ اور انکی آیات کا آخر قسم ہی نہیں ہوتا تو پھر

اسکے بعد کیا معنی؟ (قرآن مقدس اور بخاری محدث صفحہ ۵)

﴿تبصرہ﴾

”علامہ“ کا مغالطہ: یہاں چتر وڑی صاحب یا خود مغالطے کا شکار ہوئے ہیں یا دوسروں کو مغالطہ دینے کی کوشش کی ہے۔ فرماتے ہیں ”بعض حضرات کو امام بخاری کی محبت نے اتنا اندھا کر دیا ہے کہ... کتاب اللہ کا بعد بھی کوئی نہیں“

بعدیت رتبہ یا زمانی؟: یہاں چتر وڑی صاحب نے جہالت یا دھوکہ دہی کی وجہ سے ”بعدیت رتبہ“ کو ”بعدیت زمانی“ کے معنی میں لیکر اعتراض جڑ دیا ہے جس کا کوئی جواز نہیں ہے بلکہ یہاں تو بعدیت زمانی پر بھی کوئی اعتراض نہیں ہو سکتا کیونکہ قرآن مجید اللہ تعالیٰ کے کلام کا مجموعہ ہے اور صحیح بخاری رسول اللہ ﷺ کے کلام کا مجموعہ۔ اور ظاہر ہے کہ اللہ کا کلام پہلے نازل ہوا اور رسول اللہ ﷺ کا کلام بحیثیت رسول بعد میں شروع ہوا تو ”بعد کتاب اللہ الباری هو الصحيح البخاری“ اپنی جگہ بالکل ٹھیک ہے۔

اور یہ کہنا کہ ”جب قرآن کے بعد کوئی درجہ ہے بھی نہیں تو پھر بعد کتاب اللہ کا کیا مقصد“ بڑا حیرت انگیز ہے۔ فقہاء کرام کا یہ مسلمہ اصول ہے کہ احکام شرعیہ کے استخراج کیلئے سب سے اول کتاب اللہ، پھر سنت رسول اللہ، پھر اجماع اور پھر قیاس ہے۔ تو اگر قرآن کے بعد کوئی درجہ ہے بھی نہیں تو پھر اس مسلمہ اصول کا کیا مطلب ہے؟ اور ”فسای حدیث بعدہ یؤمنون“ کا بھی یہی مطلب ہے کہ قرآن مجید جو اللہ کا کلام ہونے کی وجہ سے مرتبہ میں سب کلاموں اور باتوں سے بڑھ کر ہے اگر اس پر یہ لوگ یقین نہیں کرتے تو باقی باتوں پر جو درجہ میں قرآن سے کم ہی ہیں تو ان پر کیسے یقین کریں گے؟ اور یہی مطلب ”ابعد اللہ وایاتہ“ کا بھی ہے۔

مزید تحریر فرماتے ہیں ”یہ فقرہ بھی بے علموں کا ملتا ہے بعد از خدا بزرگ توئی قصہ مختصر“ میں کہتا ہوں یہ فقرہ تو بے علموں کا نہیں ہے لیکن آپ جیسے بے علم ”علاموں“ کے ہاتھ چڑھ گیا ہے اس لئے

اس بیچارے کے ساتھ یہ حشر ہو رہا ہے ورنہ اس میں لفظ ”بزرگ“ خود بتلا رہا ہے کہ یہاں بعدیت رتبی مراد ہے یعنی بزرگی اور بڑائی میں سب سے بڑا مرتبہ اللہ تعالیٰ کا ہے، پھر اللہ کے مرتبہ سے نیچے اور باقی تمام مخلوقات سے اوپر مرتبہ آپ ﷺ کا ہے۔ اسمیں بھلا کوئی اعتراض ہے؟ اعتراض تو تب ہوتا جب اسکا مطلب یہ ہوتا کہ سب سے پہلے تو اللہ ہے جب معاذ اللہ وہ چلا جائیگا تو پھر آپ ﷺ کا نمبر ہوگا۔ اور یہ مطلب آپ جیسے کوڑھ مغز کے علاوہ اور کوئی نہیں لے سکتا۔

اور نکتہ آفرینی فرماتے ہیں ”رہی حدیث رسول اللہ ﷺ کہ وہ خود قرآن کی تشریح ہونے کے لحاظ سے خود قرآن ہی ہے“ میرا چتر وڑی صاحب سے سوال ہے کہ کیا ”قرآن کی تشریح“ اور ”قرآن“ ایک چیز ہیں؟ اگر ایسا ہے تو ”قرآن کی تفسیر“ جو ”قرآن کی تشریح“ ہوتی ہے کیا اس سے نماز ہو جائیگی؟ ہرگز نہیں۔ کیونکہ ”قرآن کی تشریح“ مرکب اضافی ہے۔ اور بالبدھتہ ”مضاف“ اور ”مضاف الیہ“ ایک دوسرے کا ”غیر“ ہوتے ہیں ”عین“ نہیں ہوتے۔ تعجب ہے کہ ”علامہ“ کو بدیہیات سمجھنے بھی مشکل ہو رہے ہیں۔

﴿۵﴾

امام بخاری کی کتاب الصحیح البخاری اپنی مثال آپ تھی۔ کاش کہ موت انکو اپنی کتاب پر نظر ثانی کا موقعہ دیتی اور کاش کہ جن روایات پر انکو اعتماد تھا وہ واقع میں بھی ویسے ہی ہوتے لیکن کیا کہا جائے کہ اتنے بڑے جلیل القدر محدث بخاری نے خزف ریزے کی چھانٹ کانٹ سے پہلے ہی دنیا سے رواگی کا کوچ بندھ لیا۔ اور کتاب میں لغتی راویوں کی بھرمار ہو گئی، کئی مدلس مدس کتاب میں گھس گئے اور انہوں نے اپنی باطنی کینہ دوری کے ذریعہ کتاب کی اہمیت ختم کرنے میں کوئی دقیقہ نہ چھوڑا۔ ہری جیسے کینہ ور اور بات کا جنگڑ بنانے والوں نے کتاب کا حلیہ بگاڑ کے رکھ دیا۔ خود امام بخاری نے جتنا زور روایات کے جمع کرنے پر لگایا اس قدر قرآن کے مفہوم میں بصیرت حاصل کرنے کی سعی مشکور نہ فرمائی۔ اس میں کوئی شک نہیں کہ امام بخاری نے حسن نیت کیساتھ کتاب لکھی امت پر بار احسان کر ڈالا۔ لیکن حسن نیت کیساتھ بصیرت قرآن ہونا لازمی تھا جسکے لئے وقت نے آپ کا ساتھ نہ دیا اور لغتی راویوں نے اسٹرگھسٹر کر کے کتاب کی قدر و قیمت گھٹا کے رکھ دی۔ یہی وجہ ہے کہ کتاب میں باطل قسم کی روایات کی بھرمار ہے۔ مقطعات۔ مرسلات۔ اور اقوال رجال وغیرہ کا کتاب میں طوفان و طومار ہے۔ اللہ معاف کرے۔ (قرآن مقدس اور بخاری محدث صفحہ ۶)

﴿تبصرہ﴾

”علامہ“ کی تضاد بیانی و بے باکی: یہ عبارت چتر وڑی صاحب کی تضاد بیانی کا واضح

ثبوت ہے کہ ایک طرف تو امام بخاریؒ کو ”بڑا جلیل القدر محدث“ لکھ رہے ہیں اور دوسری طرف یہ کہ ”کاش جن روایات پر انکو اعتماد تھا وہ واقع میں بھی ایسے ہی ہوتے“ یعنی انہوں نے ناقابل اعتماد راویوں پر اعتماد کر لیا۔ اگر ایسا ہے تو وہ بڑے جلیل القدر محدث کیسے ہو گئے؟ کیا بڑا جلیل القدر محدث وہی ہوتا ہے جو راویوں کو پرکھ بھی نہ سکے؟

اور پھر یہ تو کتنی احمقانہ بات ہے کہ ”کئی مدلس مدس کتاب میں گھس گئے“ کیا راوی کتاب میں خود بخود گھس جاتے ہیں؟ کیا امام زہریؒ (متوفی ۱۲۳ھ) جو امام بخاریؒ (مولود ۱۹۴ھ) کی ولادت سے ستر سال پہلے وفات پا چکے تھے وہ بھی امام بخاریؒ کی وفات کے بعد کتاب میں گھس گئے؟ چتر وڑی صاحب دیسے تو مردے کے سماع کے بھی قائل نہیں کہ وہ عقل کے خلاف ہے اور یہاں قبر سے نکل کر دنیا میں آ جانا اور پھر کتاب کا حلیہ بگاڑ دینا بھی ارشاد فرما رہے ہیں۔ بریں فہم و دانش بباہر گریست

اور لکھتے ہیں ”کتاب میں لعنتی راویوں کی بھرمار ہو گئی“ یہ جملہ چتر وڑی صاحب کی انتہائی بے باکی پر دلالت کرتا ہے کیونکہ بخاری شریف کے اکثر راوی صحابہؓ تابعین اور تبع تابعین ہیں اور ان سے نیچے وہ لوگ ہیں جنکی دیانت و امانت پر پوری امت کا اتفاق ہے۔ معدودے چند راوی ایسے ہیں جن پر انگلی اٹھائی گئی ہے لیکن وہ بھی اس حد تک نہیں کہ وہ مستحق لعنت ہوں۔

چتر وڑی صاحب کو حدیث مبارک ”من شذ ذالی النار“ (ترمذی، النتن، باب ما جاء فی لزوم الجماعۃ) کہ ”جو آدمی جماعت سے علیحدگی اختیار کرتا ہے وہ جہنم میں جاتا ہے“ کے تناظر میں اپنا جائزہ لینا چاہیے۔

امام زہریؒ جنکو چتر وڑی صاحب نے کینہ و راور بات کا بتنگڑ بنانے والا کہا ہے انکے بارے میں اعیان ملت و اساطین امت کیا کہتے ہیں؟ یہ اعتراض نمبر اکے ذیل میں ملاحظہ فرمائیے آپکو یقین ہو جائیگا کہ واقعی ہر آدمی دوسرے کو اپنے جیسا ہی سمجھتا ہے۔

اور لکھتے ہیں ”خود امام بخاریؒ نے جتنا زور روایات کے جمع کرنے پر لگایا اس قدر قرآن کے مفہوم میں بصیرت حاصل کرنے کی سعی مشکور نہ فرمائی“ سبحان اللہ کہ

ع طفل مکتب، شیخ دبستان کو کہے جاہل۔

امام بخاریؒ کو الحمد للہ قرآنی بصیرت کا دافر حصہ قدرت کی طرف سے عطا ہوا تھا انکے تراجم اسکا واضح ثبوت ہیں لیکن اندھے کو اندھیرے کے سوا کیا نظر آتا ہے؟ اور خود چتر وڑی صاحب کو قرآنی بصیرت کتنی حاصل ہے؟ اسکے نمونے بالتفصیل آپکے سامنے آرہے ہیں تھوڑا سا انتظار کیجئے۔

اور فرماتے ہیں ”اسمیں شک نہیں کہ امام بخاریؒ نے حسن نیت کے ساتھ کتاب لکھی امت پر بار احسان کر ڈالا“ اسکو بھی پڑھیں اور تمہیدی نمبر ۳ بھی پڑھیں پھر چتر وڑی صاحب کی ایمانی حالت کا اندازہ لگائیں۔ کیا جس کتاب میں قرآن مقدس کے خلاف ریمارکس ہوں، عزت و حیثیت نبویہ پر اہانت آمیز فقرے ہوں اور جس میں اصحابؓ النبی ﷺ پر بہتانات ہوں، اسکے لکھنے والے میں حسن نیت نام کی کوئی چیز ہو سکتی ہے؟ اور کیا ایسا آدمی ایسی کتاب لکھ کر امت پر احسان کرنے والا ہوتا ہے؟ ہمارے نزدیک تو قطعاً ایسا نہیں۔

بخاریؒ میں باطل قسم کی روایات کی بھرمار؟ مزید لکھتے ہیں ”کتاب میں باطل قسم کی روایات کی بھرمار ہے... طومار ہے“ میں کہتا ہوں یہ سفید جھوٹ ہے کہ کتاب میں باطل قسم کی روایات کی بھرمار ہے اگر ایسا ہوتا تو امت محمدیہ علی صاحبہا الف الف تحیہ کبھی اسپر اعتماد نہ کرتی جس کے بارے میں آپ ﷺ نے فرمایا ”ان الله لا يجمع امتی علی الضلالة“ (ترمذی، الفتن، باب ماجاء فی لزوم الجماعة) اور امت نے سب سے زیادہ اعتماد اسی کتاب کو بخشا ہے اور وہ بھی اندھی عقیدت کی وجہ سے نہیں بلکہ اسکے راویوں اور روایتوں کی مکمل چھان بین کر لینے کے بعد جیسا کہ آپ دیکھیں گے ان شاء اللہ۔ ذلک فضل اللہ یؤتیہ من یشاء

باقی موقوفات، منقطعات، مراسلات اور اقوال رجال بھی اپنی حیثیت عرفیہ کے مطابق مفید ہوتے ہیں اس لئے انکو کتاب میں ذکر کرنا کوئی گناہ کی بات نہیں۔

﴿۶﴾

امام بخاریؒ کی حسن نیت پر شک نہیں کیا جاسکتا کتاب شاہد ہے کہ آپ نے درس العلم کے فطرہ کے پیش نظر اور فرض منصبی سمجھتے ہوئے کتاب لکھی

لیکن انکی دانست میں جو راوی بے داغ تھے۔ شوئی قسمت کہ انکو جھوڑ نہ سکے وہ اپنی منافقانہ روش کے ساتھ آپکو صاف نظر آئے اسی لحاظ سے کتاب بخاری اس لائق ہوگئی کہ،، مالا یوخذ کله لا یترک کله،، کے پیش نظر قرآن پر روایات کا پرکھنا ضروری ہو جاتا ہے اور،، خذ ما صفاذع ما قدر،، کے مسلمہ کیساتھ روایات کو قبول بھی کیا جاسکتا ہے۔،، ہاں یہ کہنا کہ جس روایت کو امام بخاری پاس کر دیں بس وہ ہل سے پار ہوگئی یہ صریح غلط ہے بخاری کتاب خود بھی اس مفروضہ سے اپنی ابراہت کر رہی ہے جس میں قرآن کے خلاف اور خود صاحب حدیث ﷺ کی حیثیت نبویہ عریضہ کیخلاف... اصحاب رسول ﷺ کے خلاف کافی مواد بھر دیا گیا ہے... امام بخاری کی عظمت شان اپنی جگہ مسلم ہے مگر عزت رسول ﷺ پر لاکھوں بخاری قربان کیے جاسکتے ہیں... ذب عن القرآن، ذب عن الرسول، ذب عن الاصحاح ہی کیلئے ہم نے یہ کچھ تحلیل کی ہے... ہم امام بخاری پر یہی الزام لگا سکتے ہیں کہ انہوں نے روایت کی بات کو قرآن پر پرکھنے کی کوشش بہت ہی کم فرمائی ہے... (قرآن مقدس اور بخاری محدث صفحہ ۷)

﴿تبصرہ﴾

یہ عبارت پڑھیں ”لیکن ان (امام بخاری) کی دانست میں جو راوی بے داغ تھے شوئی قسمت کہ انکو جھوڑ نہ سکے وہ اپنی منافقانہ روش کے ساتھ آپکو صاف نظر آئے“ آگے نمبر ۸ میں یہ بھی پڑھیں ”کیا یہ کہا جائے کہ امام بخاری کے اندر راویوں کے چھاننے کی بصیرت نہ تھی جبکہ یہ تو قطعاً غیر مناسب ہے“ اب آپ بتائیں کہ جس میں راویوں کے چھاننے کی بصیرت ہو اسکو کوئی منافقانہ روش کیوجہ سے صاف نظر آسکتا ہے؟ اور جسکو منافقانہ روش والے صاف نظر آئیں کیا وہ چھاننے کی بصیرت سے بہرہ مند ہو سکتا ہے؟ آپ چتر وڑی صاحب کے تضادات ملاحظہ فرمائیں!

اور فرماتے ہیں ”خذ ما صفاذع ما کدر کے مسلمہ کے ساتھ روایات کو قبول بھی کیا جاسکتا ہے“ شاید اس لئے کہ اپنی من پسند اور مفید مطلب احادیث لینے کا جواز پیدا ہو جائے

پھر نمبر ۳ والی باتیں دہراتے ہوئے فرماتے ہیں ”جسمیں قرآن کے خلاف... امام بخاری کی عظمت شان اپنی جگہ مسلم ہے مگر الخ“ میں کہتا ہوں یہ بات ظاہر ہے کہ کوئی راوی از خود کتاب میں گھس کر اپنی طرف سے کوئی روایت نہیں ٹانگ سکتا جیسا کہ چتر وڑی صاحب کا خیال ہے بلکہ کتاب میں جو کچھ درج ہے وہ امام بخاری کی طرف سے ہی ہے تو پھر انکی عظمت اپنی جگہ مسلم کیسے ہو سکتی ہے جب کہ انہوں نے اپنی کتاب میں قرآن کے خلاف، رسول ﷺ کے خلاف اور اصحاب رسول ﷺ کے خلاف مواد بھر دیا ہو؟ کیا آپکی دیانت اسکی اجازت دیتی ہے؟

اور فرماتے ہیں ”ذنب عن القرآن، ذنب عن الرسول، ذنب عن الاصحاب ہی کیلئے ہم نے یہ کچھ تحلیل کی ہے“ اگر واقعی ایسا ہے تو یہ نادان دوست والی خیر خواہی ہے کہ جس کے بعد کسی دشمن کی ضرورت نہیں رہتی۔

بالیقین کہا جاسکتا ہے کہ بخاری شریف میں کوئی چیز خلاف قرآن، خلاف رسول ﷺ اور خلاف اصحاب ”نہیں ہے۔ البتہ آپ کی سعی نامشکور سے قرآن مقدس، رسول خدا ﷺ اور اصحاب نبی کے بارے میں شکوک و شبہات ضرور پیدا ہوئے ہیں اسی لئے کہتے ہیں ”نادان دوست سے دانا دشمن بہتر“۔

اور لکھتے ہیں ”ہم امام بخاری پر یہی الزام لگا سکتے ہیں کہ انہوں نے روایت کی بات کو قرآن پر پرکھنے کی کوشش بہت کم فرمائی ہے“ میں کہتا ہوں اصولی طور پر محدث کا کام یہ ہوتا ہے کہ اس کو رسول اللہ ﷺ سے منسوب کوئی بھی حدیث ملے تو وہ اس کو سند کے ساتھ نقل کر دے یہی وجہ ہے کہ محدثین کرام ایک دوسرے سے معارض احادیث بھی بڑی فراخ دلی سے نقل کرتے ہیں آپ خاص طور پر ترمذی شریف اور طحاوی شریف کو پڑھ کر دیکھ لیجئے کہ وہ ہر باب میں ہر طرح کی روایات بالالتزام نقل کرنے کا اہتمام فرماتے ہیں تو اگر امام بخاری نے روایات کو قرآن پر نہ پرکھا ہوتا تب بھی ان پر کوئی اعتراض نہیں ہو سکتا تھا جبکہ اسکی سند موجود ہو کہ بطور محدث انکا وظیفہ یہی تھا لیکن بایں ہمہ بخاری شریف میں کوئی روایت خلاف قرآن نہیں ہے جیسا کہ ہم اعتراضات کے جوابات میں تفصیل سے اس کو ظاہر کریں گے ان شاء اللہ العزیز۔

البتہ پرکھنے والے چتر وڑی صاحب جیسے ”ماہر تعارضیات“ ہوں تو پھر بخاری شریف ہی نہیں بلکہ حدیث کی کوئی کتاب بھی بلکہ معاذ اللہ قرآن مجید بھی تعارضات سے بھرا ہوا نظر آئیگا۔ نعوذ باللہ من سوء الفہم۔



جو لوگ بخاری کتاب حدیث کو قرآن پر مقدم سمجھتے ہیں اور کہتے ہیں کہ بخاری کے بغیر قرآن سمجھ نہیں آتا۔ یادہ لوگ جو کلی طور پر بخاری شریف کو صحیح اور بے غبار جانتے ہیں وہ یا تو قرآن مقدس پر ایمان نہیں رکھتے اور یا پھر اتنے احمق ہیں جو لا یعلمون الكتاب الا امانی وان ہم

الا يظنون .. کا مصداق ہیں ورنہ قرآن کتاب اللہ لاریب ہو چکے ساتھ مہینے یعنی تمام آسمانی کتابوں پر بھی کنٹرول کرنوالا ہے نہ مئی کتابوں کا کیا مقام کہ قرآن کو اپنے پیچھے لگا لے یا اس سے مقدم ہوا سوائے اپنے ظاہر الفاظ کے لحاظ سے یہ کتاب بڑا جھوٹ ہے کہ .. السنة قاضية على كتاب الله ... بلکہ ہونا تو چاہیے تھا .. القرآن قاض على سنة رسول الله .. لہذا احاف کو تو فرمودہ امام اعظم ہی کافی ہے .. اعرضوه على كتاب الله .. رہے دوسرے لوگ تو انکو ایمان بالقرآن پر نظر ثانی کرنا چاہیے .. اگر بعض آیات حدیث کے بغیر سمجھ نہیں آتیں تو بعض احادیث قرآن کے بغیر بھی سمجھ نہیں آتیں جیسے .. ما انا عليه واصحابي .. کا مفہوم کلی قرآن کے بغیر قطعاً سمجھ نہیں آتا ... نیز بعض آیات کا حدیث سے سمجھ آنا حدیث سے مقدم ہونے کی دلیل نہیں .. لہذا یہ بات سمجھ آگئی کہ قرآن کا متن موجود نہ ہو تو حدیث کا وجود بھی نہیں ہوگا ... پہلے قرآن ہوگا تو تب حدیث کا وجود مانا جائیگا لہذا اعتبار میں قرآن ہی مقدم ہوگا (قرآن مقدس اور بخاری محدث صفحہ ۸)

﴿تبصرہ﴾

فرماتے ہیں ”جو لوگ بخاری کتاب حدیث کو قرآن پر مقدم سمجھتے ہیں“ میں کہتا ہوں کوئی مسلمان بھی ایسا نہیں سمجھتا، معلوم نہیں آپ نے یہ گمان کیسے قائم کر لیا؟

باقی یہ بات کہ ”بخاری کے بغیر قرآن سمجھ نہیں آتا“ اسکا مطلب یہ ہے کہ حدیث رسول ﷺ قرآن کی تشریح ہے جیسا کہ آپ نے خود نمبر ۴ میں لکھا کہ ”رہی حدیث رسول ﷺ کہ وہ خود قرآن کی تشریح الخ“ اور ظاہر ہے کہ تشریح اصل ”متن“ سے زمانا بھی مؤخر ہوتی ہے اور رتبہ بھی۔ تو اس سے بخاری کا قرآن سے مقدم ہونا آپ نے کیسے سمجھ لیا؟

السنة قاضية على كتاب الله: اور کہتے ہیں ”یہ کتاب بڑا جھوٹ ہے کہ السنة قاضية على كتاب الله بلکہ ہونا تو یوں چاہیے تھا القرآن قاض على سنة رسول الله ﷺ“ میں کہتا ہوں یہ جھوٹ نہیں بلکہ ایک اٹل حقیقت ہے البتہ آپ اسکا مطلب نہ سمجھ سکیں تو یہ آپکا اپنا دماغی قصور و ذہنی فتور ہوگا۔ مطلب اسکا یہ ہے کہ جیسے قرآن مجید میں ہے وانزلنا اليك الذكر لتبين للناس ما نزل اليهم (النحل ۴۴) کہ ہم نے آپ کی طرف قرآن نازل کیا ہے تاکہ آپ لوگوں کیلئے بیان کریں جو انکی طرف نازل کیا گیا ہے۔

تو اس میں ”انزال قرآن“ کی نسبت اللہ تعالیٰ نے اپنی طرف کی ہے اور ”تبيين قرآن“ کی نسبت رسول ﷺ کی طرف۔ پس اس میں یہ حقیقت واضح فرمائی کہ جیسے قرآن وہ ہوگا جو اللہ کی طرف

سے ”منزل“ ہو اس طرح قرآن کی تمیین یعنی تفسیر و تشریح وہ ہوگی جو رسول اللہ ﷺ کی طرف سے ”مبین“ ہو یعنی بیان کی گئی ہو۔ تو اس آیت کی رو سے قرآن کو سمجھنے کیلئے رسول اللہ ﷺ کی سیرت طیبہ کو دیکھا جائیگا جو کہ قرآن مجید کی عملی تفسیر ہے اور اگر کوئی آپ جیسا یا آپ کے بزرگ و پیشرو غلام احمد پرویز جیسا قرآن دانی کا مدعی، قرآن کی خود ساختہ تفسیر و تشریح کرنے لگے تو وہ ہرگز معتبر نہ ہوگی یہی مطلب ہے ”السنة قاضية على كتاب الله“ کا کہ قرآن کی تفسیر و تشریح کا معیار و مدار سنت رسول ﷺ ہے نہ کہ تھوہتھو کے خود ساختہ خیالات۔

مزید لکھتے ہیں ”احناف کو تو فرمودہ امام اعظم ہی کافی ہے اعرضوہ علی کتاب اللہ رہے دوسرے لوگ تو انکو ایمان بالقرآن پر نظر ثانی کرنی چاہیے“
لیجئے جی! کہ غیر احناف یعنی شوافع، مالکیہ، حنبلیہ اور اہل ظواہر و غیر ہم بشمول امام شافعی، مالک، احمد بن حنبل اور داود ظاہری وغیرہم کا تو ایمان بالقرآن نظر ثانی کا محتاج ٹھہرا، البتہ خوش بختی سے احناف کا ایمان بالقرآن چتر وڑی صاحب کے ہاں تسلیم ہو گیا۔

لیکن کوئی حنفی بھی اپنے حنفی ہونے کی خوش فہمی میں نہ رہے حنفی بھی وہ معتبر ہوگا جو ”عدم سماع موتی“ کا قائل ہو اور ”مرکزی جمعیت اشاعت التوحید والنسۃ“ کا رکن بھی ہو ”مرکزی“ کے بغیر والی ”اشاعت التوحید والنسۃ“ والے بھی حنفیت کے معیار پر پورا نہیں اترتے۔

شاید کہ ”قرآن دان“ چتر وڑی صاحب نے ”ولا تجعل فی قلوبنا غلا للذین امنوا“ (الحشر ۱۰) کا مطلب یہی سمجھا ہے کہ سب کا ایمان مشکوک بنا دیا جائے نعوذ باللہ۔

باقی ”اعرضوہ علی کتاب اللہ“ کا مطلب یہ ہے کہ اگر کوئی حدیث ایسی سامنے آتی ہے جو صراحۃً قرآن کے مخالف ہے اور اسکی کوئی بھی صحیح توجیہ نہیں ہو سکتی تو اسکو رد کر دیا جائیگا کیونکہ تشریح، متن کے خلاف نہیں ہو سکتی جو تشریح (حدیث) متن (قرآن) کے خلاف جارہی ہے وہ ظاہر ہے کہ تشریح نہیں ہو سکتی۔

لیکن ہم پہلے یہ عرض کر چکے ہیں کہ یہ کام صاحب فن ہی کر سکتا ہے جو قرآن و حدیث پر وسیع

اور گہری نظر رکھتا ہو چتر وڑی صاحب جیسے کسی مدعی نادان کو یہ حق نہیں دیا جاسکتا کہ وہ احادیث کو اپنی ٹیڑھی سمجھ سے قرآن کے مخالف بتاتا کر رد کرنا شروع کر دے۔

اور لکھتے ہیں ”اگر بعض آیات حدیث کے بغیر سمجھ نہیں آتیں... قرآن کے بغیر قطعاً سمجھ نہیں آتا“ یہ تو معلوم نہیں ہوسکا کہ چتر وڑی صاحب اس سے کہنا کیا چاہتے ہیں؟ البتہ پیچھے نمبر ۴ میں یہ کہہ کر کہ ”رہی حدیث رسول ﷺ کہ وہ خود قرآن کی تشریح ہونے کے لحاظ سے خود قرآن ہی ہے“ حدیث کی جداگانہ حیثیت کا انکار کر دیا اور اب یہاں آکر جداگانہ حیثیت کو تسلیم کر لیا دوسروں کے خواہ مخواہ تضادات نکالنے والا خود جگہ جگہ تضادات کا شکار ہو رہا ہے اور اس کا احساس بھی نہیں کر پا رہا۔

اور یہ جملہ بھی انتہائی توجہ کا طالب ہے کہ ”بعض آیات کا حدیث سے سمجھ آنا حدیث سے مقدم ہونے کی تو دلیل نہیں“ شاید آپ کو یہ سمجھ نہ آئی ہو کہ ”علامہ“ اس سے کیا فرمانا چاہتے ہیں؟ وہ یہ فرمانا چاہتے ہیں کہ ”بعض آیات کا حدیث سے سمجھ آنا حدیث کے مقدم ہونے کی دلیل نہیں“ لیکن اس مفہوم کو ادا کرنے کیلئے ”علامہ“ کو یہ علم نہیں ہے کہ لفظ ”سے“ آئیگا، یا ”کے“؟ جبکہ یہاں لفظ ”کے“ کی بجائے ”سے“ لگانے سے معنی بالکل الٹ ہو جاتا ہے۔

﴿۸﴾

امام بخاری نے جب اپنی کتاب کا نام رکھا،، الجامع المسند الصحيح،، تو پھر اکی کتاب میں باطل روایات... غیر مسند غیر صحیح... موقوفات... مقطعات... مراسلات وغیرہ روایات کیوں پائی جاتی ہیں جیسا کہ ناظرین دیکھ لیں گے... کیا یہ کہا جائے کہ امام بخاری کے اندر راویوں کے چمانے کی بصیرت نہ تھی جبکہ یہ تو قطعاً غیر مناسب ہے اور یا یہی کہا جائے کہ بخاری کے پسماندگان تلامذہ کی تحقیق غلط ہے یہ بھی بر محل معلوم نہیں ہوتا... یا پھر یہی کہا جائے کہ بعض راوی جو راوی تھے انہوں نے تفریق کر کے بخاری کو اپنے اعتماد میں لے لیا... یا پھر یہ کہا جائے کہ امام بخاری کے تیار کردہ مسودہ میں لغتی راویوں نے دیسہ کاری کی اور انہی کی دلفریب کا ناگری نے یہ گل کھلائے اور امام بخاری کی کتاب میں خریب کاری کی... جو صورت بھی ہو ہر حال یہ کہنا پڑتا ہے کہ بخاری کی روایات کو انفرادی طور پر ماننا بہت مشکل ہے جب تک دوسرے محدث روایت کی تصدیق نہ کریں صرف اکیلے امام بخاری کی روایت کو حدیث رسول ﷺ کہنا بہت مشکل ہوگا... بہر کیف لغتی راوی امام بخاری کیلئے مارا ستین ثابت ہوئے اور آپ کی سنی مبارک کو نامبارک بنانے میں پوری محنت کر گئے اور ایک جلیل القدر اور امین محدث کبیر کی دیانت کو بے لگا گئے،،

فلعنہ اللہ علی المدسین،، (قرآن مقدس اور بخاری محدث ص ۹-۱۰)



﴿تبصرہ﴾

بخاری میں غیر مسند، غیر صحیح، موقوفات، مقطوعات، مراسلات کیوں؟

فرماتے ہیں ”امام بخاری نے جب اپنی کتاب کا نام رکھا الجامع المسند الصحيح الخ“ میں کہتا ہوں امام بخاری نے اصالتہً جو روایات ذکر کی ہیں وہ سب مسند و صحیح ہیں البتہ جکو تبعاً تراجم ابواب میں نقل کیا ہے وہ بظاہر مسند نہیں لیکن حقیقت میں وہ بھی مسند ہیں البتہ اختصار کے پیش نظر انکو بغیر اسناد کے ذکر کر دیا اور انکی بھی صحت پر شک نہیں کیا جاسکتا کیونکہ اکثر دوسری جگہ امام بخاری نے ان تعلیقات کو موصول ذکر کیا ہے اور تکرار سے بچنے کیلئے کسی جگہ سند کو چھوڑ دیا ہے اور جس کی سند کہیں ذکر نہیں کی تو شراح بخاری نے اسکا اہتمام سے بتایا ہے کہ یہ تعلق فلاں کتاب میں فلاں محدث نے موصول ذکر کی ہے۔

امام سیوطی کی یہ عبارت ملاحظہ فرمائیں

ويلاحظ ان من المعلقات ما هو موصول في نفس صحيح البخاري ، علقه في بعض المواضع لاجل ان لا يكررا الحديث بنفس السند والتمتن (تدريب الراوي ۱۱۸/۱)

آگے فرماتے ہیں ”کیا یہ کہا جائے کہ امام بخاری کے اندر راویوں کے چھاننے کی بصیرت نہ تھی جبکہ یہ تو قطعاً غیر مناسب ہے“ میں کہتا ہوں اپنے بقول یہ ”قطعاً غیر مناسب“ کام چتر وڑی صاحب نے جگہ جگہ کیا ہے جیسا کہ ناظرین پر مخفی نہیں رہے گا۔

اور فرماتے ہیں ”بہر حال یہ کہنا پڑتا ہے کہ بخاری کی روایات کو انفرادی طور پر ماننا بہت مشکل ہے“ الخ۔ چتر وڑی صاحب کے اس فرمان کی وجہ سے ہم نے ہر جگہ یہ دیکھنے کا اہتمام کیا ہے کہ بخاری کی جس روایت پر انہوں نے اعتراض کیا ہے امام بخاری اسکی روایت میں منفرد ہیں یا کسی اور محدث نے بھی اسکو روایت کیا ہے؟ اس وقت ہماری حیرت کی کوئی انتہا نہ رہی جب ہم نے سوائے چند

ایک کے باقی تمام روایات کو دیگر محدثین کی کتابوں میں بھی بالکل اسی طرح موجود پایا جس طرح امام بخاریؒ نے روایت کیا، اور انکے حوالہ جات ہم نے اہتمام سے نقل کئے تاکہ قارئین مراجعت کر کے یقین حاصل کر سکیں۔

یہ چتر وڑی صاحب کیلئے دعوت رجوع ہوگی کہ جب دوسرے محدثین نے اس روایت کو اپنی کتاب میں جگہ دیکر اسکی تصدیق کر دی ہے تو اب آپکو بھی اپنے اس ”قول“ کی وجہ سے اسکی تصدیق کرنی چاہئے اور سابقہ تکذیب و تغلیط سے توبہ کی لینی چاہئے کہ صبح کا بھٹکا شام کو گھر آ جائے تو اسے بھٹکا ہوا نہیں کہتے۔

اور لکھتے ہیں ”لعنتی راوی امام بخاری کیلئے مارا ستیں ثابت ہوئے الخ“ میں کہتا ہوں بفضلہ تعالیٰ بخاری شریف کا کوئی راوی از روئے ”فن جرح و تعدیل“ لعنتی نہیں ہے، نہ انہوں نے آپکی سعی مبارک کو نامبارک بنانے کی محنت کی اور نہ ہی آپکی دیانت کو بیٹہ لگا۔ فللعنة الله على الكاذبين۔

﴿۹﴾

ہم نے حسبہ للہ بتوفیق اللہ صرف اور صرف ذب عن القرآن، اور ذب عن الرسول کیلئے یہ پہاڑ سر پر رکھ لیا ہے بعد تأسف کہتا پڑتا ہے کہ جو لوگ اپنے آپ کو امام ابو حنیفہ رحمۃ اللہ علیہ کا مقلد کہلو اگر امام صاحب کے نام پر تجوریاں بھر رہے ہیں وہ بھی کہنے لگے ہیں کہ دیکھو جی احمد سعید نے اب امام بخاری پر ہاتھ صاف کرنا شروع کر دیئے ہیں حالانکہ بخاری کا اکثر حصہ احناف کے صریح خلاف واقع ہوا ہے پھر بھی اپنے آپ کو حنفی کہلانے والے بخاری شریف کا ختم پڑتے ہیں... و باوطائون میں بخاری کا ورد پڑتے ہیں اور پھر امام مرضی عنہ کا نام تک نہیں لیتے اور، اذالم تستحي فاصنع ما شئت، کے مصداق گلہ شکوہ بھی ہمارے خلاف کرتے ہیں۔ دراصل ان مریضان قلب کا روگ اور ہے وہ یہ کہ امام بخاری نے صریحاً قرآن کی نص قطعی کی خلاف مردہ کے جنازہ پر بولنے اور مردہ کے سننے کی جھوٹی روایت پیش کی ہے اور وہ سوء اتفاق سے ہمارے خلاف مذہب ہے اور ان حنفی کرم فرماؤں کے نجس عقیدہ کے مطابق ہے... حالانکہ امام اعظمؒ خود سماع و کلام میت کے قائل نہ ہیں۔ بس فساد فی سبیل اللہ کی خاطر یہ لوگ امام بخاری کا رنہ لگاتے ہیں تاکہ ان کا مخالف بدنام ہی ہو رہے... بحالیہ امام اعظمؒ کے اصول کے مطابق وہ روایات، لم یثبت بمعناہ، ہیں جیسا کہ شامی میں موجود ہے... امام اعظمؒ کے مذہب کے دشمن خود ہیں اور ہم خدام ابی حنیفہؒ کو سکر حدیث کہہ کر بدنام کرتے ہیں... (قرآن مقدس اور بخاری محدث صفحہ ۱۰۱-۱۱)

﴿تبصرہ﴾

ملاحظہ فرمائیں ”ہم نے حسبہ للہ بتوفیق اللہ صرف اور صرف ذب عن القرآن اور

ذب عن الرسول کیلئے یہ پہاڑ سر پر رکھ لیا“ شاید چتر وڑی صاحب جیسے ملاؤں کیلئے ہی کہا گیا ہے

ع دین مٹا فساد فی سبیل اللہ .

کہ ایک تو اکابر سے بدظنی کا فساد بور ہے ہیں اور اسلام کی جڑیں کاٹ رہے ہیں دوسرے اسکو حسبہ للہ اور بتوفیق اللہ بھی کہہ رہے ہیں، انہی کی طرح انکے ایک پیشرو عبد الرحمن بن ملجم خارجی ملعون نے بھی حضرت علی کرم اللہ وجہہ کو شہید کر کے یہی کہا تھا کہ میں نے یہ کام حسبہ للہ و بتوفیق اللہ کیا ہے، ظاہر ہے الجنس یمیل الی الجنس .

اور فرماتے ہیں ”بخاری کا اکثر حصہ احناف کے صریح خلاف واقع ہوا ہے“ الخ میں کہتا ہوں یہی چیز تو انکے حق پرست ہونے اور آپ کے باطل پرست ہونے کی دلیل ہے کہ وہ جب کوئی روایت ثابت ہو جائے تو اسکو حدیث رسول ﷺ کہتے اور سمجھتے ہیں خواہ انکے مذہب کے خلاف کیوں نہ ہو اور آپ اسکو رد کر دیتے ہیں جو آپ کے مذہب کے خلاف واقع ہو خواہ وہ سند صحیح کیوں نہ ہو، کیا ”افراست من اتخذ الہہ ہواہ واضلہ اللہ علی علم“ (الجاثیہ ۳۳) آپ جیسے لوگوں پر منطبق نہیں ہوتی؟

کیا بخاری کا اکثر حصہ احناف کے خلاف واقع ہوا ہے؟: باقی رہی یہ بات کہ ”بخاری کا اکثر حصہ احناف کے صریح خلاف واقع ہوا ہے“ اول تو مسلم نہیں اور اگر بالفرض تسلیم بھی کر لیا جائے تو کوئی حرج نہیں کیونکہ کسی حدیث کا صحیح و ثابت ہونا اور چیز ہے اور اسکا معمول بہ ہونا اور چیز ہے۔ ہو سکتا ہے کہ کوئی حدیث روایت تو ثابت ہو لیکن عملاً اسکا مضمون منسوخ ہو، اسکی کئی مثالیں پیش کی جاسکتی ہیں، نماز کے احکام میں تغیر و تبدل اسکی ایک واضح مثال ہے۔

آگے فرماتے ہیں ”در اصل ان مریضان قلب کا روگ اور ہے الخ“ میں کہتا ہوں کہ یہی دراصل آپ کا روگ ہے اور آپ ”چور مچائے شور“ کے مصداق دوسروں پر تھوپ رہے ہیں ورنہ آپ کو امام بخاری سے کیا بیر تھا؟ بیر تو یہی ہے کہ آپ نے ایک فرقہ بنایا اور اسکا شعار یہ بنایا کہ ”مردے نہیں سنتے“ اور قرآن مجید کی آیات کو توڑ مروڑ کر بطور دلیل پیش کیا لیکن ”السنة قاضیة علی کتاب اللہ“ کے تحت جب بخاری شریف میں اسکے خلاف پایا تو اسکو مخالف قرآن قرار دیدیا، حالانکہ جو کچھ بخاری میں

ہے وہ قرآن کے قطعاً مخالف نہیں بلکہ آپکی خود ساختہ تفسیر (تفسیر بالرأی) کے مخالف ہے اسلئے اس سے چڑ ہو گئی اور اسکے خلاف کتاب لکھ کر اپنی انتقامی آگ کو ٹھنڈا کر رہے ہیں لیکن آپ کو معلوم ہونا چاہئے کہ پہاڑوں کو ٹکریں مارنے سے پہاڑ نہیں ٹوٹا کرتے بلکہ سر پھوٹا کرتے ہیں۔

کیا ”سماع موتی“ نجس عقیدہ ہے؟ اور ”سماع موتی“ کو ”نجس عقیدہ“ قرار دینا بھی بہت بڑی جرأت ہے، یہ عقیدہ تو صحابہؓ و تابعینؓ کا بھی تھا، کیا انکے عقیدے معاذ اللہ نجس تھے؟ کیا اسی کا نام ذب عن اصحاب رسول ہے؟

واضح رہے کہ عام مردوں کے سماع و عدم سماع کا عقیدہ صدر اول سے اختلافی چلا آ رہا ہے اسلئے سماع یا عدم سماع میں سے کوئی بھی عقیدہ رکھنے میں کوئی حرج نہیں ہے بشرطیکہ دوسروں کو گمراہ نہ کہا جائے اور یہ عقیدہ قرآن سے صراحۃً بالکل ثابت نہیں، نہ نفیاً نہ اثباتاً، البتہ اشارات دونوں جانب کے ملتے ہیں تو اس میں غلو کرنا بہت بڑی گمراہی ہے، اور کسی بھی جانب سے بے احتیاطی اور مخالف کی تھلیل و تفسیق کی زد صحابہ کرامؓ تک پہنچ سکتی ہے۔ شیخ القرآن مولانا غلام اللہ خان رحمہ اللہ نے بھی تفسیر جواہر القرآن میں یہی موقف اختیار کیا ہے اس مسئلہ کی مکمل تفصیل اعتراض نمبر ۱۹ کے ذیل میں آرہی ہے۔

امام اعظم ابو حنیفہؒ اور مسئلہ سماع موتی: مزید فرماتے ہیں ”حالانکہ امام اعظمؒ خود سماع و کلام میت کے قائل نہ ہیں“ میں کہتا ہوں امام اعظم رحمہ اللہ سے اس بارے صراحۃً کچھ منقول نہیں، بعض متاخرین نے انکے ایک مسئلہ یمین سے یہ استنباط کیا ہے کہ آپؒ سماع موتی کے قائل نہیں تھے لیکن انکا یہ استنباط صحیح نہیں کیونکہ امام صاحبؒ نے ”مبنی الایمان علی العرف“ کے ضابطے سے مسئلہ بتایا۔

وہ مسئلہ یہ ہے کہ اگر کوئی قسم کھالے کہ میں فلاں سے نہیں بولوں گا پھر وہ اسکے مرنے کے بعد اس سے بولے تو وہ حادث نہ ہوگا کیونکہ بولنا اسکو کہا جاتا ہے جسکو سنا جا رہا ہو اور مردہ عرفاً نہیں سنتا لہذا یہ

بولنا نہیں سمجھا جائیگا اور قسم کھانے والا حانث نہ ہوگا۔

اذا حلف لا یکلم فلانا ابدا و کلمه بعد مامات لا یحنت فی یمینہ
(عالمگیری ۱۰۹/۲) لیکن یہ ایک عرفی بات ہے شرعی نہیں کیونکہ قسم کا مدار عرف پر ہے، نہ کہ شرع پر۔ اور
اسکی نظیر وہ مسئلہ ہے کہ اگر کوئی قسم کھالے کہ میں گوشت نہیں کھاؤنگا پھر وہ مچھلی کھالے تو حانث نہ ہوگا
کیونکہ مچھلی کو عرفاً گوشت نہیں کہا جاتا حالانکہ قرآن مجید میں مچھلی کو ”لحماً طریاً“ (النحل ۱۴/۱) یعنی
تازہ گوشت کہا گیا ہے۔

ولا حنث فی حلفه لا یا کل لحما باکل سمک ... مع تسميتها فی القرآن
لحما ... للعرف (تنویر الابصار مع الدر المختار ۹۹/۳)

تو یہ مسئلہ امام ابو حنیفہؒ کے انکارِ سماع موتی کے دلیل نہیں بن سکتا۔ البتہ امام صاحب نے اپنی
مسند میں ایسی روایات درج فرمائی ہیں جن سے سماع و کلام میت پر استدلال کیا جاسکتا ہے مثلاً ایک
روایت ہے اذا وضع المؤمن فی قبره اتاه الملك فاجلسه فقال: من ربك؟ فقال:
اللہ، قال: ومن نبيك؟ قال: محمد ﷺ، قال: وما دينك؟ قال: الاسلام (مسند امام
اعظم ۱۰۵/۱) اس سے قبر میں میت کا سماع و کلام ثابت ہو رہا ہے کہ مردہ قبر میں فرشتے کی بات سنتا بھی
ہے اور جواب بھی دیتا ہے۔

دوسری روایت ہے عن بریسة قال: كان النبی ﷺ اذا خرج الى المقابر
فقال: السلام علی اهل الدیار من المسلمین وانا ان شاء اللہ بکم لا حقون نسأل
اللہ لنا ولکم العافیة (مسند امام اعظم ۱۰۶/۱) اس سے مردہ کا قبر کے اندر سے باہر والے کا سلام و
کلام سننا ثابت ہوتا ہے کیونکہ اس میں مخاطب کے صیغے مخاطب پر دلالت کرتے ہیں اور مخاطب بغیر
سماع کے نہیں ہوتا۔

آخر میں فرماتے ہیں ”امام اعظمؒ کے مذہب کے دشمن خود ہیں اور ہم خدام ابی حنیفہؒ کو منکر
حدیث کہہ کر بدنام کرتے ہیں“ خدام ابی حنیفہؒ کی ”خدمت“ مذہب حنیفہ کے مناظر جگہ جگہ ہم آپ کو

دکھائیے ان شاء اللہ۔

﴿۱۰﴾

کوئی محدث اور فقیہ ایسا نہیں جو تلمذ، قراءۃ، سماعاً امام ابو حنیفہ کا شاگرد نہ ہو اور کوئی محدث اور امام مجتہد ایسا نہیں پایا گیا جو امام اعظم کو تابعی صغیر نہ کہتا ہو اور کوئی شعبہ اجتہاد ایسا نہیں جس میں امام اعظم نے حضرت ابن مسعودؓ کے نقش قدم کیخلاف اور اصول عائشہ صدیقہؓ کیخلاف کیا ہو... سب سے زیادہ فضیلت امام صاحب کی یہ تھی کہ قرآن میں غوطہ زن رہ کر ہر وہ روایت جو قرآن کے خلاف ہوتی اس کو کاٹ کر رکھ دیتے تھے یہی طرز امتنا صدیقہ طاہرہ کا تھا جس نے بستر رسالت پر بیٹھ کر سب قرآن پڑھا تھا یہی وجہ ہے کہ امام صاحبؒ سے زیادہ مقدار میں روایات مروی نہ ہوئیں کیونکہ آپ کے سامنے کھرے کھونے کی پہچان کی کوئی قرآن پاک تھا... چنانچہ جس محدث کی نظر صرف جمع روایات پر تھی انکی کتب میں قرآنی بصیرت بہت کم ہے اسی وجہ سے انکی روایات اکثر قرآن سے ٹکراتی ہیں... بہر کیف امام صاحب کی قرآن پر نظر عین تھی کیونکہ ہر علم کی میزان قرآن ہی تھا... ہم خدام نا اہل ہونے کے باوجود نقل ہیں تو انہی اسلاف کے طرز کے نقل ہیں... قرآن کے ظاہر بیان کیخلاف کوئی روایت قابل قبول نہیں ہے... امام بخاری چونکہ روایت کے پرستار تھے قرآنی بصیرت سے خالی آدمی امام اعظم کو خداع نہ کہے تو اور کیا کہے... فالسی اللہ المشتکی وبا اللہ التوفیق والیہ المرجع والمآب... (قرآن مقدس اور بخاری محدث صفحہ ۱۱-۱۲)

﴿تبصرہ﴾

چتر وڑی صاحب کا یہ فرمان کہ ”کوئی محدث اور فقیہ ایسا نہیں جو تلمذ، قراءۃ، سماعاً امام ابو حنیفہ کا شاگرد نہ ہو“ بالکل بے تکا ہے کیونکہ ”تلمذ“ کا معنی ہے ”شاگردانہ طور پر“ تو عبارت کا مطلب بنے گا ”کوئی محدث و فقیہ ایسا نہیں جو شاگردانہ طور پر امام ابو حنیفہ کا شاگرد نہ ہو“ کیا کوئی غیر شاگردانہ طور پر بھی شاگرد ہوتا ہے؟ اور یہ بات بھی بالکل غلط ہے کہ ”کوئی محدث اور فقیہ ایسا نہیں جو قراءۃ، سماعاً امام ابو حنیفہ کا شاگرد نہ ہو“ کیونکہ صحاح ستہ کے تمام مؤلفین جو کہ محدثین ہیں اور امام شافعی اور امام احمد جو کہ فقیہ ہیں ان میں سے کوئی بھی امام ابو حنیفہ کا قراءۃ یا سماعاً شاگرد نہیں ہے اور ہو بھی کیسے سکتا ہے کہ ان میں سے اکثر کی پیدائش بھی امام صاحب کی وفات کے بعد ہے۔ ہاں بالواسطہ ضرور شاگرد ہیں یعنی شاگردوں کے شاگرد ہیں لیکن اسکو قراءۃ یا سماعاً شاگردی نہیں کہا جاتا۔

آگے فرماتے ہیں ”یہی وجہ ہے کہ امام صاحبؒ سے زیادہ مقدار میں روایات... قرآنی بصیرت کم ہے“ میں پوچھتا ہوں کہ امام احمد بن حنبلؒ کے بارے میں جناب کی کیا رائے ہے؟ کہ ان سے امام بخاریؒ کی بہ نسبت کہیں زیادہ روایات مروی ہوئی ہیں کہ بخاری میں مکررات سمیت ۷۰۰۸

روایات ہیں جبکہ مسند احمد میں ۲۶۳۶۳ روایات ہیں۔ نیز بخاری کی جن روایات پر آپ نے اعتراض کیا مشکل سے ہی کوئی روایت ایسی ہوگی جو مسند احمد میں نہ ہو۔ فرمائیے اور بلا جھجک فرمائیے۔

اور لکھتے ہیں ”ہم خدام نا اہل ہونے کے باوجود نقال ہیں تو انہی اسلاف کے طرز کے نقال ہیں“ بندہ عرض کرتا ہے کہ اتنی کس نفسی بھی اچھی نہیں ہوتی کہ اپنے آپکو نا اہل کہہ دیا حالانکہ آپ جیسا تو کسی ماں نے جنا ہی نہیں جو بیک وقت ”شیخ الحدیث“ بھی ہو اور ”مفسر قرآن“ بھی، ”امام انقلاب“ بھی ہو اور ”علامہ دوراں“ بھی، تو حید کا پوری امت میں واحد ٹھیکیدار بھی ہو اور قرآنی بصیرت کا تنہا اجارہ دار بھی۔ اگر آپ نا اہل ہیں تو کیا اہل صرف مرزا قادیانی ہے؟

حیلہ کے جواز و عدم جواز کی بحث: اخیر میں لکھتے ہیں ”امام بخاری چونکہ روایت کے پرستار... خداع نہ کہے تو اور کیا کہے؟“ یہی بات چتر وڑی صاحب نمبر ۱ میں بھی لکھ چکے ہیں اور آگے اعتراض نمبر ۲۱ پر بھی نقل کرینگے ہم مناسب سمجھتے ہیں کہ اس سے یہیں فراغت حاصل کر لیں۔ اصل مسئلہ یہ ہے کہ فقہی احکام کے شرائط میں حیلہ کر کے شرعی حکم کو اپنے اوپر لاگو ہونے سے روک لینا جائز ہے یا نہیں؟

اس بارے علماء کرام کی دو متضاد رائیں ہیں، بعض کے نزدیک یہ بالکل جائز ہے اور امام ابو حنیفہؒ اسی جانب ہیں، اور بعض کے نزدیک بالکل ناجائز ہے اور امام بخاریؒ اس جانب ہیں، اور ان دونوں کا اختلاف اولہ کے اختلاف کی وجہ سے ہے، دونوں جانب کے حضرات کے پاس قرآن و سنت سے مضبوط دلائل ہیں۔

قائلین جواز کے دلائل

☆ وخذ بیدك ضغثا فاضرب به ولا تحنث (ص/۴۴) کہ حضرت ایوب علیہ

السلام نے اپنی بیوی رحمت بی بی کو ایک معمولی بات پر سو کوڑے مارنے کی قسم کھائی تھی اللہ تعالیٰ نے اس نیک بی بی پر رحم فرماتے ہوئے ایوب علیہ السلام کو حکم دیا کہ تم جھاڑو کی سونٹیں اپنی بیوی کو مار دو اس

سے تمہاری قسم پوری ہو جائیگی اور تمہاری خدمتگار نیک بیوی کو تکلیف بھی نہ ہوگی۔

☆ حضور ﷺ نے بھی ایک بوڑھے آدمی کو زنا کے سو کوڑوں والی سزا اسی طرح دی تھی تاکہ

وہ سزا سے مرنے جائے (بعض الناس فی دفع الوسواس فی اول البخاری ۲/۲۳)

☆ فلما جهزهم بجهازهم جعل السقاية في رحل اخيه. الى قوله تعالى:

ثم استخرجها من وعاء اخيه كذلك كدنا ليوسف (يوسف/۷۰-۷۶) کہ حضرت یوسف علیہ السلام نے اپنے بھائی بنیامین کو اپنے پاس رکھنے کیلئے یہ حیلہ کیا تھا کہ ایک برتن اپنے بھائی کے غلے کی بوری میں رکھو دیا تھا اور پھر تلاشی کے ذریعے اسکو انکے سامان سے برآمد کرا کے انکو مجرم بنا کر اپنے پاس رکھ لیا۔ اس پر اللہ تعالیٰ فرماتے ہیں ”کذا لک کدنا لیوسف“ کہ یہ حیلہ یوسف کو ہم نے سکھایا تھا ورنہ وہ وہاں کے ملکی قانون کے تحت اسکو اپنے پاس نہ رکھ سکتے تھے۔

☆ ومن يتق الله يجعل له مخرجا (الطلاق/۲) کہ جو آدمی اللہ سے ڈرتا ہے اللہ

اسکے لئے تنگی سے نکلنے کی راہ پیدا کر دیتا ہے اور فقہی حیلوں میں بھی تنگی سے نکلنے راہیں ہیں۔

☆ کھجور ان چیزوں میں سے ہے کہ جن میں کمی بیشی کے ساتھ تبادلہ سود و ربا بن جاتا ہے

لہذا کھجور کا تبادلہ کھجور کے ساتھ برابر برابر ضروری ہے اگرچہ ایک طرف عمدہ کھجور ہو اور دوسری طرف کم درجے کی۔ حضور ﷺ کے پاس ایک صحابیؓ نے کھجور پیش کی جس کو آپ ﷺ نے پسند فرمایا اور پوچھا کہ یہ تمہارے باغ کی کھجور ہے؟ انہوں نے عرض کیا کہ ہمارے باغ کی کھجور اتنی اچھی نہیں ہے میں نے اپنی کھجور زیادہ دے کر یہ عمدہ کھجور تھوڑی لے لی ہے تو آپ ﷺ نے فرمایا کہ ایسا نہ کیا کرو بلکہ یوں کیا کرو کہ اپنی کھجور کو پیسوں کے ساتھ بیچ دیا کرو اور پھر انہی پیسوں کے ساتھ یہ کھجور خرید لیا کرو۔ تو آپ ﷺ نے کمی بیشی کرنے کا ایک حیلہ خود ہی تعلیم فرمادیا (بعض الناس فی دفع الوسواس ایضا)

قائلین عدم جواز کے دلائل

☆ اصحاب سبت کا قصہ، کہ انہوں نے حیلہ سازی سے شکار شروع کر لیا تھا جسکی وجہ سے ان

پر لعنت کی گئی۔ یہ قصہ قرآن مجید میں کئی جگہ مذکور ہے اسکی تفصیل سورۃ الاعراف آیات ۱۶۳ تا ۱۶۶ میں

ہے۔

☆ حدیث شریف میں ہے کہ بنی اسرائیل پر اسلئے پھنکار پڑی کہ ان پر چربی حرام ہوئی تو انہوں نے اسکو پگھلا کر گھی بنالیا اور اسکو بیچ کر اسکی رقم کھانا شروع کر دی، تو یہ بھی ایک حیلہ تھا جس کی وجہ سے ان پر لعنت کی گئی۔ (بعض الناس، ایضا)

☆ لعن اللہ المحلل والمحلل لہ کہ حلالہ کرنے والا اور جسکے لئے حلالہ کیا جا رہا ہے دونوں پر اللہ کی لعنت ہے، اور حلالہ بھی عورت کو سابقہ خاوند کے پاس لوٹانے کا ایک حیلہ ہی ہے جس پر لعنت کی گئی ہے۔

☆ نہی رسول اللہ ﷺ عن بیع النجش کہ دھوکے کی بیع سے آپ ﷺ نے منع فرمایا اور حیلہ بھی ایک قسم کا دھوکہ ہوتا ہے۔

تو ان متعارض دلائل کی وجہ سے بعض علماء نے جواز حیل اور بعض نے عدم جواز حیل کا قول اختیار کیا ہے اور ہر ایک نے اپنے مخالف پڑنے والے دلائل کی مناسب تاویل کی ہے اور ہم یہ سمجھتے ہیں کہ دونوں کی دیانت پر شک کی گنجائش نہیں اور کسی پر بھی طعن و تشنیع کرنا بلا وجہ ہے۔

لیکن یہ بھی انسانی فطرت ہے کہ وہ جس چیز کو حق سمجھ کر اختیار کرتا ہے تو دوسروں کو بھی اسی پر دیکھنا چاہتا ہے، اور اپنے سے اختلاف رکھنے والوں کو ترجیحی نگاہوں سے دیکھتا ہے، یہی حال امام بخاری کا بھی ہے کہ انہوں نے عدم جواز حیل کا قول اختیار کیا تو اپنے مخالف کے قول جواز حیل کو ”خدا“ یعنی دھوکہ سے تعبیر کر دیا یہ یقیناً انکی طرف سے زیادتی ہے کیونکہ جواز حیل پر بھی مضبوط دلائل موجود ہیں جیسا کہ آپ نے ملاحظہ فرمائے، اسی وجہ سے فقہاء احناف نے بھی انکی خوب خبر لی، چنانچہ شمس الائمہ سرخسی فرماتے ہیں۔

”ان الحیل فی الاحکام المخرجة عن الامام جائزة عند جمهور العلماء اما کره ذالك بعض المتقشفة لجهلهم وقلة تأملهم فی الكتاب والسنة“ (المبسوط للسرخسی: الحیل) کہ امام ابو حنیفہؒ سے احکام میں جو حیل منقول ہیں وہ جمہور علماء کے نزدیک جائز ہیں

صرف بعض تنگی پسند لوگوں نے اپنی جہالت اور قرآن و سنت میں قلتِ تامل کیوجہ سے انکو ناپسند جانا ہے۔ آگے تفصیلی دلائل ذکر کرنے کے بعد لکھتے ہیں۔

”فمن كره الحيل في الاحكام فانما يكره في الحقيقة احكام الشرع“ کہ جو شخص احکام میں حیلوں کو ناپسند کرتا ہے وہ درحقیقت احکام شرع کو ناپسند کرتا ہے۔ (بعض الناس، ایضاً)

اختلافی مسائل میں اکابرین دیوبند رحمہم اللہ کا طرز: بہر حال یہ بڑوں کی باتیں ہیں جو تعریضات کی صورت میں دونوں جانب سے کی گئی ہیں، لیکن ایسے اختلافی مواقع پر ہمارے اکابرین دیوبند کا طرز کیا ہے؟ اسکا ایک نمونہ ملاحظہ فرمائیں۔ مولانا تقی الدین ندوی لکھتے ہیں ”امام بخاریؒ کا جہاں حنفیہ سے اختلاف ہوا ہے وہاں حد اعتدال کو قائم رکھنا بہت سے اہل علم سے دشوار ہو جاتا ہے مگر حضرت اقدس (شیخ الحدیث مولانا محمد زکریا رحمہ اللہ تعالیٰ) اس موقع پر عام طور سے امام بخاریؒ کے اعتراض کا مدلل جواب دینے کے بعد انکے اسم گرامی کے ساتھ رضی اللہ عنہ فرماتے تھے کہ انکی عظمت شان و جلالت قدر میں کسی طرح کی واقع نہ ہو خصوصاً کتاب الحیل و کتاب الاکراہ میں حضرت اقدسؒ کے درس کا منظر آنکھوں کے سامنے ہے“ (مقدمہ تقریر بخاری شریف ۱۸/ مطبوعہ مکتبۃ الشیخ کراچی) سچ ہے برتن سے وہی کچھ چھلکتا ہے جو اسمیں ہوتا ہے۔

بہر حال یہ نام لئے بغیر ایک دوسرے پر چوٹیں اور تعریضیں علمی دنیا میں معمول کا حصہ ہیں جو شخص علماء فقہاء کی کتابیں دیکھ چکا ہے اسکے لئے یہ کچھ اجنبی نہیں۔ اگرچہ وڑی صاحب بھی اسی انداز میں تنقید و تعریض سے کام لیتے تو اسکو بھی قبول کیا جاتا اور کچھ بھی برا نہ منایا جاتا بشرطیکہ زبان شائستہ استعمال کی جاتی لیکن یہاں تو معاملہ ہی کچھ اور ہے کہ انہوں نے علمی دیانت کو بھی پرے پھینک کر ایک سفید اور بالکل سفید جھوٹ گھڑ لیا ہے کہ امام بخاریؒ نے امام اعظم کو خداع کہا ہے اور پھر اسکا ترجمہ کیا دھوکہ فراڈ کرنے والا، اسکے بعد امام بخاریؒ کے متعلق انتہائی گھٹیا زبان استعمال کی ہے۔

”علامہ“ کی ایک جملہ میں کئی تحریفات: چنانچہ اپنی کتاب کے تمہیدی نمبر ۱ میں لکھتے ہیں کہ ”بخاری صاحب نے امام ابوحنیفہؒ کے متعلق یہ لکھ دیا کہ یہ مسلمانوں سے دھوکہ فراڈ کرنے والا تھا یقول هذا الخداع بين المسلمين“ اور اعتراض ۲۱ میں لکھتے ہیں کہ ”امام بخاری صاحب کو قرآن فہمی کی داد دیجئے کہ امام اعظم ابوحنیفہؒ کے متعلق تو یہاں تک یادہ گوئی کر جاتے ہیں کہ یقول هذا الخداع لیکن اپنا حال یہ ہے کہ الخ“

حالانکہ اصل حقیقت یہ ہے کہ چتر وڑی صاحب نے عبارت بھی غلط نقل کی ہے اور ترجمہ بھی غلط کیا ہے۔ عبارت یوں نقل کی ہے ”یقول هذا الخداع بين المسلمين“ حالانکہ اصل عبارت یوں ہے ”قال فاجاز هذا الخداع بين المسلمين“ دیکھئے بخاری شریف کتاب الحیل، باب احتیال العامل لیہدی لہ اور ترجمہ کیا ہے ”یہ مسلمانوں سے دھوکہ فراڈ کرنے والا تھا“ حالانکہ اصل ترجمہ یوں ہے ”بخاری کہتا ہے کہ پس اس نے مسلمانوں کے درمیان اس دھوکہ کو جائز قرار دیدیا“ تو ان دونوں عبارتوں اور ترجموں میں کتنا تفاوت ہے؟ کیا چتر وڑی صاحب کی دیانت انہیں اسکی اجازت دیتی ہے کہ وہ امام بخاریؒ کے لفظ ”قال“ کو ”یقول“ بنا دیں؟ اور انکے لفظ ”فاجاز“ کو بالکل ہی اڑا دیں؟ اور ”الخداع“ کو ”الخداع“ بنا کر ترجمہ بجائے ”دھوکہ“ کے ”دھوکہ فراڈ کرنے والا“ کر دیں؟ بات ہوتی ہے کہ ”علامہ“ کو یہ کھلی خیانتیں کرتے وقت یہ بھی خیال نہ آیا کہ اسکو کوئی عالم بھی پڑھ سکتا ہے وہ میرے بارے میں کیا تاثر قائم کرے گا؟

اور پھر یہ سمجھنا کہ یہ بات امام بخاریؒ نے امام ابوحنیفہؒ کے بارے میں کہی ہے یہ بھی سینہ زوری ہے اسلئے کہ امام بخاریؒ نے امام ابوحنیفہؒ کا نام ہرگز نہیں لیا بلکہ ”قال بعض الناس“ کہا ہے یعنی ”بعض لوگوں نے کہا“ اور جواز حیلہ کے قائل صرف امام ابوحنیفہؒ نہیں کہ ”بعض الناس“ کا مصداق وہی ٹھہریں۔ امام بخاریؒ نے اپنی کتاب صحیح بخاری میں تقریباً ۲۴ مرتبہ یہی لفظ ذکر کیا ہے اور کسی جگہ اسکا مصداق کوئی ہے اور کسی جگہ کوئی۔

یہاں اگرچہ شارحین بخاریؒ نے یہی کہا ہے کہ امام بخاریؒ جس حیلے کا رد کر رہے ہیں اسکے

جواز کے قائل امام ابو حنیفہؒ ہیں لہذا ”بعض الناس“ سے وہی مراد ہیں لیکن یہ حتمی نہیں کہ امام بخاریؒ کی مراد وہی ہوں کیونکہ اسکے جواز کے قائل اور بھی کئی ہیں، اور اگر حتمی بھی سمجھ لیا جائے کہ اس سے مراد ابو حنیفہؒ ہی ہیں، تو پھر نام کو مبہم رکھ کر تعریض کرنا تو امام بخاریؒ کی طرف سے امام ابو حنیفہؒ کے ادب و احترام کا پتہ دیتا ہے کہ جس مسئلہ کو وہ اپنی دیانت سے صحیح نہیں سمجھتے تھے اس پر رد کرنا تو ضروری سمجھا لیکن جب دیکھا کہ اسکے قائل امام ابو حنیفہؒ جیسے عظیم امام ہیں تو تا دبا انکا نام ذکر نہیں کیا بلکہ نام لئے بغیر اسکا رد کیا۔ واللہ اعلم بحقیقہ الحال۔

تو یہ ہے اس الزام کی حقیقت جسے بار بار چتر وڑی صاحب نے دہرایا ہے تاکہ احناف کو اپنا ہم خیال بنایا جاسکے لیکن جیسا کہ آپ نے دیکھا کہ انہوں نے ایک جملے میں کئی خیانتیں کی ہیں اور کئی جھوٹ تراشے ہیں، تو کوئی مخلص حنفی ایسے ”دیانتدار“ شخص کا ہم خیال کیسے بن سکتا ہے؟

آخر میں ایک آیت مبارکہ پر ہم اس بحث کا اختتام کرتے ہیں۔ انما یفتی الکذب الذین لایؤمنون بأیت اللہ واولئک ہم الکاذبون (النحل/۱۰۵) ترجمہ: بیشک جھوٹ وہ لوگ گھڑتے ہیں جو اللہ کی آیات پر ایمان نہیں رکھتے اور یہی لوگ ہی جھوٹے ہیں۔
چتر وڑی صاحب کو اس آئینہ قرآنی میں اپنا چہرہ ضرور دیکھنا چاہیے۔

اب ہم بالتفصیل چتر وڑی صاحب کی جانب سے بخاری شریف پر اٹھائے گئے اعتراضات کے جوابات ہدیہ ناظرین کرتے ہیں، اور توقع رکھتے ہیں کہ اگر آپ نے تعصب سے ہٹ کر انکا مطالعہ کیا تو ان شاء اللہ شکوک و شبہات کے کالے بادل چھٹ جائیں گے اور آپ اپنے دل میں اطمینان محسوس کریں گے اور دل میں کوئی خلش اور چھین باقی نہیں رہے گی، اور آپ امام بخاریؒ کی عظیم خدمت حدیث اور بلند علمی مقام و مرتبہ کے معترف ہو جائیں گے، اور اسکے ساتھ ہی چتر وڑی صاحب کے ”علمی کارنامے“ انکا ”مفسر قرآن“ ہونا ”شیخ الحدیث“ اور ”علامہ“ ہونا اور مزید برآں ”خدام ابی حنیفہؒ“ ہونا بھی بالکل طشت از بام ہو جائیگا۔ واللہ الموفق للاتمام وهو المیسر لکل عسیر۔

اعتراضات و جوابات کا سلسلہ شروع کرنے سے پہلے علامہ عبدالعظیم بن عبدالقوی

المندرجی التوفی ۶۵۶ھ سے جرح و تعدیل کے الفاظ نقل کرتے ہیں تاکہ آگے آئیوالے الفاظ جرح و تعدیل کا مرتبہ معلوم ہو سکے اور کسی قسم کی پریشانی نہ ہو۔

الفاظ و مراتب جرح و تعدیل: مراتب التعديل: فاذا قيل للواحد انه ثقة او متقن، ثبت فهو ممن يحتج بحديثه. واذا قيل: انه صدوق، او محله الصدق، او لا بأس به، فهو ممن يكتب حديثه و ينظر فيه الا انه دون الثانية. واذا قيل: شيخ فهو بالمنزلة الثالثة يكتب حديثه و ينظر فيه الا انه دون الثانية. واذا قيل: صالح الحديث فانه يكتب حديثه للاعتبار.

مراتب الجرح: واذا اجابوا في الرجل بلين الحديث فهو ممن يكتب حديثه و ينظر فيه اعتبارا، واذا قالوا: ليس بالقوى فهو بمنزلة الاول في كتب حديثه الا انه دونہ، واذا قالوا: ضعيف الحديث فهو دون الثاني لا يطرح حديثه بل يعتبر به، واذا قالوا: متروك الحديث او ذاهب الحديث او كذاب فهو ساقط الحديث لا يكتب حديثه وهي المنزلة الرابعة. (رسالة في الجرح والتعديل/ ۲۹)

اس کا حاصل یہ ہے کہ الفاظ تعدیل کے چار درجے ہیں۔

☆ ثقة، متقن، ثبت (ثقة كالغوى معنى ہے قابل اعتماد، اور محدثین کی اصطلاح میں جو دیانت اور ضبط میں قابل اعتماد ہو۔ اس کی حدیث صحیح اور حجت سمجھی جاتی ہے۔

☆ صدوق، محله الصدق، لا بأس به

☆ شیخ

☆ صالح الحديث

سب سے قوی پہلا درجہ ہے پھر درجہ بدرجہ اوپر سے نیچے یہ قوت کم ہوتی جاتی ہے۔

اسی طرح الفاظ جرح کے بھی چار درجے ہیں۔

☆ لین الحديث

☆ لیس بالقوی

☆ ضعیف الحدیث

☆ متروک الحدیث، ذاہب الحدیث، کذاب

سب سے زیادہ مجروح آخری درجہ ہے کہ اسکی حدیث کا کوئی اعتبار نہیں ہے۔ پھر درجہ بدرجہ نیچے سے اوپر کی طرف یہ ضعف کم ہوتا جاتا ہے۔

نوٹ: بخاری شریف کے اکثر روایات پہلی قسم سے تعلق رکھتے ہیں جو سب سے قوی ہے جیسا کہ آپ دیکھیں گے ان شاء اللہ۔ اور آخری قسم جو بالکل ساقط ہے اس درجے کا کوئی راوی بخاری شریف میں نہیں ہے۔ اسی سے چتر وڑی صاحب کی جرح بالکل بے حیثیت ہو کر رہ جاتی ہے کیونکہ صرف آخری قسم ہی ایسی ہے جسکی حدیث معتبر نہیں، باقی سب اپنے اپنے درجے کے مطابق معتبر ہیں۔ واضح رہے کہ رواۃ کا تعارف اور انکی جرح و تعدیل بنیادی طور پر ”موسوعة الحدیث الشریف“ سے لئے گئے ہیں اور اسکی ترتیب بھی وہی رکھی گئی ہے تاہم کہیں کہیں تھوڑا بہت تغیر کیا گیا ہے اور ساتھ ساتھ معتبر کتب رجال سے اسکی تخریج بھی کر دی گئی ہے تاکہ مراجعت کر کے اطمینان قلب حاصل کیا جاسکے۔

اور واضح رہے کہ اس بارے موسوعة الحدیث کے ماخذ ۸۶ کتب ہیں جن میں سے چند ایک یہ ہیں۔ تہذیب الکمال، تہذیب التہذیب، تقریب التہذیب، میزان الاعتدال، لسان المیزان، تذکرۃ الحفاظ، سیر اعلام النبلاء، رجال البخاری وغیرہا۔

اب ۵۴ اعتراضات اور انکے تفصیلی جوابات ملاحظہ فرمائیں۔ یہاں بھی ہم نے پہلے ”قرآن مقدس اور بخاری محدث“ سے ایک ایک اعتراض کو بغیر کسی کمی بیشی کے من و عن نقل کیا ہے، پھر ہر ایک کے ساتھ اسکا جواب پیش کیا ہے، اور دونوں میں فرق کرنے کیلئے اعتراض کو باریک اور جواب کو موٹے قلم کے ساتھ لکھا ہے۔ وہی طرز جو آپ نے مقدمہ میں ملاحظہ کیا۔

﴿اعتراض نمبر ۱﴾

﴿۱﴾ قرآن مقدس جو شخص خودکشی کرتا ہے وہ کفر پر مرتا ہے کیونکہ اللہ کی رحمت سے مایوس ہو کر مرتا ہے اگر اللہ کی رحمت کو پیش نظر رکھتا تو قطعاً خودکشی نہ کرتا اسی وجہ سے اللہ کے رسول کریم ﷺ نے موت کی تمنا رکھنے والے کو پسند نہ کیا اور تمنا موت کرنے سے منع فرمادیا اور قرآن مقدس نے صاف فرمادیا، لَا تَأْنِسْهُمْ مِنَ رُوحِ اللَّهِ فَإِنَّهُ لَا يَأْنِسُ مِنْ رُوحِ اللَّهِ إِلَّا الْقَوْمُ الْكَافِرُونَ، (یوسف آیت نمبر ۸۷) اللہ کی رحمت سے مایوس نہ ہوا کرو کیونکہ اللہ کی رحمت سے مایوس ہونے والا کافر ہی ہوتا ہے مرجانے کی آرزو رکھنے والا خواہ دنیاوی تکلیف کی وجہ سے ہو خواہ دینی تکلیف کی وجہ سے۔ بحر حال ایماندار آدمی یہ تو کہہ سکتا ہے کہ اے اللہ،، اذا اردت بقوم فتنة فافيضني اليك،، لیکن اپنے اختیار سے اپنے آپ کو ماردنیوالا شخص قطعاً مسلمان ہو کر نہیں مرتا بخاری محدث رسول اللہ ﷺ کی توہین امام بخاری اپنے امام زہری کے ذریعے فترۃ الوحی کا یوں نقشہ کھینچتے ہیں کہ وحی نہ آنے کی وجہ سے آپ ﷺ اتنے ملال میں آئے کہ کئی بار آپ ﷺ خودکشی کرنے پر تیار ہو گئے اگر جبریل آ کر دلاسہ نہ دیتا کہ آپ ﷺ اللہ کے حق جج کے رسول ہیں تو آپ ﷺ خودکشی کرنے پر کئی بار تیار ہو گئے تھے۔۔۔ مراراً کسی یتردی من رؤوس شواہق الجبال فكلما وفي بذروة جبل لكى يلقي نفسه منه تبدى له جبريل فقال يا محمد انك رسول الله حقاً فيسكن لذالك جاشه و تقر نفسه فيرجع فاذا اطالت عليه فترة الوحى غدا المثل ذالك،، الخ ﴿بخاری ۱۰۳۳ کتاب التعمیر باب اول﴾ یہ ہے امام بخاری اور ان کے معتمد علیہ اساتذہ امام زہری کا مذہب جو بڑی خوشی کے ساتھ امام بخاری نے اپنی کتاب میں درج کیا ہے بار بار آپ ﷺ سے کفر کی تیاری کرواتے ہیں (معاذ اللہ) نہ بخاری کو قرآن کا علم نہ ان کے امام زہری کو علم، نہ امام بخاری کو آپ ﷺ کی حیثیت نبویہ کا پاس نہ زہری ایسے بکواسی آدمی کو! دونوں نے ملکر آپ ﷺ سے کئی بار کفر پر مرنے کی تیاری کروائی (اعاذ اللہ) اب ناظرین غور فرمائیں کہ اپنی کتاب الجامع المسند الصحیح کا مؤلف امام بخاری جس نے جہان سر تو دیا تھا کہ میری کتاب مسند ہے لیکن زہری ایسے بکواسی کی مرسل روایت کو اور وہ بھی رسول اللہ کی پاک طینت پر خودکشی کرنے کا حملہ کر رہی ہے یہ کس طرح باور کیا جائے کہ ان کے دل میں قرآن اور حال قرآن کی کس قدر اہمیت ہے۔۔۔۔۔ روایت جمع کرنے کے شوق میں بخاری نے یہ بھی نہ سوچا کہ جس پاک شخصیت کے ناموس کی خاطر احادیث جمع کر رہا ہوں اسی کی توہین آور حدیث بھی بیان کر رہا ہوں کیا توہین نبوت کرنے والی روایت کو بھی حدیث رسول اللہ ﷺ کا نام دیا جاتا ہے؟ کیا یہی ایک بکواس ہزار ہا دیگر بکواسات پر بھاری نہیں ہے؟ کیا اصح الکتاب وہی کتاب ہوتی ہے جس میں نبی کریم ﷺ کی خودکشی کرنے کا عزم مصمم پایا جائے؟ کیا ایسا آدمی نبی ﷺ کا امتی کہلوانے کا حق بھی رکھتا ہے؟ کیا یہ امام بخاری کا تدین ہے یا لعنتی راویوں کی کانگری ہے؟ کیا امام بخاری اس جرم سے بری ہو سکتے ہیں؟ اگر لعنتی راویوں نے یہ بکواس تیار کیا ہے تو امام بخاری اتنا بے بصیرت تھا کہ انکو کچھ بھی نہ سوچا کہ میں اس خرافت کو کیسے درج کتاب کر رہا ہوں؟ (قرآن مقدس اور بخاری مجدد صفحہ ۱۲-۱۵)

﴿الجواب﴾

اس اعتراض میں مذکور روایت، اس کا ترجمہ اور اسکی عام فہم تشریح ملاحظہ فرمائیں پھر اشکالات

کے جوابات دیئے جائیں گے۔

روایت: ”وفتر الوحی فترة حزن النبی ﷺ فیما بلغنا حزنا غدامنه مرارا
کی یتردی من رؤوس شواہق الجبال فکلما اوفی بذروة جبل لکی یلقى نفسه منه
تبدی له جبریل فقال یا محمد انک رسول الله حقاً فیسکن لذلک جأشه،
وتقرن نفسه فیرجع، فاذا طالت علیه فترة الوحی غدا المثل ذالک“ الخ (صحیح بخاری
، کتاب التعمیر، باب ما بدی بہ الوحی، رقم الحدیث ۶۴۶۷)

ترجمہ: اور وحی کا سلسلہ منقطع ہو گیا جس سے نبی ﷺ اتنے غمگین ہوئے کہ کئی مرتبہ اس
کی وجہ سے آپ ﷺ کی یہ حالت ہوئی کہ آپ پہاڑ کی چوٹی سے اپنے آپ کو گرا دیں۔ آپ جب پہاڑ کی
چوٹی پر چڑھتے تاکہ اس سے اپنے آپ کو گرا دیں تو جبریل آپ کے سامنے ظاہر ہوتے اور کہتے اے محمد!
آپ اللہ کے سچے رسول ہیں اس سے آپ ﷺ کا دل مطمئن ہو جاتا اور آپ واپس لوٹ آتے۔ پھر
جب انقطاع وحی کی مدت لمبی ہو جاتی تو پھر آپ ﷺ کی یہی حالت ہو جاتی۔

تشریح: اصل معاملہ جو اس حدیث میں بیان کیا گیا ہے یہ ہے کہ رسول اللہ ﷺ پر جب
پہلی وحی نازل ہوئی جو کہ ان پانچ آیات پر مشتمل تھی ”اقراء بسم ربك الذی خلق ○ خلق
الانسان من علق ○ اقراء وربك الاکرم ○ الذی علم بالقلم ○ علم الانسان ما لم
یعلم ○“ (سورۃ العلق / آیات ۱ تا ۵) کہ ”آپ اپنے رب کا نام لیکر پڑھئے جس نے (تمام مخلوق کو)
پیدا کیا، جس نے انسان کو جنم دے ہوئے خون کے لوتھڑے سے پیدا کیا، پڑھئے اور آپ کا رب بڑا کریم
ہے، جس نے قلم کے ذریعے علم سکھایا، اس نے انسان کو وہ کچھ سکھایا جو وہ نہیں جانتا تھا۔“ اور اسکے
متصل بعد کچھ عرصے کیلئے سلسلہ وحی منقطع ہو گیا۔ آپ ﷺ کلام الہی کی حلاوت و شیرینی کا ذائقہ چکھ
چکے تھے اسلئے آپ ﷺ اسکی دوبارہ آمد کیلئے بے تاب رہتے، جب یہ سلسلہ انقطاع بہت لمبا ہو گیا جسکی
مدت مہینوں کی حد کو چھونے لگی، تو آپ ﷺ کی بے چینی بھی شدید صورت اختیار کرنے لگی، جب یہ
مدت اس سے بھی لمبی ہو کر سالوں پر محیط ہونے لگی جیسا کہ بعض روایات میں اسکی مدت اڑھائی سال

بتلائی گئی ہے ”قد جاء في بعض الاحاديث المسندة ان مدة فترة الوحي كانت سنتين ونصف“ (السيرة الحلبية ۴۲۱/۱)

تو آپ ﷺ کا اضطراب انتہاء کو پہنچ گیا، اور صبر کا پیمانہ لبریز ہو گیا، اور فراوانی شوق میں پروانہ وار شمع کلام الہی پر جان دیدینے کا ارادہ فرمانے لگے کہ ”الانتظار اشد من الموت“ اس مقصد کیلئے آپ ﷺ کئی بار پہاڑوں کی چوٹیوں پر تشریف لے گئے، لیکن اللہ تعالیٰ جبریل کے ذریعے دستگیری فرماتا، کہ وہ فوراً نازل ہوتے اور کہتے کہ آپ اللہ کے برحق رسول ہیں، یعنی یہ انقطاع عارضی ہے اور جلد یہ سلسلہ وحی ضرور بحال ہوگا تو آپ ﷺ جبریل کو دیکھ کر اور انکی تسلی منکر مطمئن ہو جاتے، لیکن چونکہ یہ انقطاع وحی کا عرصہ کافی طویل ہو گیا اسلئے آپ ﷺ سے کئی بار اس ارادے کا صدور ہوا۔ اسی کو انقطاع وحی کے بعد نازل ہونے والی وحی میں فرمایا ”ووجدك ضالاً فهدى“ (سورۃ الضحیٰ ۱-۷) کہ اللہ نے آپ کو از خود رفتہ پایا اور پھر رہنمائی فرمائی۔ یہ ہے اس واقعہ کی مختصر تفصیل جو بخاری شریف میں امام زہریؒ کے حوالے سے نقل ہوا۔ اب اسپر چتر وڑی صاحب کو جو اشکال ہیں ہم انکا جواب دیتے ہیں۔

کیا خودکشی کفر ہے؟: سب سے بڑا اشکال یہ ہے کہ خودکشی کفر ہے تو کیا اسکا ارادہ نبی سے ممکن ہے؟

اس کا جواب یہ ہے کہ اول تو یہ بات ہی غلط ہے کہ خودکشی کفر ہے۔ چتر وڑی صاحب اپنے آپکو خفی کہتے ہیں اور امام ابوحنیفہؒ سے بڑی عقیدت کا اظہار بھی کرتے ہیں توفیقہ خفی کی مشہور و متداول کتاب در مختار میں ہے کہ خودکشی کرنے والے کی نماز جنازہ پڑھی جائے۔

”من قتل نفسه ولو عمدا يغسل ويصلى عليه وان كان اعظم وزرا من قاتل غيره“ (تنوير الابصار مع الدر المختار، باب الجنائز ۴۳)

چتر وڑی صاحب سے سوال ہے کہ کیا کافر کی نماز جنازہ پڑھی جاتی ہے؟

اس سے انکے دعویٰ حقیقت کی حقیقت بھی واضح ہو جاتی ہے۔ تو معلوم ہوا کہ خودکشی کفر نہیں

ہے البتہ گناہ کبیرہ ضرور ہے، اور چونکہ نبی گناہ سے مطلقاً معصوم ہوتا ہے لہذا اشکال اب بھی موجود ہے۔
 اشکال کو جڑ سے ختم کرنے کیلئے ہم عرض کرتے ہیں کہ یہ واقعہ اس وقت کا ہے جب سورہ
 علق کی صرف ابتدائی پانچ آیات نازل ہوئی تھیں انکے علاوہ کوئی وحی یا حکم الہی ابھی نازل نہیں ہوا تھا۔
 اب ہم چتر وڑی صاحب سے پوچھتے ہیں کہ ان پانچ آیات میں جو ترجمہ سمیت پیچھے مذکور
 ہو چکی ہیں خودکشی کی ممانعت یا حرمت مذکور ہے؟ اگر نہیں اور یقیناً نہیں تو پھر آپکو خودکشی کا حرام ہونا بلکہ
 کفر ہونا کیسے معلوم ہو گیا؟ کیا یہ ”لا تقد موا بین یدی اللہ و رسولہ“ (الحجرات ۱) کی خلاف
 ورزی نہیں ہے کہ اللہ اور اس کا رسول ابھی کسی حکم کو لاگو نہ کریں اور آپ اسکو لاگو کر دیں؟ کیا وحی الہی کے
 بغیر احکام خداوندی معلوم ہو سکتے ہیں؟

چتر وڑی صاحب کو معلوم ہونا چاہئے کہ قرآن مجید، تورات، زبور اور انجیل کی طرح یکبارگی
 نازل نہیں ہوا کہ سارے احکام ایک ساتھ آگئے ہوں، بلکہ بتدریج نازل ہوا، اور ۲۳ سالوں میں اسکی
 تکمیل ہوئی تب تمام احکام خداوندی ہم تک پہنچے، اور جب تک کوئی حکم نازل نہیں ہوا تب تک بعد میں
 نازل ہونے والے کسی حکم کی خلاف ورزی کرنا کوئی گناہ نہ تھا، نہ صغیرہ نہ کبیرہ، شراب، جوئے اور سود کی
 حرمت اسکی واضح مثالیں ہیں۔

خودکشی کی ممانعت کا حکم کب نازل ہوا؟: خودکشی کی ممانعت قرآن مجید کی آیت ”لا
 تقتلوا انفسکم“ (النساء ۲۹) سے ثابت ہوتی ہے جو کہ اس واقعہ سے کم از کم تیرہ، چودہ سال بعد
 مدینہ میں نازل ہوئی، یہی حال ”لا یبئس من روح اللہ الا القوم الکافرون“ (یوسف ۸۷) کا
 بھی ہے کہ وہ بھی اس واقعہ کے بعد ہی نازل ہوئی۔

اور اس سے پہلے شریعت موسوی میں خودکشی کو توبہ کیلئے شرط قرار دیا گیا تھا ارشاد باری تعالیٰ
 ہے ”فتوبوا الی بارئکم فاقتلوا انفسکم ذالکم خیر لکم عند بارئکم“
 (البقرہ ۵۴) کہ اپنے پیدا کرنے والے کی جناب میں توبہ کرو اور اپنے آپ کو قتل کرو، یہی تمہارے
 پیدا کرنے والے کے نزدیک تمہارے حق میں بہتر ہے۔

حاصل یہ کہ جس وقت آپ ﷺ نے اس اقدام کا ارادہ کیا تب تک وہ کوئی گناہ نہ تھا، نہ صغیرہ نہ کبیرہ، چہ جائیکہ کفر۔ لہذا یہ اعتراض کرنا بالکل بے جا اور جہالت کی دلیل ہے۔ یہی وجہ ہے کہ محدثین کرام کو اس روایت پر کوئی اشکال نہیں ہوا کیونکہ وہ ”شیخ الحدیث“ کی طرح علم حدیث کے متعلق ضروری علوم سے بے بہرہ نہ تھے۔

چتر وڑی صاحب نے اسی روایت کی وجہ سے امام بخاریؒ کے متعلق یہ عنوان قائم کیا ہے ”بخاری محدث رسول اللہ ﷺ کی توہین“ اور اس میں انہوں نے جو الفاظ استعمال کئے ہیں یقیناً وہ توہین آمیز ہیں، جبکہ امام بخاریؒ یا امام زہریؒ کے الفاظ میں اظہار واقعہ ضرور ہے، توہین آمیزی ہرگز نہیں ہے، تو چتر وڑی صاحب کو امام بخاریؒ وزہریؒ کی بجائے اپنے بارے فکر مند ہونا چاہئے۔

کیا مایوسی کفر ہے؟ اور چتر وڑی صاحب نے مایوسی کو بھی کفر کہا ہے حالانکہ مایوسی بھی اصطلاحی معنی میں کفر نہیں بلکہ بالاتفاق گناہ کبیرہ ہے اور لایئس من روح اللہ الا القوم الکافرون (یوسف/۸۷) کا مطلب یہ بیان کیا گیا ہے کہ اللہ کی رحمت سے مایوس ہونا کافرانہ فعل ہے، نہ کہ فعل کفر۔ امام بغویؒ لکھتے ہیں ”والقنوط من رحمة الله كبيرة كالامن من مكره“ (تفسیر بغوی، الحجر/۵۶) کہ اللہ کی رحمت سے ناامید ہو جانا بھی گناہ کبیرہ ہے جیسا کہ اللہ کے عذاب سے ڈر ہو جانا۔

اصل اعتراض بفضلہ تعالیٰ جڑ سے اکھڑ دیا گیا ہے باقی چتر وڑی صاحب کی ہفوات، ہذیان گوئی اور یادہ کلامی کا جواب بصورت ہذیانات ہم اپنے لئے مناسب نہیں سمجھتے اسلئے اس سے صرف نظر کرتے ہیں۔ البتہ امام زہریؒ کے بارے میں کچھ تعارفی کلمات لکھتے ہیں تاکہ انکی عظمت شان اور محدثانہ حیثیت آپ کے سامنے واضح ہو جائے اور پھر آپ انکے بارے میں چتر وڑی صاحب کی یادہ گوئی کا اس سے موازنہ کر سکیں۔ امام بخاریؒ کے حالات اور اکابرین امت کے ان پر اعتماد کے نمونے شروع میں گزر چکے ہیں آپ خود ان شخصیات کا جو امام بخاریؒ کی عظمت شان کے قائل ہیں چتر وڑی صاحب کے ساتھ باسانی موازنہ کر سکتے ہیں۔

تعارف امام زہری رحمہ اللہ تعالیٰ

کنیت: ابوبکر

نام و نسب: محمد بن مسلم بن عبید اللہ بن عبد اللہ بن شہاب بن عبد اللہ بن الحارث بن زہرہ بن کلاب القرشی الزہری۔

شہرت: حجاز و شام کے بڑے عالم اور مشہور و معروف امام حدیث و فقہ۔

سکونت: شام

پیدائش: ۵۰ھ

علامہ ابن حجر تعارف کراتے ہوئے لکھتے ہیں ”محمد بن مسلم... ابن شہاب

الزہری الفقیہ ابو بکر الحافظ المدنی، احد الائمة الاعلام و عالم الحجاز و الشام“
(تہذیب التہذیب ۳۹۵/۹)

اساتذہ کرام

عبد اللہ بن عمرؓ، عبد اللہ بن جعفرؓ، سہل بن سعدؓ، انسؓ، جابرؓ، ابوالطفیلؓ، السائب بن یزیدؓ، محمود بن ربیعؓ، محمد بن لبیدؓ، ابن عمرؓ کے تین بیٹے عبد اللہ، عبید اللہ اور سالم، خارجہ بن زید، سعید بن المسیب، سلیمان بن یسار، طلحہ بن عبد اللہ، عبد اللہ بن کعب بن مالک، عروہ بن زبیر، عطاء بن ابی رباح، علقمہ بن وقاص، علی بن حسین بن علی امام زین العابدین، علی بن عبد اللہ بن عباس، قاسم بن محمد بن ابی بکر، یحییٰ بن سعید بن العاص، حسن بن محمد بن الحنفیہ وغیرہم رحمہم اللہ جن میں سے اکثریت صحابہ کرامؓ اور انکی اولاد کی ہے۔
(ایضاً)

تلامذہ عظام

امام ابو حنیفہ، امام مالک، امام اوزاعی، امام لیث، سفیان بن عیینہ، محمد بن علی بن حسین، عمر بن عبدالعزیز، ایوب السخثانی، محمد بن المنکدر، هشام بن عروہ، معمر، عمرو بن دینار، صالح بن کیسان، ابان بن صالح وغیرہم رحمہم اللہ (ایضاً، تنسیق النظام / ۸۳) یہ سب کے سب نامی گرامی لوگ ہیں

امام ابو حنیفہ کا امام زہری کا شاگرد ہونا: واضح رہے کہ امام ابو حنیفہ نے اپنی مسند

میں ان سے سات روایات لی ہیں دیکھئے مسند الامام الاعظم ☆ کتاب العلم / ۲۱ ☆ کتاب الصلوۃ / ۲۱ ☆ کتاب الصلوۃ / ۸۱ ☆ کتاب الصوم / ۱۰۸ ☆ کتاب النکاح / ۱۳۴ ☆ ایضاً ☆ کتاب الجنایات / ۲۱۷۔

کیا اب بھی چتر وڑی صاحب کو ان پر اطمینان نہیں ہوگا؟

امام زہری کے بارے علماء کی آراء

☆ امام ابو بکر بن منبجیہ فرماتے ہیں: ”کان من احفظ اهل زمانه و احسنهم سیاقاً لمتون الاخبار کان فقیہاً فاضلاً“ (تہذیب الکمال ۳۳/۲۶) کہ زہری اپنے زمانے میں سب سے بڑے حافظ الحدیث تھے، احادیث کے متون لانے میں بہت عمدہ، اور با فضیلت فقیہ تھے۔

☆ امام محمد بن سعد فرماتے ہیں ”کان الزہری ثقة کثیر الحدیث والعلم والروایۃ، فقیہاً جامعاً“ کہ امام زہری ثقہ یعنی قابل اعتماد تھے، کثیر الحدیث، کثیر العلم، کثیر الروایۃ اور جامع الصفات والعلوم فقیہ تھے۔ (تہذیب التہذیب ۳۹۶/۹)

☆ امام مالک بن انسؒ امام مدینہ فرماتے ہیں ایک دن امام زہریؒ نے حدیث پڑھائی، جب فارغ ہو کر اٹھے تو میں نے ان سے ایک حدیث دوبارہ پوچھی تو فرمایا آپ بھی دوبارہ پوچھتے ہیں؟ مجھے تو کبھی کسی عالم سے دوبارہ پوچھنے کی نوبت نہیں آئی۔ سبحان اللہ (ایضاً)

☆ عمرو بن دینار فرماتے ہیں: ”مارایت انص للحدیث من الزہری“ کہ میں نے

زہری سے زیادہ پختہ احادیث سنانے والا کوئی نہیں دیکھا (ایضاً)

☆ ابو بکر الہذلی فرماتے ہیں میں حسن بصریؒ اور محمد بن سیرینؒ کی مجالس میں بھی بیٹھا ہوں

لیکن میں نے زہری سے بڑا عالم نہیں دیکھا (تہذیب الکمال ۴۳۷/۲۶)

☆ امام مالکؒ فرماتے ہیں یہ علم دین ہے لہذا یہ ضرور دیکھو کہ تم اپنا دین کس سے لے رہے ہو۔ پھر مسجد نبویؐ علی صاحبہ الف الف تحیہ کی طرف اشارہ کر کے فرمایا کہ میں نے اس مسجد میں کوئی ستر آدمی دیکھے ہونگے جو حدیث بیان کرتے تھے ”قال فلان قال رسول اللہ ﷺ“ لیکن میں نے ان سے کچھ بھی نہ لیا حالانکہ وہ ایسے لوگ تھے کہ اگر انکو بیت المال (سرکاری خزانہ) کا امین بنایا جاتا تو وہ خیانت نہ کرتے کیونکہ وہ امین تھے لیکن میں نے اسلئے ان سے حدیث نہ لی کہ وہ اس عظیم الشان منصب کے اہل نہ تھے اور محمد بن شہاب زہریؒ ہمارے لئے گھر سے نکلتے تو ہم انکے گھر کے دروازے پر بھیڑ لگا لیتے تھے حالانکہ وہ اس وقت جوان تھے (کیونکہ وہ اس منصب کے اہل تھے) (تہذیب الکمال ۴۳۸/۲۶)

☆ معمرؒ فرماتے ہیں جس فن (فن حدیث) میں زہری ہیں، میں نے اس میں ان جیسا اور

کوئی نہیں دیکھا (ایضاً ۴۳۹/۲۶)

☆ عمر بن عبدالعزیزؒ نے فرمایا نبی کریم ﷺ اور خلفاء راشدینؓ کے قضایا اور سنن کا زہری

سے بڑا عالم اب کوئی نہیں رہا۔ اور یہ اس وقت کہا جب حضرت حسن بصریؒ جیسے حضرات موجود تھے۔ (ایضاً)

☆ امام احمد العجلیؒ فرماتے ہیں: ”ادرك من اصحاب النبی ﷺ انس بن

مالك و سهل بن سعد و عبدالرحمن بن ازهر و محمود بن الربیع الانصاری و روى عن عبدالله بن عمر نحو من ثلاثة احاديث و روى عن السائب بن يزيد“ (ایضاً ۴۳۲/۲۶) کہ امام زہریؒ نے اصحاب نبیؐ میں سے حضرت انس بن مالکؓ، سهل بن سعدؓ، عبدالرحمن بن ازهرؓ، محمود بن ربیعؓ انصاریؓ کی زیارت کی اور عبداللہ بن عمرؓ سے تین احادیث روایت کیں اور سائب

بن یزیدؓ سے بھی روایت کی۔

☆ ابو بکر بن منجویہؒ نے فرمایا ”رای عشرۃ من اصحاب النبی ﷺ“ (ایضاً) کہ امام زہریؒ نے دس اصحاب نبیؐ کی زیارت کی۔

☆ جعفر بن ربیعہؒ کہتے ہیں میں نے عراق بن مالکؒ سے پوچھا اہل مدینہ میں سب سے بڑے عالم کون ہیں؟ تو انہوں نے سعید بن المسیبؒ، عروہ بن زبیرؒ اور عبد بن عبد اللہؒ کا ذکر فرمایا اور پھر فرمایا کہ میرے نزدیک ان سب سے بڑے عالم ابن شہاب زہریؒ ہیں کیونکہ ان تینوں کا علم ان کے پاس جمع ہو گیا ہے۔ (تہذیب التہذیب ۳۹۶/۹)

☆ مکحولؒ فرماتے ہیں روئے زمین پر زہریؒ سے بڑا عالم اب کوئی نہیں رہا (ایضاً/۳۹۷) امام لیثؒ فرماتے ہیں کہ میں نے ابن شہابؒ سے زیادہ تمام علوم کا احاطہ کرنے والا کوئی عالم نہیں دیکھا اور نہ ان سے زیادہ کوئی کثیر العلم شخصیت دیکھی۔ (ایضاً)

☆ وہیب بن خالدؒ کہتے ہیں کہ میں نے ایوب سختیائیؒ کو یہ کہتے ہوئے سنا کہ میں نے زہریؒ سے بڑا عالم کوئی نہیں دیکھا تو انکو صخر بن جویریہؒ نے کہا کہ حسن بصریؒ کو بھی؟ تو انہوں نے کہا: ہاں میں نے زہریؒ سے بڑا عالم کوئی نہیں دیکھا یعنی وہ حسن بصریؒ سے بڑھے ہوئے ہیں (ایضاً) ☆ امام شافعیؒ فرماتے ہیں اگر زہریؒ نہ ہوتے تو مدینہ سے سنتوں کا علم جاتا رہتا۔ (تسبیح النظام/۸۳)

یہ انکا علمی مقام و مرتبہ تھا جس کا تمام اکابرین امت نے برملا اعتراف کیا، اسکے ساتھ ساتھ اللہ تعالیٰ نے دنیا کی فیاضی اور سخاوت سے بھی خوب نوازا تھا۔

☆ امام مالکؒ فرماتے ہیں: ”کان من اسخى الناس“ کہ تمام لوگوں میں سب سے زیادہ سخی تھے (تہذیب التہذیب ۳۹۸/۹)

☆ عمرو بن دینارؒ کہتے ہیں زہریؒ کے نزدیک دراهم و دنانیر سے زیادہ ہلکی اور کم درجہ کوئی چیز نہ تھی کہ وہ ہر وقت لٹاتے رہتے تھے، ان کے نزدیک دراهم و دنانیر کی حیثیت میٹکینوں سے زیادہ نہ تھی

(تہذیب الکمال ۲۶/۴۳۵)

اپنی یادداشت کو قوی رکھنے کیلئے شہد بکثرت استعمال فرماتے تھے اور فرماتے تھے کہ یہ حافظہ بڑھاتا ہے اور سب کھانے سے پرہیز رکھتے تھے اور فرماتے تھے کہ اس سے نسیان پیدا ہوتا ہے۔

(ایضاً ۲۶/۴۳۴)

وفات: آپ کا انتقال ۷۴ سال کی عمر میں ۱۷ رمضان المبارک ۲۴۱ھ کو شام میں ہوا اور وہیں مدفون ہوئے رحمہ اللہ رحمۃ واسعہ (ایضاً ۲۶/۴۴۱)

امام زہریؒ کا احادیث کو قرآن پر پرکھنا

امام زہریؒ بنو امیہ کے چھٹے حکمران ولید بن عبد الملک کے پاس آئے تو ولید نے کہا یہ حدیث کیسی ہے جو اہل شام ہم سے بیان کرتے ہیں؟ امام زہریؒ نے فرمایا امیر المؤمنین وہ کیا ہے؟ ولید نے کہا وہ ہم سے یہ حدیث بیان کرتے ہیں کہ اللہ تبارک و تعالیٰ جب کسی بندے کو اپنی رعایا کا نگران بناتا ہے تو اس کی نیکیاں لکھتا ہے اور برائیاں نہیں لکھتا۔ امام زہریؒ نے فرمایا اے امیر المؤمنین یہ حدیث باطل ہے۔ کیا وہ حکمران جو نبی ہو اللہ کے نزدیک زیادہ باعزت ہے یا وہ حکمران جو نبی نہ ہو؟ ولید نے کہا کہ وہ جو نبی بھی ہو۔ تو امام زہریؒ نے فرمایا اللہ تعالیٰ اپنے نبی حضرت داؤد کو فرما رہے ہیں ”یا داود انا جعلناک خلیفۃ فی الارض فاحکم بین الناس بالحق النخ“ کہ ”اے داود ہم نے تمہیں روئے زمین پر حکمران بنایا ہے پس تم لوگوں کے درمیان حق فیصلہ کرنا اور خواہش نفس کا اتباع نہ کرنا ورنہ یہ چیز تمہیں اللہ کے راستے سے بھٹکا دے گی۔ یقیناً جو لوگ اللہ کی راہ سے بھٹک جاتے ہیں ان کے لئے سخت عذاب ہے کیونکہ انہوں نے حساب کے دن کو بھلا دیا۔“ اے امیر المؤمنین! یہ وعید ایسے حکمران کے لئے ہے جو نبی ہو تو آپ کا کیا خیال ہے اس حکمران کے بارے میں جو نبی نہ ہو؟ تو ولید نے کہا بیشک یہ لوگ ہمیں ہمارے دین کے بارے میں دھوکہ دیتے ہیں۔ (فتیۃ العرب ۴۰)

اس سے آپ اندازہ کر سکتے ہیں کہ امام زہریؒ کی قرآن و حدیث پر کتنی گہری اور وسیع نظر

تھی۔

یہ ہیں وہ امام زہریؒ جن کے بارے میں چتر وڑی صاحب نے جگہ جگہ گندہ ذہنی کا ثبوت دیا ہے کہیں انکو باتونی، مھکو باز اور رض نواز کہا۔ دیکھئے اعتراض نمبر ۳ کہیں انکو شیعہ کہا۔ دیکھئے اعتراض نمبر ۱۳ اور کہیں انکو بکواسی اور لعنتی کہہ دیا۔ دیکھئے اعتراض نمبر ۱۔ العیاذ باللہ العظیم ہم نے ان الزامات کو سنجیدگی سے لیکر پوری تحقیق و تفتیش سے کام لیا اور اسماء الرجال کی معتبر کتابوں کے بیسیوں اوراق کنگھالے لیکن ہر کتاب میں انکا تذکرہ عقیدت و احترام کے ساتھ ہی مسطور پایا کہیں انکے خلاف کوئی ایک لفظ نہیں دیکھا۔

حیرت ہوتی ہے اس نام نہاد علماے پر کہ کس قدر خوف خدا و خوف آخرت سے عاری ہو کر اسلاف پر طعنہ زنی اور جھوٹی الزام تراشی کرتا ہے حالانکہ امام زہریؒ کی ایک فضیلت ہی انکی عظمت کے سامنے سر جھکا دینے کیلئے کافی تھی اور وہ فضیلت انکا اصحاب نبی ﷺ کا شاگرد ہونا اور اصطلاحی اعتبار سے تابعی ہونا ہے جن کے بارے میں قرآن کریم کی نص ناطق ہے ”والذین اتبعوہم با حسان رضی اللہ عنہم و رضوا عنہ“ (التوبہ/۱۰۰)

کہاں گئی علامہ کی وہ قرآن دانی، قرآن فہمی اور قرآنی بصیرت جس کے دعوے کرتے کرتے وہ تھکتے نہیں؟ کیا یہ آیت قرآن میں نہیں؟ یا کیا یہ آیت منسوخ ہے؟ تف ہے ایسے علم پر جو جہالت سے بھی برا ہو۔ حضور ﷺ کا فرمان سچ ہے ان من العلم جہلا (ابوداؤد شریف) کہ بعض علم در حقیقت جہالت ہوتے ہیں یعنی بعض نام نہاد علماے در حقیقت اجہل ہوتے ہیں۔

کیا امام زہریؒ شیعہ تھے؟ ہم نے امام زہریؒ کے حالات کی تفتیش میں تقریب التہذیب، تہذیب التہذیب، تہذیب الکمال للزمی، کتاب التجرع و التعديل للہاجی، رجال صحیح البخاری للکلابی اور میزان الاعتدال فی نقد الرجال الذہبی سے امام زہریؒ کے حالات بالاستیعاب پڑھے جو درجنوں اوراق پر پھیلے ہوئے ہیں۔ کسی جگہ ہم نے انکا شیعہ ہونا نہیں دیکھا اور ابو بکر انکی کنیت ہونا اور امام مالکؒ جیسے امام اہل السنۃ کا انکی مدح سرائی کرنا اور امام ابو حنیفہؒ کا انکی شاگردی اختیار کرنا اور اپنی مسند

میں ان سے سات روایات لینا انکو اس الزام سے بری کرنے کیلئے کافی ہیں۔

لفظ شیعہ کے بارے میں تحقیق: لیکن چتر وڑی صاحب نے چونکہ ان پر یہ الزام لگایا ہے اس لئے میں کہتا ہوں کہ اگر بالفرض کسی نے انکو شیعہ کہا ہو تب بھی یہ انکے لئے مضرت نہیں کیونکہ صد راول میں شیعہ ہونا محض حب علی کا نام تھا جو بالکل مضرت نہیں۔ بعد میں اس میں غلو پیدا ہوا اور صحابہ کرام خصوصاً خلفاء ثلاثہ رضی اللہ عنہم کے بارے میں بدظنی اور بدکلامی شروع ہوئی جو عدالت کو مجروح کرتی ہے۔

امام سیوطی فرماتے ہیں: صرح الذہبی فی المیزان فقال: البدعة علی ضربین الصغری کا لتشیع بلا غلو او غلو کمن تکلم فی حق من حارب علیا فهذا کثیر فی التابعین و تابعیہم مع الدین والورع. والغلو فیہ والخط علی ابی بکر و عمر و الدعاء الی هذا فهذا النوع لا یحتج بہم. (تدریب الراوی: ۳۳۲/۱)

علامہ ابن حجر فرماتے ہیں: والتشیع محبة علی و تقدیمہ علی الصحابة فمن قدمہ علی ابی بکر و عمر فهو غال فی تشیعہ ویطلق علیہ رافضی والا فشیعی (مقدمہ فتح الباری ۴۵۹/۱)

ایک سوال چتر وڑی صاحب نے یہ بھی اٹھایا ہے کہ ”امام بخاری نے جہانہ تو دیا تھا کہ میری کتاب مند ہے لیکن زہری ایسے بکواسی آدمی کی مرسل روایت“ (کو کتاب میں درج کر دیا) یہ بین القوسین عبارت جملہ مکمل کرنے کیلئے ہم نے بڑھائی ہے ورنہ چتر وڑی صاحب نے یہ جملہ مکمل کئے بغیر دوسرا جملہ شروع کر دیا ہے اور اس طرح کی ”خوبصورت“ عبارات ”حضرت“ کی کتاب میں جگہ جگہ ملتی ہیں اور کیوں نہ ملیں کہ آخر علامہ جو ہوئے۔

بہر حال ہم اصل اعتراض کے جواب کی طرف آتے ہیں کہ محدثین کی اس بارے دورائیں ہیں ایک یہ کہ یہ سابقہ سند کے ساتھ متصل ہے دوسری یہ کہ یہ زہری سے مرسل ہے۔

اگر پہلی صورت ہے تو کوئی اشکال نہیں اور اگر دوسری صورت ہو تو چونکہ امام بخاری کو بھی

دیگر محدثین، فقہاء و ائمہ فن کی طرح امام زہریؒ پر اعتماد تھا اسلئے انہوں نے اس روایت کو ذکر کر دیا اگر کسی کو اپنا اعتماد نہیں ہے تو بے شک وہ اس حصے کو تسلیم نہ کرے البتہ اطلاع کیلئے ہم یہ بتا دیتے ہیں کہ اس حصے کو امام احمدؒ نے بھی قبول فرمایا ہے اور اپنی عظیم کتاب ”مسند احمد“ میں درج فرمایا ہے دیکھئے مسند احمد، باقی مسند الانصار، باقی المسند السابق، رقم الحدیث ۲۳۷۶۸۔

اب ہم چتر وڑی صاحب کو انکی وہ بات بھی یاد دلانا چاہتے ہیں جو انہوں نے اپنی کتاب کے تمہیدی نمبر ۱۰ میں نیز خاتمہ میں بھی لکھی ہے کہ ”بخاری کی روایات کو انفرادی طور پر ماننا بہت مشکل ہے جب تک دوسرے محدث روایت کی تصدیق نہ کریں“ کہ بخاری کی مطعونہ روایت کی تصدیق ہم نے ایسی شخصیت سے پیش کر دی ہے جو عظیم محدث ہونے کے ساتھ ساتھ عظیم فقیہ بھی ہیں اور ائمہ اربعہ میں سے چوتھے امام، اور خود چتر وڑی صاحب کے مدوح بھی، کہ انہوں نے اپنی کتاب دمدمۃ الجنود علی دندنۃ الیہود میں انکا ذکر بڑی عقیدت کے ساتھ جگہ جگہ کیا ہے۔ کیا اب بھی اس روایت پر اعتراض کرنے کا کوئی جواز باقی ہے؟ واللہ اعلم بالصواب۔

﴿اعتراض نمبر ۲﴾

﴿۲﴾ قرآن مقدس قرآن مقدس کا بیان ہے کہ جادو شرک و کفر اور اٹک ہے اسکی کوئی حقیقت نہیں باطل ہے اسکی شرک کی طرح کوئی اصل نہیں امام اعظمؒ نے قرآن ہی کے مطابق کہا، لا حقیقۃ للسحر، اللہ نے فرمایا، لا یفلح الساجر خیث اتی، اور فرمایا، لا یفلح السجرون، جادو گر جس حیثیت سے بھی حق کے مقابلہ میں آئے ناکام ہی ہوگا عام مومن مخلص پر بھی جادو اور شرک کا اثر نہیں ہو سکتا خود شیطان نے بھی قرار کیا کہ، الا عبادک منہم المخلصین، تیرے مخلص بندوں پر میرا میری کسی بھی شرارت کا اثر نہ ہوگا اور اللہ نے فرمادیا کہ جادو کا مومن مخلص پر اثر ماننا یہ عقیدہ شرک ظالم کا ہے مسلمان کا نہیں، وقال الظلمون ان تتبعون الا رجلا مسحورا، (فرقان نمبر ۸) اور اللہ نے آپ ﷺ کی ذات پاک کو ہر قسم کے جنون اور دیوانگی سے پاک رکھا، ما انت ببغیۃ ربک بمنجنون، (القلم نمبر ۲) اور لوگوں اور شیطانوں کی ہر ایذا ہی خفیہ شرارت سے بچا کے رکھنے کا وعدہ کیا ہے فرمایا، واللہ یغصنک من الناس، جس طرح شرک ہوائی چیز ہے اسی طرح جادو بھی ہوائی چیز ہے جادو میں بھی شیطان کی سوردیکار اور عبادت ہوتی ہے البخاری محدث نبی ﷺ کو خیال کا مریض بنانا قرآن کے قطعاً مخالف امام بخاری نے بذریعہ ہشام کذاب مدلس آپ ﷺ پر شرک و کفر کا اثر ماننا ثابت کیا ہے آپ ﷺ کے دماغ کی قوت میں خلل واقع ہونا ذکر کر دیا ہے حق کے مقابلہ میں باطل شیطانی جادو کا اثر اور غلبہ ثابت کیا ہے آپ ﷺ پر شیطانی کلام کا اتنا اثر ہوا کہ آپ ﷺ خیال کے مریض بن گئے اور خلاف واقعہ کام کرنے اور خلاف واقعہ باتیں کرنے لگ گئے صرف شیطانی کلام کی وجہ سے آپ ﷺ کا وجود اقدس مجزوںے لگاؤ حال ہوتے گئے بحالیکہ جادو گروں کا

مقصود بھی آپ ﷺ کے وجود کو نچوڑ دینا تھا،، حتیٰ یسکڑہ،، یہ فقرہ جادوگر لبید بن اعصم یہودی مشرک کا پورا پورا اثر کر گیا (نعوذ باللہ) بخاری نے ہشام کی یہ باطل کہانی اپنی کتاب میں آٹھ مقام پر ذکر کی ہے اور بڑے شوق اور دھڑلے کے ساتھ آپ ﷺ پر شرک کا اثر ثابت کیا ہے۔ (بخاری ۳۶۲، ۳۶۳، ۳۵۰، ۸۵۷، ۸۵۸، ۸۵۸، ۸۵۸، ۸۹۵) بخاری کا مذہب ہی یہی معلوم ہو گیا کسی ایک جگہ پر بھی جناب بخاری کو عصمت نبویہ کا خیال نہیں آیا لعنتی راویوں کی کانگری سے اتنے مرعوب ہوئے کہ آٹھ جگہ اس شیطانی تجویز کو کتاب میں ثبت فرمادیا، جب حق و باطل کا مقابلہ ہو تو باطل بھاگ جاتا ہے مگر بخاری کا کہنا یہ ثابت ہوا کہ حق کو باطل نے دبا دیا اللہ فرماتا ہے کہ حق کے مقابلہ میں باطل کامیاب نہیں ہو سکتا مگر بخاری کا کہنا یہ ثابت ہوا کہ حق ناکام ہوتا ہے اور باطل نبی حق کو مغلوب کر دیتا ہے، یہودیوں نے ابتداء ہی سے آپ ﷺ کو جسمانی طور پر نچوڑ دینے کی مختلف تدبیریں کیں، کبھی زہر خورانی کی تدبیر، کبھی چکی کا بھاری پاٹ آپ ﷺ کے سر پر پھینکنے کی تدبیر، اندھیرے میں آپ ﷺ کو قتل کر دینے کی تدبیر کی لیکن جب انکی کوئی تدبیر اللہ کے وعدے،، وَاللّٰهُ يَغْصُنُكَ مِنَ النَّاسِ،، کی وجہ سے کامیاب نہ ہو سکی تو آخر کار ایک کامیاب تدبیر شیطان سے مدد مانگ کر اور انکی سورد و پکار کر کے کلام شرک کے ذریعہ اللہ کے معصوم رسول کو گول کر دیا لا حول ولا قوۃ کا ش کہ بخاری کو قرآن کی بصیرت اور رسول اللہ کی سیرت پر عبور حاصل ہوتا تو آپ ﷺ پر شیطانی جادو جو شرک اور کفر تھا کا اثر نہ مانتے،، (قرآن مقدس اور بخاری محدث صفحہ ۱۵-۱۸)

﴿الجواب﴾

اعتراض میں مذکور حدیث اور اس کا ترجمہ ملاحظہ فرمائیں۔

حدیث: حدثنا ابراهيم بن موسى، اخبرنا عيسى بن يونس، عن هشام عن ابيه عن عائشة قالت: سحر رسول الله ﷺ رجل من بنی زريق يقال له لبید بن الاعصم حتى كان رسول الله ﷺ يخیل اليه انه كان يفعل الشیء وما فعله الخ (صحیح بخاری: کتاب الطب، باب السحر، رقم الحدیث ۵۳۲۱)

ترجمہ: حضرت عائشہ فرماتی ہیں کہ بنو زریق کے ایک آدمی لبید بن اعصم نے رسول اللہ ﷺ پر جادو کر دیا تھا جس سے حضور ﷺ کی یہ حالت ہو گئی کہ آپ ﷺ کو یہ خیال ہوتا کہ آپ ﷺ کام کر چکے حالانکہ کیا نہیں ہوتا تھا۔

کیا جادو کوئی حقیقت نہیں ہے؟: حدیث اور اس کا ترجمہ آپ نے ملاحظہ فرمایا اس حدیث پر چتر و ڈی صاحب کو یہ اعتراض ہے کہ اس میں جادو کا ذکر ہے جبکہ ”قرآن کی رو سے جادو کی کوئی حقیقت نہیں ہے“ اس کا جواب یہ ہے کہ قرآن مجید میں ہے ”یعلمون الناس السحر“

(البقرہ/۱۰۲) کہ شیاطین انسانوں کو جادو کی تعلیم دیتے تھے۔ اگر جادو کی کوئی حقیقت نہیں یعنی وہ کوئی چیز نہیں تو پھر وہ تعلیم کس چیز کی دیتے تھے؟ کیا جس چیز کی حقیقت و اصلیت نہ ہو یعنی وہ لاشی ہو تو اسکی تعلیم دی جاسکتی ہے؟ آگے ہے ”فیتعلمون منہما ما یفرقون بہ بین المرء و زوجته“ (البقرہ/۱۰۲) کہ وہ ان سے وہ چیز (جادو) سیکھتے تھے جس کے ذریعے خاوند بیوی کے درمیان جدائی ڈال دیں۔ اگر جادو کی کوئی حقیقت نہیں تو پھر وہ تفریق کا سبب کیسے بن سکتا ہے؟ آگے ہے ”ویتعلمون ما یضرہم ولا ینفعہم“ (البقرہ/۱۰۲) کہ وہ ایسی چیز (جادو) سیکھتے تھے جو انکو نقصان دے اور فائدہ نہ دے، اگر جادو کی حقیقت نہیں تو وہ ضرر رساں کیسے ہو گیا؟

تو قرآن مجید سے معلوم ہو گیا کہ اسکی حقیقت و اصلیت ہے یعنی یہ لاشی نہیں، البتہ ہے بری چیز۔ تو بری چیزیں بھی حقیقتیں رکھتی ہیں جیسے شرک، کفر اور تمام معاصی۔ البتہ حق نہیں ہوتیں بلکہ باطل ہوتی ہیں اسی طرح جادو بھی حق نہیں بلکہ باطل ہے لیکن بہر حال حقیقت ہے۔ لگتا ہے چتر وڑی صاحب نے حقیقت کو باطل کا متضاد سمجھا ہے حالانکہ باطل کا متضاد حق ہے نہ کہ حقیقت۔

اسی وجہ سے اہلسنت نے جادو کی حقیقت کو تسلیم کیا ہے امام قرطبیؒ لکھتے ہیں۔

”ذهب اہل السنة الى ان السحر ثابت وله حقيقة، وذهب عامة المعتزلة و ابو اسحق من اصحاب الشافعی الى ان السحر لا حقيقة له“ (تفسیر قرطبی البقرہ/۱۰۲)

ترجمہ: اہلسنت کا مذہب یہ ہے کہ جادو ثابت ہے اور اسکی حقیقت ہے اور اکثر معتزلہ اور اصحاب شافعی میں سے ابوالحق کا مذہب یہ ہے کہ جادو کی کوئی حقیقت نہیں۔

اس عبارت سے واضح ہو جاتا ہے کہ چتر وڑی صاحب سنی نہیں بلکہ معتزلی ہیں۔

علامہ قرطبیؒ مزید لکھتے ہیں کہ صحابہ و تابعین میں سے کسی سے اسکی اصلیت و حقیقت کا انکار سامنے نہیں آیا بلکہ ابن عباسؓ سے یہ روایت منقول ہے ”من کذب بہ فہو کافر مکذب للہ و رسولہ منکر لما علم مشاہدہ و عیاناً“ (تفسیر قرطبی: البقرہ/۱۰۲) کہ ”جو جادو کو جھٹلائے وہ کافر ہے اللہ اور اسکے رسول کو جھٹلانے والا ہے اور مشاہدے اور آنکھوں دیکھی چیز کا منکر ہے“

خدا ہی خیر کرے اس سے ابن عباسؓ کے نزدیک تو چتر وڑی صاحب کا فرٹھیرتے ہیں۔

شامی میں ہے ”وفی شرح الزعفرانی: السحر حق عندنا وجودہ و تصورہ و اثرہ“ (رد المحتار: ۱/۳۵) کہ ہمارے یعنی اہلسنت کے نزدیک جادو کا وجود، اس کا تصور اور اس کی تاثیر برحق ہے یعنی ثابت ہے اس سے معلوم ہوا کہ اہلسنت کے نزدیک جادو کسی پر اثر انداز ہو سکتا ہے۔

مفتی اعظم پاکستان حضرت مفتی محمد شفیعؒ فرماتے ہیں ”سحر اور جادو سے جو چیزیں مشاہدے میں آتی ہیں یہ دائرہ اسباب سے الگ کوئی چیز نہیں فرق صرف اسباب کے ظہور و خفاء کا ہے۔ جہاں اسباب ظاہر ہوتے ہیں وہ آثار ان اسباب کی طرف منسوب کئے جاتے ہیں اور کوئی تعجب کی چیز نہیں سمجھی جاتی لیکن اسباب مخفی ہوں تو وہ تعجب کی چیز ہوتی ہے“ (معارف القرآن، البقرہ ۱۰۲)

اس سے معلوم ہوا کہ جادو کوئی مافوق الاسباب چیز نہیں بلکہ ماتحت الاسباب ہے البتہ اسکے اسباب مخفی ہیں نیز یہ کہ جادو اور اسکے آثار کے درمیان سبب اور مسبب کا رشتہ ہے جیسے دیگر اسباب کو اختیار کر کے مسببات کا حصول کوئی قابل رد چیز نہیں اس طرح جادو کر کے اسکے آثار کا حصول بھی کوئی قابل انکار بات نہیں۔

شیخ القرآن مولانا غلام اللہ خانؒ لکھتے ہیں ”آپ ان دونوں سورتوں (معوذتین) کی اکثر تلاوت کیا کریں آپ پر جادو کا اثر نہ رہے گا“ (جواہر القرآن: سورۃ الفلق) دیکھئے چتر وڑی صاحب کے بقول انکے استاد بھی اسکی حقیقت کو تسلیم کر رہے ہیں۔

کیا انبیاءؑ پر جادو ہو سکتا ہے؟ اب سوال یہ ہے کہ کیا جادو نبی پر بھی اثر انداز ہو سکتا ہے؟ اسکا جواب بھی مفتی محمد شفیعؒ سے لیتے ہیں آپ خود یہی سوال اٹھاتے ہیں اور پھر اسکا جواب دیتے ہیں۔ فرماتے ہیں۔

”کیا انبیاءؑ پر جادو ہو سکتا ہے؟ جواب یہ ہے کہ ہو سکتا ہے وجہ وہی ہے جو اد پر بتلائی گئی کہ سحر در حقیقت اسباب طبعیہ ہی کا اثر ہوتا ہے اور انبیاء علیہم السلام اسباب طبعیہ کے اثرات سے متاثر ہوتے ہیں۔ یہ تاثر شان نبوت کے خلاف نہیں جیسے ان کا بھوک پیاس سے متاثر ہونا، بیماری میں مبتلا ہونا اور

شفاء پانا ظاہری اسباب سے سب جانتے ہیں اسی طرح جادو کے باطنی اسباب سے بھی انبیاء علیہم السلام متاثر ہو سکتے ہیں اور یہ تاثر شانِ نبوت کے منافی نہیں۔

رسول اللہ ﷺ پر یہودیوں کا سحر کرنا اور اسکی وجہ سے آپ ﷺ پر بعض آثار کا ظاہر ہونا اور بذریعہ وحی اس جادو کا پتہ لگنا اور اسکا ازالہ کرنا احادیث صحیحہ میں ثابت ہے اور حضرت موسیٰ علیہ السلام کا سحر سے متاثر ہونا خود قرآن میں مذکور ہے، (معارف القرآن مفتی محمد شفیع: البقرة ۱۰۲)

قرآن مجید کی جس آیت سے موسیٰ پر جادو کا اثر ہو جانا مذکور ہے وہ یہ ہے ”یخیل الیہ من سحرہم انہا تسعى“ (طہ ۶۶) کہ انکے جادو کی وجہ سے موسیٰ علیہ السلام کو بھی وہ ریاں دوڑتے ہوئے سانپ معلوم ہوئے اور اسکو عصمت نبویہ کے منافی سمجھنا ”علامہ“ کی نادانی ہے کیونکہ عصمت سے مراد یہ ہے کہ آپ ﷺ گناہوں سے معصوم ہیں یعنی یہ کہ آپ ﷺ سے کوئی گناہ سرزد نہ ہوگا یہ نہیں کہ آپ ﷺ کے ساتھ کوئی اور گناہ کر نہیں سکے گا، کیا کفار حضور ﷺ کو اذیتیں پہنچاتے نہیں رہے؟ تو کیا اس سے حضور کی عصمت میں کوئی فرق آگیا؟ اسکو بھی یوں ہی سمجھئے کہ آپ ﷺ تو جادو نہیں کریں گے لیکن آپ ﷺ پر کوئی جادو کر دے تو یہ بالکل ممکن بلکہ واقع ہے۔

اور یہ کہنا تو بالکل حماقت ہے کہ ”آخر کار ایک کامیاب تدبیر شیطان سے مدد مانگ کر اور اسکی سوز و پکار کر کے کلام شرک کے ذریعے اللہ کے معصوم رسول کو نگوں کر دیا“ اسکو آپ کامیاب تدبیر سمجھتے ہیں جسکو اللہ تعالیٰ نے معوذتین نازل فرما کر ناکام کر دیا؟ آفرین ہے آپ کی سمجھ پر!

اور ”واللہ یعصمک من الناس“ کو یہاں پیش کرنا بالکل بے موقع ہے اسلئے کہ اس میں حضور کو یہ اطمینان دلایا گیا ہے کہ آپ کو کوئی شہید نہیں کر سکے گا۔ واللہ یعصمک من الناس ان یقتلوك (جلالین المائدہ ۶۷) باقی تھوڑی بہت تکلیف کفار سے پہنچ سکتی ہے اور وہ اس وعدہ حفاظت کے منافی نہیں، میدان احد میں آپ کا زخمی ہونا اور دندان مبارک شہید ہونا، کفار کی طرف سے تکلیف پہنچنے کی، اور ہجرت کی رات قتل کے ارادے سے کفار کا حضور ﷺ کے گھر کا محاصرہ کرنا اور حضور ﷺ کا حصار کے درمیان سے صحیح سلامت گزر جانا کفار کے آپکو شہید نہ کر سکنے کی واضح دلیل

ہے۔ اسی طرح اس جادو کے ذریعے بھی معمولی تکلیف پہنچی لیکن جو کفار کا اصل مقصد تھا اس سے اللہ نے حفاظت فرمائی۔

اور امام اعظمؒ سے ”لاحقیقۃ للسر“ کی نقل باحوالہ نہیں ہے کہ اسکی تصدیق یا تردید کی جاسکے۔ تاہم فقہ حنفی کی مشہور و معروف کتاب ”شامی“ جسکے حوالے ”علامہ“ بھی نقل کرتے ہیں اس سے اسکے خلاف ہم نقل کر چکے ہیں نیز امام صاحب کی کتاب ”الفقہ الاکبر“ کی شرح میں ملا علی قاریؒ لکھتے ہیں ”ومنہا ان السحر والعین حق عندنا خلافا للمعتزلة“ (شرح الفقہ الاکبر ۱۳۵/۱) کہ جادو ہو جانا اور نظر لگ جانا ہمارے نزدیک برحق ہے اور ائمیں معتزلہ نے اختلاف کیا ہے۔ اسلئے بظاہر یہ بھی چتر وڑی صاحب کا جھوٹ ہی نظر آتا ہے کیونکہ شارح، ماتن کی اغراض کو واضح کیا کرتا ہے تو یہ کیسے ممکن ہے کہ امام اعظمؒ تو فرمائیں لاحقیقۃ للسر اور شارح فرمائیں ان السحر والعین حق؟۔

اور ”لا یفلح الساحر حیث اتی“ یا ”لا یفلح الساحرون“ کا مطلب یہ ہے کہ جادو گر پیغمبر کے مقابلے میں کامیاب نہیں ہوتے اس سے تاثیر سحر کے انکار کا کچھ ثبوت نہیں۔ موسیٰ سمیت سب لوگ رسیوں، لائٹیوں کو چلتے پھرتے سانپ محسوس کرنے لگے لیکن وہ باوجود اسکے موسیٰ کے مقابلے میں کامیاب نہ ہو سکے بلکہ کامیاب موسیٰ ہوئے۔ و اوحینا الی موسیٰ ان الق عصاک فاذا ہی تلقف ما یا فکون فوق الحق و بطل ما کانوا یعملون (الاعراف: ۱۱۷، ۱۱۸)

اور ”الاعبادک منہم المخلصین“ کو اس موقع پر پیش کرنا کھلی تحریف ہے کیونکہ اس آیت کا سحر سے دور کا تعلق بھی نہیں۔ اس سے پچھلی آیت ہے ”قال رب بما اغویتنی لازینن لہم فی الارض ولا غوینہم اجمعین“ (الحجر ۳۹) کہ شیطان نے کہا اے میرے رب! جسکی وجہ سے تو نے مجھے گمراہ کیا میں انکے لئے زمین میں گناہوں کو مزین کر کے پیش کروں گا اور ان سب کو گمراہ کر دوں گا۔ آگے کہا ”الاعبادک منہم المخلصین“ (الحجر ۴۰) کہ مگر ان میں سے تیرے پنے ہوئے بندوں کو میں گمراہ کرنے سے عاجز رہوں گا۔ تو اس آیت میں تو شیطان نے یہ اقرار کیا ہے کہ میں

تیرے مخلص بندوں کو گمراہ نہیں کر سکوں گا یہ تو نہیں کہا کہ میں ان پر جادو نہیں کر سکوں گا۔ تو اس آیت کا جادو سے کیا تعلق؟

اور ”ان تتبعون الارجال مسحورا“ سے کفار کی غرض آپکو مجنون و مغلوب العقل ثابت کرنا ہے کہ معاذ اللہ جادو زدہ ہونے کی وجہ سے پاگل ہیں لہذا اس لائق نہیں کہ تم انکی پیروی کرو۔ ”مسحورا مخدوعا مغلوبا علی عقله“ (جلالین) فالمراد بالسحر الاختلال فی العقل (صادی علی الجلالین، الفرقان ۸) اور ”ما انت بنعمة ربك بمجنون“ میں اسی کا جواب دیا گیا ہے کہ آپ بفضلہ تعالیٰ مجنون نہیں کہ لائق اتباع نہ ہوں۔

اور اگر آپ نے اس آیت کو اسلئے پیش کیا ہے کہ روایت بخاری سے یہ ثابت ہوتا ہے کہ معاذ اللہ آپ ﷺ مجنون ہو گئے تھے جسے آپ نے ذہنی مریض سے تعبیر کیا ہے تو یہ آپکا گستاخی رسول پر مبنی خود ساختہ مطلب ہے ورنہ روایت بخاری میں صرف اتنا ہے کہ آپ ﷺ کوئی کام کر چکے ہوتے اور خیال ہوتا کہ نہیں کیا یا اسکے برعکس۔ یعنی ذہول و نسیان کی کیفیت طاری ہو گئی تھی۔ تو کیا کوئی ذہول و نسیان والے کو مجنون یا پاگل یا ذہنی مریض کہتا ہے سوائے آپ جیسے ذہنی مریض کے؟ ذہول و نسیان اور جنون یا پاگلپن میں عقلمند کے نزدیک زمین آسمان کا فرق ہے

اور فرماتے ہیں کہ ”اللہ نے فرمادیا کہ جادو کا مؤمن مخلص پر اثر ماننا یہ عقیدہ مشرک ظالم کا ہے مسلمان کا نہیں“ اور اس پر دلیل پیش کی ”ان تتبعون الارجال مسحورا“ جس میں دعوے کا ذکر تک نہیں۔ ہم چتر وڑی صاحب سے سوال کرتے ہیں کہ کیا موسیٰ علیہ السلام مؤمن مخلص تھے یا نہ؟ اور ”یخیل الیہ من سحرهم انها تسعی“ (طہ ۶۶) سے بصراحت یہ معلوم ہو رہا ہے کہ جادو کا ان پر اثر ہوا۔ کیا اب بھی یہ عقیدہ مشرک ظالم کا ہے مسلمان کا نہیں؟

ہم سمجھتے ہیں کہ جو موسیٰ علیہ السلام پر جو کہ یقیناً مؤمن مخلص بلکہ انکے امام تھے جادو کا اثر تسلیم نہیں کرتا۔ وہ خود اس آیت قرآنی کے انکار کی وجہ سے کافر ہے مسلمان نہیں۔

آگے گل افشانی کرتے ہیں ”جس طرح شرک ہوائی چیز ہے اسی طرح جادو بھی ہوائی چیز

ہے اس جملے کو ”علامہ“ یا انکے ”دانا“ معتقدین ہی سمجھیں تو سمجھیں ہم تو اس ”ہوائی چیز“ کی حقیقت سمجھنے سے قاصر ہیں۔

اور اس روایت کو چتر وڑی صاحب نے ”لعنتی راویوں کی کانگری“ سے تعبیر کیا ہے اور خاص طور پر ان راویوں میں سے هشام کو کذاب اور مدلس کہا ہے اسلئے ہم ضروری سمجھتے ہیں کہ ان تمام راویوں کا مختصر تعارف اور ائمہ فن سے انکی جرح و تعدیل سے انکی حیثیت واضح کر دیں تاکہ جھوٹے کا جھوٹ بالکل واضح ہو جائے۔

رواة حدیث: ابراہیم بن موسیٰ، عیسیٰ بن یونس، هشام بن عروہ، عروہ بن زبیر، عائشہ صدیقہ رضی اللہ عنہا

مختصر تعارف، جرح و تعدیل

۱۔ ابوالحسن الصغیر ابراہیم بن موسیٰ بن یزید التمیمی من کبار تبع الاتباع المتوفی ۲۲۰ھ

ابوحاتم الرازی : ثقہ (تہذیب التہذیب ۴۸/۱)

النسائی : ثقہ (ایضاً)

الخللی : ثقہ (ایضاً)

۲۔ ابو عمرو عیسیٰ بن یونس بن ابی اسحاق السبعی الکوفی من وسطی الاتباع المتوفی ۲۸۷ھ

احمد بن حنبل : ثقہ (تہذیب التہذیب ۲۱۳/۸)

یعقوب بن شیبہ : ثقہ (ایضاً)

ابوحاتم الرازی : ثقہ (ایضاً)

ابن خراش : ثقہ (ایضاً)

محمد بن سعد : ثقہ (ایضاً ۲۱۳/۸)

العجلی : ثقہ، ثبت (ایضاً)

۳۔ هشام۔ ان کا تعارف قدرے تفصیل کے ساتھ آگے آتا ہے۔

۴۔ ابو عبد اللہ عروہ بن الزبیر بن العوام بن خویلد بن اسد بن عبد العزی بن قصی الاسدی

المدنی من وسطی التابعین المتوفی ۹۳ھ

ابن سعد	:	ثقة، ثبت، مامون (تہذیب التہذیب ۷/۱۶۳)
الزہری	:	كان بحراً، لا یکدره الدلاء (ایضاً)
العجلی	:	ثقة (ایضاً)
ابن عیینہ	:	اعلم الناس بحديث عائشة (ایضاً ۷/۱۶۵)
ابن حبان	:	ذكره في الثقات (ایضاً)

۵۔ ام عبد اللہ عائشہ بنت ابی بکر الصدیق ام المؤمنین التیمیہ الصحابیہ المتوفیة ۵۸ھ۔ رضی اللہ عنہا من الصحابة ورتبہم اسی مراتب العدالة والتوثیق
یہ ہیں وہ پانچ راوی جنکو چتر وڑی صاحب نے لعنتی راویوں کا ”لقب“ دیا ہے۔ کیا اس لعنت کی زد سے حضرت عائشہ رضی اللہ عنہا محفوظ رہیں گی؟ جن سے عدم سماع موتی کی روایت کیوجہ سے چتر وڑی صاحب کو اچھی بھلی عقیدت بھی ہے۔

حضرت ہشام کا تعارف

ابوالمند ر ہشام بن عروہ بن الزبیر بن العوام الاسدی المتوفی ۱۴۵ھ۔
حضرت زبیر بن عوام اور حضرت اسماء بنت ابی بکرؓ کے پوتے، عبد اللہ بن زبیرؓ کے بھتیجے، حضرت عائشہؓ کے بھانجے کے بیٹے اور مشہور تابعین میں سے ہیں۔

اساتذہ ہشام

والد یعنی عروہ بن زبیر، حضرت عائشہؓ، عباد بن عبد اللہ بن زبیر، عبد اللہ بن عبد الرحمن بن عوف، عمر بن عبد اللہ بن عمر بن خطاب، سودہ بنت عبد اللہ بن عمر وغیرہ جن میں سے بعض کو صحابیت اور بعض کو انکی اولاد ہونے کا شرف حاصل ہے۔

تلاذہ ہشام

سفیان ثوری، سفیان بن عیینہ، شعبہ بن الحجاج، امام عبداللہ بن مبارک، امام لیث بن سعد، امام مالک بن انس، امام وکیع استاد امام شافعی وغیرہم۔ اساتذہ وتلاذہ سے انکی عظمت شان کا کچھ اندازہ لگایا جاسکتا ہے۔ مزید ہم ائمہ فن سے انکے بارے میں اقوال نقل کرتے ہیں کہ وہ انکے بارے میں کیا رائے رکھتے ہیں؟

محمد بن سعد	:	ثقة، ثبت، حجة	(تہذیب التہذیب ۱۱/۴۵)
یعقوب بن شبہ	:	ثقة، ثبت	(ایضاً)
ابوحاتم الرازی	:	ثقة، امام فی الحدیث	(ایضاً)
ابن خراش	:	صدوق	(ایضاً)
العجلی	:	ثقة	(ایضاً)
ابن حبان	:	متقن، حافظ	(ایضاً)

یہ ہیں ہشام کے بارے میں ائمہ فن کی آراء کہ کوئی انکو ثقہ، ثبت، حجة، کوئی صدوق، کوئی متقن، حافظ اور کوئی امام فی الحدیث کہہ رہا ہے اور دوسری طرف چتر وڑی صاحب کا حال بھی ملاحظہ فرمائیں کہ وہ انکو کذاب کہہ رہے ہیں۔ العیاذ باللہ ولا حول ولا قوۃ الا باللہ۔ یہ بالکل ایسے ہے جیسے انکے پیشروؤں نے حضرت صالح علیہ السلام کو معاذ اللہ کذاب کہا تھا جسکے جواب میں اللہ رب العزت نے فرمایا کہ کل قیامت کے دن انہیں معلوم ہو جائیگا کہ کذاب کون تھا؟ ”ء القی الذکر علیہ من بیننا بل هو کذاب اشر“ سیعلمون غدا من الکذاب الاشر“ (القمر ۲۴، ۲۵) اسی طرح چتر وڑی صاحب کو بھی کل پتہ چل جائیگا کہ کذاب کون تھا؟ اصل میں جو خود کذاب ہوتا ہے وہ دوسروں کو بھی کذاب ہی سمجھتا ہے کہ ”کل رجل یقیس علی نفسه“۔

نیز انکو تابیعت کا جو شرف حاصل ہے اس کے بارے میں قرآن مجید کی تصریح ہم پیچھے نقل کر چکے ہیں کہ اللہ نے ان سے بھی اپنی رضا کی خبر دی ہے۔ والذین اتبعوہم باحسان رضی اللہ

عنہم (التوبہ ۱۰۰) چتر دڑی صاحب نے پاکوں کے لئے لینے کا انتہائی خطرناک مشغلہ اختیار کر کے اپنے آپکو تباہی کے دہانے پر لاکھڑا کیا ہے۔ انکو حدیث قدسی ”من عادی لی ولیا فقد اذنتہ بالحرہ“ (بخاری: کتاب الرقاق، باب التواضع) کہ ”جو میرے کسی پیارے کے ساتھ عداوت رکھتا ہے میرا اسکے ساتھ اعلان جنگ ہے“ کو مد نظر رکھتے ہوئے توبہ کرنی چاہیے ورنہ خطرناک انجام کیلئے تیار رہنا چاہیے۔

ہشامؒ کی تدلیس مضر نہیں: باقی رہی تدلیس کی بات تو وہ کوئی مضر نہیں کیونکہ اسی روایت کے ایک دوسرے طریق میں ہشامؒ نے ”حدثنی ابی“ کی تصریح کر دی ہے۔ جس سے تدلیس کا اثر زائل ہو گیا۔ قولہ ہشام عن ابیہ: وقع فی روایۃ یحی القطان عن ہشام حدثنی ابی (فتح الباری: کتاب الطب، باب السحر)

آخر میں فرماتے ہیں ”کاش کہ بخاری کو قرآن کی بصیرت اور رسول اللہ ﷺ کی سیرت پر عبور حاصل ہوتا تو آپ ﷺ پر شیطانی جادو جو زنا شرک اور کفر تھا کا اثر نہ مانتے“ اسی کو کہتے ہیں چور الٹا کو تو ال کو ڈانٹے۔ میں کہتا ہوں کاش کہ آپ کو قرآن کی بصیرت اور رسول اللہ ﷺ کی سیرت پر عبور حاصل ہوتا تو آپ کبھی معتزلہ کے نقش قدم پر چلتے ہوئے جادو کی حقیقت کا انکار نہ کرتے۔

کیا جادو کفر ہے؟: اور یہ بات بھی ذہن نشین کر لیں کہ جادو مطلقاً کفر نہیں جیسا کہ آپکا خیال ہے بلکہ اسمیں تفصیل ہے۔ علامہ شامیؒ نے امام ابو منصور ماتریدیؒ سے نقل کیا ہے۔

ان القول بان السحر کفر علی الاطلاق خطأ ویجب البحث عن حقیقۃ، فان کان فی ذالک رد مالزم فی شرط الایمان فهو کفر والا فلا (رد المحتار: ۳۵/۱) کہ علی الاطلاق جادو پر کفر کا حکم لگانا غلط ہے، بلکہ اسکی حقیقت (عمل یا منتر وغیرہ) کو دیکھنا ضروری ہے اگر اسمیں ضروریات ایمان کے خلاف کوئی عمل یا قول ہے تو وہ کفر ہے ورنہ نہیں۔

تفسیر صاوی میں ہے

فان اعتقد صحته وانه يؤثر بنفسه فهو كفر، واما ان تعلمه ليسحر به الناس فهو حرام، وان كان لالشيء فمكروه، وان كان ليبطل به السحر فجائز۔ (الصادق علی الجلالین، البقرہ ۱۰۲) کہ ”اگر جادو کو صحیح اور مؤثر بالذات سمجھے تو کفر ہے، اگر لوگوں پر جادو کرنے کیلئے اسکو سیکھے تو حرام ہے، اگر بلا وجہ سیکھے تو مکروہ ہے اور اگر جادو کو توڑنے کیلئے سیکھے تو یہ جائز ہے۔“

روایت معترضہ دیگر کتب حدیث میں: اس بحث کے اخیر میں ہم آپکو یہ بھی بتاتے چلیں کہ جس روایت پر چتر وڑی صاحب نے اعتراض کیا ہے وہی روایت ان کتب میں بھی موجود ہے۔

صحیح مسلم، کتاب السلام باب السحر میں ایک جگہ (رقم: ۴۰۵۹)

سنن ابن ماجہ، کتاب الطب، باب السحر میں ایک جگہ (رقم: ۳۵۳۵)

مسند احمد، باقی مسند الانصار، حدیث السیدۃ عائشہ (رقم: ۲۳۱۰۴، ۲۳۱۶۵، ۲۳۵۰۹)

نیز اس روایت کو چتر وڑی صاحب کے استاد محترم نے صحیح تسلیم کیا ہے اور بطور شان نزول اپنی تفسیر میں نقل کیا ہے فرماتے ہیں ”یا البید بن اعصم یہودی کی بیٹیاں مراد ہیں جنہوں نے رسول اللہ ﷺ پر جادو کیا تھا“ (جواہر القرآن سورة الفلق / ۴)

اب چتر وڑی صاحب فرمائیں کہ امام مسلم، امام ابن ماجہ، امام احمد بن حنبل اور شیخ القرآن کی تصدیق کے بعد بھی روایت کی صحت پر کوئی شک ہے؟

ہم آپکو رجوع کی دعوت دیتے ہیں۔ کیا آپ میں حق کے سامنے سر جھکا دینے کی ہمت ہے؟ ہے تو جھکنے میں دیر نہ کیجئے وقت تیزی سے نکل رہا ہے اللہ آپ کو ہدایت عطا فرمائے۔

﴿اعتراض نمبر ۳﴾

﴿۲﴾ قرآن مقدس قرآن پاک کا اعلان ہے نہ اللہ کسی کی مثل ہے اور نہ کوئی اللہ کی مثل ہے، لیس کہ مثلہ شیء، قرآن کا بیان ہے کہ یہودیوں اور عیسائیوں کا عقیدہ ہے کہ اللہ ہندے میں طول کر جاتا ہے اور کبھی ہندہ بھی اللہ کے ساتھ ایک بن جاتا ہے دوئی ختم ہو جاتی ہے، لیس کہ الذین قالوا ان اللہ هو المسیح ابن مریم، اور مشرکین کا مشہور عقیدہ ہے کہ، جو مستوی عرش تھا خدا، کراڑ

پڑامہ میں مصطفیٰ ہو کر، اللہ کسی کی مثل بن جائے یا اللہ کسی کا وجود بن جائے یا اللہ کسی میں حلول کر کے اسکے اعضاء بن جائے یہ سب شرک اور کفر کی شکلیں ہیں۔ حکو قرآن پاک برداشت نہیں کرتا وہ سبحان ہے کہ کسی جیسا ہو اور اسی کیلئے حمد ہے کہ کوئی اس جیسا ہو،، سبحان اللہ وبحمدہ تعالیٰ،، بخاری محدث رب کی توہین امام بخاری کہتا ہے کہ اللہ پاک بندے میں حلول کر کے اسکے اعضاء بن جاتا ہے اور کہتا ہے کہ میں بندہ کے کان ہاتھ پاؤں بن جاتا ہوں وہ بندہ میرے کانوں سے سنتا ہے میرے پاؤں سے چلتا ہے میں بندے کی آنکھ بن جاتا ہوں وہ میری آنکھ سے دیکھتا ہے وغیرہ وغیرہ،، جب تک اللہ بندے کے جسم میں نہ اترے اسکے اعضاء کس طرح بن جائیگا امام بخاری نے اپنی کتاب صحیح بخاری کتاب الرقاق ۹۶۳ پر بڑے جذبات کے ساتھ یہود و نصاریٰ کے مذہب کی ترجمانی کر کے قرآن سے اور خود اللہ کریم سے بغاوت کی روایت ٹانک دی ہے۔ اب کیا کہا جائے کہ یہ کسی لعنتی راوی نے بخاری کو شرک کی پٹی پڑھائی ہے کہ ہوش وارفہ ہو کر امام بخاری نے اپنی صحیح میں درج کر دیا ہے۔ بحالیکہ نہ روایت مسند با اسناد صحیح ہے اور نہ ہی ایسی موضوع روایت کو حدیث کا نام دیا جاسکتا ہے۔ کیا اب بھی بخاری کی روایت کا اعتبار کیا جاسکتا ہے؟ (قرآن مقدس اور بخاری محدث صفحہ ۱۸-۲۰)

﴿الجواب﴾

اعتراض میں مذکور حدیث اور اس کا ترجمہ ملاحظہ فرمائیں۔

حدیث: حدثنی محمد بن عثمان بن کرامة، حدثنا خالد بن مخلد،

حدثنا سليمان بن بلال، حدثني شريك بن عبد الله بن ابي نمير عن عطاء عن ابي هريرة قال قال رسول الله ﷺ: ان الله قال: من عادى لي وليا فقد اذنته بالحرب وما تقرب الي عبدی بشئ احب الي مما افترضت عليه، وما يزال عبدی يتقرب الي بالنوافل حتى احبه، فاذا احبته كنت سمعه الذي يسمع به و بصره الذي يبصر به، ويده التي يبطش بها، ورجله التي يمشي بها، وان سألني لا عطينه، ولئن استعاذني لا عيذنه، وما ترددت عن شئ انا فاعله ترددي من نفس المؤمن يكره الموت وانا اكره مساءته (بخاری شریف: کتاب الرقاق، باب التواضع، رقم ۶۰۲۱)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا جس آدمی نے

میرے کسی ولی کے ساتھ دشمنی اختیار کی میرا اسکے ساتھ اعلان جنگ ہے، اور جو چیزیں میں نے اپنے بندے پر فرض کی ہیں قرب حاصل کرنے میں کوئی چیز مجھے ان سے زیادہ محبوب نہیں ہے، اور میرا بندہ

نوافل کے ذریعے مسلسل میرا قرب حاصل کرتا رہتا ہے یہاں تک کہ میں اسکو اپنا محبوب بنا لیتا ہوں اور جب میں اسکو اپنا محبوب بنا لیتا ہوں تو میں اسکا کان بن جاتا ہوں جس کے ساتھ وہ سنے، اور اسکی آنکھ بن جاتا ہوں جسکے ساتھ وہ دیکھے، اور اسکا ہاتھ بن جاتا ہوں جس کے ساتھ وہ پکڑے، اور اسکا پاؤں بن جاتا ہوں جسکے ساتھ وہ چلے۔ اگر مجھ سے وہ کوئی سوال کرے تو میں اسکو ضرور عطا کرتا ہوں اور اگر وہ مجھ سے پناہ مانگے میں اسے ضرور پناہ دیتا ہوں، اور جو کام میں نے کرنا ہوتا ہے مجھے کبھی اسمیں تردد نہیں ہوا سوائے اس مومن کی روح قبض کرنے کے جو موت کو ناپسند کرتا ہے کہ میں بھی اسکی ناپسندیدگی کو ناپسند کرتا ہوں۔

یہ حدیث مبارک کتنی پیاری ہے جو بندے کے قرب مع اللہ کی صورت میں کئی اعزازات و انعامات پر مشتمل ہے لیکن چتر وڑی صاحب کو اس پر اشکال ہو گیا ہے۔

وجہ اشکال و رفع اشکال: انکو یہاں اشکال اس وجہ سے ہوا ہے کہ انہوں نے اپنی فہم نار سے اسکو حقیقی معنی میں لیا ہے حالانکہ کوئی بھی اہل ایمان اسکا قائل نہیں بلکہ یہ مجاز اور مبالغہ ہے کہ اتنا اللہ کے ساتھ قرب ہو جاتا ہے کہ گویا اختلاف ذوات کے فاصلے نہیں رہتے اور گویا غیریت بالکل ختم ہو جاتی ہے اور ”من تو شدم تو من شدی“ والا معاملہ ہو جاتا ہے ورنہ ظاہر ہے کہ کوئی ایک ذات دوسری ذات ہرگز نہیں بن سکتی کہ دو ذاتوں میں بتائیں کی نسبت ہوتی ہے اور دو متباین حقیقتیں یکجان کیسے ہو سکتی ہیں؟

اس کا حقیقی معنی ہرگز مراد نہیں ہے جیسا کہ چتر وڑی صاحب نے لیا ہے کیونکہ ”لیس کمثلہ شیء“ جیسی آیات واضح طور پر حقیقی معنی لینے سے مانع ہیں۔

اور مجازی معانی اہل زبان کے کلام میں بکثرت مستعمل ہوتے ہیں مثلاً یہ نعرہ بہت عام ہے کہ ”قائد ہمارا شیر ہے“ یہاں مجازی معنی ہی مراد ہے کہ قائد ہمارا انتہائی بہادر ہے اب ”علامہ صاحب“ جو کلام کو مجازی معنی پر محمول کرنا جانتے بھی نہیں وہ تو کہیں گے یہ بالکل جھوٹ ہے یہ شیر نہیں ہے کیونکہ شیر تو جانور ہوتا ہے اور یہ انسان ہے، شیر کی چار ٹانگیں ہوتی ہیں اور اسکی تو دو ٹانگیں ہیں، شیر کی دم ہوتی

ہے اور اسکی تو دم نہیں ہے، شیر کی کھال پر بال ہوتے ہیں اور اسکی کھال تو بے بال ہے۔ اگر اس طرح کی ”منطقی“ دلیلوں سے وہ یہ ثابت کرنا چاہیں کہ یہ شیر نہیں ہے تو اسکو سوائے حماقت اور علمی قصور کے اور کیا سمجھا جائیگا؟

اسی طرح لوگ کہتے ہیں ”نہر چل رہی ہے“ اور ”پر نالہ بہہ رہا ہے“ حالانکہ نہر اور پر نالہ اپنی جگہ ساکن ہوتے ہیں البتہ انمیں پانی چل اور بہہ رہا ہوتا ہے تو اس طرح کے مجاز بکثرت مستعمل ہوتے ہیں جن پر عقلمند کبھی معترض نہیں ہوتے اور قرآن مجید میں بھی مجاز کا استعمال بکثرت ہوا ہے صرف دو مثالوں پر اکتفاء کرتا ہوں۔

پہلی مثال: ”و کلووا واشربوا حتی یتبین لکم الخیط الابيض من الخیط الاسود“ (البقرہ/۱۷۸) کہ روزہ رکھنے کیلئے کھاؤ اور پیو یہاں تک کہ سفید دھاگہ سیاہ دھاگے سے ممتاز ہو جائے۔ یہاں سفید دھاگے سے فجر کی روشنی اور سیاہ دھاگے سے رات کا اندھیرا مراد ہے تو یہ مجازی معنی ہے حقیقی نہیں۔

دوسری مثال: فوجدا فیہا جدارا یریدان ینقض فاقامہ (الکہف/۷۷) کہ حضرت موسیٰ و خضر علیہما السلام نے بستی میں ایک دیوار پائی جو گرنے کا ارادہ کر رہی تھی تو اسکو ٹھیک کر دیا۔ چتر وڑی صاحب سے سوال ہے کہ کیا دیوار ارادہ کرنے کی صلاحیت رکھتی ہے؟ اگر نہیں اور یقیناً نہیں تو کیا معاذ اللہ اس آیت کو غلط کہہ دیا جائے؟ ہرگز نہیں! کیونکہ یہاں حقیقی معنی مراد نہیں بلکہ مجازی معنی مراد ہیں اور مجازی معنی سمجھنے کیلئے عقل سلیم اور زبان کے محاورات پر مکمل عبور ضروری ہے۔ ”علامہ“ چونکہ ان دونوں چیزوں سے کورے ہیں اس لئے انہوں نے مجازی معنی کو حقیقی معنی پر محمول کر کے اعتراض جڑ دیا اور حلول کا عقیدہ از خود کشید کر کے امام بخاریؒ کے سر تھوپ دیا اور کمال بے شرمی سے یہ عنوان لگا دیا ”بخاری محدث رب کی توہین“

اگر ”علامہ“ کو اشکال پیدا ہو گیا تھا تو اہل علم کی طرف رجوع کرتے کہ قرآنی حکم یہی ہے ”فاسئلوا اہل الذکر ان کنتم لا تعلمون“ (الانبیاء/۷) کہ اگر تمہیں کسی بات کا علم نہ ہو تو اہل

علم سے پوچھ لو۔

لیکن کیا کریں کہ ”علامہ“ قرآنی بصیرت سے بالکل کورے ہیں اسلئے کبھی بھی سیدھا راستہ نہیں پکڑتے بلکہ الٹے راستے پر ہی سرپٹ دوڑتے چلے جاتے ہیں۔ فالی اللہ المشتکی۔

اگر چتر وڑی صاحب اس قرآنی حکم پر عمل کرتے تو کبھی نہ بھٹکتے کیونکہ صدیوں پہلے اس اشکال کو حل کیا جا چکا تھا اور ہمارے علمی ذخیرہ میں محفوظ تھا علامہ ابن حجر عسقلانیؒ نے فتح الباری میں اسی اشکال کے تقریباً سات جوابات دیئے ہیں جنہیں اختصار کے پیش نظر ہم نقل کرنے سے معذور ہیں جو آدمی رغبت رکھتا ہو اسے فتح الباری سے اس مقام کا ضرور مطالعہ کرنا چاہئے۔ البتہ اتنی بات نقل کرنا ضروری سمجھتے ہیں قال الطوفی: اتفق العلماء ممن يعتد بقوله ان هذا مجاز و کنایة عن نصرة العبد وتأييده واعانتة (فتح الباری، کتاب الرقاق، باب التواضع) کہ جن علماء کی بات کسی شمار میں آتی ہے ان سب کا اتفاق ہے کہ یہ مجاز ہے اور بندے کی نصرت، تائید اور اعانت سے کنایہ ہے۔

مزید فرماتے ہیں: والّا تحادية زعموا انه على حقيقته (ایضاً) کہ اتحادیہ، یہ کہتے ہیں کہ یہ اپنے حقیقی معنی پر ہے۔

معلوم ہوا کہ جو اس کا حقیقی معنی لیتے ہیں ایک تو وہ کسی شمار میں نہیں دوسرے یہ کہ وہ حلول کا عقیدہ رکھتے ہیں اور چتر وڑی صاحب نے بھی اس کا حقیقی معنی لیا ہے تو کہا جاسکتا ہے کہ ”حضرت“ خود اسی اسٹیشن سے بول رہے ہیں جس کا امام بخاریؒ کو الزام دینا چاہتے ہیں جبکہ امام بخاریؒ بفضلہ تعالیٰ اس سے بری ہیں۔

چتر وڑی صاحب لکھتے ہیں ”اب کیا کہا جائے کہ یہ کسی لعنتی راوی نے بخاری کو شرک کی پٹی پڑھائی ہے کہ ہوش وارفہ ہو کر امام بخاری نے اپنی صحیح میں درج کر دیا“

جن راویوں سے یہ راویت مروی ہے انکا مختصر تعارف اور جرح و تعدیل نقل کی جاتی ہے تاکہ معلوم ہو جائے کہ وہ راوی لعنتی نہیں بلکہ انکو لعنتی کہنے والا از روئے حدیث خود لعنتی ہے۔ ”من لعن

شیء لیس له باهل رجعت اللعنة علیه“ (ابوداود، کتاب الادب، باب فی اللعن) کہ جو شخص کسی ایسی چیز پر لعنت بھیجتا ہے جو اسکی اہل نہیں تو وہ لعنت خود اسی پر پلٹ آتی ہے۔

رواة حدیث: محمد بن عثمان بن کرامۃ، خالد بن مخلد، سلیمان بن بلال، شریک بن عبد اللہ، عطا بن یسار، حضرت ابو ہریرہؓ

مختصر تعارف، جرح و تعدیل

۱۔ ابو جعفر محمد بن عثمان بن کرامۃ العجلی الکوفی من وسطی تبع الاتباع المتوفی ۲۵۶ھ

ابو حاتم الرازیؒ	:	صدوق	(تہذیب التہذیب ۳۰۱/۹)
داود بن یحییٰؒ	:	صدوق	(ایضاً)
محمد بن عبد اللہ بن سلیمانؒ	:	صدوق	(ایضاً)
الذہبیؒ	:	صدوق	(الکاشف ۲۰۰/۲)
ابن حبانؒ	:	ذکرہ فی الثقات	(ایضاً)
مسلمہ بن قاسمؒ	:	ثقة	(ایضاً)

۲۔ ابوالہیثم خالد بن مخلد القطوانی العجلی الکوفی من کبار تبع الاتباع المتوفی ۲۱۳ھ

یحییٰ بن معینؒ	:	ما بہ بأس	(تہذیب التہذیب ۱۰۱/۳)
ابوداود سجستانیؒ	:	صدوق ولكنہ تشیع	(ایضاً)
عثمان بن ابی شیبہؒ	:	ثقة، صدوق	(ایضاً)
ابن عدیؒ	:	لا بأس بہ	(ایضاً)
العجلیؒ	:	ثقة، فیه قلیل تشیع	(ایضاً)
صالح جزرہؒ	:	ثقة، الا انہ متہم بالغلو	(ایضاً)

تنبیہ: تشیع کے بارے میں ہم امام زہریؒ کے تعارف کے ذیل میں امام سیوطیؒ سے

نقل کر چکے ہیں کہ یہ چیز تابعین و تبع تابعین میں دین داری اور پرہیزگاری کے ساتھ مضمر نہیں کیونکہ اس وقت تک شیعہ ہونا حب علی کا نام تھا یہی وجہ ہے کہ امام ابو داؤد جستانی اور امام عجل تشیع کا ذکر کرنے کے باوجود انکو ثقہ اور صدوق کہہ رہے ہیں جو چیز مضمر ہے اسکو رفض سے تعبیر کیا جاتا ہے۔ لہذا لفظ تشیع سے کوئی ہرگز دھوکہ نہ کھائے۔

۳۔ ابو محمد سلیمان بن بلال التیمی القرشی المدنی من وسطی الاتباع المتوفی ۲۷۱ھ

احمد بن حنبل	:	لا باس بہ، ثقہ	(تہذیب التہذیب ۴/۱۵۴)
یحییٰ بن معین	:	ثقہ	(ایضاً)
محمد بن سعد	:	ثقہ	(ایضاً)
عثمان بن ابی شیبہ	:	لا باس بہ لکن لیس ممن یعتد علی حدیثہ (ایضاً)	

۴۔ ابو عبد اللہ شریک بن عبد اللہ بن ابی نمر اللیشی المدنی من صغری التابعین المتوفی ۱۴۴ھ

یحییٰ بن معین	:	لیس بہ باس	(تہذیب التہذیب ۴/۲۹۶)
النسائی	:	لیس بہ باس	(ایضاً)
محمد بن سعد	:	ثقہ	(ایضاً)
ابو داؤد جستانی	:	ثقہ	(ایضاً)
ابن الجارود	:	لیس بہ باس ولیس بالقوی	(ایضاً)
ابن عدی	:	اذا روی عنہ ثقہ فلا باس بروایاتہ (ایضاً)	

۵۔ ابو محمد عطاء بن یسار الہلالی المدنی من کبار التابعین المتوفی ۱۰۳ھ

یحییٰ بن معین	:	ثقہ	(تہذیب التہذیب ۷/۱۹۴)
ابوزرعة الرازی	:	ثقہ	(ایضاً)
النسائی	:	ثقہ	(ایضاً)
محمد بن سعد	:	ثقہ	(ایضاً)

ابن حبانؒ : ذکرہ فی الثقات (ایضاً)

۶۔ ابو ہریرہ عبد الرحمن بن صخر الدوسی الیمانی المدنی رضی اللہ عنہ المتوفی ۷۵ھ
من الصحابة ورتبہم اسی مراتب العدالة والتوثيق

کیا یہ روایت موضوع ہے: یہ روایت اگرچہ کچھ کمزور نظر آرہی ہے لیکن فن حدیث کا کوئی ادنیٰ طالب علم بھی اسکو موضوع نہیں کہے گا۔ اور ”علامہ“ نے اسکو ”موضوع روایت“ کہا ہے جو انکی کم علمی کی

﴿اعتراض نمبر ۴﴾

﴿۴﴾ قرآن مقدس قرآن کا بیان ہے نہ اللہ کا کوئی مثل نہ اللہ کی کا مثل ہے، لٰفِئِسَ كَمِثْلِهِ شَيْءٌ، اللہ تعالیٰ سبحان ہے ہر قسم کے شریکوں سے پاک ہے ہر عاجزی سے بری ہے مخلوقات میں سے کسی جیسا نہیں ہر قسم کی تشبیہ سے پاک ہے، علواً کبیراً، ہے ہر قسم کی تمثیل سے وراہ الوداء ہے جو لوگ اللہ کو کسی کی طرح سمجھیں وہ مشرک ہیں اس کا کوئی کام کسی جیسا نہیں وہ خالق ہے کسی مخلوق کیساتھ اسکو تشبیہ دینا الاکثر مشرک ہے وہ ذات ہر ضرورت سے پاک ہے کھانا کھانے پکانے سے پاک ہے اسکے ارادہ سے سب کچھ ہو جاتا ہے اسکو کام کرنے کی

ضرورت نہ ہے اسکا ہر کام فوق الاسباب ہے وہ اسباب کا محتاج نہیں اسکے کسی کام کو کسی کی طرح کہنا مرتع شرک ہے! بخاری محدث لیکن امام بخاری اپنی صحیح میں فرماتے ہیں کہ اللہ تعالیٰ بندوں کی طرح اپنے ہاتھ سے روٹی پکا کے جنتیوں کو کھلائے گا جس طرح بندے روٹی کو ڈھال کر توڑے پر پکا کر اور آگ سے سینک کر دسترخوان پر رکھتے ہیں اسی طرح اللہ پاک بھی اپنے ہاتھ سے زمین کی روٹی بنا کر اور ڈھال کر دسترخوان پر رکھے گا اور دسترخوان پر ہشتی مہمان کھائیے....، تكون الارض يوم القيامة خبزة واحدة يتكفأها الجبار بيده كما يتكفأ احدكم خبزته في السفر نزلاً لاهل الجنة، الخ... بخاری صاحب اللہ کو بندوں سے تشبیہ دے رہے ہیں شرک و کفر کے علاوہ یہ جھوٹ مستزاد ذکر کرتے ہیں کہ ساری زمین روٹی بن جائیگی اللہ فرماتا ہے، والارض جميعاً قبضته، اور بخاری کہتا ہے، خبزته، پھر قرآن ہشتیوں کی مہمانی جنات الفردوس بتاتا ہے مگر بخاری فرماتے ہیں اسی دنیا والی مٹی کی روٹی سے اللہ مہمانی کریگا، لاحول ولا قوة الا بالله، (بخاری ۹۶۵ کتاب الرقاق باب قبض اللہ الارض) (قرآن مقدس اور بخاری محدث صفحہ ۲۰۲-۲۱)

﴿الجواب﴾

اعتراض میں مذکور روایت، ترجمہ اور رواۃ کا حال ملاحظہ فرمائیں اسکے بعد اشکال کو حل کرتے ہیں۔

روایت: حدثنا يحيى بن بكير، حدثنا الليث عن خالد عن سعيد بن ابى هلال عن زيد بن اسلم عن عطاء بن يسار عن ابى سعيد الخدرى قال: قال النبى ﷺ: تكون الارض يوم القيامة خبزة واحدة يتكفأها الجبار بيده كما يكفأ احدكم خبزته في السفر نزلاً لاهل الجنة فاتى رجل من اليهود فقال: بارك الرحمن عليك يا ابا القاسم الا اخبرك بنزل اهل الجنة يوم القيامة؟ قال: بلى قال: تكون الارض خبزة واحدة كما قال النبى ﷺ فنظر النبى ﷺ اليه ثم ضحك حتى بدت نواجذه، ثم قال الا اخبرك بادامهم؟ قال: ادامهم بالام ونون، قالوا وما

هذا؟ قال: ثور و نون ياكل من زائدة كبدهما سبعون الفا. (صحیح بخاری: کتاب الرقاق، باب یقبض اللہ الارض، رقم ۶۰۳۹)

ترجمہ: حضرت ابوسعید خدریؓ سے روایت ہے کہ نبی ﷺ نے فرمایا: قیامت کے دن زمین ایک روٹی بن جائیگی جسکو خدائے جبار اپنے دست قدرت سے الٹائے گا جیسا کہ تم میں سے کوئی اپنی روٹی دسترخوان میں الٹاتا ہے اور یہ اہل بہشت کی مہمانی ہوگی۔ اتنے میں ایک یہودی آگیا اور اس نے کہا اے ابوالقاسم (حضور ﷺ کی کنیت) رحمن آپ پر برکتیں نازل فرمائے کیا میں آپکو قیامت کے دن جنت والوں کی مہمانی کے بارے نہ بتلاؤں؟ آپ ﷺ نے فرمایا کیوں نہیں تو اسنے ویسے ہی کہا جیسے نبی ﷺ نے فرمایا تھا کہ ساری زمین ایک روٹی بن جائیگی تو نبی ﷺ نے ہماری طرف دیکھا اور ہنسے یہاں تک کہ آپ ﷺ کے آخری دانت ظاہر ہو گئے۔ پھر اس نے کہا کیا میں آپکو انکے سالن کے بارے نہ بتلاؤں؟ تو اس نے بتلایا کہ انکا سالن ایک بیل اور ایک مچھلی ہوگی کہ انکی کلبجی کے ایک چھوٹے حصے سے ستر ہزار آدمی کھا ئینگے۔

رواة حدیث: یحییٰ بن بکیر، لیث، خالد، سعید بن ابی ہلال، زید بن اسلم، عطاء بن یسار، ابو سعید الخدریؓ

مختصر تعارف، جرح و تعدیل

۱۔ ابو زکریا یحییٰ بن عبد اللہ بن بکیر القرشی المخزومی من کبار تبع الاتباع المتوفی ۲۳۱ھ

الساجی	:	صدوق	(تہذیب التہذیب ۲۰۸/۱۱)
ابن عدی	:	اثبت الناس فی اللیث	(ایضاً)
ابن حبان	:	ذکرہ فی الثقات	(ایضاً)
الخلال	:	ثقة	(ایضاً)
ابن قانع	:	ثقة	(ایضاً)

- الذهبي : صدوق (ايضاً)
- ٢- ابوالمحارث ليث بن سعد بن عبد الرحمن الفهمي من كبار الاتباع المتوفى ٥٤٥هـ -
- احمد بن حنبل : ثقة (تهذيب التهذيب ٨/٢١٣)
- محمد بن سعد : ثقة (ايضاً)
- علي بن المديني : ثقة، ثبت (ايضاً ٨/٢١٣)
- يحيى بن معين : ثقة (ايضاً)
- يعقوب بن شيبة : ثقة (ايضاً)
- النسائي : ثقة (ايضاً)
- ٣- ابو عبد الرحيم خالد بن يزيد الحنفي المروزي ممن لم تلتق الصحابة المتوفى ١٣٩هـ -
- ابوزرعة الرازي : ثقة (تهذيب التهذيب ٣/١١١)
- العجلي : ثقة (ايضاً)
- يعقوب بن سفيان : ثقة (ايضاً)
- النسائي : ثقة (ايضاً)
- ابو حاتم الرازي : لا باس به (ايضاً)
- ابن حبان : ذكره في الثقات (ايضاً)
- ٤- ابو العلاء سعيد بن ابي هلال اللبشي المروزي ممن لم تلتق الصحابة المتوفى ١٣٥هـ -
- ابو حاتم الرازي : لا باس به (تهذيب التهذيب ٢/٨٣)
- محمد بن سعد : ثقة (ايضاً)
- العجلي : ثقة (ايضاً)
- ابن حبان : ذكره في الثقات (ايضاً)
- السايجي : صدوق (ايضاً)

ابن خزيمة	:	ثقة	(ایضاً)
۵۔ ابواسامہ زید بن اسلم العدوی القرشی من وسطی التابعین المتونی ۳۶ھ۔			
احمد بن حنبل	:	ثقة	(تہذیب التہذیب ۳/۳۴۲)
محمد بن سعد	:	ثقة	(ایضاً)
ابوزرعة الرازی	:	ثقة	(ایضاً)
ابوحاتم الرازی	:	ثقة	(ایضاً)
يعقوب بن شيبه	:	ثقة	(ایضاً)

۶۔ عطاء بن یسار۔ ملاحظہ فرمائیں اعتراض نمبر ۳، راوی نمبر ۵، صفحہ نمبر ۱۴۷

۷۔ ابوسعید سعد بن مالک بن سنان بن عبید الخدری الانصاری المدنی رضی اللہ عنہ المتونی
۴۷ھ۔ من الصحابة ورتبہم اسکی مراتب العدالة والتوثيق

رواۃ کا تعارف اسلئے دیا ہے تاکہ روایت کی صحت ثابت ہو جائے کیونکہ جب کوئی بھی
روای ضعیف نہ ہو جیسا کہ اس روایت میں ہے تو پھر روایت ضعیف یا غلط نہیں ہوا کرتی بلکہ صحیح و ثابت
ہوتی ہے اور اسکے انکار کی گنجائش باقی نہیں ہوتی۔

نیز اسی حدیث کو انہی الفاظ کے ساتھ امام مسلمؒ نے بھی اپنی صحیح میں نقل کیا ہے۔ دیکھئے صحیح
مسلم، کتاب صفۃ القیمۃ والجنۃ والنار، باب نزل اہل الجنۃ (۵۰۰)

اب تو چتر وڑی صاحب کے اصول پر بھی روایت ثابت ہو گئی کہ اکیلے بخاری کی روایت
کو حدیث ماننا بہت مشکل ہے جب تک دوسرے محدث اسکی تصدیق نہ کریں۔

جب حدیث صحیح ثابت ہو گئی تو اب اس کا انکار ممکن نہیں اور نہ ہی اس پر اعتراض کیا جاسکتا
ہے البتہ اس سے کوئی اشکال پیدا ہوتا ہے تو اسکا حل ڈھونڈنا چاہئے۔

حل اشکال: اشکال کے حل میں سب سے پہلی بات یہ ہے کہ جو کچھ اس حدیث میں ہے وہ
امام بخاریؒ نے نہیں فرمایا بلکہ جب روایت کی صحت ثابت ہو گئی تو اسکا مطلب ہے کہ یہ رسول اللہ ﷺ

نے فرمایا۔ اور رسول اللہ ﷺ کا فرمان مخالف قرآن نہیں ہو سکتا۔ البتہ اکس میں جو تشبیہ اور ہاتھ کا ذکر ہے تو یہ تشابہات میں سے ہے جیسا کہ خود قرآن مجید میں کئی جگہ تشابہات ہیں جنکے بارے میں رب تعالیٰ کا ارشاد ہے۔

هو الذي انزل عليك الكتب منه آيات محكمات هن ام الكتب و آخر متشبهات فاما الذين في قلوبهم زيغ فيتبعون ما تشابه منه ابتغاء الفتنة و آل عمران / ٧٤
کہ اللہ تعالیٰ نے آپ پر جو کتاب نازل کی ہے اسکی کچھ آیات محکم ہیں اور وہی اصل کتاب ہیں اور کچھ آیات متشابہ ہیں پس جن لوگوں کے دلوں میں کجی ہوتی ہے وہ فتنہ کی تلاش میں تشابہات کے پیچھے پڑے رہتے ہیں۔

ایک صحیح غیر مفتون مسلمان محکمت پر عمل کرتا ہے اور تشابہات کی کوئی مناسب تاویل کر سکتا ہے تو تاویل کر لیتا ہے ورنہ اسکا علم اللہ کے سپرد کر کے اسکی حقانیت پر ایمان رکھتا ہے۔ ”والر اسخون فی العلم یقولون المنابہ“ (آل عمران / ٧٤) اللہ تعالیٰ نے راسخین فی العلم کا وظیفہ تشابہات پر ایمان رکھنا بیان کیا ہے نہ کہ اعتراض کرنا اور جو کج رو اور گمراہ ہوتا ہے وہ انہی تشابہات کو لے کر فتنہ و فساد فی سبیل اللہ کیلئے کوشاں رہتا ہے۔

چتر وڑی صاحب کو اپنی ”خدمات“ کا اسی آیت مبارکہ کے تناظر میں جائزہ لینا چاہئے کہ کہیں وہ بھی از روئے قرآن کج رو اور گمراہ تو نہیں؟ اور فتنہ تو نہیں بھڑکا رہے؟ مجھے تو یہ آیت جناب پر پوری پوری منطبق نظر آتی ہے۔

اس حدیث مبارک میں اگر اللہ کے ہاتھ کا ذکر آیا ہے اور اس پر اعتراض ہے تو یہ لفظ خود قرآن مجید میں بھی ایک جگہ نہیں کئی جگہ آیا ہے ید الہیہ فوق یدہم (الفح / ١٠) بل یداہ مبسوطتان (المائدہ / ٦٣) لما خلقت بیدی (ص / ٥١) پھر قرآن پر کیوں اعتراض نہیں؟ اگر اکس میں کوئی مناسب تاویل ہو سکتی ہے تو اکس میں کیوں نہیں ہو سکتی؟

اسی طرح قرآن مجید میں اللہ تعالیٰ کے چہرے، پنڈلی اور آنکھ کا ذکر بھی آیا ہے۔ فشم وجہ

اللہ (البقرہ/۱۱۵) یوم یکشف عن ساق (القلم/۴۲) ولتصنع علی عینی (طہ/۳۹) تو کیا آپ ان آیات کی کوئی توجیہ کرتے ہیں یا ان میں تعارض ثابت کر کے قرآن کی بھی بخاری شریف کی طرح ”خدمت“ کرتے ہیں؟

اسی طرح عرش پر مستوی ہونا قرآن مجید کی کئی آیات میں مذکور ہے الرحمن علی العرش استوی (طہ/۵) کیا استواء علی العرش بغیر جسم کے ممکن ہے؟ تو کیا آپ معاذ اللہ کا جسم مانیں گے یا اس آیت کا انکار کریں گے؟

اور یہ کہنا کہ ”اسکے ارادے سے سب کچھ ہو جاتا ہے اسکو کام کرنے کی ضرورت نہ ہے“ یقیناً درست ہے ”انما امرہ اذا اراد شیئا ان یقول له کن فیکون (یس/۸۲) کہ اسکے حکم سے ہی چیز وجود میں آ جاتی ہے لیکن اگر وہ خود کوئی کام کرے تو اس پر اعتراض کا حق بھی کسی کو نہیں لا یسئل عما یفعل (الانبیاء/۲۳) کہ وہ جو کرے اس سے باز پرس نہیں کی جاسکتی اور قرآن مجید میں ہے ”یا ابلیس ما منعک ان تسجد لما خلقت بیدی“ (ص/۷۵) کہ اے ابلیس! تجھے اُس کو سجدہ کرنے سے کس چیز نے روک دیا جسے میں نے اپنے دونوں ہاتھوں سے بنایا۔ کیا اللہ تعالیٰ کے کام کرنے کا ذکر قرآن مجید میں نہیں آ گیا؟ اب اسکا آپ انکار کریں گے؟ یا اس پر کوئی اعتراض کریں گے؟

اس آیت مبارکہ میں بھی ہاتھوں سے ایک کام کرنے کا ذکر ہے اور بخاری شریف کی حدیث میں بھی ہاتھوں سے ایک کام کرنے کا ذکر ہے۔ پھر ایک پر اعتراض ہو اور دوسرے پر اعتراض نہ ہو سمجھ سے بالاتر ہے۔

چتر وڑی صاحب! آپ بہت غلط راہ پر چل پڑے ہیں اگر آپ نے اس راہ کو نہ چھوڑا تو یقیناً کہا جاسکتا ہے کہ کل کلاں آپ کو قرآن مجید میں بھی ایسے ہی تعارضات نظر آئیں گے جیسے آج بخاری شریف میں نظر آرہے ہیں اس وقت سے پہلے توبہ کر لیں اور اپنا علمی گھمنڈ چھوڑ کر ایک ادنیٰ طالب علم بن کر کسی عالم ربانی کے قدموں میں آ جائیں اسی میں آپ کی اور پوری امت کی خیر ہے۔

زمین کس طرح روٹی بن جائے گی؟ مزید فرماتے ہیں ”بخاری... یہ جھوٹ

مستزاد ذکر کرتے ہیں کہ ساری زمین روٹی بن جائیگی اللہ فرماتا ہے والارض جميعا قبضته اور بخاری کہتا ہے خبزته

چتر وڑی صاحب نے بڑی عیاری کے ساتھ یہ ثابت کرنے کی کوشش کی ہے کہ امام بخاری نے قرآن میں تحریف کی ہے کہ قرآن میں ہے ”قبضته“ اور بخاری کہتا ہے ”خبزته“ لیکن وہ اپنے مقصد میں تب کامیاب ہوتے جب وہ یہ ثابت کر سکتے کہ بخاری نے قرآن مجید کی آیت میں یہ لفظ ذکر کیا ہے اور ایسا وہ قیامت تک نہیں کر سکتے کیونکہ امام بخاری نے ایک مستقل روایت ذکر کی ہے جس میں آیت کا حوالہ تک نہیں ہے۔ اصل میں ہر آدمی دوسرے کو اپنے جیسا سمجھتا ہے۔ چتر وڑی صاحب چونکہ خود ماہر تحریفات ہیں جیسا کہ پیچھے آپ اسکے کئی نمونے ملاحظہ فرما چکے ہیں اسلئے وہ امام بخاری کو بھی اپنی کانٹاگری کا آدمی سمجھ رہے ہیں لیکن حاشا وکلا۔ چنبت خاک را با عالم پاک۔

مزید لکھتے ہیں ”قرآن بہشتیوں کی مہمانی جنات الفردوس بتاتا ہے مگر بخاری فرماتے ہیں اسی دنیا والی مٹی کی روٹی سے اللہ مہمانی کرے گا“

یہاں پھر چتر وڑی صاحب چالاکی سے یہ باور کرانا چاہتے ہیں کہ امام بخاری اہل بہشت کو مٹی کی روٹی کھلانا چاہتے ہیں۔ حالانکہ قرآن مجید میں وضاحت سے یہ موجود ہے ”یوم تبدل الارض غیر الارض“ (ابراہیم ۲۸) کہ قیامت کے دن اس زمین کی ماہیت بدل دی جائیگی یعنی وہ مٹی کی نہیں رہے گی۔ چتر وڑی صاحب جو خوش فہمی سے اپنے آپ کو شیخ القرآن بھی سمجھتے ہیں کی قرآن دانی کا یہ حال ہے کہ قرآن مجید کی اس آیت سے ہی بے خبر ہیں۔

اب یہ تو قرآن مجید میں آگیا کہ زمین مٹی کی نہیں رہے گی لیکن اس سوال کا کیا جواب ہے کہ یہ پھر کیا بن جائیگی؟ تو اس حدیث میں یہ آگیا ہے کہ وہ کھانے کی روٹی بن جائیگی۔ اور یہ ظاہر ہے کہ کھانے کی روٹی مٹی کی نہیں ہوتی۔ اور یہ کہنا کہ یہ کیسے ممکن ہے کہ زمین روٹی بن جائے؟ تو یہ قدرت خداوندی کے انکار کے مترادف ہے جب اللہ قرآن میں فرما رہا ہے ”ان اللہ علی کل شیء قدیر“ (البقرہ ۲۰) کہ اللہ ہر چیز پر قادر ہے تو ایک مومن مسلمان کیلئے اسمیں تامل کی کیا گنجائش ہے؟

معتبر تفاسیر مثلاً طبری، قرطبی اور ابن کثیر وغیرہ میں یوم تبدل الارض غیر الارض (ابراہیم ۴۸) کی تفسیر میں اس روایت کو ذکر کیا گیا ہے اور کسی مفسر نے اس پر یہ اعتراض نہیں کیا جو ”علامہ“ کو سوجھا ہے۔ لگتا ہے ”علامہ“ خدا کی قدرت کو بھی اپنی قدرت پر قیاس کرنے لگے ہیں۔ امام نوویؒ نے حدیث کی شرح میں اس اشکال کا یہی حل پیش کیا ہے فرماتے ہیں۔

معنی الحدیث ان الله تعالى يجعل الارض كالطملة والريحيف العظيم ويكون ذلك طعاما نزالا لاهل الجنة والله على كل شئ قدير (نووی شرح مسلم کتاب صفة القيمة والجنة والنار، باب نزل اهل الجنة) کہ اس حدیث کا مطلب یہ ہے کہ اللہ تعالیٰ زمین کو ایک بڑی چپاتی اور روٹی کی طرح بنادے گا اور یہی اہل بہشت کی مہمانی کا کھانا ہوگا۔ اور اللہ ہر چیز پر قادر ہے۔ یعنی اسکی قدرت سے زمین کو روٹی بنادینا کوئی بعید نہیں۔ اسکی قدرت کو اپنی قدرت پر قیاس مت کرو۔ اس اشکال کے جوابات اور بھی دیئے گئے ہیں تفصیل کیلئے ملاحظہ فرمائیں فتح الباری: کتاب الرقاق، باب یقبض الله الارض لیکن سب سے آسان، مختصر، وزن دار اور الفاظ حدیث کے مناسب تر جواب یہی ہے جو امام نوویؒ نے دیا ہے۔ واللہ اعلم بالصواب

﴿اعتراض نمبر ۵﴾

﴿قرآن مقدس﴾ قرآن پاک میں صاف بیان ہے کہ ابوالبشر آدم علیہ السلام اور ام البشر حواء دونوں شجرہ ممنوعہ کو نسیا نا استعمال کر بیٹھے دونوں شریک فعل ہوئے، وَلَقَدْ غِبْنَا إِلَى آدَمَ مِنْ قَبْلِ فَتَنَیْهِ وَلَمْ نَجِدْ لَهُ عِزْمًا، اور اس میں زیادہ با اختیار چونکہ آدم تھے اسلئے نسیا نا اس فعل کی نسبت حضرت آدمؑ کی طرف کی گئی ہے حضرت حواء کا ذکر نہیں کیا گیا گویا قرآن نے حضرت حواء کا ذکر نہ کر کے انکی بے قصوری کا ذکر کیا ہے لیکن اسکے کھانے کے فعل میں دونوں شریک تھے اسلئے جنت سے نکالے جانے میں دونوں کا ذکر ہوا..... بہر کیف ام البشر کے ذمہ مستقل طور پر کوئی الگ خطا کا ذکر قرآن میں مذکور نہ ہوا بلکہ انکا نام بھی پردے میں رکھا گیا... بخاری محدث حضرت حواء کی توہین امام بخاری کا رجحان چونکہ روایت پرستی کی طرف تھا اور قرآن کی طرف توجہ نسبتاً کم تھی اسلئے انہوں نے لفظی راویوں پر اعتماد کلی کر کے ام البشر حضرت حواء کو خیانت کرنیوالیوں میں ذکر کر دیا بلکہ تمام عورتوں کا خیانت کرنے میں بنیادی نکتہ آغاز حواء ہی کو ذکر کر دیا ہے اور کہا، لو لا حواء لم تخن انثی زوجھا، اگر حواء سب سے پہلے خیانت نہ کرتی تو کوئی عورت اپنے خاوند کی خیانت دینی یا دنیوی نہ کرتی (بخاری ۴۶۹ کتاب الانبیاء) لفظی راویوں پر اعتماد کلی کر کے اپنی اماں کو بھی امام بخاری بدنام اور خائن کہہ گئے... (قرآن مقدس اور بخاری محدث صفحہ ۲۲-۲۳)

﴿الجواب﴾

سب سے پہلے اعتراض میں مذکور اس جملے پر غور فرمائیں ”اور اسمیں زیادہ باختیار چونکہ آدم تھے اسلئے نسیا ناس فعل کی نسبت حضرت آدم کی طرف کی گئی ہے“ واضح رہے کہ اس فعل کی نسبت حضرت آدم کی طرف اللہ تعالیٰ نے کی ہے ”فَنَسِيَ و لَمْ يَجِدْ لَهُ عِزْمًا“ (طہ/۱۱۵) تو کیا اللہ تعالیٰ نے آدم کی طرف یہ نسبت نسیا یعنی بھول کر کی ہے؟ لگتا ہے چتر وڑی صاحب اللہ تعالیٰ کے نسیان کے قائل بھی ہیں العیاذ باللہ۔

اب حدیث، اسکا ترجمہ اور مختصر تشریح ملاحظہ فرمائیں پھر حل اشکال کی طرف آتے ہیں۔

حدیث: حَدَّثَنَا بَشْرُ بْنُ مُحَمَّدٍ، أَخْبَرَنَا عَبْدُ اللَّهِ، أَخْبَرَنَا مَعْمَرٌ عَنْ هَمَّامٍ عَنْ أَبِي هُرَيْرَةَ عَنِ النَّبِيِّ ﷺ نَحْوَهُ يَعْنِي لَوْلَا بَنُو إِسْرَائِيلَ لَمْ يَخْزَنْ لَلْحَمِّ، وَلَوْلَا حَوَاءُ لَمْ تَخْضَنْ أَنْثَىٰ زَوْجَهَا (صحیح بخاری، کتاب احادیث الانبیاء، باب خلق آدم وذریۃ (۳۰۸۳) و باب قول اللہ تعالیٰ: وَوَعَدْنَا مُوسَىٰ ثَلَاثِينَ لَيْلَةً وَاتَّخَذْنَا هَابَ عَشْرِ (۳۱۴۷)

ترجمہ: حضرت ابو ہریرہؓ نبی ﷺ سے نقل کرتے ہیں کہ اگر بنی اسرائیل نہ ہوتے تو گوشت کبھی نہ سڑتا اور اگر حواء نہ ہوتیں تو کبھی کوئی عورت اپنے خاوند سے خیانت نہ کرتی۔

تشریح: بنی اسرائیل کیلئے وادی تہ میں من و سلوی نازل کیا جاتا رہا اور انہیں یہ حکم دیا گیا کہ وہ اسکو کھایا کریں اور ذخیرہ نہ کیا کریں لیکن انہوں نے اس حکم کی خلاف ورزی کی اور کل کیلئے ذخیرہ کرنا شروع کر دیا تو اللہ تعالیٰ نے بطور سزا گوشت (سلوی) کو خراب کرنا شروع کر دیا کہ وہ صبح تک سڑ جاتا تھا یعنی بدبودار ہو جاتا تھا۔ جبکہ اس سے پہلے گوشت خراب نہیں ہوا کرتا تھا۔ تو اسی کو فرمایا کہ ”اگر بنی اسرائیل نہ ہوتے“ یعنی ان سے یہ غلطی سرزد نہ ہوتی اور حکم عدولی نہ ہوتی تو کبھی گوشت خراب نہ ہوتا کہ اسکی ابتداء انہی سے ہوئی اور پھر ہمیشہ کیلئے یہی قانون بنادیا گیا۔

معناه ان بنی اسرائیل لما انزل الله عليهم المن والسلوى نهوا عن

ادخارهما فادخروا ففسدوا نتن واستمر من ذالك الوقت (نووی شرح مسلم: کتاب الرضاع، باب لولا حواء لم تخن انثی زوجھا الدھر)

اسی طرح اللہ تعالیٰ نے حضرت آدم و حواء علیہما السلام کو جنت میں ٹھیرایا اور انکو کھانے پینے کی کھلی چھوٹ دی کہ جہاں سے تمہارا جی چاہے کھاؤ پیو لیکن ”لا تقربا هذه الشجرة“ (البقرہ/۳۵) کہ اس خاص درخت کے قریب نہ جانا، ادھر شیطان ان دونوں کو اپنے انتقام میں جنت سے نکالنے کیلئے کوشاں تھا اور مختلف طریقے سوچ رہا تھا، اسکے لئے مشکل یہ تھی کہ وہ آدم کو کیونکر پھسلائے کہ وہ اللہ کے معصوم نبی ہیں آخر کار اپنی تجربہ کاری کی بناء پر اس ملعون نے آدم کی ایک کمزوری بھانپ لی کہ یہ اپنی بیوی حواء کی دلجوئی کیلئے اسکی تقریبات ہر بات مان لیتا ہے۔ لہذا اس نے آدم پر خود محنت کرنے کی بجائے حضرت حواء علیہا السلام پر اپنی کوشش صرف کی اس امید پر کہ حضرت حواء چونکہ معصوم نہیں ہیں لہذا انکو ورغلا نا آسان ہے اور پھر جب وہ مان گئیں تو آدم کو ورغلانے والا اکیلا میں نہیں ہونگا بلکہ حواء کی مخلصانہ کوششیں بھی میرے ساتھ ہوں گی۔

اب چونکہ عورت کی فطری کمزوری یہ ہے کہ وہ باتوں میں آ جاتی ہے لہذا انکو چکنی چڑی باتوں سے ورغلانا شروع کیا کہ بی بی جی! تمہیں جو اس درخت سے منع کیا گیا تھا وہ اس وجہ سے منع کیا گیا تھا کہ اسوقت تمہاری طبیعت اسکی متحمل نہ تھی اب جبکہ تمہاری پیدائش کو کافی دن ہو گئے ہیں اور جنت کی مقوی نعمتیں استعمال کرنے کیوجہ سے تمہارا بدن مضبوط ہو گیا ہے تو اب تم اسکو کھا سکتے ہو اور اسکا کھانا تمہارے لئے مضر نہیں۔ یعنی یہ باور کرایا کہ خدا تعالیٰ کا تم کو اس سے منع کرنا مصلحت پر مبنی ایک عارضی حکم تھا، مستقل نہ تھا، نیز طبعی تھا شرعی نہ تھا۔ اور پھر اس درخت کے فوائد بتلائے کہ اس سے تمہارے اندر ماکانی صفات پیدا ہو جائیں گی اور تم ہمیشہ ہمیشہ کیلئے موت سے محفوظ ہو جاؤ گے اور لمبی چوڑی قسمیں کھا کر انکو اپنا سچا ہونا اور خیر خواہ ہونا ظاہر کیا۔ ”قال ما نهكما ربكما عن هذه الشجرة الا ان تكونا ملكين او تكونا من الخالدين وقاسمهما انى لكما لمن النصحين“ (الاعراف/۲۰-۲۱) حضرت حواء کی اس وقت عمر ہی کیا تھی اور تجربہ بھی بالکل نہ تھا اسلئے

اپنی سادگی سے ابلیس کے دام ہرنگ زمین میں پھنس گئیں اور شجرہ ممنوعہ کے کھانے کیلئے تیار ہو گئیں اور اب حضرت آدمؑ چونکہ رکاوٹ تھے اسلئے انکو حضرت حواءؑ نے سمجھانا بھانا شروع کیا اور ایک سمجھدار اور ہوشیار آدمی بھی عورتوں کی باتوں میں آہی جاتا ہے جیسا کہ حدیث شریف میں بھی ہے ”ما رایت من ناقصات عقل و دین اذهب للب الرجل الحازم من احدا کن“ (بخاری: کتاب الحیض و مسلم: کتاب الایمان) کہ عورتیں خود ناقص العقل ہوتی ہیں لیکن اچھے بھلے سمجھداروں کی عقل اڑا دیتی ہیں پس بالآخر حضرت آدمؑ بھی قائل ہو گئے اور شجرہ ممنوعہ کے کھانے میں ان کے ساتھ شریک ہو گئے اسی کو حدیث پاک میں حواء کی خیانت سے تعبیر کیا گیا ہے ”فیہ اشارۃ الی ما وقع من حواء فی تزینہا لادم الا کل من الشجرة حتی وقع فی ذالک، فمعنی خیانتہا انہا قبلت مازین لہا ابلیس حتی زینتہ لادم“ (فتح الباری شرح صحیح البخاری: کتاب احادیث الانبیاء، باب خلق ادم و ذریئہ) کہ انکی خیانت کا مطلب یہ ہے کہ شیطان نے جو کچھ ان کیلئے مزین کر کے پیش کیا اسکو انہوں نے قبول کر لیا اور پھر اسکو حضرت آدمؑ کیلئے مزین کر کے پیش کیا کہ وہ بھی اس میں پھنس گئے۔ اس خیانت سے معاذ اللہ کوئی اور خیانت ہرگز مراد نہیں ہے کہ چتر وڑی صاحب سیخ پا ہو جائیں اور حقائق سے چشم پوشی کرتے ہوئے اندھا دھند فائرنگ شروع کر دیں۔

ولیس المراد بالخيانة هنا ارتكاب الفواحش حاشا وکلا، ولكن مالت الی شهوة النفس من اكل الشجرة و حسنت ذالک لادم عد ذالک خيانة لہا (فتح الباری ایضاً) کہ یہاں معاذ اللہ خیانت سے مراد فواحش کا ارتکاب ہرگز نہیں ہے بلکہ حضرت حواءؑ کا نفس کی خواہش پر درخت کے کھانے کی طرف مائل ہونا اور پھر حضرت آدمؑ کیلئے اسکو مزین کر کے پیش کرنا ہی انکی خیانت شمار کیا گیا ہے۔

تو یہ ہے وہ بات جسکا بنگلہ بنا کر چتر وڑی صاحب نے بلا وجہ امام بخاریؒ کو مطعون کیا ہے اور اپنی کج فہمی سے معنون کر کے یہ الزام لگایا ”بخاری محدث حضرت حواءؑ کی توہین“ کیا یہ بات امام بخاریؒ نے اپنی طرف سے کی ہے کہ اسکو امام بخاریؒ کی طرف سے حضرت

حواء کی توہین قرار دیا جائے؟ ہرگز نہیں بلکہ انہوں نے پورے سلسلہ سند کے ساتھ اس بات کو حضور ﷺ سے نقل کیا ہے۔ اور حدیث کے تمام رواۃ ثقہ ہیں جس کا مطلب یہ ہے کہ اس حدیث کی نقل حضور ﷺ سے صحیح و ثابت ہے تو اگر چتر وڑی صاحب کے نزدیک اس حدیث کا مطلب یہی ہے تو پھر معاذ اللہ اس توہین کا الزام سیدھا حضور ﷺ پر لگائیں نہ کہ مظلوم بخاری پر کہ کم از کم امام بخاریؒ اس سے بری ہیں۔ اب آئیے ان راویوں کو دیکھتے ہیں جنکو ”علامہ“ نے ”لعنتی راویوں“ کا خطاب دیا ہے۔

رواۃ حدیث: بشر بن محمد، عبد اللہ، معمر، ہمام، حضرت ابو ہریرہ رضی اللہ عنہ

مختصر تعارف، جرح و تعدیل

۱۔ ابو محمد بشر بن محمد السخنیانی المروزی من کبار تبع الاتباع المتوفی ۲۲۳ھ

ابن حبان: ذکرہ فی الثقات، وقال: کان مرجأ (تہذیب التہذیب ۲۰۱/۱)

اہل بدعت کی روایت مقبول ہونے کی شرائط: مبتدع فرقوں کی بھی روایت مقبول ہوتی ہے بشرطیکہ وہ متہم بالکذب نہ ہوں اور دیانت و عبادت کے ساتھ موصوف ہوں اور اپنی بدعت کے داعی نہ ہوں نیز انکی روایت انکی بدعت کو فروغ دینے والی نہ ہو۔ اور یہاں تمام مطلوبہ اوصاف موجود ہیں

والمفسق بها (ای بالبدعة) کبدع الخوارج والروافض... وغیر هؤلاء من

الطوائف المخالفین لاصول السنة.. فقد اختلف اهل السنة فی قبول حدیث من

هذا سبيله اذا کان معروفًا بالتحرز من الکذب مشهورًا بالسلامة من خوارج المرواة

موصوفاً بالديانة والعبادة فقیل یقبل مطلقاً و قیل یرد مطلقاً الثالث التفصیل بین ان

یکون داعية او غیر داعية فیکبل حدیث غیر الداعية و یرد حدیث الداعية

وهذا المذهب هو الاعدل (مقدمة فتح الباری ۳۸۵)

۲۔ ابو عبد الرحمن عبد اللہ بن المبارک بن واضح الحنظلی المروزی من وسطی الاتباع المتوفی

- ابن مہدی : الائمة اربعة فذكرہ فیہم (تہذیب التہذیب ۵/۳۳۶)
 احمد بن حنبل : حافظ (ایضاً)
 العجلی : ثقة، ثبت (ایضاً ۵/۳۳۷)
 یحییٰ بن معین : مثبت، ثقة، صحیح الحدیث (ایضاً)
 الخلیلی : الامام الحنفی علیہ، لہ من الکرامات مالا یحصی (ایضاً)
 محمد بن سعد : ثقة، مامون، حجة (ایضاً)

۳۔ ابو عروہ معمر بن راشد الازدی البصری من کبار الاتباع المتوفی ۱۵۴ھ

- یحییٰ بن معین : ثقة (تہذیب التہذیب ۱۰/۲۱۹)
 عمرو بن الفلاس : اصدق الناس (ایضاً)
 النسائی : ثقة، مامون (ایضاً)
 یعقوب بن شبیب : ثقة، صالح، ثبت من الزہری (ایضاً)
 ابن حبان : حافظ، متقن (ایضاً)
 العجلی : ثقة (ایضاً)

۴۔ ابو عقبہ ہمام بن منبہ بن کامل بن شیخ الصنعانی الابیناوی دون وسطی التابعین المتوفی

۱۳۲ھ

- یحییٰ بن معین : ثقة (تہذیب التہذیب ۱۱/۵۹)
 العجلی : ثقة (ایضاً)
 ابن حبان : ثقة (ایضاً)
 الذہبی : صدوق (الکاشف ۲/۳۳۹)

۵۔ ابو ہریرہؓ ملاحظہ فرمائیں اعتراض نمبر ۳ صفحہ ۱۳۷

یہ ہیں وہ رواۃ جنکو ”علامہ“ نے ”لعنتی“ راوی کہا ہے جبکہ ائمہ فن ان سب کی ثقاہت پر متفق

ہیں

ع ناطقہ سرگرمیاں ہے کہ اسے کیا کہئے؟۔

باقی یہ کہنا کہ ”گویا قرآن نے حضرت حواء کا ذکر نہ کر کے انکی بے قصوری کا ذکر کیا ہے ”علامہ“ کی قرآن کی طرف بے توجہی کی واضح دلیل ہے ورنہ اگر وہ سورۃ اعراف کا مطالعہ کر لیتے تو ان پر یہ بات واضح ہو جاتی کہ قرآن نے انکو بھی قصور وار ٹھہرایا ہے ”لا تقربا هذه الشجرة فتكونا من الظلمين“ کی نہی دونوں کی طرف متوجہ ہے۔ اور ”ناداهما ربهما الم انهكما“ کا عتاب بھی دونوں کی طرف متوجہ ہے اور ”قالا ربنا ظلمنا انفسنا“ میں اعتراف گناہ و توبہ کی نسبت بھی دونوں کی طرف ہے دیکھئے سورۃ الاعراف آیات ۱۹ تا ۲۵۔ پھر بے قصوری کا ذکر کیسا؟

حدیث معترضہ کی دیگر کتب حدیث سے تخریج: اور آخر میں یہ بھی معلوم ہونا

چاہئے کہ یہی روایت صحیح مسلم اور مسند احمد وغیرہ میں بھی موجود ہے۔ دیکھئے

صحیح مسلم: الرضاع، باب لولا حواء لم تخن انثی زوجھا الدھر (۲۶۷۳، ۲۶۷۴)

مسند احمد: باقی مسند المکثرین، مسند ابی ہریرۃ (۸۲۳۶، ۸۲۳۷، ۸۲۳۸)

کیا اب بھی چتر وڑی صاحب جرأت انکار کر سکتے ہیں؟ اللہ تعالیٰ ہدایت عطا فرمائے۔

﴿اعتراض نمبر ۶﴾

﴿۶﴾ قرآن مقدس قرآن پاک میں ہے کہ حضرت خلیل اللہ نے اپنی زندگی میں باپ کے گھر سے ہجرت کی وقت باپ سے وعدہ کیا تھا کہ میں تیرے لیے دعا کروں گا چنانچہ انہوں نے دعا فرمائی بعد میں جب انکو واضح ہو گیا کہ وہ کفر پر مرا ہے، ”فَلَمَّا تَبَيَّنَ لَهُ أَنَّهُ عَدُوٌّ اللَّهِ تَبَرَّأَ مِنْهُ“، تو آپ نے دعا کرنے سے برائت فرمائی اور معاملہ دعا والا ختم کر دیا اور پہلے وعدہ کی مطابق دعا ان الفاظ کیساتھ فرمائی تھی، ”وَاعْبُدْ رَبَّكَ إِنَّهُ كَانَ مِنَ الصَّادِقِينَ“، اور اللہ نے بھی تصدیق کر دی کہ ابراہیم نے وعدے کے مطابق دعا تو کر دی لیکن جب انکو اس کے کفر پر پختہ رہنے کا علم ہوا تو پھر دعا کرنے سے بری ہو گئے جبکہ اسکے ایمان لانے سے مایوس ہو گئے، ”مَا كَانَ اسْتِغْفَارُ إِبْرَاهِيمَ لِابْنِهِ إِلَّا عَنْ مَوْعِدَةٍ وَغَدَا إِيَّاهُ فَلَمَّا تَبَيَّنَ لَهُ أَنَّهُ عَدُوٌّ لِلَّهِ تَبَرَّأَ مِنْهُ“، (توبہ نمبر ۱۱۳) بخاری

محدث مگر براہو لعلی رادیوں کا جو قرآن پاک کی تفسیل اس رنگ میں کرنا چاہتے تھے کہ قرآن پاک ایک فرسودہ کتاب شمار ہونے لگے امام بخاری کو بھی بخیر روایت کی دھن میں یہی یاد کر لیا گیا کہ واقعی اللہ نے ابراہیم سے وعدہ کیا تھا کہ میں تجھے شرمسار نہ کروں گا سوائے دن قیامت کے خلیل اللہ فرمائیں گے یا اللہ، انک وعدتنی ولا تخزنی یوم یبعثون فہی خزئی اخزئی من ابی، الخ بخاری

۳۷۳ کتاب الانبیاء اے رب تو نے مجھ سے وعدہ کیا تھا کہ زندہ کرنے کے دن میں تجھ کو ذلیل نہ کروں گا چنانچہ اس سے بڑی ذلت اور کیا ہوگی

کہ میرا باپ جہنم میں چلا جائے (لا حول ولا قوۃ الا باللہ) قرآن میں عدم بصیرت کی وجہ سے ابراہیمؑ کی دعا کو امام بخاری نے اللہ کا وعدہ بنا دیا حالانکہ قرآن میں کتنا صاف لکھا ہوا ہے کہ ظلیل اللہ نے دنیا ہی میں اپنے باپ سے برائت کا اعلان کر دیا تھا تو قیامت میں کیسے کہہ سکتے تھے... (قرآن مقدس اور بخاری محدث صفحہ ۲۳-۲۴)

﴿الجواب﴾

اعتراض میں مذکور حدیث اور اس کا ترجمہ ملاحظہ فرمائیں۔

حدیث: حدثنا اسماعیل بن عبد اللہ قال اخبرني اخي عبد الحميد عن ابن ابي ذئب عن سعيد المقبري عن ابي هريرة رضي الله عنه عن النبي ﷺ قال يلقي ابراهيم اياه ازر يوم القيمة وعلى وجه ازر قرة وغبرة فيقول له ابراهيم: الم اقل لك لا تعصني فيقول ابوہ: فاليوم لا اعصيك فيقول ابراهيم: يا رب انك وعدتني ان لاتخزيني يوم يبعثون فاي خزي اخزي من ابي الا بعد؟ فيقول الله تعالى: اني حرمت الجنة على الكافرين ثم يقال: يا ابراهيم! انظر ماتحت رجلك فينظر فاذا هو بذخ ملتطخ فيؤخذ بقوائمه فيلقى في النار (صحیح بخاری: احادیث الانبیاء، باب قول اللہ تعالیٰ: واتخذ اللہ ابراہیم خلیلاً (۳۱۰)، تفسیر القرآن، باب لا تخزونی یوم یبعثون (۱))

ترجمہ: حضرت ابو ہریرہؓ سے روایت ہے کہ نبی ﷺ نے فرمایا قیامت کے دن ابراہیمؑ اپنے والد آزر سے اس حال میں ملیں گے کہ آزر کے چہرے پر غبار اور سیاہی چھائی ہوئی ہوگی۔ تو اسکو ابراہیمؑ کہیں گے کہ کیا میں نے تجھے کہا تھا کہ میری نافرمانی نہ کر؟ تو انکا والد کہے گا پس اب میں آپکی نافرمانی نہیں کروں گا تو ابراہیمؑ عرض کریں گے اے میرے پروردگار تو نے مجھ سے یہ وعدہ کیا تھا کہ تو مجھے رسوا نہیں کریگا تو میرے رحمت سے دور باپ سے بڑھکر میری کیا رسوائی ہوگی؟ (کہ اسکو جہنم میں ڈالا جا رہا ہے) تو اللہ تعالیٰ فرمائیگا کہ میں نے کافروں پر جنت حرام کر دی ہے پھر کہا جائیگا اے ابراہیم! اپنے پاؤں میں دیکھو، وہ دیکھیں گے تو انہیں مٹی میں لتھڑا ہوا ایک بچہ نظر آئیگا جس کی ٹانگوں سے پکڑ کر اسکو جہنم میں ڈال دیا جائیگا۔

یعنی حضرت ابراہیمؑ کے مشرک والد آزر کو بجو کی شکل میں مسخ کر کے جہنم میں ڈالا جائیگا۔ یہاں ایک اشکال پیدا ہوتا ہے کہ ابراہیمؑ تو اپنے والد کو جہنم سے بچانا چاہتے تھے اور اللہ تعالیٰ نے نہ صرف یہ کہ ابراہیمؑ کی خواہش کے برعکس اسکو جہنم میں ڈالا بلکہ مزید اسکو بجو کی شکل میں مسخ بھی کر دیا۔

تو اس اشکال کا جواب علامہ کرمانیؒ نے دیا ہے کہ اگر آزر کو جہنم میں اپنی اصلی شکل پر ڈالا جاتا تو یہ ابراہیمؑ کیلئے باعث تکلیف و رسوائی ہوتا کہ باپ جہنم میں جا رہا ہے جبکہ اللہ نے ان سے یہ وعدہ کر رکھا تھا کہ انکو قیامت کی رسوائی سے محفوظ رکھا جائیگا، اور اگر انکی وجہ سے اسکو جنت میں داخل کر دیا جاتا تو اللہ کی یہ وعید ٹوٹ جاتی ”انہ من یشرک باللہ فقد حرم اللہ علیہ الجنة و ماواہ النار“ (المائدہ ۷۲) تو اللہ تعالیٰ نے اسکی شکل تبدیل کر کے اپنے وعدے اور وعید دونوں پر عمل کر لیا۔

حل اشکال: اب چتر وڑی صاحب کے اشکال کی طرف آتے ہیں انکی جانب سے امام بخاریؒ پر وارد کئے جانے والے اعتراضات میں سے یہ پہلا اعتراض ہے جس کے بارے میں کہا جاسکتا ہے کہ معقول اعتراض ہے لیکن بہر حال ایسا ہرگز نہیں کہ جس کی وجہ سے امام بخاریؒ اور روایت کے رواۃ کے بارے میں گھٹیا زبان استعمال کی جائے۔ یہی اعتراض ان سے پہلے کئی اہل علم بھی کر چکے ہیں لیکن انہوں نے ادب کے دائرے میں رہ کر بات کی ہے۔ علامہ ابن حجر عسقلانیؒ نے انکا اعتراض بھی نقل کیا ہے اور جواب بھی دیا ہے۔ فرماتے ہیں۔

”قد استشكل الاسماعيلي هذا الحديث من اصله و طعن في صحته فقال بعد ان اخرج هذا خبر في صحته نظر من جهة ان ابراهيم عليه السلام علم ان الله لا يخلف الميعاد فكيف يجعل ماصار لابيہ خزيا مع علمه بذلك؟ و قال غيره: هذا الحديث مخالف لظاهر قوله تعالى: وما كان استغفار ابراهيم لا بيه الا عن موعدة وعدها اياه فلما تبين له انه عدو لله تبرأ منه“ (فتح الباری: کتاب التفسیر، باب ولا تخزنی یوم یبعثون) کہ اسماعیلی نے اس حدیث کی اصل پر اشکال کیا ہے اور اسکی صحت میں طعن کیا ہے چنانچہ اسکی تخریج کے بعد کہا کہ اس حدیث کی صحت میں نظر ہے اس وجہ سے کہ ابراہیمؑ علیہ السلام جانتے

تھے کہ اللہ وعدہ خلافی نہیں کرتا تو وہ اپنے والد کے انجام کو رسوائی کیسے ٹھہرا سکتے تھے؟ اور بعض دیگر نے کہا ہے کہ یہ حدیث اس فرمان خداوندی کے ظاہر کے خلاف ہے کہ ”ابراہیم کا اپنے والد کیلئے استغفار کرنا ایک وعدے کی وجہ سے تھا جو انہوں نے اس سے کر لیا تھا پھر جب ان پر یہ بات ظاہر ہو گئی کہ یہ اللہ کا دشمن ہے تو اس سے بیزار ہو گئے“

پھر اس کا جواب دیتے ہوئے لکھتے ہیں۔

والجواب عن ذالك ان اهل التفسير اختلفوا في الوقت الذي تبرأ فيه ابراهيم من ابيه (فتح الباری ایضاً) کہ اس کا جواب یہ ہے کہ اصل میں اس وقت کے بارے اہل تفسیر میں اختلاف ہے کہ وہ کونسا وقت ہے جس میں ابراہیم نے اپنے باپ سے بیزاری اختیار کی۔ پھر اس بارے مفسرین کے دو قول نقل کئے جنکو امام طبری نے اسی آیت کے تحت اپنی تفسیر میں نقل کیا ہے۔ وہ دو قول یہ ہیں۔

۱۔ یہ بیزاری موت کے وقت تھی جب اس کا کفر پر مرنا واضح ہو گیا۔

۲۔ یہ بیزاری میدان محشر میں ہوگی جب اسکو بجوبنا کر جہنم میں ڈال دیا جائیگا۔

اب اگر دوسری تفسیر کو صحیح سمجھیں پھر تو کوئی اشکال نہیں بلکہ وہ اس حدیث کے عین مطابق ہے سوائے اسکے کہ آیت میں ”تبین“ اور ”تبرأ“ ماضی کے صیغے ہیں جن سے معلوم ہوتا ہے کہ یہ بیزاری دنیا میں تھی لیکن اس کا جواب دیا جاسکتا ہے کہ تحقق وقوع پر دلالت کرنے کیلئے مستقبل کو بصورت ماضی بیان کیا گیا ہے اور قرآن مجید میں اسکی مثالیں بکثرت ہیں مثلاً وفتحت السماء فکانت ابواباً و سیرت الجبال فکانت سرايا (الباء ۱۹/۲۰)

اور اگر پہلی تفسیر کو صحیح سمجھیں جیسا کہ مفسرین کے نزدیک راجح یہی ہے تو پھر یہ اشکال ضرور متوجہ ہو سکتا ہے اور یہ حدیث بظاہر آیت کے معارض ٹھہرتی ہے تو اس کا جواب علامہ ابن حجرؒ نے یہ دیا ہے

”ويمكن الجمع بين القولين بانه لمات مشركا فترك الاستغفار له لكن لما راه يوم القيمة ادر كنه الرأفة والرقه فسال فيه فلما راه مسح ينس منه حينئذ ف تبرأ منه

تبراً ابدیاً“ (فتح الباری: التفسیر، باب ولا تخزنی یوم بیثون) کہ ان دونوں (آیت و روایت) میں تطبیق بایں طور ممکن ہے کہ جب شرک پر اسکی موت آئی تو اس سے بیزار ہو کر استغفار ترک کردی لیکن جب اسکو قیامت کے دن دیکھیں گے تو اسپر ترس آجائے گا تو اسکے بارے میں اللہ تعالیٰ سے سوال کریں گے پھر اسکو مسخ شدہ دیکھیں گے تو ناامید ہو کر اس سے ہمیشہ کیلئے بیزار ہو جائیں گے۔

کیا نبی کافر و مشرک کیلئے سفارش کر سکتا ہے؟: اب سوال یہ ہے کہ کیا ایک نبی کیلئے یہ ممکن ہے کہ وہ آخرت میں کافر و مشرک پر ترس کھائے؟ تو اسکا جواب یہ ہے کہ یہ احتمال اب بھی موجود تھا کہ شاید وہ معجزات وغیرہ کو دیکھ کر اپنے دل میں ایمان لے آیا ہو لیکن مادی فوائد کیوجہ سے بظاہر کفر کو ظاہر کئے رکھا ہو کیونکہ وہ بادشاہ وقت نمرود کا بہت قریبی خادم تھا اور اس سے بہت زیادہ دنیوی فوائد حاصل کرتا تھا۔

”قيل: ان ابراهيم لم يتيقن بموته على الكفر لجواز ان يكون امن في نفسه و لم يطلع ابراهيم على ذلك وتكون تبرئته فيه حينئذ بعد الحال التي وقعت في هذا الحديث“ (ایضاً)

نیز یہ بھی ممکن ہے کہ باوجود کفر کے جاننے کے یہ سفارش کی ہو کیونکہ حضرت ابراہیم اور عیسیٰ علی نبینا وعلیہما السلام انبیاء علیہم السلام میں انتہائی رحم دل اور رقیق القلب سمجھے جاتے ہیں حضرت عیسیٰ کے متعلق قرآن مجید میں مذکور ہے کہ قیامت کے دن اللہ تعالیٰ ان سے پوچھے گا کہ کیا تم نے اپنی امت کو یہ کہا تھا کہ وہ تمہیں اور تمہاری والدہ کو خدا بنا لیں؟

تو عیسیٰ اسکے جواب میں مکمل براءت کا اظہار کریں گے اور اپنی صفائی پیش کریں گے، پھر مجرمین و کافرین کے بارے میں عرض کریں گے ”ان تعذبہم فانہم عبادک وان تغفر لہم فانک انت

العزیز الحکیم“ (المائدہ/۱۱۸) کہ اگر تو انکو عذاب دے تو یہ تیرے بندے ہیں (تیرا حق بنتا ہے) اور اگر تو انکو بخش دے تو تو بڑا غالب اور حکمت والا ہے۔ یعنی ان کفار و مشرکین کی بھی لطیف انداز میں سفارش کریں گے کہ اگر تو انکو بخش دے تو تجھ سے پوچھنے والا کون ہے؟ لیکن اللہ فرمایگا ”ہذا یوم ینفع

الصدّيقین صدقہم“ (المائدہ/۱۱۹) کہ آج بچوں کو انکی سچائی نفع دے گی۔ یعنی آج سچے کوچ اور جھوٹے کوچھوٹ کا بدلہ دیا جائیگا اس طرح بڑے پیار سے اس لطیف سفارش کو رد کر دیا جائیگا۔

اس طرح ابراہیمؑ کا یہ قول بھی قرآن ہی میں مذکور ہے ”من تبعنی فانہ منی ومن عصانی فانک غفور رحیم“ (ابراہیم/۳۶) کہ جس نے میری پیروی کی وہ تو ہے ہی میرا اور جس نے میری نافرمانی کی تو بیشک تو بہت بخشنے والا انتہائی مہربان ہے، یعنی اگر تو نافرمان کو بھی بخش دے تو یہ تیری شان کے عین مناسب ہے۔ تو اسی رحمت کا اظہار ان سے قیامت کے دن بھی ہوگا جب وہ اپنی آنکھوں سے اپنے والد کو ناگفتہ بہ حالت میں دیکھیں گے لیکن اللہ تعالیٰ ”انسی حرمت الجنة علی الکافرین“ فرما کر اس مودبانہ سفارش کو رد کر دیں گے کیونکہ کفار قیامت کے دن کسی رحمت کے حقدار نہ ہونگے۔ ”ان اللہ لا یغفران یشرک بہ“ کہ اللہ تعالیٰ مشرک کی بالکل بخشش نہیں فرمائیگا۔

میں تو یہ سمجھتا ہوں کہ یہ حدیث مبارک آیت مبارکہ ”فما تنفعہم شفاعۃ الشافعیین“ (المدثر/۴۸) کی بہترین تفسیر ہے کہ کفار کو کسی سفارش کرنے والے کی سفارش نفع نہیں دے گی کہ وہ سفارش کی وجہ سے جہنم سے بچ جائے کیونکہ جب ابراہیمؑ جیسے اللہ کے خلیل کی سفارش انکے اپنے والد کے حق میں قبول نہیں کی جائیگی تو باقیوں کی سفارش کا تو سوچنا ہی کیا؟

اسلئے بجائے اسکو قرآن کے معارض سمجھنے کے قرآن کی تفسیر سمجھا جائے تو بہتر ہوگا۔ یہی وجہ ہے کہ امام تفسیر طبریؒ نے ”فلما تبین لہ انہ عدو للہ تبرأمنہ“ (التوبہ/۱۱۴) کے تحت اور امام قرطبیؒ اور ابن کثیرؒ نے ”ولا تحزنن ینوم یبعثون“ (الشعراء/۸۷) کے تحت اس روایت کو ذکر کیا ہے اور اسپر کوئی اعتراض نہیں کیا۔ امام ابن کثیرؒ نے اس روایت کی تخریج بخاری شریف کے علاوہ امام نسائی کی ”سنن کبریٰ“ کتاب التفسیر اور ”مسند بزار“ سے بھی کی ہے اس لحاظ سے دوسرے محدثین کی طرف سے بھی اس کی تصدیق ہوگئی لہذا امام بخاریؒ پر اعتراض کرنا اب چتر و ڈی صاحب کے اپنے اصول پر بھی بے جا ہوگا۔

حل اشکال کیلئے امید ہے اتنی بات کافی ہوگی۔ اب روایت کے روائۃ کو دیکھتے ہیں جنکو ”علامہ“ نے

”لعنتی راویوں“ کا لقب دیا ہے۔

رواۃ حدیث: اسماعیل بن عبداللہ، عبد الحمید، ابن ابی ذئب، سعید المقمری، حضرت ابو ہریرہؓ

مختصر تعارف، جرح و تعدیل

۱۔ ابو عبداللہ اسماعیل بن عبداللہ بن عبداللہ بن اولیس الاسحی المدنی من کبار تبع الاتباع

التونی ۲۲۶ھ۔

احمد بن حنبلؒ	:	لاباس بہ	(تحدیب التحذیب ۲۷۱/۱)
یحییٰ بن معینؒ	:	ضعیف	(ایضاً)
النسائیؒ	:	ضعیف، لیس بثقة	(ایضاً)
ابو حاتم الرازیؒ	:	مغفل، مجملہ الصدق	(ایضاً)

۲۔ ابو بکر عبد الحمید بن عبداللہ بن عبداللہ بن اولیس الاسحی المدنی من صغری الاتباع التونی

۲۰۲ھ

یحییٰ بن معینؒ	:	ثقة	(تحدیب التحذیب ۱۰۷/۶)
ابن حبانؒ	:	وثقة	(ایضاً)
الدارقطنیؒ	:	حجة	(ایضاً)
النسائیؒ	:	ضعیف	(ایضاً)

۳۔ ابو الحارث محمد بن عبد الرحمن بن المغيرة بن الحارث بن ابی ذئب القرشی العامری

المدنی من کبار الاتباع التونی ۱۵۸ھ۔

احمد بن حنبلؒ	:	ثقة، صدوق	(تحدیب التحذیب ۲۷۱/۹)
یحییٰ بن معینؒ	:	ثقة	(ایضاً)
النسائیؒ	:	ثقة	(ایضاً)
يعقوب بن شيبهؒ	:	ثقة، صدوق	(ایضاً)

ابن حبان : ذكره في الثقات (ايضاً ۲۷۲/۹)

الحلال : ثقة (ايضاً)

۳۔ ابوسعید بن ابی سعید کیسان المقبری المدنی من وسطی التبعین المتوفی ۱۲۳ھ۔

احمد بن حنبل : ليس به باس (تهذيب التهذيب ۳۴/۴)

علی بن المدینی : ثقة (ايضاً)

العجلی : ثقة (ايضاً)

ابوزرعة الرازی : ثقة (ايضاً)

النسائی : ثقة (ايضاً)

ابوحاتم الرازی : صدوق (ايضاً)

۵۔ حضرت ابو ہریرہؓ ملاحظہ فرمائیں اعتراض نمبر ۳ صفحہ نمبر ۱۶۵

راوی حدیث اسماعیل بن عبد اللہ کے بارے میں تحقیق: اس روایت کے پہلے راوی اسماعیل بن عبد اللہ کو تقریباً ضعیف کہا گیا ہے لیکن واضح رہے کہ کسی راوی کا ضعیف ہونا اسکو لغتی نہیں بناتا اور انکے علاوہ باقی تمام راوی ثقہ ہیں تو ”علامہ“ نے انکو لغتی کہہ کر حد سے تجاوز کیا ہے۔
ولا تعتدوا ان الله لا يحب المعتدين.

علامہ ابن حجرؒ فرماتے ہیں کہ امام نسائیؒ کا راوی مذکور اسماعیل بن عبد اللہ کو ”لیس بشقة“ کہنا شاید انکے دور جوانی کے بعض کاموں کی وجہ سے ہے جبکہ بعد میں ان میں نیکی اور صالحیت پیدا ہو گئی تھی اور امام بخاریؒ و مسلمؒ کے بارے میں یہ گمان نہیں کیا جاسکتا کہ انہوں نے راوی مذکور سے صحیح کے علاوہ کوئی حدیث لی ہو و لعل هذا كان من اسماعيل في شببته ثم انصلح واما الشیخان فلا یظن بهما انهما اخرجاه عنه الا الصحيح من حدیثه الخ (تهذيب التهذيب ۲۷۲/۱)

نیز لکھتے ہیں کہ مناقب بخاریؒ میں سند صحیح کے ساتھ ہم تک یہ روایت پہنچی ہے کہ راوی مذکور نے اپنا حدیث کا رجسٹرار امام بخاریؒ کے سامنے رکھا اور کہا کہ آپ اسکی چھانٹی کریں اور صحیح احادیث پر

نشان لگا دیں تاکہ میں آئندہ انہی کو بیان کروں اور باقی کو چھوڑ دوں۔ اس سے یہ بات معلوم ہوتی ہے کہ امام بخاریؒ نے انکی جس حدیث کو اپنی صحیح میں درج کیا وہ انکی صحیح احادیث میں سے ہے۔

روینا فی مناقب البخاری بسند صحیح ان اسماعیل اخرج له اصولہ واذن له ان یتتقی منها وان یعلم له علی ما یحدث بہ لیحدث بہ ویعرض عما سواہ وهو مشعر بان ما اخرجہ البخاری عنہ ہو من صحیح حدیثہ (مقدمہ فتح الباری/۳۹۱)

”علامہ“ مزید فرماتے ہیں ”قرآن میں عدم بصیرت کی وجہ سے ابراہیمؑ کی دعا کو امام بخاری نے اللہ کا وعدہ بنادیا“

میں کہتا ہوں امام بخاریؒ نے اسکو وعدہ نہیں قرار دیا بلکہ حضرت ابراہیمؑ نے اسکو وعدہ قرار دیا ہے کیونکہ انہوں نے اللہ کے سامنے یہ عرض کیا کہ ”انک وعدتنی ان لاتخزینی“ کہ تو نے مجھ سے وعدہ کیا تھا کہ تو مجھے رسوا نہیں کریگا۔ یقیناً اللہ تعالیٰ نے ”لاتخزنی یوم یبعثون“ کی دعا کے بعد ابراہیمؑ سے وعدہ کیا ہوگا۔ تب ہی ابراہیمؑ نے اسکا ذکر کیا۔ اور نبی اور خدا کے درمیان براہ راست رابطہ ہوتا ہے تو اس وعدے پر اشکال کیونکر ہے؟

کیا آپکو اللہ تعالیٰ نے یا جبریلؑ نے بتلایا ہے کہ اللہ تعالیٰ کا ابراہیمؑ سے کوئی وعدہ نہ تھا؟ اگر ایسا ہے تو پھر آپکا یہ اعتراض تسلیم کیا جاسکتا ہے اور اگر ایسا نہیں اور یقیناً نہیں تو پھر آپکے اعتراض کی کیا حیثیت وقعت ہے؟

مزید فرماتے ہیں ”قرآن میں کتنا صاف لکھا ہوا ہے کہ خلیل اللہ نے دنیا ہی میں اپنے باپ سے برائت کا اعلان کر دیا تھا“

میں پوچھتا ہوں کیا اس آیت میں کہیں صراحۃً دنیا کا ذکر ہے؟ سوائے اسکے کہ ”تبرا“ ماضی کا صیغہ ہے لیکن اسمیں مستقبل کا احتمال ہم پیچھے ذکر کر چکے ہیں اور اسکے مطابق مفسرین نے کئی روایات بھی نقل کی ہیں تو کیا اب بھی کہا جاسکتا ہے کہ ”قرآن میں کتنا صاف لکھا ہوا ہے کہ خلیل اللہ نے دنیا ہی میں اپنے باپ سے برائت کا اعلان کر دیا تھا“؟ اللہ تعالیٰ ہدایت عطا فرمائے۔

﴿اعتراض نمبر ۷﴾

﴿۷﴾ قرآن مقدس قرآن مقدس میں صاف لکھا ہوا ہے کہ آپ ﷺ جب ابوطالب کو باصرار دعوت ایمان دیکر اسکے ایمان سے مایوس ہو کر واپس لوٹے تو اللہ نے صاف فرمادیا، اِنَّكَ لَا تَهْدِي مَنْ اَخْبَنْتَ وَلَكِنَّ اللّٰهَ يَهْدِي مَنْ يَشَاءُ.. اور پھر آئندہ کیلئے پیش بندی کے طور پر اللہ نے رسول اللہ ﷺ اور مومنین کو سختی سے منع فرمادیا کہ، مَّا كَانَ لِلنَّبِيِّ وَالَّذِينَ اٰمَنُوا اَنْ يَسْتَغْفِرُوا لِلْمُشْرِكِيْنَ وَلَوْ كَانُوْا اُولٰٓئِىْ قُرْبٰى مِنْ بَعْدِ مَا تَبَيَّنَ لَهُمْ اَنْهُمْ اَصْحَابُ الْاَلْبٰبِ الْجَحِيْمِ.. کہ نہ میرے نبی کو لائق ہے اور نہ ہی مومنوں کو کہ وہ اپنے قریبی رشتہ داروں کیلئے جبکہ وہ قطعی جہنمی ہوں ان کیلئے کوئی سفارشی استغفار کریں اللہ کا رسول ﷺ خود بھی ابوطالب کے ایمان سے مایوس ہو گیا اور اللہ نے بھی آئندہ کیلئے اس کیلئے شفعہ و استغفار سے منع کر دیا چنانچہ آپ ﷺ نے آیت آنے کے بعد کسی بھی مشرک کیلئے قطعاً کوئی سفارش یا استغفار نہیں فرمائی۔۔۔ بخاری محدث لیکن اللہ معاف کر دے تو بڑی بات ہے ورنہ لغتی راویوں نے امام بخاری کو یوں اعتماد میں لے لیا تھا کہ آپ نے شاید کبھی قرآنی بصیرت کا خیال تک نہیں فرمایا اور وہ یوں کہ بخاری کہتے ہیں کہ اللہ کے رسول ﷺ نے فرمایا، لَعَلَّه تَنْفَعُهُ شَفَاعَتِيْ يَوْمَ الْقِيَامَةِ، امید ہے کہ قیامت کے دن میری شفاعت سے اس کو نفع ہو، فیجعل فی ضحضاح من النار یبلغ کعبیہ یغلی منه دماغه، پس کر دیا جائیگا وہ ابوطالب آگ کے پایاب جٹھے میں اسکی آگ ٹخنوں تک پہنچ جائیگی اسکی وجہ سے اسکا دماغ کھولے گا۔۔ (بخاری ۵۳۸ کتاب الناقب) جب اللہ نے دنیا ہی میں قریبی رشتہ دار کافروں کیلئے سفارش سے منع فرمادیا تھا تو پھر قیامت کے دن آپ ﷺ نفوذ باللہ اللہ کریم سے باغیانہ سفارش کریں گے۔۔۔ لا حول ولا قوۃ، (قرآن مقدس اور بخاری محدث صفحہ ۲۳-۲۶)

﴿الجواب﴾

اعتراض میں مذکور روایت اور اسکا ترجمہ ملاحظہ فرمائیں۔

روایت: حدثنا عبد الله بن يوسف، حدثنا الليث، حدثنا ابن الهاد عن عبد الله بن خباب عن ابي سعيد الخدري انه سمع النبي ﷺ و ذكر عنده عمه فقال: لعله تنفعه شفاعتي يوم القيامة فيجعل في ضحضاح من النار يبلغ كعبيه يغلي منه دماغه (بخاری شریف: الناقب، باب قصة ابی طالب (۳۵۹۶) والرقاق، باب صفۃ الجحیم و النار (۶۰۷۹))

ترجمہ: حضرت ابو سعید خدریؓ سے روایت ہے کہ نبی ﷺ کے سامنے آپ ﷺ کے چچا (ابوطالب) کا ذکر چلا تو آپ ﷺ نے فرمایا کہ شاید قیامت کے دن میری شفاعت ان کو نفع دے

جسکے نتیجے میں انکو جہنم کے معمولی آگ والے حصہ میں رکھا جائیگا جو صرف انکے ٹخنوں تک پہنچے گی اس سے انکا دماغ کھولنے لگے گا۔

آپنے حدیث مبارک اور اسکا ترجمہ ملاحظہ فرمایا اب ”علامہ“ کے اشکال کی طرف آتے

ہیں۔

آیت ما کان للنبی والذین امنوا ان یستغفروا للمشرکین کی تفسیر:

سب سے پہلی بات تو یہ ہے کہ اگر ”علامہ“ کو قرآن اور حدیث میں تعارض دکھانا تھا تو اس حدیث کو آیت ”فما تنفعهم شفاعۃ الشافعیین“ (المدثر/۳۸) کے معارض ظاہر کرتے کہ ایک ظاہر بین اسکو بہت جلد معارض سمجھ لیتا لیکن چونکہ ”علامہ“ کو قرآن کے ساتھ کوئی مناسبت نہیں ہے اس لئے اس آیت کی طرف کوئی دھیان نہیں کیا اور قرآن و حدیث میں تعارض دکھانے کا شوق پورا کرنے کیلئے کھینچا تانی سے ”ما کان للنبی“ الخ سے تعارض کرادیا حالانکہ اس آیت اور حدیث مطعونہ میں بظاہر بھی کوئی تعارض نہیں ہے کیونکہ آیت میں استغفار سے منع کیا گیا ہے اور استغفار کی دو تفسیریں کی گئی ہیں۔ ۱۔ دعائے مغفرت ۲۔ نماز جنازہ۔ اور دونوں صورتوں میں کوئی اعتراض وارد نہیں ہو سکتا۔

اگر اس سے مراد نماز جنازہ ہو جیسا کہ امام طبریؒ نے نقل کیا ہے ”تاول آخرون الاستغفار فی هذا الموضع بمعنی الصلوۃ“ (تفسیر طبری: التوبہ/۱۱۳) تو آیت کا مطلب یہ ہوگا کہ نبی ﷺ اور مومنین کیلئے شایان شان نہیں ہے کہ وہ مشرکین کی نماز جنازہ پڑھیں، اور آپ ﷺ نے بھی ابوطالب کا جنازہ نہیں پڑھا۔ باقی رہی شفاعت تو اس سے منع ہی نہیں کیا گیا تو اگر آپ ﷺ نے شفاعت کر دی تو اس پر اعتراض کیسا؟ خلاصہ یہ کہ آیت میں جس چیز (نماز جنازہ) سے منع کیا گیا ہے آپ ﷺ نے اسکا ارتکاب نہیں کیا اور حدیث پاک میں آپ ﷺ کی جس شفاعت کا ذکر ہے آیت میں اس سے منع نہیں کیا گیا لہذا ان میں کوئی تعارض نہیں۔

اور اگر اس سے مراد دعائے مغفرت ہو جیسا کہ رائج یہی ہے تو پھر بھی آیت و حدیث میں

کوئی تعارض نہیں کیونکہ اس صورت میں آیت کا مطلب یہ ہوگا کہ نبی ﷺ اور مومنین کیلئے شایان شان نہیں کہ وہ مشرکین کیلئے دعائے مغفرت کریں اور مغفرت کا مطلب ہے بخشش۔ یعنی مشرکین کی بخشش کی دعامنع ہے اور حدیث شریف میں جس شفاعت کا ذکر ہے وہ تخفیف عذاب کی شفاعت ہے نہ کہ مغفرت اور بخشش کی۔ جیسا کہ علامہ قرطبیؒ لکھتے ہیں ”وهذه شفاعة في تخفيف العذاب لافي الخروج من النار على ما بيناه في كتاب التذكرة“ (تفسیر قرطبی: التوبہ / ۱۱۳)

اب بھی خلاصہ یہی نکلا کہ آیت مبارکہ میں جس چیز (دعائے مغفرت) سے منع کیا گیا ہے آپ ﷺ نے اس کا ارتکاب نہیں کیا اور حدیث پاک میں جس شفاعت (شفاعت تخفیف عذاب) کا ذکر ہے آیت مبارکہ میں اس سے منع نہیں کیا گیا لہذا آیت وحدیث میں کوئی تعارض نہیں ہے۔

کیا کفار کیلئے سفارش جائز و نافع ہے؟ اب سوال یہ ہے کہ کیا کفار و مشرکین کیلئے کسی قسم کی شفاعت جائز ہے؟ اور کیا کسی سفارش کرنے والے کی سفارش کفار کو نفع پہنچا سکتی ہے؟ جبکہ قرآن مجید میں ہے ”فما تنفعهم شفاعة الشافعين“ (المدثر / ۴۸) کہ کفار کو سفارش کرنے والوں کی سفارش نفع نہیں دے گی۔

تو اس کا جواب یہ ہے کہ شفاعت کی دو صورتیں ہیں

۱۔ تخفیف عذاب کی شفاعت۔ ۲۔ عذاب سے مکمل نجات کی شفاعت۔

پہلی قسم کی شفاعت یعنی تخفیف عذاب کی شفاعت کفار کیلئے جائز ہے اور انکو نافع بھی ہے۔ متکلمین ومحدثین نے شفاعت کی آٹھ قسمیں ذکر کی ہیں جن میں سے چھٹی قسم یہی ذکر کی ہے

”النوع السادس: الشفاعة في تخفيف العذاب عمن يستحقه كشفاعته في عمه ابي

طالب ان يخفف عنه عذابه“ (شرح العقيدة الطحاوية) وشفاعة سادسة لعمه ابي طالب

في التخفيف عنه كما رواه مسلم عن ابي سعيد الخدري (التذكرة للقرطبي / ۲۲۰) نیز

شفاعت کی پہلی قسم شفاعت کبریٰ ہے اس سے بھی کفار کو محشر کی سختی سے نجات ملے گی۔

دوسری قسم کی شفاعت یعنی عذاب سے مکمل نجات کی شفاعت کفار کیلئے جائز بھی نہیں اور انکو

نافع بھی نہیں آیت فما تنفعهم شفاعۃ الشافعين (الدثر/۴۸) میں اسی شفاعت کا ذکر ہے کہ کفار کو کسی شفاعت کرنے والے کی شفاعت یوں نفع نہیں دے گی کہ وہ اسکی شفاعت سے جہنم سے نکل کر جنت میں داخل ہو جائیں ”فالمراد شفاعۃ الخروج من السقر“ (النمر اس شرح شرح العقائد للعلامة عبدالعزیز الفرحانی) فان قيل فقد قال الله تعالى فما تنفعهم شفاعۃ الشافعين قيل لا تنفع فی الخروج من النار (التذکرۃ للقرطبی/۲۲۰)

حاصل یہ کہ آیت مبارکہ ”فما تنفعهم شفاعۃ الشافعين“ میں جس شفاعت کے نافع ہونے کی نفی کی گئی ہے وہ جہنم سے مکمل نجات کی شفاعت ہے اور حدیث مبارک لعلہ تنفعہ شفاعتی میں جس شفاعت کا ذکر ہے وہ تخفیف عذاب کی شفاعت ہے لہذا قرآن و حدیث میں کوئی تعارض نہیں۔

یہی وجہ ہے کہ کسی مفسر و محدث کو ان دونوں میں کوئی تعارض نظر نہیں آیا اور شرح حدیث میں سے کسی نے اس حدیث کو رد نہیں کیا بلکہ اس سے کئی مسائل مستبط کئے ہیں۔ علامہ ابن حجرؒ فرماتے ہیں۔
وفی الحدیث ... ان عذاب الکفار متفاوت (فتح الباری: المناقب، قصۃ ابی طالب) کہ اس حدیث سے کئی مسائل معلوم ہوئے جن میں سے ایک یہ ہے کہ کفار کا عذاب متفاوت ہے یعنی کسی کو کم اور کسی کو زیادہ ہوتا ہے۔ اسکے بعد فرماتے ہیں۔

”والنفع الذی حصل لابی طالب من خصائصه ببرکۃ النبی ﷺ“ (ایضاً)
کہ ابو طالب کو جو تخفیف عذاب کا نفع حاصل ہوا ہے وہ انکی خصوصیت ہے جو نبی کریم ﷺ کی برکت سے انکو حاصل ہوئی۔

چتر وڑی صاحب! سچ بتائیں کہ آپکو حضور پاک ﷺ کی برکات سے تو چر نہیں ہے؟

اس اعتراض کی کچھ مزید تفصیل اعتراض نمبر ۵۳ صفحہ نمبر ۴۵۵ پر ملاحظہ فرمائیں۔

اب آئیے ان راویوں کو دیکھتے ہیں جنکو ”علامہ“ نے معاذ اللہ ”لعنتی“ کہا ہے۔

رواۃ حدیث: عبداللہ بن یوسف، لیث، ابن الہاد، عبداللہ بن خباب، ابوسعید الخدریؒ۔

مختصر تعارف، جرح و تعدیل

۱۔ ابو محمد عبد اللہ بن یوسف التیمی الکلاعی المروزی من کبار الاتباع المتوفی ۲۱۸ھ۔

البخاری	:	من اثبت الشائمین	(تہذیب التہذیب ۷۹/۶)
الجوزجانی	:	الثقة لمقتنع	(ایضاً)
ابو حاتم الرازی	:	ثقة	(ایضاً)
ابن عدی	:	صدوق، لا باس به	(ایضاً)
ابن یونس	:	ثقة، حسن الحدیث	(ایضاً)
الخللی	:	ثقة، متفق علیہ	(ایضاً)

۲۔ امام الفقہ والحدیث لیث بن سعد رحمہ اللہ، ملاحظہ فرمائیں اعتراض نمبر ۴، صفحہ نمبر ۱۶۸

۳۔ ابو عبد اللہ یزید بن عبد اللہ بن اسامۃ بن الہاد اللیشی المدنی من صغری التابعین المتوفی

۱۳۹ھ

احمد بن حنبل	:	لا اعلم بہ بأسا	(تہذیب التہذیب ۲۹۷/۱۱)
یحییٰ بن معین	:	ثقة	(ایضاً)
یعقوب بن سفیان	:	ثقة	(ایضاً)
محمد بن سعد	:	ثقة	(ایضاً)
النسائی	:	ثقة	(ایضاً)
العجلی	:	ثقة	(ایضاً)

۴۔ عبد اللہ بن خباب الانصاری التجاری المدنی من کبار التابعین۔

ابو حاتم الرازی	:	ثقة	(تہذیب التہذیب ۱۷۲/۵)
النسائی	:	ثقة	(ایضاً)
ابن حبان	:	ذکرہ فی الثقات	(ایضاً)

ابن عدیؒ : صدوق، لا باس بہ (ایضاً)

۵۔ ابو سعید سعد بن مالک بن سنان بن عبید الخدري الانصاري المدني المتوفى ۳۷ھ رضی اللہ عنہ۔ من الصحابة ورتبہم اسکی مراتب العدالة والتوثيق۔

یہ ہیں وہ راوی جنکو ائمہ جرح و تعدیل نے ”نقہ“ یعنی قابل اعتماد کہا ہے اور ”علامہ“ نے اپنی لاعلمی کے اندھے پن میں ”لعنتی“ کہا ہے وہ حدیث آپکو یاد ہوگی جس میں آپ ﷺ نے فرمایا کہ جو آدمی کسی ایسے پر لعنت بھیجے جو لعنت کا مستحق نہ ہو تو وہ لعنت خود اسی پر پلٹ آتی ہے۔
 ”علامہ“ نے ”علم“ کے زور پر ایسی لعنتیں اپنے نامہ عمل میں خوب اکٹھی کر رکھی ہیں جو انکے لئے ”ذخیرہ آخرت“ بنیں گی۔

حدیث معترضہ کی دیگر کتب حدیث سے تخریج: اور آخر میں یہ بات کہ اسی

روایت کو امام مسلمؒ اور امام احمد بن حنبلؒ نے بھی روایت کیا ہے دیکھئے

صحیح مسلم: کتاب الایمان، باب شفاعۃ النبی لابی طالب والتخفیف عنہ بسببہ (۳۱۰)

مسند احمد: باقی مسند المکثرین، مسند ابی سعید الخدريؒ (۱۰۶۳۶، ۱۰۴۴، ۱۱۰۹۴)

کیا اب بھی ”علامہ“ کیلئے اس روایت سے مفر ہے؟

واللہ الہادی الی سواء السبیل۔

﴿اعتراض نمبر ۸﴾

﴿۸﴾ قرآن مقدس قرآن پاک کی آیت، ”يَا أَيُّهَا الَّذِينَ آمَنُوا لَا تَخْرُجُوا طَيِّبَاتٍ مَّا أَخْلَ اللَّهُ لَكُمْ وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ وَكُلُوا مِمَّا رَزَقَكُمُ اللَّهُ حَلَالًا طَيِّبًا وَاتَّقُوا اللَّهَ الَّذِي أَنْتُمْ بِهِ مُؤْمِنُونَ“، مومنوں کو رہائیت سے روکنے کیلئے نازل ہوئی ہے یعنی دنیوی علاقے سے قصد اکناہ کش ہو کر طہیات یعنی کھانے پینے کی پاکیزہ اور لذیذ چیزوں اور صاف سترے اچھے کپڑے سے خود کو دور رکھ کر، آبادی سے الگ تھلک کسی غار وغیرہ میں اللہ کی عبادت میں مصروف رہنا..... طہیات سے اس جگہ کھانے پینے کی لذیذ اور پاکیزہ چیزیں مراد ہیں کیونکہ، ”كُلُوا مِمَّا رَزَقَكُمُ اللَّهُ حَلَالًا طَيِّبًا“، فرمایا ہے اسی طرح دیگر آیات میں بھی طہیات سے مراد یہی چیزیں ہیں اسی طرح سورۃ اعراف کی آیات میں بھی طہیات آیا ہے یعنی کھانے پینے پینے کی لذیذ اور پاکیزہ چیزیں مراد ہیں اور اسی لئے فرمایا، ”لَا رَهْبَانِيَّةَ فِي الْإِسْلَامِ“، بخاری محدث لیکن شریقت کے اسناد کے پکر

میں پڑنے اور مفہوم قرآن کو سمجھ کر کرنے والے روایات نے امام بخاری کو بھی ایسا الجھایا کہ نہ انکو قرآن کی تصریح سے آگاہی ہوئی نہ سیرت نبویہ کا پاس آیا نہ صحابہ کرام کی پاک طینت کو سوچا یونہی آنکھ بند کم بصیرت کیساتھ انہوں نے جزدیا کہ یہ آیت حد یعنی زنا کے حلال کرنے کیلئے نازل ہوئی ہے اور صحابی رسول ﷺ عبد اللہ بن مسعود کے متھے اتنا بڑا طومار جزدیا کہ انہوں نے یہ آیت پڑھی ہی اس لئے تھی کہ پتہ چل جائے کہ آیت کا نزول ہی حد یعنی زنا کے جواز کیلئے ہوا ہے۔ (بخاری ۶۶۳/۲ سورۃ المائدہ) ثم قرأ یا ایہا الذین امنوا لا تحرموا طیبات ما احل اللہ لکم (یعنی حد) امام بخاری نے باب بھی اسی آیت پر باندھا ہے جس کا مطلب ہے کہ امام بخاری خود بھی حد کے حلال ہونے کے قائل تھے۔ (قرآن مقدس اور بخاری محدث صفحہ ۲۶-۲۸)

﴿الجواب﴾

اعتراض میں مذکور روایت اور اسکا ترجمہ ملاحظہ فرمائیں۔

روایت: حدثنا عمرو بن عون، حدثنا خالد عن اسماعیل عن قیس عن عبد اللہ قال: کنا نغزو مع النبی ﷺ وليس معنا نساء فقلنا الانختصی؟ فنہانا عن ذالک فرخص لنا بعد ذالک ان نتزوج المرأة بالثوب ثم قرأ یا ایہا الذین امنوا لا تحرموا طیبات ما احل اللہ لکم (بخاری شریف: التفسیر، سورۃ المائدہ باب قوله یا ایہا الذین امنوا لا تحرموا طیبات ما احل اللہ لکم، رقم ۴۲۳۹، والزکاح، باب ما یکرہ من التجمل والخصاء، رقم ۴۶۸۶)

ترجمہ: حضرت عبد اللہ بن مسعود فرماتے ہیں کہ ہم نبی ﷺ کے ساتھ ایک غزوہ میں تھے اور ہماری بیویاں ہمارے ساتھ نہ تھیں تو ہم نے عرض کیا کیا ہم خسی نہ ہو جائیں؟ تو آپ ﷺ نے ہمیں اس سے منع فرمایا پھر اسکے بعد آپ ﷺ نے ہمیں یہ رخصت دی کہ ہم (مہر کے طور پر) کسی کپڑے کے عوض کسی عورت سے شادی کر لیں پھر عبد اللہ بن مسعود نے یہ آیت پڑھی یا ایہا الذین امنوا لا تحرموا طیبات ما احل اللہ لکم کہ اے ایمان والو! ان پاک چیزوں کو حرام مت قرار دو جنہیں اللہ نے تمہارے لئے حلال کر دیا ہے۔

تشریح: حضرت عبد اللہ بن مسعود یہ بتانا چاہتے ہیں کہ حضور ﷺ نے ہمیں عارضی شادیوں یعنی متعہ کی اجازت دی تھی کہ اگر کسی کے پاس اور کچھ نہ ہو تو اپنا فالٹو کپڑا بطور حق مہر دے کر کسی

عورت سے وقتی و عارضی شادی کر لے اور یہ متعہ اس زمانے میں جائز نکاح کی ایک شکل تھی جسکو بعد میں حرام قرار دے دیا گیا۔ قال القاضی: واتفق العلماء علی ان هذه المتعة كانت نکاحا حالی اجل لا میراث فیها، و فراقها یحصل بانقضاء الاجل من غیر طلاق و وقع الاجماع بعد ذالك علی تحریمها من جمیع العلماء الا الروافض (نووی شرح مسلم: النکاح، باب نکاح المتعہ) کہ قاضی عیاضؒ نے فرمایا کہ تمام علماء کا اس پر اتفاق ہے کہ یہ متعہ ایک نکاح موقت تھا جس میں میراث جاری نہ ہوتی تھی، اور مدت مقررہ گزر جانے کے بعد بغیر طلاق کے فرقت ہو جاتی تھی اسکے بعد سوائے روافض کے باقی تمام علماء کا اسکے حرام کئے جانے پر اجماع ہو گیا۔

اب ”علامہ“ بتلائیں کہ وہ عالم ہیں یا نہیں؟ اگر عالم ہیں تو قاضی عیاضؒ کے مطابق تمام علماء کا اس پر اتفاق ہے کہ متعہ حرمت سے پہلے ایک موقت نکاح تھا تو ”علامہ“ اسکو اس زمانے کے اعتبار سے زنا کیوں کہہ رہے ہیں؟ اور اگر عالم نہیں تو انکی بات کا وزن ہی کیا ہے؟

”علامہ“ کا بہتان: اور یہ تو سراسر بہتان ہے کہ ”امام بخاری نے آنکھ بند کر کے یہ جڑ دیا کہ یہ آیت متعہ کو حلال کرنے کیلئے نازل ہوئی“ قارئین کرام! آپ بخاری شریف اٹھا کر دیکھ لیں اس میں یہی الفاظ ہیں جنہیں ہم جواب کے شروع میں با ترجمہ نقل کر چکے ہیں۔ کیا ان سے آپ یہ سمجھتے ہیں کہ امام بخاریؒ نے اس میں یہ کہا ہے کہ یہ آیت متعہ یعنی زنا کو حلال کرنے کیلئے نازل ہوئی؟ ہرگز نہیں۔

اصل میں چتر وڑی صاحب اپنی خود ساختہ باتیں دوسروں کے متھے جڑنے کے بہت عادی ہیں۔ یہاں بھی یہی کام کیا کہ یہ بات کہی تو خود لیکن ذمہ لگا دی مظلوم بخاریؒ کے۔

مزید فرماتے ہیں ”عبداللہ بن مسعودؓ کے متھے اتنا بڑا طومار جڑ دیا کہ انہوں نے یہ آیت پڑھی ہی اسلئے تھی کہ پتہ چل جائے کہ آیت کا نزول ہی متعہ یعنی زنا کیلئے ہوا ہے“ یہ بھی سراسر بہتان ہے۔ نہ امام بخاریؒ نے حضرت عبداللہ بن مسعودؓ کا یہ آیت پڑھنا اس نیت سے نقل کیا ہے اور نہ ہی عبداللہ بن مسعودؓ نے خود یہ آیت اس مقصد کیلئے پڑھی ہے بلکہ انہوں نے اس موقع پر یہ آیت اس مقصد کیلئے پڑھی

کہ متعہ بھی ”ما احل الله“ کے عموم میں شامل ہے لہذا اسکو حرام مت قرار دو۔

قارئین کرام! یہ اس وقت کی بات ہے جب ابن مسعودؓ بھی دیگر بعض صحابہؓ جیسے حضرت عبداللہ بن عباسؓ اور جابر بن عبداللہؓ کی طرح اسکی حرمت و منسوحیت سے بے خبر تھے اور اسکی ابتدائی حلت کو جانتے تھے تو جب دوسرے صحابہؓ نے ان سے متعہ کی حرمت کی بات کی تو انہوں نے اپنے علم کے مطابق اس حدیث کے ذریعے اسکا حلال ہونا واضح کیا کہ خود حضور ﷺ نے ہمیں اسکی اجازت دی تھی تو یہ حرام کیسے ہو گیا؟ اور پھر ”ما احل الله لكم“ کے عموم میں اسکو داخل کر کے ”لا تحرموا طيبات ما احل الله لكم“ کے ذریعے اسکو حرام قرار دینے سے منع فرمایا اسکے بعد ان پر اسکی حرمت واضح ہو گئی تو اسکی اباحت و حلت سے رجوع کر لیا۔

وظاهر استشهاد ابن مسعودؓ بهذه الآية هنا يشعر بانه كان يرى بجواز المتعة فقال القرطبي: لعله لم يكن حيثئذ بلغه الناسخ ثم بلغه فرجع بعد ذلك إلى البراءة: النكاح، باب ما يكره من التجل والنساء

لا تحرموا طيبات ما احل الله لكم کی تفسیر: اور یہ کہنا کہ ”طیبات سے اس جگہ کھانے پینے کی لذیذ اور پاکیزہ چیزیں مراد ہیں کیونکہ کلو امما رزقکم اللہ حلالاً طیباً فرمایا ہے“ یہ ”شیخ التفسیر“ کی اس آیت کی تفسیر و شان نزول سے لاعلمی کی دلیل ہے۔ ورنہ مفسرین تو یہ لکھ رہے ہیں کہ چند صحابہ کرامؓ نے جن میں حضرات ابوبکرؓ، علیؓ، عبداللہ بن مسعودؓ اور عبداللہ بن عمرؓ بھی تھے یہ طے کر لیا کہ وہ ہمیشہ روزہ رکھا کرینگے اور ساری رات عبادت کیا کرینگے اور عورتوں کے بالکل قریب نہ جائینگے اور گوشت نہ کھائیں گے اور بستر پر نہ سوئیں گے تو اس وقت یہ آیت نازل ہوئی ”یا ایہا الذین امنوا لاتحرموا طيبات ما احل الله لكم“ (المائدہ/۸۷) کہ اے ایمان والو! اللہ نے جو پاکیزہ چیزیں تمہارے لئے حلال کی ہیں انہیں اپنے اوپر حرام مت کرو۔

ونزل لَمَّا هم قوم من الصحابة ان يلازموا الصوم والقيام ولا يقربوا النساء والطيب ولا ياكلوا اللحم ولا يناموا على الفراش يا ايها الذين امنوا لا

تحرّموا طيبات ما أحلّ الله لكم (تفسير جلالین: سورة المائدہ/۸۷)

اس سے معلوم ہوا کہ طيبات سے مراد تمام پاک اور حلال چیزیں ہیں جن میں عورتیں بھی شامل ہیں تو یہ کہنا کہ اس سے صرف کھانے پینے کی لذیذ چیزیں مراد ہیں بالکل غلط ہے نہ آیت کا ترجمہ اسکی اجازت دیتا ہے نہ شان نزول۔

اور مناسب معلوم ہوتا ہے کہ ”علامہ“ کو متھے جڑنے کا مفہوم بھی بتایا جائے کیونکہ وہ اس لفظ کا بہت غلط استعمال کرتے ہیں۔

متھے جڑنا یہ ہوتا ہے کہ کوئی آدمی بے سرو پا بات بغیر کسی سند کے کسی کے ذمہ لگا دے جیسے چتر وڑی صاحب بے سرو پا باتیں امام بخاریؒ یا دیگر محدثین کے ذمہ لگایا کرتے ہیں لیکن امام بخاریؒ نے اس طرح عبد اللہ بن مسعودؓ کے متھے کوئی بات نہیں لگائی کیونکہ انہوں نے سند متصل کیساتھ یہ بات ان سے نقل کی ہے اور اس نقل کے تمام رواۃ ثقہ ہیں جیسا کہ آپ ابھی دیکھیں گے جسکا مطلب یہ ہے کہ انکے متھے نہیں لگایا گیا بلکہ انکا قول نقل کیا گیا ہے اور یہ طومار نہیں بلکہ حقیقی واقعہ ہے۔

امام بخاریؒ پر جواز متعہ کا جھوٹا الزام: مزید فرماتے ہیں کہ ”امام بخاری نے باب بھی اسی آیت پر باندھا ہے جسکا مطلب ہے امام بخاری خود بھی متعہ کے حلال ہونے کے قائل تھے“

یہ امام بخاریؒ پر ایک جھوٹا الزام لگانے کیلئے کھینچا تانی کی بدترین مثال ہے ورنہ انہوں نے تو اپنا مذہب صحیح البخاری کی کتاب النکاح میں بالکل واضح کر دیا ہے وہاں ایک مستقل باب باندھا ہے ”باب نہی رسول اللہ ﷺ عن نکاح المتعہ آخر“ اور اس میں مختلف روایات نقل کرنے کے بعد اپنا مذہب یوں بیان کرتے ہیں ”قال ابو عبد اللہ: وبينه علي عن النبي ﷺ انه منسوخ“ (صحیح بخاری: النکاح، باب نہی رسول اللہ عن نکاح المتعہ آخر) کہ ابو عبد اللہ (یعنی امام بخاری) عرض کرتا ہے کہ علیؓ نے نبی ﷺ سے نقل کیا ہے کہ متعہ منسوخ کر دیا گیا ہے۔

کیا اتنی تصریح کے بعد بھی کوئی ابہام یا اشتباہ باقی رہ جاتا ہے؟ سچ ہے تعصب انسان کو اندھا

کر دیتا ہے کتنی حیرت کی بات ہے کہ جہاں امام بخاریؒ نے اتنی صراحت کے ساتھ اپنا مذہب نقل کیا ہے وہاں ”علامہ“ کو کچھ نظر نہیں آیا اور جہاں سے کچھ ظاہر نہیں ہو رہا وہاں سے تکلف ایسا مطلب کشید کیا جا رہا ہے جس سے امام بخاریؒ پر الزام لگا کر انکے اجلے دامن کو داغ دار کیا جاسکے۔ فسیعلم الذین ظلموا ای منقلب ینقلبون

”علامہ“ کی اسناد سے چڑ: اور چتر وڑی صاحب کی اسناد سے چڑ ملاحظہ ہو۔
 فرماتے ہیں ”لیکن شومی قسمی کہ اسناد کے چکر میں“ الخ یہ ایک حقیقت ہے کہ بے سند و بے بنیاد لوگوں کو سند و بنیاد سے ہمیشہ چڑ ہوتی ہے کیونکہ یہی سند ہی انکے راستے کا پتھر ہوتا ہے اسلئے وہ ہاتھ دھو کر اس کے پیچھے پڑ جاتے ہیں۔ یہی حال کچھ ”علامہ“ کا بھی ہے کہ بے سند و بے بنیاد باتیں کرنا چونکہ انکی عادت بن گئی ہے اسلئے سند سے انکو چڑ ہو گئی ہے۔

امام ابو حنیفہؒ کے ممتاز شاگرد امام عبداللہ بن مبارکؒ کا یہ فرمان متلاشیان ہدایت کی آنکھیں کھولنے کیلئے کافی ہوگا۔ وہ فرماتے ہیں۔

”الاسناد من الدین ولولا الاسناد لقال من شاء ما شاء“ (مقدمہ مسلم) کہ اسناد دین کا حصہ ہے اگر سند نہ مانگی جاتی تو جس کے دل میں جو آتا وہ اسی کو دین کہہ دیتا۔ امید ہے اتنی بات کفایت کرے گی۔

اب آئیے ان رواۃ کو دیکھتے ہیں جنکو چتر وڑی صاحب نے مفہوم قرآن کو مبہور کرنے والے، اسناد کے چکر میں پڑنے والے اور امام بخاریؒ کو الجھانے والے قرار دیا ہے۔
 رواۃ: عمرو بن عون، خالد، اسماعیل، قیس، عبداللہ بن مسعود۔

مختصر تعارف، جرح و تعدیل

۱۔ ابو عثمان عمرو بن عون بن اوس بن الجعد الواسطی البزاز من کبار تبع التابع المتوفی ۲۲۵ھ۔

ابوزرعة الرازی : قلن من رأیت اثبت منه (تہذیب التہذیب ۸/۷۵)

- ابو حاتم الرازي : ثقة، حجة (ايضاً)
 العجلي : ثقة (ايضاً)
 مسلم بن قاسم : ثقة (ايضاً)
 ابن حبان : ذكره في الثقات (ايضاً)
- ٢- ابو الهيثم خالد بن عبد الله بن عبد الرحمن بن يزيد المزني الطحان من وسطى التابعين المتوفى

٩٤٩هـ-

- احمد بن حنبل : ثقة (تهذيب التهذيب ٨٤/٣)
 محمد بن سعد : ثقة (ايضاً)
 الترمذي : ثقة، حافظ (ايضاً)
 ابو حاتم الرازي : ثقة، صحيح الحديث (ايضاً)
 النسائي : ثقة (ايضاً)
 ابو زرعة الرازي : ثقة (ايضاً)
- ٣- ابو عبد الله اسماعيل بن ابي خالد الجبلي الاحمسي الكوفي دون وسطى التابعين المتوفى ١٣٦هـ-

- ابن مهدي : ثقة (تهذيب التهذيب ٦٥٥/١)
 يحيى بن معين : ثقة (ايضاً)
 النسائي : ثقة (ايضاً)
 العجلي : ثقة (ايضاً)
 ابو حاتم الرازي : ثقة (ايضاً)
 يعقوب بن شيبه : ثقة، ثبت (ايضاً)
- ٣- ابو عبد الله قيس بن ابي حازم حصين الجبلي الاحمسي الكوفي من كبار التابعين المتوفى ٩٤هـ-
- يحيى بن معين : اوثق من الزهري (تهذيب التهذيب ٣٢٤/٨)

ابوداود السجستانی	:	اجود التالبعین اسنادا	(ایضاً)
یعقوب بن شبیبہ	:	متقن الرولیۃ	(ایضاً)
ابن حبان	:	ذکرہ فی الثقات	(ایضاً)
یحییٰ بن سعید القطان	:	منکر الحدیث	(ایضاً)

تنبیہ: تمام ائمہ جرح و تعدیل کی توثیق کے مقابلے میں یحییٰ بن سعید القطان کی جرح بے وزن ہو جاتی ہے۔

حدیث معترضہ کی دیگر کتب حدیث سے تخریج: اخیر میں ہم یہ بھی بتلاتے چلیں کہ اسی روایت کو امام مسلم اور امام احمد بن حنبل نے بھی روایت کیا ہے۔ دیکھئے صحیح مسلم: کتاب النکاح باب نکاح المسعہ (۲۴۹۳)

مسند احمد: مسند الکوفین من الصحابہ، مسند عبداللہ بن مسعود (۴۰۷۵، ۳۹۰۴، ۳۷۸۹) اور امام طحاوی نے باب نکاح المسعہ کا آغاز اسی حدیث سے کیا ہے۔ دیکھئے شرح معانی الآثار: کتاب النکاح، باب نکاح المسعہ۔

کیا چتر وڑی صاحب اپنے اصول کی پاسداری کریں گے؟ کہ امام بخاری کی روایت کو دوسرے محدثین کی تصدیق کے بغیر حدیث کہنا مشکل ہے اب تو امام مسلم، امام احمد بن حنبل اور حنفی محدث امام طحاوی نے تصدیق کر دی ہے۔ واللہ الموفق للہدایۃ

﴿اعتراض نمبر ۹﴾

﴿قرآن مقدس﴾ ایم جاہلیت میں لوگوں نے زنا کی ایک شکل تمام حد جائز کر رکھا تھا اسلام نے تمام رسوم قبوہ مٹا کر جائزہل کے ساتھ شرعاً نکاح کی اجازت دی قرآن مقدس نے شرائط کے ساتھ نکاح جائز کر دیا اور فرمایا، **فَانْكِحُوا مَا طَابَ لَكُمْ**، اور دیگر آیات ذکر کر کے حد جیسی لعنت کو زنا میں داخل کیا اور فواحش کی مد میں اسکو ذکر کیا اور فرمایا، **لَا تَقْرَبُوا السَّبْیْنَا، لَا تَقْرَبُوا الْفَوَاحِشَ**، رسول اللہ ﷺ نے بھی گدھوں کا گوشت کھانے اور حد کے حرام ہونے کا اعلان فرمادیا آپ ﷺ نے کبھی کسی وقت بھی زنا کے جائز ہونے کی طرف اشارہ تک نہ فرمایا۔ قرآن اور پیغمبرؐ کی شان کا مشترکہ اعلامیہ نہ کے حرام ہونے پر جاری ہو گیا اور نکاح کے شرائط میں یہ ذکر فرمایا، **مُحْصَنَاتٍ**

غَيْرِ مُسَافِحِينَ وَلَا مُتَّبِعِي أَخْذَانِ، جس سے بالخصوص حد کے حرام ہونگی بات محی بخاری محدث لیکن رواۃ اور روایت کے بخاری اخباری حضرات بڑے وثوق کیساتھ صحابہ کرام کے متبع یہ قیامت بھی لگا کر رہے کہ رسول اللہ ﷺ نے حد یعنی زنا کو حلال کر دیا اور تین دن یا اس سے زیادہ مدت کیلئے عارضی بیویوں کو خوب استعمال کر دیا کہ رسول اللہ ﷺ نے مستقل قاصد بھیج کر عام اجازت دی کہ حد کر لو، لا حول ولا قوۃ۔ بخاری صاحب چونکہ حد کے حلال ہو چکے تھے اس لئے انہوں نے یہ بھی نقل کیا کہ بعد میں رسول اللہ نے منع بھی کر دیا تھا حالانکہ حد کے حرام ہونیکا آپ ﷺ نے ہی اعلان کیا تھا نہ کہ پہلے حلال کیا ہوا اور بعد میں اسکو منسوخ کر دیا ہو یہ مخالف خود بخاری کو لفظی راویوں کی طرف سے ہوا یہ لفظ ہیں بخاری کے، فاتاننا رسول رسول اللہ فقال انه قد اذن لكم ان تستمتعوا فاستمتعوا (بخاری ۷۶۷۲) (قرآن مقدس اور بخاری محدث صفحہ ۲۸-۲۹)

﴿الجواب﴾

اعتراض میں مذکور روایت اور اسکا ترجمہ ملاحظہ فرمائیں۔

روایت: حدثنا علي، حدثنا سفيان قال عمرو عن الحسن بن محمد عن جابر بن عبد الله و سلمة بن الاكوع قال لا كنا في جيش فاتانا رسول رسول الله ﷺ فقال انه قد اذن لكم ان تستمتعوا فاستمتعوا. (بخاری شریف: النکاح، باب نهي رسول الله ﷺ من نكاح المحبة آخر، رقم ۴۷۲۵)

ترجمہ: حضرت جابر بن عبد اللہ اور سلمہ بن اکوعؓ سے روایت ہے انہوں نے کہا کہ ہم ایک لشکر میں تھے کہ رسول اللہ ﷺ کا قاصد ہمارے پاس آیا اور کہا کہ تمہیں متعہ کرنے کی اجازت دیدی گئی ہے پس تم متعہ کر سکتے ہو۔

اب جواب ملاحظہ فرمائیں

متعہ کے بارے میں تحقیق: سب سے پہلی بات یہ ہے کہ چتر وڑی صاحب اصرار سے بار بار متعہ کو زنا فرما رہے ہیں حالانکہ یہ اس زمانے میں ایک نکاح تھا جو کچھ زیادہ معیوب نہ تھا اور اسکو قطعاً زنا نہیں سمجھا جاتا تھا بلکہ نکاح سمجھا جاتا تھا۔

حضرت سبرہ فرماتے ہیں کہ رسول اللہ ﷺ نے ہمیں متعہ کی اجازت دی اور یہ متعہ ہمارے

نزدیک نکاح ہوتا تھا۔ عن الربيع بن سبرة ان اباہ حدثہ انہم ساروا مع رسول اللہ ﷺ فی حجة الوداع فقال استمتعوا من هذه النساء والا ستمتاع عندنا التزويج (سنن دارمی: النکاح، باب النہی عن حجة النساء)

اب جبکہ اسکو حرام کر دیا گیا ہے تو اسکو زنا کہنے میں چنداں مضائقہ نہیں لیکن جس زمانے میں یہ مباح تھا اس وقت کے اعتبار سے بھی اسکو زنا کہنا یقیناً سینہ زوری اور دھوکہ دہی ہے اہل علم کا ہرگز یہ طریقہ نہیں ہے کیونکہ اہل علم اسکو نکاح متعہ کا نام دیتے ہیں اور نکاح موقت سمجھتے ہیں۔

علامہ ابن الجارود فرماتے ہیں۔ المتعة المذكورة هي النكاح الموقت مثل ان يتزوج الرجل المرأة سنة او شهرا او اكثر من ذلك او اقل فاذا انقضت المدة بطل حكم النكاح و كمل امره۔ (المشتقی شرح الموطا: النکاح، باب نکاح المتعہ) یعنی یہ متعہ جو حدیث میں مذکور ہے ایک موقت نکاح تھا مثلاً یہ کہ کوئی آدمی کسی عورت سے ایک سال یا ایک ماہ یا اس سے کم و بیش مدت کیلئے نکاح کر لیتا پھر جب یہ مدت گزر جاتی تو نکاح کا حکم باطل ہو جاتا اور یہ معاملہ ختم ہو جاتا۔ یہی وجہ ہے کہ تمام محدثین، مفسرین اور فقہاء نے متعہ کیلئے ”نکاح متعہ“ کا لفظ استعمال فرمایا ہے جیسا کہ آپ حوالہ جات میں دیکھیں گے۔

دوسری بات یہ ہے کہ پوری امت کا اتفاق ہے کہ اوائل اسلام میں متعہ جائز تھا پھر شیعہ روافض کے علاوہ باقی تمام امت اسکی منسوخی پر بھی متفق ہے۔ تو اسکی حرمت میں تو کچھ اختلاف ہے لیکن اسکی ابتداء اباحت میں کوئی اختلاف نہیں تمام محدثین، مفسرین، فقہاء اور دیگر طبقات علم اسکی ابتداء اسلام میں اباحت پر متفق ہیں۔

حدیث کی کوئی کتاب تقریباً اس کے ذکر سے خالی نہیں تمام صحاح ستہ، موطا امام مالک، مسند امام احمد بن حنبل، مسند امام اعظم اور انکے علاوہ معانی الآثار للطحاوی اور دیگر کتب حدیث میں کتاب النکاح میں مستقلاً ”نکاح متعہ“ کے ابواب باندھے گئے ہیں اور پھر اسکی ابتداء اباحت، بعدہ منسوخیت کا ذکر کیا گیا ہے شراح حدیث کے چند جملے ملاحظہ فرمائیں۔

۱۔ قد اختلف السلف فى نكاح المتعة، قال ابن المنذر: جاء عن الاوائل
الرخصة فيها ولا اعلم احدا يجيزها الا بعض الرافضة. (فتح الباری: النکاح، باب نہی
رسول اللہ ﷺ عن نكاح المتعة آخر)

۲۔ قال المازری: ثبت ان نكاح المتعة كان جائزا فى اول الاسلام ثم ثبت
بالاحادیث الصحيحة المذكورة هنا انه نسخ وانعقد الاجماع على تحريمه (نووی
شرح مسلم: النکاح، باب نكاح المتعة)

۳۔ تحريم نكاح المتعة كالا جماع بين المسلمين وقد كان ذالك مباحا
فى صدر الاسلام ثم حرمه (عون المعبود شرح ابی داود: النکاح، باب نكاح المتعة)
۴۔ قال الحازمی فى كتاب الاعتبار: وهذا الحكم كان مباحا مشروعا فى
صدر الاسلام (تحفة الاحوذى شرح الترمذی: النکاح، باب ما جاء فى تحريم نكاح المتعة)
۵۔ وقد كانت هذه المتعة فى اول الاسلام مباحة (المشقى شرح موطا امام
مالك: النکاح، باب نكاح المتعة)

ان تصریحات - جو مشتملہ نمونہ از خردارے کے طور پر پیش کی ہیں - کے ہوتے ہوئے
چتر وڑی صاحب پر بڑی حیرانگی ہوتی ہے کہ وہ اپنی راہیں پوری امت سے جدا کر رہے ہیں اور کوئی ڈر
محسوس نہیں کر رہے حالانکہ قرآن مجید کی آیت ومن یشاقق الرسول من بعد ما تبین له الهدی
ویتبع غیر سبیل المؤمنین نوله ما تولیٰ و نصلہ جہنم (النساء/۱۱۵) میں ایسے لوگوں کیلئے
جہنم کی وعید سنائی گئی ہے۔

مجھے تو ڈر لگ رہا ہے کہ چتر وڑی صاحب ترقی کرتے ہوئے نبوت کا دعویٰ نہ کر لیں کیونکہ
انہوں نے جس طرح اوائل اسلام میں نكاح متعہ کی اباحت کا انکار کیا ہے جبکہ اسکی ابتداء اباحت کے
ذکر سے کتب حدیث بھری پڑی ہیں تو اسکی دلیل سوائے اسکے نہیں ہو سکتی کہ مجھ پر براہ راست وحی نازل
ہوئی ہے جس میں یہ بتلایا گیا ہے کہ ابتداء اسلام میں متعہ کی اباحت پر دلالت کرنے والی تمام احادیث

باطل ہیں۔ اللہ تعالیٰ امت مرحومہ پر رحم فرمائے۔

جب یہ بات ثابت ہوگئی کہ متعہ نکاح کی ایک قسم تھی جو ابتداء اسلام میں جائز تھی تو جن احادیث میں اسکی اُسی زمانے میں اباحت کا ذکر ہے خواہ وہ بخاری میں ہوں یا کسی اور کتاب میں کیونکر قابل اعتراض ہو سکتی ہیں؟ کیا شراب کی حرمت سے پہلے شراب بھی حلال نہ تھی؟ اور اُس زمانے کی مئے نوشی کا ذکر بھی احادیث میں موجود نہیں ہے؟

اور جب متعہ نکاح کی ایک قسم تھا اور زنا نہ تھا تو اس پر ”لا تقربوا الزنی“ اور ”لا تقربوا الفواحش“ کو پیش کرنا بے محل ہے نیز یہ کہنا کہ ”آپ ﷺ نے کبھی کسی وقت بھی زنا کے جائز ہونے کی طرف اشارہ تک نہ فرمایا“ اور یہ کہ ”قرآن اور پیغمبر ذی شان کا مشترکہ اعلامیہ زنا کے حرام ہونے پر جاری ہو گیا“ بھی ہوائی فائروں سے زیادہ کوئی چیز نہیں کیونکہ جس زنا کی حرمت کی آپ بات کر رہے ہیں بخاری شریف میں اسکی اباحت کا کہیں ذکر نہیں ہے اور جس متعہ پر آپ زنا کا اطلاق کر رہے ہیں وہ شرعاً اس زمانے میں زنا نہ تھا۔ تو آپ ان بودی دلیلوں کے ذریعے بخاری کو قرآن کے مخالف کیسے ثابت کر سکتے ہیں؟

کیا احسان شرطِ نکاح ہے؟ اور محصنین غیر مسافحین کو نکاح کے شرائط سے سمجھنا فقہ و عقل سے کورے پن کی دلیل ہے۔ فقہ سے کورا پن اس طرح کہ فقہاء نے نکاح کے شرائط میں تقریباً بارہ چیزیں ذکر کی ہیں لیکن انہیں احسان کا ذکر کہیں نہیں ہے۔ ملاحظہ فرمائیے اما شروطہ فمنہا العقل والبلوغ والحرية في العاقد الخ (عالمگیری، شروع کتاب النکاح) یہ کتاب امام اعظم ابو حنیفہ کی فقہ حنفی کی مشہور و معروف کتاب ہے اور خود ”علامہ“ کا اعتراف ہے کہ ”امام صاحب کی قرآن پر نظر عمیق تھی“ دیکھئے تمہیدی نمبرات میں سے نمبر ۱۰۔ تو کیا جو بات ”علامہ“ سمجھے ہیں امام صاحبؒ باوجود قرآن پر عمیق نظر ہونے کے بھی نہیں سمجھ سکے؟

اور عقل سے کورا پن اس طرح کہ ہمیشہ شرط مشروط سے پہلے ہوتی ہے تو اگر احسان (پاکدامنی) کو نکاح کی شرط قرار دیا جائے تو یہ لازم آئے گا کہ نکاح کیلئے نکاح سے پہلے پاکدامن ہونا

شرط ہے۔ اور اذافات الشرط فات المشروط کے تحت اگر کوئی شخص پاکدامن نہیں بلکہ بدکار ہے تو اسکا نکاح منعقد نہ ہوگا۔ حالانکہ یہ سراسر باطل ہے کیونکہ فقہاء کے نزدیک عام آدمی کیلئے تو نکاح سنت ہے لیکن اگر کسی کو بدکاری کا اندیشہ ہو یا بدکاری کا مرتکب ہو چکا ہو تو اس پر فرض و واجب ہو جاتا ہے ویکون واجبا عند التوقان فان تیقن الزنا الابہ فرض۔ (تنویر الابصار مع الدر المختار: کتاب النکاح) پس ایک طرف ”فقہ حنفی“ اس پر نکاح کو لازم کرے گی اور دوسری طرف ”فقہ حنبری“ میں اسکا نکاح ہی نہ ہوگا۔

یہ ہیں ”علامہ“ کے علمی کمالات، اور انکے امت کیلئے نیک ثمرات۔

اور ”علامہ“ نے یہاں پھر وہی بات دہرائی ہے جو اس سے پچھلے اعتراض میں کی کہ امام بخاری متعہ کے حلال ہونے کے قائل تھے فرماتے ہیں ”بخاری چونکہ متعہ کے حلال ہونے کے قائل تھے“ اس سے اگر انکی مراد یہ ہے کہ وہ ابتداء اسلام میں متعہ کے حلال ہونے کے قائل تھے تو بلاشبہ یہ بات درست ہے اور یہ اگر جرم ہے تو اس جرم کی مرتکب پوری امت اسلامیہ ہے اکیلے امام بخاری نہیں۔ اور اگر اس سے انکی مراد یہ ہے کہ وہ تحریم و منسوخیت کے بعد بھی متعہ کے حلال ہونے کے قائل تھے تو یہ سفید جھوٹ ہے جسکو ہم اس سے پچھلے اعتراض میں واضح کر چکے ہیں وہاں ملاحظہ فرمائیں۔

اب رواۃ کی طرف آتے ہیں جسکو ”علامہ“ نے لعنتی راویوں کا ”خطاب“ دیا ہے۔

رواۃ: علی، سفیان، عمرو، حسن بن محمد، جابر بن عبد اللہ و سلمۃ بن اکوع رضی اللہ عنہما

مختصر تعارف، جرح و تعدیل

۱۔ ابوالحسن علی بن عبد اللہ بن جعفر بن نجیح البصری الملقب بابن المدینی من کبار تبع الاتباع

المتوفی ۲۳۴ھ۔

ابو حاتم الرازی عالم فی معرفۃ الحدیث والعلل (تہذیب التہذیب ۳۰۷/۷)

النسائی: کان اللہ خلقہ لہذا الشأن (ایضاً)

البخاری: ما استغفرت نفسی الا عنہ (ایضاً ۳۰۸/۷)

- صالح جزرة : اعلم من ادركت بالحديث وعلمه (ايضاً)
- ابوزرعة الرازي : لانرتاب في صدقه (ايضاً ٣١١/٤)
- ابن حبان : اعلم اهل زمانه بعلم الحديث (ايضاً)
- ٢- ابو محمد سفیان بن عیینہ بن ابی عمران میمون الھلالی الکوفی من وسطی الاتباع المتوفی ١٩٨ھ
- الشافعی : لولا مالک وسفیان لذهب علم الحجاز (تھذیب التھذیب ١٠٥/٣)
- العجلی : ثقة، ثبت في الحديث (ايضاً)
- ابن وهب : ما رایت احدا اعلم بکتاب اللہ منه (ايضاً ١٠٦/٣)
- ابن مہدی : من اعلم الناس بحديث الحجاز (ايضاً ١٠٤/٣)
- ابن حبان : حافظ، متقن (ايضاً)
- ابو القاسم الملا لکائی : مستغن عن التزكية، اشتهر الناس في ابن دينار (ايضاً)
- ٣- ابو محمد عمرو بن دينار الاثرم الحنفي دون وسطی التابعين المتوفی ٢٦٦ھ-
- سفیان بن عیینہ : ثقة، ثقة (تھذیب التھذیب ٢٦/٨)
- عمرو بن جریر : ثقة، ثبت، صدوق، عالم (ايضاً)
- ابوزرعة الرازي : ثقة (ايضاً)
- النسائي : ثقة، ثبت (ايضاً)
- ابن حبان : ذكره في الثقات (ايضاً)
- ٤- ابو محمد حسن بن محمد بن علی بن ابی طالب الهاشمي المدني من وسطی التابعين المتوفی ٩٩ھ-
- الزهري : وثقه (تھذیب التھذیب ٢٤٦/٢)
- ابن حبان : من علماء الناس بالاختلاف (ايضاً)
- ٥- ابو عبد الله جابر بن عبد الله بن عمرو بن حرام الانصاري السلمي المدني الصحابي رضي الله عنه
- المتوفی ٤٨ھ-

۶۔ ابوسلمۃ سلمۃ بن عمرو بن الاکوع الاسلمی المدنی الصحابی رضی اللہ عنہ المتوفی ۲۷۵ھ۔

دیکھئے فقہ و حدیث کے مشہور امام، سفیان بن عیینہ، جن کے بارے میں ابن وہب کہہ رہے ہیں کہ ”میں نے ان سے بڑھکر کسی کو کتاب اللہ کا عالم نہیں دیکھا“ اور مشہور نقاد حدیث علی بن المدینی، جن کے بارے میں ابوزر عہ رازی کہہ رہے ہیں کہ ”ہمیں انکی سچائی میں کوئی شک نہیں“ بھی ”علامہ“ کی زبان درازی اور لعنت سے نہیں بچ پائے۔

کیا اب بھی یہ حدیث ”علامہ“ پر منطبق نہیں ہوگی؟ ”من لعن شیئاً لیس له باہل الارجعت اللعنة علیہ“ (ابوداؤد شریف: کتاب الادب، باب فی اللعن، رقم ۴۲۶۲) کہ جو آدمی غیر مستحق پر لعنت بھیجتا ہے وہ لعنت خود اسی پر پلٹ آتی ہے۔

حدیث معترضہ کی دیگر کتب حدیث سے تخریج: اور آخر میں یہ کہ متعہ کی ابتداء اسلام میں اباحت پر احادیث تو تمام کتب حدیث میں موجود ہیں جیسا کہ ہم نے پیچھے ذکر کیا ہے تاہم خاص طور پر جس حدیث بخاری کو یہاں مشق ستم بنایا گیا ہے وہی حدیث صحیح مسلم اور مسند احمد میں بھی موجود ہے۔ دیکھئے

صحیح مسلم: النکاح، باب نکاح المہتہ (۲۴۹۴)

مسند احمد: اول مسند المدینین اجمعین، حدیث سلمۃ بن الاکوع (۱۵۹۳۷)

نیز مشہور حنفی محدث امام ابو جعفر الطحاوی نے بھی اپنی حدیث کی مشہور و معرکہ الآراء کتاب شرح معانی الآثار: کتاب النکاح، باب نکاح المہتہ میں سب سے پہلے اسی حدیث کو ذکر کیا ہے۔ اب تو آپ کے اصول پر بھی یہ حدیث مستند سمجھی جانی چاہئے۔ کیا آپ اپنے اصولوں پر یقین رکھتے ہیں؟ رکھتے ہیں تو پھر رجوع کیجئے بلکہ تو بہ کیجئے۔ اللہ تعالیٰ توفیق عطا فرمائے۔

﴿اعتراض نمبر ۱۰﴾

﴿۱۰﴾ قرآن مقدس قرآن مقدس میں نکاح حلال کے شرائط میں یہ شرط بھی تھی کہ شادی اور پاکدامنی کا ارادہ ہو شوہر قرآنی اور مجھے یاد بنانے کا ارادہ نہ ہو۔ کیونکہ یہ فاحشہ اور زنا ہو گا چنانچہ فرمایا، ”مُحْصَنَاتٍ غَيْرِ مُسَاهِجَاتٍ وَلَا مُتَجَدِّذَاتٍ أَخْدَانٍ“، اور اگر ارادہ اس

طرح نہ کیا گیا تو یہ کفر کا ایمان کے بدلے سودا ہوگا، ”وَمَنْ يُكْفُرْ بِالْإِنْسَانِ فَقَدْ خَبِطَ غَمْلُهُ“، چنانچہ قانون قرآن کے مطابق ہی اللہ کے رسول ﷺ نے شادی کر لینے کا حکم اور اجازت دی..... **بخاری محدث نبی ﷺ کے ذمے قرآن کی مخالفت** لیکن امام بخاری آپ ﷺ کے ذمہ قرآن کی صریح مخالفت لگاتے ہیں کہ آپ نے اپنے اصحاب کو شہوت رانی کیلئے اور چھپی یاری کیلئے زنا کی یعنی حد کی اجازت عام دے دی تھی پھر بعد میں منسوخ کر دی...، ایسا رجل امرأۃ توافقا فبعشۃ ما بینہما ثلاث لیل، (بخاری ۷۶۷/۲ کتاب النکاح) اکیلے ایک مرد اور عورت آپس میں تن بخشی کر لیں راضی بازی ہو جائیں تین رات تک عشرہ کی یاری گزار لیں..... کیا قرآن کی اتنی صریح مخالفت اللہ کا پیغمبر ﷺ کر سکتا ہے؟ کیا امام بخاری حلیہ بیان دے سکتے ہیں کہ آپ ﷺ نے ایسا زنا جائز رکھا ہوگا؟ ایسی روایت قرآنی بصیرت کی تائید کر رہی ہے یا بغاوت؟ اس سے یہی معلوم نہیں ہوتا ہے کہ روایت پرستی قرآنی بصیرت کی دشمن ہے؟ (قرآن مقدس اور بخاری محدث صفحہ ۲۹-۳۰)

﴿الجواب﴾

اعتراض میں مذکور روایت اور اس کا ترجمہ ملاحظہ فرمائیں۔

روایت: قال ابن ابی ذئب: حدثنی ایاس بن سلمۃ بن الاکوع عن ابیہ عن رسول اللہ ﷺ ایما رجل وامرأة توافقا فبعشۃ ما بینہما ثلاث لیل فان احبا ان یتزایدا اویتتار کاتتار کا (بخاری شریف: النکاح، باب نہی رسول اللہ ﷺ عن نکاح المحصۃ آخر، رقم الحدیث ۴۷۲۵)

ترجمہ: سلمہ بن اکوعؓ سے روایت ہے کہ رسول اللہ ﷺ نے فرمایا کہ جو مرد و عورت آپس میں موافقت کر لیں تو تین رات باہم شب باشی کر لیں پھر اگر چاہیں تو اس مدت میں اضافہ کر لیں ورنہ متارکت اختیار کر لیں۔

معلوم نہیں چتر وڑی صاحب متعہ کے موضوع کو خواہ مخواہ کیوں چھیڑ رہے ہیں؟ حالانکہ یہ ایک اٹل حقیقت ہے کہ تحریم سے قبل متعہ اسلام میں ایک موقت نکاح ہوا کرتا تھا جسکی ابتداء اباحت پر سوائے احمد سعید نامی ایک شخص کے پوری امت مسلمہ کا اجماع ہے اور اس حدیث میں جو کچھ مذکور ہے وہ تحریم سے قبل ہی کا ایک واقعہ ہے لہذا اس پر اعتراض کرنا لغو ہے۔

چتر وڑی صاحب عجیب سوچ کے حامل ہیں کہ نہ تفسیر مفسرین سے لیتے ہیں اور نہ حدیث

محدثین سے۔ بلکہ تفسیر قرآن اور تشریح حدیث کا سارا کام اپنی ٹیڑھی عقل سے لیتے ہیں اسلئے انہیں قرآن و حدیث میں جا بجا تعارضات نظر آتے ہیں اگر وہ مفسرین و محدثین کی قدم بوسی کا شرف حاصل کر لیتے تو اس طرح کے شک وارتیاب کے اندھیروں سے محفوظ رہتے۔

یہاں بھی چتر وڑی صاحب اسی جیسی صورتحال سے دوچار ہیں کہ ایک حدیث اور آیت میں تعارض دیکھ رہے ہیں اور یہ تعارض دیکھتے ہی فوراً امام بخاریؒ پر چڑھ دوڑے ہیں کسی کی طرف رجوع کرنے کی ضرورت نہیں سمجھی کیونکہ خود ”علامہ“ جو ہیں۔ بھلا ان سے زیادہ کون ”ذی علم“ ہے کہ اسکی طرف رجوع کرتے۔

بہر حال انہوں نے یہاں ”بخاری محدث نبی ﷺ کے ذمے قرآن کی مخالفت“ کا عنوان لگایا اور اسکے تحت لکھا کہ ”امام بخاری آپ ﷺ کے ذمے قرآن کی صریح مخالفت لگاتے ہیں کہ آپ ﷺ نے اپنے اصحاب کو شہوت رانی کیلئے اور چھپی یاری کیلئے زنا یعنی متعہ کی اجازت عام دے دی تھی پھر بعد میں منسوخ کر دی“ آگے لکھتے ہیں ”کیا قرآن کی اتنی صریح مخالفت اللہ کا پیغمبر کر سکتا ہے؟ اور قرآن کی جس آیت کی مخالفت کا دعویٰ کیا ہے وہ لکھی ہے ”محسنین غیر مسافحین“ آئیے ذرا تحقیقی نظر سے اسکا جائزہ لیتے ہیں تاکہ حقیقت تک رسائی ممکن ہو سکے

محسنین غیر مسافحین کی تحقیق: ”محسنین“ احسان سے ہے جسکا

معنی ہے شادی کرنا، شادی شدہ ہونا، پاکدامن ہونا۔ احسن المرأة شادی کرنا، احسن المرأة شادی شدہ ہونا، پاکدامن ہونا (مصابح اللغات) الاحسان: العفة و تحصین النفس من الوقوع فی الحرام (کشاف للزخشری) محسنین، متناکحین۔ (تفسیر طبری)

”مسافحین“ سفاح سے ہے جس کا معنی ہے زنا۔ بینہم سفاح: اس نے عورت سے

زنا کاری کی، سفاحا و تسافحا: زنا کرنا بدکاری کرنا (مصابح اللغات) و المسافح الزانی من السفح وهو صب المنی (تفسیر کشاف) مسافحین مزانی (تفسیر طبری)

اب متعہ کی حقیقت کو جاننا چاہئے تاکہ یہ پتہ چل سکے کہ وہ اس آیت کے منافی تھا یا نہ؟

متعہ کی تفسیر: امام قرطبیؒ نے ابن عطیہؒ سے متعہ کی یہ تعریف نقل کی ہے۔

قال ابن عطية: وكانت المتعة ان يتزوج الرجل المرأة بشاهدين واذن
الولي الى اجل مسمى على ان لا ميراث بينهما و يعطيها عليه، فاذا انقضت المدة
فليس له عليها سبيل ويستبرأ رحمها لان الولد لا حق فيه بلا شك فان لم تحمل
حلت لغيره (تفسير قرطبي، النساء/ ۲۴)

کہ متعہ یہ ہوتا تھا کہ مرد عورت سے دو گواہوں اور ولی کی اجازت کے ساتھ ایک وقت مقرر
تک اس شرط پر نکاح کرتا کہ انکے درمیان وراثت نہ ہوگی اور اس پر مرد عورت کو کچھ بطور مہر دیتا۔ پس
جب مقررہ مدت گزر جاتی تو عورت مرد سے آزاد ہو جاتی اور استبراء رحم کرتی کیونکہ بچہ ثابت النسب ہوتا
تھا پس اگر وہ حاملہ نہ ہوتی تو دوسرے کیلئے حلال ہو جاتی۔ متعہ کی بعینہ یہی تفسیر امام طبریؒ نے بھی اپنی
تفسیر میں اسی آیت کے تحت نقل کی ہے۔

ابن عطیہؒ کی نقل کردہ متعہ کی تفسیر سے درج ذیل امور معلوم ہوئے۔

- ۱۔ متعہ کیلئے دو گواہ ضروری تھے۔
- ۲۔ ولی کی اجازت ضروری تھی۔
- ۳۔ مہر لازم تھا۔ البتہ اسکی کوئی مقدار مقرر نہ تھی۔
- ۴۔ بچہ ثابت النسب ہوتا تھا۔
- ۵۔ عرصہ متعہ کی مدت مقرر کرنی ضروری ہوتی تھی۔
- ۶۔ مدت گزر جانے کے بعد بغیر طلاق کے فرقت ہو جاتی تھی۔
- ۷۔ بعد از فرقت دوسرے کے پاس جانے کیلئے استبراء یعنی عدت ضروری تھی البتہ اسکا دورانیہ ایک حیض
تھا۔
- ۸۔ ماتع و موعہ کے درمیان وراثت جاری نہ ہوتی تھی۔

اس تفصیل سے معلوم ہوا کہ نکاح مطلق اور نکاح متعہ کے درمیان ۸ چیزوں میں سے تین

چیزوں یعنی مدت کی تعیین، طلاق اور وراثت میں فرق تھا باقی پانچ چیزوں میں اشتراک تھا۔ اسلئے علامہ قرطبیؒ نے فرمایا۔ ”فدل علی ان نکاح المتعة کان علی حکم النکاح الصحیح ویفارقہ فی الاجل و المیراث“ کہ اس سے معلوم ہوا کہ نکاح متعہ بھی نکاح صحیح کی طرح تھا البتہ اجل اور میراث میں اس سے جدا تھا کہ متعہ میں توقیت ہوتی تھی کہ معینہ مدت کے بعد بغیر طلاق کے فرقت ہو جاتی تھی جبکہ نکاح میں تاہید۔ کہ طلاق کے بغیر فرقت نہیں ہوتی تھی، اور دوسرے یہ کہ نکاح میں زوجین کے درمیان وراثت جاری ہوتی تھی جبکہ متعہ میں وراثت جاری نہ ہوتی تھی۔

یہ تو متعہ اور نکاح کے درمیان فرق تھا اب زنا اور متعہ میں فرق ملاحظہ فرمائیں کہ مذکورہ بالا آٹھ چیزوں میں شہود، اذن ولی، مہر، ثبوت نسب، توقیت، طلاق، استبراء اور میراث میں سے کوئی ایک چیز بھی زنا میں نہیں ہوتی جبکہ متعہ میں انہیں سے پانچ چیزیں ہوتی ہیں تو متعہ اور زنا کو ایک ہی چیز سمجھنا لاعلمی کی دلیل ہے۔

حضرت عبداللہ بن عمرؓ سے ایک آدمی نے متعہ کے متعلق سوال کیا تو انہوں نے فرمایا کہ یہ حرام ہے پھر اس نے کہا کہ فلاں صاحب تو اسکو جائز کہتے ہیں تو آپؐ نے فرمایا بخدا اللہ کے رسول ﷺ نے خیبر کے دن اسی متعہ کو ہی حرام فرمایا تھا کیونکہ ہم زنا کار تو نہ تھے یعنی ہم زنا کار نہیں تھے کہ آپ ﷺ نے ہمیں زنا سے منع فرمایا ہو بلکہ آپؐ ہمیں متعہ سے منع فرمایا تھا کیونکہ ہم متعہ کیا کرتے تھے۔ دیکھئے کہ حضرت ابن عمرؓ نے زنا اور متعہ کو الگ الگ چیزیں سمجھا ہے۔ ان رجالا سال عبداللہ بن عمر عن المتعة فقال حرام، قال: فان فلا نا يقول فيها قال: واللہ لقد علم ان رسول اللہ ﷺ حرما یوم خیبر وما کنا مسافحین (شرح معانی الآثار: الزکاح، باب نکاح المتعة)

اسی طرح ابن عباسؓ سے متعہ کے متعلق پوچھا گیا ”اسفاح ہی ام نکاح؟“ کہ کیا یہ متعہ نکاح ہے یا زنا؟ تو آپؓ نے فرمایا ”لا سفاح ولا نکاح“ کہ نہ یہ زنا ہے اور نہ ہی نکاح بلکہ یہ متعہ ہی ہے جو اللہ نے اسکو نام دیا ہے (تفسیر قرطبی: النساء/۲۴) دیکھئے حضرت ابن عباسؓ نے کتنی وضاحت سے فرمایا کہ یہ سفاح یعنی زنا نہیں ہے۔

حضرت ابن عباسؓ جس آیت کا حوالہ دے رہے ہیں وہ سورۃ نساء کی آیت نمبر ۲۴ ہے فما استمتعتم به منهن جس سے جمہور مفسرین نے متعہ ہی مراد لیا ہے تاہم یہ کہا ہے کہ اب یہ آیت منسوخ ہو گئی ہے۔

قال الجمهور: المراد نكاح المتعة الذي كان في صدر الاسلام وقرأ ابن عباس و ابی ابن جبیر فما استمتعتم به منهن الى اجل مسمى فأتوهن اجورهن ثم نهى عنها النبي ﷺ وقال سعيد بن المسيب: نسختها آية الميراث اذ كانت المتعة لا ميراث فيها (تفسير قرطبي: النساء/ ۲۴)

اور حضرت سبرہؓ کی روایت میں ہے والاستمتاع عندنا التزويج (سنن دارمی: النکاح، باب النہی عن متعة النساء) کہ متعہ ہمارے نزدیک ایک نکاح تھا۔ معلوم ہوا متعہ ”محسنین“ کی قید کے مخالف نہ تھا کیونکہ محسنین کا معنی ہے ”شادی کرنے والے“ اور متعہ بھی حضرت سبرہؓ کے بقول ایک شادی ہی تھی۔ اور ”غیر مسافحین“ کی قید کے مخالف بھی نہ تھا کیونکہ ابن عمرؓ اور ابن عباسؓ کے مطابق زنا اور متعہ میں فرق تھا۔

تو ابتداء اسلام میں ہونے والا متعہ بھی نکاح صحیح کے قریب تر ہونے کی وجہ سے ”محسنین غیر مسافحین“ کی اغراض کو اپنے ضمن میں لئے ہوئے تھا۔ تاہم بعد میں وہ بھی منسوخ ہو گیا۔ اب نہ زنا کی اجازت ہے نہ نکاح متعہ کی۔ بلکہ صرف نکاح مطلق کی اجازت ہے۔

اصل اعتراض یہی تھا جو بفضلہ تعالیٰ ختم ہو گیا ہے اب چند ذیلی باتوں کی طرف آپ کی توجہ مبذول کرانا چاہتا ہوں۔

فرماتے ہیں ”کیا امام بخاری حلفیہ بیان دے سکتے ہیں کہ آپ ﷺ نے ایسا زنا جائز رکھا ہوگا؟

میں کہتا ہوں کہ امام بخاریؒ نے حضور ﷺ کی طرف سے متعہ کی اجازت کو نقل کیا ہے اور وہ بھی اسکی اباحت کے زمانے میں نہ کہ زنا کی اجازت کو اور ایک دانشمند، ان دونوں کو ایک نہیں سمجھ سکتا۔

امام بخاریؒ سے مطالبہ حلفی بیان کا جواب: باقی رہی بات حلفیہ بیان کی تو وہ امام بخاریؒ دینے کیلئے بالکل تیار ہیں لیکن دو شرطوں کیساتھ۔ پہلی شرط یہ ہے کہ آپ سماع موتی پر ایمان لے آئیں۔ دوسری شرط یہ ہے کہ کلام موتی پر ایمان لے آئیں۔ کیونکہ ان دو چیزوں کے بغیر آپ کی بات (مطالبہ حلفیہ بیان) وہ سنیں گے کیسے؟ اور پھر آپ کو جواب دینے کیلئے بولیں گے کیسے؟ دیکھئے کس طرح ہم نے آپ کی مشکل آسان کر دی۔

مزید فرماتے ہیں ”ایسی روایت قرآنی بصیرت کی تائید کر رہی ہے یا بغاوت؟“ میں کہتا ہوں آپ کے سامنے ”محسنین غیر مسافحین“ کا معنی بھی آپکا ہے اور متعہ کی حقیقت بھی اب آپ اپنے ایمان سے بتائیں کہ یہ روایت کس طرح قرآنی بصیرت سے بغاوت پر دلالت کر رہی ہے؟ اخیر میں لکھتے ہیں ”اس سے یہی معلوم نہیں ہوتا کہ روایت پرستی قرآنی بصیرت کی دشمن ہے؟“ میں کہتا ہوں ہرگز نہیں بلکہ اس سے یہ معلوم ہوتا ہے کہ عقل پرستی قرآنی بصیرت کی دشمن ہے۔ قارئین کرام! ”علامہ“ نے اپنی عقل کو معیار حق سمجھ لیا ہے اس وجہ سے وہ جگہ جگہ ٹھوکریں کھا رہے ہیں اور قرآن و حدیث میں تعارض محسوس کر رہے ہیں اگر یہی روش رہی تو وہ دن دور نہیں جب انہیں قرآن کی بعض آیات دوسری بعض آیات سے متعارض نظر آنے لگیں گی۔ اللہ برے خاتمہ سے محفوظ رکھے۔

”علامہ“ کا انداز تفسیر اس طرح کا ہے کہ محض اپنی عقل میں جو آیا اسی کو تفسیر قرآن سمجھ لیا باوجود اسکے کہ کسی مفسر سے اسکا ثبوت یا تائید نہ ہو۔ مثلاً شروع اعتراض میں یہ بات لکھی کہ ”قرآن مقدس میں نکاح حلال کے شرائط میں... الی قولہ فقد حبط عملہ“ احسان یا ارادۃ احسان کے شرائط نکاح میں سے نہ ہونے کی بات پچھلے اعتراض کے ذیل میں ہم کر چکے ہیں وہاں ملاحظہ فرمائیں۔ یہاں جو مقصد ہے وہ یہ ہے کہ ”من یکفر بالایمان فقد حبط عملہ“ کی صحیح تفسیر وہ ہے جو حضرت شیخ القرآنؒ نے اپنی تفسیر میں رقم کی ہے فرماتے ہیں کہ ”جب اللہ نے مسلمانوں کو یہودی اور عیسائی عورتوں سے نکاح کرنے کی اجازت دے دی تو باہمی اختلاط اور رہن سہن سے اس بات کا اندیشہ ہو سکتا تھا کہ

خاندان غیر مسلم بیوی کے بعض مذہبی خیالات سے متاثر ہو کر انکو قبول کر لے اسلئے نکاح کی اجازت کے ساتھ تہدید فرمادی کہ خبردار! اپنے ایمان پر قائم رہنا اور بیوی کے خیالات سے متاثر ہو کر ایمان سے غداری نہ کرنا ورنہ تمام اعمال ضائع و رائیگاں جائینگے اور آخرت میں خسران کا سامنا کرنا پڑے گا“ (تفسیر جواہر القرآن: المائدۃ، حاشیہ نمبر ۲۵)

یہ ہے شیخ القرآن مولانا غلام اللہ خانؒ کی تفسیر جو آیت کے سیاق و سباق کے عین مطابق ہے دوسری طرف چتر وڑی صاحب کی تفسیر ہے جسکا نہ سیاق و سباق سے کوئی تعلق ہے نہ کسی مفسر سے منقول ہے بلکہ محض انکی اپنی ذہنی اختراع ہے جسکا حقیقت سے کوئی واسطہ نہیں ہے۔ چتر وڑی صاحب کی تفسیر کے مطابق اگر کسی نے شادی کے وقت پاکدامنی کا ارادہ نہ کیا تو وہ شخص کافر ہو جائیگا حالانکہ کوئی بھی اسکا قائل نہیں ہے۔ چتر وڑی صاحب کو شیخ القرآنؒ کی شاگردی کا دعویٰ بھی ہے تو کم از کم انکی تفسیر اپنے استاد کی تفسیر سے تو ملے۔ مگر کیوں...؟

باقی رہی بات ”روایت پرستی“ کی تو ہم روایت پرستی کا مطلب یہ سمجھتے ہیں کہ کوئی آدمی روایات کا اتنا پرستار ہو کہ وہ قرآن کو بھی انکے مقابلے میں ہچ سبھے، یا ثانوی حیثیت دے، یا حقیقی تعارض کی صورت میں بھی انکو قبول کرے، یا موضوع ثابت ہو جانے کے باوجود بھی وہ ان سے سند پکڑے۔ اگر چتر وڑی صاحب کی مراد بھی یہی ہے تو یہ یقیناً روایت پرستی ہے اور لعنت ہے لیکن امت مسلمہ کا کوئی فرد بھی یہ عقیدہ نہیں رکھتا۔ امت مسلمہ روایات حدیث کو بشرطیکہ وہ موضوع یعنی من گھڑت نہ ہوں قرآن کی تفسیر و تشریح کے طور پر لیتی ہے جو عین قرآن ہے۔ ارشاد خداوندی ہے ”وانزلنا الیک الذکر لتبین للناس ما نزل الیہم“ (النحل/۴۳) کہ ”ہم نے آپ کی طرف قرآن نازل کیا ہے تاکہ آپ لوگوں کے سامنے اسکو کھول کر بیان کریں جو انکے لئے نازل کیا گیا“۔ تو یہ روایات یعنی احادیث، قرآن کی تبیین و تفسیر ہیں اور انکو قبول کرنا ایمان بالقرآن کی نشانی ہے اور انکو رد کر دینا باوجودیکہ محدثین کے نزدیک انکی صحت ثابت ہو چکی ہو، اور وہ قرآن کے معارض بھی نہ ہوں، اور روایت پرستی جیسے الفاظ سے انکی حیثیت کو گھٹانا یقیناً انحراف عن القرآن اور بے ایمانی کی دلیل ہے۔

قرآن و حدیث کے تعارض کا مطلب: واضح رہے کہ قرآن و حدیث کے تعارض

کا مطلب اہل علم کے نزدیک یہ ہے کہ کوئی روایت قرآن کے اس طرح معارض ہو کہ ”وجہ توفیق“ جو علماء کے نزدیک مسلم ہیں۔ میں سے کوئی وجہ توفیق وہاں ممکن نہ ہو اور نہ ہی انہیں سے کسی کی منسوخیت کا علم ہو۔ ایسی صورت میں قرآن کو قبول کیا جاتا ہے اور حدیث کو رد کر دیا جاتا ہے لیکن محدثین کے نزدیک صحیح احادیث میں سے کوئی ایک حدیث بھی ایسی نہیں جو اس طرح قرآن کے معارض ہو۔ یہ مطلب ہرگز نہیں کہ کوئی جاہل کھڑا ہو کر قرآن و حدیث میں تعارضات دکھانا شروع کر دے اور امت مسلمہ ان احادیث کو رد کرنا شروع کر دے کہ اس طرح تو ایک حدیث بھی بلکہ خود قرآن بھی معاذ اللہ محفوظ نہیں رہے گا۔

آئیے اب رواد کو دیکھتے ہیں تاکہ یہ معلوم ہو جائے کہ یہ حدیث بھی صحیح ہے لیکن چونکہ منسوخ ہے لہذا اس کو قرآن کے معارض نہیں سمجھا جائیگا۔ مگر چتر وڑی صاحب چونکہ اصل میں تمام ذخیرہ حدیث سے امت کا اعتماد اٹھانا چاہتے ہیں اسلئے ان منسوخ روایات کو بھی قرآن کے معارض دکھانے کی سعی نامشکور کر رہے ہیں لیکن

نور خدا ہے کفر کی حرکت پہ خندہ زن پھونکوں سے یہ چراغ بجھایا نہ جائیگا۔

رواة: ابن ابی ذئب، ایاس بن سلمہ، سلمہ بن الاکوع رضی اللہ عنہ

مختصر تعارف، جرح و تعدیل

۱۔ ابوالحارث محمد بن عبدالرحمن بن المغیرۃ بن الحارث بن ابی ذئب القرشی العامری المدنی

من کبار الاتباع المتوفی ۱۵۸ھ۔ ملاحظہ فرمائیں اعتراض نمبر ۶ صفحہ نمبر ۱۸۵

۲۔ ابوسلمہ ایاس بن سلمہ بن الاکوع الاسلمی المدنی من الطبقة الوسطی من التابعین المتوفی

۱۱۹ھ۔

(تہذیب التہذیب ۱/۳۴۰)

(ایضاً)

ثقہ

:

یحییٰ بن معین

ثقہ

:

محمد بن سعد

النسائی	:	مفتی	(ایضاً)
العجلی	:	مفتی	(ایضاً)
ابن حبان	:	ذکرہ فی الثقات	(ایضاً)

۳۔ ابو مسلم سلمۃ بن عمرو بن الاکوع الاسلمی المدنی الصحابی رضی اللہ عنہ المتوفی ۲۷ھ۔

حدیث معترضہ کی دیگر کتب حدیث سے تخریج: اور اخیر میں یہ کہ امام مسلمؒ اور

امام احمد بن حنبلؒ نے بھی اس کو روایت کیا ہے دیکھئے

صحیح مسلم: النکاح، باب المصحة (۲۴۹۹)

مسند احمد: اول مسند المدینین، جمعین، حدیث ابن الاکوع (۱۵۹۵۹)

اللہ تعالیٰ حق کو قبول کرنے کی ہمت عطا فرمائے (آمین)

﴿اعتراض نمبر ۱۱﴾

﴿۱۱﴾ قرآن مقدس میں نکاح کے شرائط میں سے ایک شرط یہ بھی ہے کہ عورت کا حق مہر مال ہونا ضروری ہے عورت کے وضع سے فائدہ اٹھانے کیلئے ضروری ہے کہ ایسا مال دیا جائے جسکی مالیت ہو، ان تَبْتَغُوا بِأَمْوَالِكُمْ، اور مال بھی ایسا جسکو عرف عام میں مال کہا جاتا ہو... ردی کاغذ کا ٹکڑا... درخت کا اگر ہوا یا توڑا ہوا کوئی پتہ... یا پھنسا پراٹا کپڑا... یا لوہے تانبے کا کوئی جملہ انگوٹھی اسکو مال نہیں کہا جاتا مال بھی وہ جو وضع کے بدلے عورت کیلئے نفع مند ہو اور اسکی مالیت ہو لوہے تانبے کی انگوٹھی تو ویسے ہی حرام ہے اسکی تو اسلام میں مالیت بھی نہیں ہے... بخاری محدث رسول اللہ ﷺ پر جھوٹ لیکن اللہ معاف فرمائے امام بخاری بے حیا راویوں پر اعتماد کیلئے کر کے رسول اللہ ﷺ پر یہ جھوٹ بھی جڑ دیتے ہیں اور نص قطعی کے مرتع خلاف آپ ﷺ کے ذمہ لگاتے ہیں خدا جانے قرآن کی طرف توجہ نہیں کی یا ضروری نہیں سمجھا کہ روایت سے پہلے قرآن کا مطالعہ کر لیتے اور صاف کہہ دیا کہ رسول اللہ ﷺ نے ایک آدمی کو فرمایا شادی ضرور کر لے خواہ لوہے کی انگوٹھی ہی کے بدلے کیوں نہ ہو... قال لرجل تزوج ولو بسخاتم من حديد، ﴿بخاری ۷۷۴ باب المهر﴾ (قرآن مقدس اور بخاری محدث صفحہ ۳۰-۳۱)

﴿الجواب﴾

اعتراض میں مذکور روایت اور اسکا ترجمہ ملاحظہ فرمائیں۔

روایت: حدثنا يحيى، حدثنا وكيع عن سفيان عن أبي حازم عن سهل بن

سعدُ ان النبی ﷺ قال لرجل: تزوج ولو بخاتم من حديد. (صحیح بخاری: النکاح، باب المهر بالعروض وخاتم من حديد، رقم ۴۷۵۳)

ترجمہ: حضرت سہل بن سعدؓ سے روایت ہے کہ نبی ﷺ نے ایک آدمی کو فرمایا کہ شادی کر لو اگر چہ لوہے کی انگوٹھی کے بدلے ہی کیوں نہ ہو۔

اب اعتراض کی طرف آتے ہیں چتر وڑی صاحب کو یہاں یہ اعتراض ہے کہ قرآن میں ”ان تبغوا باموالکم“ آیا ہے جس کا مطلب یہ ہے کہ حق مہر مال ہونا چاہئے لیکن امام بخاری نے بے حیا راویوں پر اعتماد کلی کرتے ہوئے رسول اللہ ﷺ پر یہ جھوٹ جڑ دیا کہ آپ ﷺ نے ایک آدمی کو فرمایا کہ شادی کر لے خواہ لوہے کی انگوٹھی ہی کے بدلے کیوں نہ ہو۔ تو امام بخاری نے نص قطعی کے صریح خلاف بات آپ ﷺ کے ذمے لگا دی خدا جانے قرآن کی طرف توجہ نہیں کی یا ضروری نہیں سمجھا کہ روایت سے پہلے قرآن کا مطالعہ کر لیتے۔

رفع اعتراض: یہاں دفع اعتراض کیلئے اتنا کہنا ہی کافی ہے کہ لوہے کی انگوٹھی بھی مال ہے وہ چاہے کتنی ہی کم قیمت کیوں نہ ہو لیکن بہر حال بے قیمت نہیں ہے اور اسکو ردی کاغذ کے ٹکڑے، درخت کے گرے ہوئے پتے یا پھٹے پرانے کپڑے کے برابر سمجھنا عقل کا فتور ہے ورنہ نادان بچے بھی انکے فرق کو جانتے ہیں۔

ولا شك ان خاتم الحديد له قيمة وهو اعلى خطر امن النواة و حبة الشعير (فتح الباری شرح البخاری: النکاح، باب التزویج علی القرآن وبغیر صداق) کہ اسمیں شک نہیں کہ لوہے کی انگوٹھی کی بھی قیمت ہے اور وہ کھجور کی گٹھلی اور جو کے دانے سے زیادہ شان رکھتی ہے۔ تو اس حدیث کو قرآن کے معارض بنا کر پیش کرنا سوائے بے عقلی کے اور کچھ نہیں ہے۔

مقدارِ مہر میں مذاہبِ ائمہ کی تفصیل: اصل میں یہ ایک فقہی اختلافی مسئلہ ہے کہ آیا مہر کی کوئی مقدار مقرر ہے یا نہیں؟ تو زیادہ سے زیادہ مہر کی تو بالاتفاق کوئی حد مقرر نہیں ہے۔ البتہ

کم از کم کے بارے میں اختلاف ہے امام نخعیؒ سے ایک روایت چالیس درہم کی ہے دوسری دس درہم کی۔ امام ابو حنیفہؒ کے نزدیک دس درہم، ابن شبرمہؒ کے نزدیک پانچ درہم اور امام مالکؒ کے نزدیک تین درہم یا ربع دینار۔ باقی تمام علماء کے نزدیک کم از کم کی بھی کوئی حد مقرر نہیں ہے بس جس چیز پر زوجین کا اتفاق ہو جائے وہی چیز مہر بن سکتی ہے بشرطیکہ اس پر مال کا اطلاق ہوتا ہو چاہے وہ لوہے کی انگوٹھی جیسی معمولی قیمت کی چیز ہی کیوں نہ ہو۔ یہ مذہب ان حضرات کے علاوہ جنکا ذکر اوپر ہوا باقی تمام اہل حجاز، اہل بصرہ، اہل کوفہ اور اہل شام کا ہے۔ جنہیں امام شافعیؒ، امام احمدؒ، امام اسحاقؒ، امام اوزاعیؒ، امام لیثؒ، امام سفیان ثوریؒ، ابن ابی لیلیٰؒ، امام ربیعہؒ، یحییٰ بن سعید انصاریؒ، ابوالزنادؒ، ابن ابی ذئبؒ، ابن جریجؒ، مسلم بن خالدؒ، داود ظاہریؒ، ابن وہبؒ اور تمام فقہاء اہل حدیث رحمہم اللہ شامل ہیں۔

ان تمام ائمہ کی سب سے مضبوط دلیل یہی حدیث ہے جسکو امام بخاریؒ نے نقل کیا ہے۔

وفی هذا الحديث انه يجوز ان يكون الصداق قليلا و كثيرا مما يتمول اذا تراضى به الزوجان لان خاتم الحديد في نهاية من القلة و هذا مذهب الشافعي و هو مذهب جماهير العلماء من السلف والخلف.. قال القاضي: هو مذهب العلماء كافة من الحجازيين والبصريين والكوفيين والشاميين وغيرهم انه يجوز ما تراضى به الزوجان من قليل و كثير كالسوط والنعل وخاتم الحديد ونحوه وقال مالك: اقله ربع دينار كنصاب السرقة وقال ابو حنيفة واصحابه: اقله عشرة دراهم وقال ابن شبرمة: اقله خمسة دراهم وكره النخعي ان يتزوج باقل من اربعين درهما وقال مرة: عشرة (نودي شرح مسلم: النكاح، باب الصداق وجواز كونه تعليم القرآن وخاتم حديد وغير ذلك من قليل وكثير)

یہ تمام ائمہ تقریباً امام بخاریؒ سے پہلے کے ہیں تو کیا انکو امام بخاریؒ نے یہ حدیث لکھ کر دی تھی؟ اور اگر یہ حدیث لکھ کر امام بخاریؒ نے معاذ اللہ رسول اللہ ﷺ پر جھوٹ جڑا ہے تو کیا یہ ائمہ اس سے محفوظ رہے؟

حقیقت یہ ہے کہ یہ حدیث بالکل بے غبار ہے نہ اسکی سند میں کچھ خرابی ہے اور نہ ہی یہ مخالف قرآن ہے کیونکہ قرآن میں اموال کا لفظ آیا ہے جو مقدار میں مجمل ہے اور اس حدیث میں اسکی تفسیر آگئی کہ وہ مال اتنا معمولی بھی ہو سکتا ہے بھلا ان میں کوئی منافات ہے؟

باقی رہی دس درہم کی مقدار جو امام ابوحنیفہؒ نے مقرر کی ہے وہ بھی بعض احادیث سے ثابت ہے تاہم وہ احادیث سنداً اس حدیث سے بہت کمزور ہیں تو یوں کہا جاسکتا ہے کہ یہاں جمہور کا پلہ بھاری ہے۔ لیکن ”علامہ“ نے عجیب منطق نکالی کہ اس حدیث کو امام بخاریؒ کے ذمہ لگا کر مخالف قرآن قرار دیا اور اس طرح جمہور کے مسلک کو خلاف قرآن بنادیا حالانکہ یہاں مفسرین بھی انہی حضرات کے مذہب کو قوی قرار دے رہے ہیں۔

امام قرطبیؒ فرماتے ہیں۔

فتعلق الشافعی بعموم قوله تعالى 'باموالكم في جواز الصداق بقليل و كثير وهو الصحيح وبعضه قوله عليه السلام في حديث الموهوبة ولو خاتما من حديد... قال الشافعي: كل ما جاز ان يكون ثمننا لشيء او جاز ان يكون اجرة جاز ان يكون صداقا وهذا قول جمهور اهل العلم وجماعة اهل الحديث من اهل المدينة وغيرها كلهم اجازوا الصداق بقليل المال و كثيره (تفسير قرطبی، النساء/ ۲۴)

کہ امام شافعیؒ نے مہر کے قلیل و کثیر کے جواز میں فرمان خداوندی ”باموالکم“ کے عموم سے دلیل پکڑی ہے اور یہی صحیح ہے اور حدیث ”موہوبہ“ میں آپؐ کا ارشاد ”ولو خاتما من حديد“ بھی اسی کی تائید کرتا ہے۔ امام شافعیؒ نے فرمایا کہ ہر وہ چیز جو کسی چیز کی قیمت یا اجرت بن سکتی ہے وہ مہر بھی بن سکتی ہے اور یہی جمہور اہل علم کا قول ہے کہ ان سب نے تھوڑے یا زیادہ مال کے مہر بننے کو جائز قرار دیا ہے۔

اور یہ کہنا کہ ”لو ہے تانبے کی انگوٹھی تو ویسے ہی حرام ہے اسکی تو اسلام میں مالیت بھی نہیں“ ”اپنی“ فقہ حنفی سے ناواقفیت کی دلیل ہے فقہ حنفی میں تو شراب کی بھی مالیت ہے، کتے، چیتے اور درندوں

کی بھی مالیت ہے۔

حاصلہ ان المال اعم من المتقوم لان المال ما يمكن ادخاره ولو غير مباح كالخمر والمتقوم ما يمكن ادخاره مع الاباحة فالخمر مال، لا متقوم (شامی ۱۳/۴ ابتداء کتاب البیوع) صح بیع الکلب والفهد والسباع (کنز الدقائق: کتاب البیوع، باب المحفقات)

چتر وڑی صاحب کی منطق سے پھر یہ چیزیں حلال ہونگی کیونکہ انکے نزدیک حرام چیزوں کی مالیت نہیں ہوتی اور مالیت کے بغیر بیع کے جواز کا کیا مطلب ہوگا؟

اور فرماتے ہیں کہ ”نص قطعی کے صریح خلاف آپ ﷺ کے ذمے لگاتے ہیں“ میں پوچھتا ہوں کہ کیا نص قطعی مال ہے یا دس درہم؟ اگر مطلقاً مال ہے تو لوہے کی انگوٹھی بھی مال ہے جیسا کہ پیچھے گزرا۔ تو نص کی مخالفت نہ ہوئی۔ اور اگر نص قطعی دس درہم ہے تو پھر واقعی یہ لوہے کی انگوٹھی خلاف نص ہے لیکن سوال یہ ہے کہ ایسی نص ہے کہاں؟ قرآن کے میں پاروں میں تو کہیں نہیں۔

اور کہتے ہیں کہ ”رسول اللہ ﷺ پر یہ جھوٹ بھی جڑ دیتے ہیں“ میں کہتا ہوں اگر یہ حدیث سند صحیح سے ثابت نہیں ہے پھر تو یہ بات کہی جاسکتی ہے لیکن اگر امام بخاری ”سند صحیح کے ساتھ اسکو نقل کریں تو پھر اس حدیث کو جھوٹ کہنے والا خود جھوٹا ہے اور درحقیقت فرمان نبوی کی تکذیب کرنے والا ہے اور قرآن مجید میں ”بل کذبوا بمالم یحیطوا بعلمہ ولما یأتہم تاویلہ کذا لک کذب الذین من قبلہم فانظر کیف کان عقبۃ الظلمین“ ایسے ہی لوگوں کیلئے نازل ہوا ہے کیونکہ محدثین نے اس حدیث کو صحیح کہا ہے۔

اب آئیے اسکی سند کو دیکھتے ہیں تاکہ اس کے صحیح ہونے کا عین یقین حاصل ہو جائے نیز یہ بھی معلوم ہو جائے کہ امام بخاری نے بے اعتماد راویوں پر اعتماد نہیں کیا بلکہ ان پر اعتماد کیا ہے جن پر پوری امت کو اعتماد ہے نیز یہ بھی کہ وہ راوی بے حیا نہیں بلکہ انکو بے حیا کہنے والا خود بے حیا ہے اور ”اذافاتک الحیاء فاصنع ما شئت“ کا مصداق ہے۔

رواة حديث: يحيى، وكيع، سفیان، ابو حازم، سهل بن سعد

مختصر تعارف، جرح وتعديل

۱- ابو زكريا يحيى بن موسى بن عبد ربه بن سالم الحداني البلخي الكوفي الملقب بالخت من كبار تبع

الاتباع المتوفى ۲۴۰ھ-

النسائي	:	ثقة	(تهذيب التهذيب ۲۵۳/۱۱)
ابوزرعة الرازي	:	ثقة	(ايضاً)
مسلم بن قاسم	:	ثقة	(ايضاً)
ابوالعباس السراج	:	ثقة، مامون	(ايضاً)
ابن حبان	:	ذكره في الثقات	(ايضاً)
الدارقطني	:	من الثقات	(ايضاً)

۲- ابوسفیان وكيع بن الجراح بن مليح الرواسي الكوفي من صغرى الاتباع المتوفى ۱۹۶ھ-

احمد بن حنبل	:	ما رايت اوعى للعلم ولا احفظ منه	(تهذيب التهذيب ۱۱۰/۱۱)
يحيى بن معين	:	ما رايت احفظ منه	(ايضاً ۱۱۲/۱۱)
العجلي	:	ثقة، من حفاظ الحديث	(ايضاً ۱۱۳/۱۱)
يعقوب بن شيبه	:	حافظ	(ايضاً)
محمد بن سعد	:	ثقة، مامون، حجة	(ايضاً)
ابن حبان	:	حافظ، متقن	(ايضاً)

۳- ابو عبد الله سفیان بن سعيد بن مسروق الثوري الكوفي من كبار الاتباع المتوفى ۱۶۱ھ-

ابن سعد	:	ثقة، ثبت مامون	(تهذيب التهذيب ۱۰۱/۴)
شعبة بن الحجاج	:	امير المؤمنين في الحديث	(ايضاً ۱۰۰/۴)
الفراري	:	لو خیرت لهذه الامة لما اخترت الاسفيان	(ايضاً)

یحییٰ بن معینؒ : امیر المؤمنین فی الحدیث (ایضاً)

النسائیؒ : اجل من ان يقال فيه ثقة (ایضاً)

الخطیبؒ : مجمع علی امانته (ایضاً)

۴۔ ابو حازم سلمہ بن دینار التمار الملقب بالاعرج المدنی من صغری التابعین المتوفی

۱۳۵ھ۔

احمد بن حنبلؒ : ثقة (تہذیب التہذیب ۱۲۶/۴)

النسائیؒ : ثقة (ایضاً)

ابن خزیمہؒ : ثقة (ایضاً)

محمد بن سعدؒ : ثقة (ایضاً)

ابو حاتم الرازیؒ : ثقة (ایضاً)

۵۔ ابو العباس سہل بن سعد بن مالک الساعدی الانصاری المدنی رضی اللہ عنہ المتوفی

۸۸ھ۔ من الصحابة ورتبهم اسمی مراتب العدالة والتوثیق۔

حدیث معترضہ کی دیگر کتب حدیث سے تخریج: اور اخیر میں یہ کہ اسی حدیث

کو آپ ان کتابوں میں بھی دیکھ سکتے ہیں۔

صحیح مسلم: النکاح، باب الصداق (۲۵۵۴)۔

سنن ترمذی: النکاح، باب ما جاء فی مهور النساء (۱۰۳۲)

سنن نسائی: النکاح، باب ذکر امر رسول اللہ فی النکاح وازواجه الخ (۳۱۴۹)

ایضاً: باب الکلام الذی ینعقد بہ النکاح (۳۲۲۸)

ایضاً: باب التزویج علی سور من القرآن (۳۲۸۷)

ایضاً: باب ہبة المرأة لنفسها لرجل بغير صداق (۳۳۰۶)

سنن ابوداؤد: النکاح، باب فی التزویج علی العمل یعمل (۱۸۰۶)

سنن ابن ماجہ: النکاح، باب صدق النساء (۱۸۷۹)

موطا امام مالک: النکاح، باب ما جاء فی الصداق والحجاء (۹۶۸)

سنن دارمی: النکاح، باب ما يجوز ان يكون مهر (۲۱۰۴)

مسند احمد: باقی مسند الانصار، حدیث ابی مالک سہل بن سعد الساعدی (۲۱۷۸۳، ۲۱۷۳۳)

اور تقریباً تمام کتب حدیث میں۔

تو کیا یہ سب محدثین و فقہاء بھی بے حیار و دیوے پر اعتماد کرنے والے تھے؟ اور کیا انہیں سے

کوئی بھی قرآن کی طرف توجہ نہیں کرتا تھا یا مطالعہ نہیں کرتا تھا؟ تف ہے ایسی سوچ پر۔

اللہ تعالیٰ ہدایت عطا فرمائے آمین۔

﴿اعتراض نمبر ۱۲﴾

﴿۱۲﴾ قرآن مقدس میں ہے کہ قرآن کے عوض اور بدلہ میں مال دنیا لیا حرام ہے قرآن اللہ کا کلام ہے یہ مالیت سے پاک ہے مالیت دنیوی ضروریات کیلئے ہوتی ہے اور قرآن محض دین ہے اگر کسی کو چند سورتیں یا آیات یاد ہوں تو خود اس کے فائدہ کیلئے ہوتی ہیں دوسرے کی طرف اس کا فائدہ منتقل نہیں ہو سکتا اور کسی دنیوی مال و نفع کے بدلے وہ نہیں ہو سکتیں اسی لئے فرمایا گیا کہ، قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ، یعنی قرآن کی تبلیغ کے بدلہ میں مال نہیں مانگتا ہاں رشتہ داری کا حق ماننا ہوں کہ قرآن قبول کر لو یعنی قرآن پر میری مزدوری صرف یہ ہے کہ تم قرآن کو قبول کر لو۔ بخاری محدث لیکن امام بخاری روایت درج کتاب کرتے ہوئے شاید غیر شعوری حالت میں تھے یا قرآن پر روایت کو نف کرنا ضروری خیال نہیں کرتے تھے کہ آؤ دیکھنا تاؤ... یہ جڑ دیا کہ اللہ کے رسول ﷺ نے ایک شخص کو کہا کہ جو سورتیں قرآن کی تم کو یاد ہیں جاؤ میں نے ان کے بدلے تیری اس عورت کیساتھ شادی کر دی اور ایک جگہ لکھا کہ جاؤ ہم نے ان سورتوں کے بدلے اس عورت کا مالک بنا دیا تجھ کو موت کے بضع کے بدلے... قرآن مقدس دینا کیا یہی دین اسلام ہے؟ کیا اس طرح آپ ﷺ نے کیا ہوگا؟ یا بے حیا ابو حازم راوی کی بجواس ہوگی جس نے یہ سارا قصہ گزر کر آپ ﷺ کے جبین مقدس پر لگا دیا، قال فقد زوجتکھا بسماعک من القرآن... قال اذهب فقد انکحتکھا بما معک من القرآن، (بخاری ۷۷۴، کتاب النکاح) (قرآن مقدس اور بخاری محدث ص ۳۲-۳۳)

﴿الجواب﴾

اس اعتراض میں بھی اسی حدیث پر تنقید کی گئی ہے جو پچھلے اعتراض میں گزری فرق صرف

اجمال و تفصیل کا ہے کہ سابقہ اعتراض میں جس حدیث پر بات کی گئی وہ مجمل تھی اور یہ تفصیلی ہے لیکن

حدیث ایک ہی ہے۔

یہاں دو حدیثوں کا حوالہ دیا گیا ہے جو مختلف بابوں سے لی گئی ہیں پہلے ان روایات کو ترجمہ سمیت ملاحظہ فرمائیں پھر اعتراضات کے حل کی طرف آتے ہیں۔

پہلی روایت: حدثنا احمد بن المقدم، حدثنا فضيل بن سليمان، حدثنا ابو حازم، حدثنا سهل بن سعد كنا عند النبي ﷺ جلوسا فجاءته امرأة تعرض نفسها عليه فخفض فيها النظر ورفع فلم يردّها، فقال رجل من اصحابه: زوجنيها يا رسول الله! قال: اعنك من شيء؟ قال: ما عندي من شيء، قال: ولا خاتم من حديد؟ قال: ولا خاتم من حديد ولكن اشق بردتى هذه فاعطيها النصف واخذ النصف قال: لا، هل معك من القرآن شيء؟ قال: نعم! قال: اذهب فقد زوجتكها بما معك من القرآن (صحیح بخاری: الزکاح، باب اذا كان الولی هو الخاطب، رقم ۴۷۳۷)

ترجمہ: حضرت سہل بن سعدؓ کہتے ہیں کہ ہم نبی ﷺ کے پاس بیٹھے تھے کہ آپ ﷺ کے پاس ایک عورت آئی اور اپنے آپ کو آپ ﷺ سے نکاح کیلئے پیش کیا آپ ﷺ نے اسکی طرف ایک دو نظر دیکھا اور اسکو پسند نہ کیا تو آپ ﷺ کے اصحاب میں سے ایک آدمی نے کہا اے اللہ کے رسول! میرے ساتھ اسکا نکاح کر دیں آپ ﷺ نے فرمایا کیا تمہارے پاس کوئی چیز ہے؟ انہوں نے کہا کہ میرے پاس کچھ نہیں ہے تو آپ ﷺ نے فرمایا کہ لوہے کی انگوٹھی بھی نہیں ہے؟ انہوں نے کہا کہ جی لوہے کی انگوٹھی بھی نہیں ہے لیکن میں اپنی چادر دو ٹکڑے کر کے آدھی (بطور مہر) اسکو دیتا ہوں اور آدھی خود رکھتا ہوں تو آپ ﷺ نے فرمایا کہ نہیں (ایسا مت کرو) کیا تمہارے پاس حفظ قرآن میں سے کچھ ہے؟ انہوں نے کہا کہ جی ہاں تو آپ ﷺ نے فرمایا کہ جاؤ تمہارے حفظ قرآن کی وجہ سے میں نے اسکا نکاح تمہارے ساتھ کر دیا ہے۔

دوسری روایت: حدثنا علي بن عبد الله، حدثنا سفيان سمعت ابا حازم يقول

سمعت سهل بن سعد الساعدي يقول: اني لفي القوم عند رسول الله ﷺ اذ قامت امرأة فقالت يا رسول الله انها قد وهبت نفسها لك فر فيها رأيك فلم يجبه شيئا ثم قامت فقالت يا رسول الله انها قد وهبت نفسها لك فر فيها رأيك فلم يجبه شيئا ثم قامت الثالثة فقالت انها قد وهبت نفسها لك فر فيها رأيك فقام رجل فقال يا رسول الله انكحنيها قال هل عندك من شيء قال لا قال اذهب فاطلب ولو خاتما من حديد فذهب فطلب ثم جاء فقال ما وجدت شيئا ولا خاتما من حديد فقال هل معك من القرآن شيء؟ قال معي سورة كذا وسورة كذا قال اذهب فقد انكحتكها بما معك مع القرآن (صحیح بخاری: الزکاح، باب التزویج علی القرآن وبغیر صدق رقم ۴۷۵۲)

ترجمہ: حضرت سهل بن سعد کہتے ہیں کہ میں رسول اللہ ﷺ کے پاس موجود لوگوں میں تھا کہ ایک عورت کھڑی ہوئی اور کہا کہ اے اللہ کے رسول ﷺ اس نے (یعنی میں نے) اپنے آپکو آپ ﷺ کیلئے ہبہ کر دیا ہے پس آپ اپنی سوچ بتائیں تو آپ ﷺ نے کوئی جواب نہ دیا پھر اس نے کھڑے ہو کر کہا کہ اے اللہ کے رسول! اس نے (مراد خود) اپنے آپکو آپ ﷺ کیلئے ہبہ کر دیا ہے پس آپ اپنی رائے بتائیں تب بھی آپ ﷺ نے کوئی جواب نہ دیا تو وہ تیسری مرتبہ کھڑی ہوئی اور کہا کہ وہ اپنے آپکو آپ ﷺ کیلئے ہبہ کر چکی ہے پس آپ اپنی رائے بتائیں تو ایک آدمی نے کھڑے ہو کر عرض کیا کہ اے اللہ کے رسول! اسکا میرے ساتھ نکاح کر دیں آپ ﷺ نے فرمایا کیا تمہارے پاس کوئی چیز ہے؟ انہوں نے کہا کہ میں نے کوئی چیز نہیں پائی حتیٰ کہ لوہے کی انگوٹھی بھی تو آپ ﷺ نے فرمایا کیا تمہارے پاس حفظ قرآن کا کچھ حصہ ہے؟ انہوں نے کہا کہ جی مجھے فلاں فلاں سورتیں یاد ہیں آپ ﷺ نے فرمایا کہ جاؤ تمہارے حفظ قرآن کی وجہ سے میں نے اسکا نکاح تمہارے ساتھ کر دیا ہے۔
تعلیم قرآن کے حق مہر بننے میں ائمہ کے مذاہب: ان دو روایات پر چتر وڑی

صاحب نے یہ اعتراض اٹھایا ہے کہ قرآن مجید کسی چیز کا عوض نہیں بن سکتا لیکن بخاری نے جو یہ احادیث ذکر کی ہیں ان سے معلوم ہوتا ہے کہ آپ ﷺ نے قرآن کو حق مہر بنا دیا۔ اس کا جواب یہ ہے کہ یہ مسئلہ ائمہ میں مختلف فیہ ہے کہ آیا تعلیم قرآن مہر بن سکتی ہے یا نہیں؟ امام شافعیؒ، امام اسحاقؒ، عطاءؒ، حسن بن صالحؒ اور ایک روایت کے مطابق امام مالکؒ کے نزدیک بھی بن سکتی ہے جبکہ امام ابوحنیفہؒ اور امام زہریؒ کے نزدیک نہیں بن سکتی۔

فی هذا الحديث دليل جواز كون الصداق تعليم القرآن و جواز الاستئجار لتعليم القرآن و كلاهما جائز عند الشافعي وبه قال عطاء والحسن بن صالح و مالك و اسحق وغيرهم ومنعه جماعة منهم الزهري و ابو حنيفة (نووی شرح مسلم: النکاح، باب الصداق و جواز کونہ تعلیم القرآن الخ)

یہاں امام ابوحنیفہؒ کی دلیل بہت مضبوط ہے کیونکہ قرآن کے الفاظ ”ان تبتغوا باموالکم“ میں اموال کا ذکر ہے اور تعلیم قرآن مال نہیں ہے لیکن شوافع کا کہنا ہے کہ قرآن میں اموال کا ذکر اغلب و متعارف کے طور پر ہے ورنہ نکاح غیر مال کے ساتھ بھی ہو سکتا ہے اور اسکی دلیل یہی حدیث ہے جسکو تمام اصحاب صحاح و سنن نے حضرت سہل بن سعدؓ سے روایت کیا ہے کیونکہ اگر حق مہر میں مال ہی لازم ہوتا تو آپ ﷺ کبھی اسکی مخالفت نہ کرتے۔

وظاهر الاية حجة لمن ذهب الى ان المهر لابد ان يكون مالا كالامام الاعظم وقال بعض الشافعية لا حجة في ذلك لان تخصيص المال لكونه الاغلب المتعارف فيجوز النكاح على ماليس بمال ويؤيد ذلك ما رواه البخاري و مسلم وغيرهما عن سهل بن سعد... وجه التأييد انه لو كان في الاية حجة لما خالفها رسول الله ﷺ (تفسير روح المعاني: النساء/ ۲۴)

احناف کی طرف سے اس حدیث کے متعدد جوابات دیئے گئے ہیں مثلاً یہ کہ یہ اسی شخص کی خصوصیت ہو سکتی ہے جیسا کہ بعض طرق سے اسکی تائید بھی ہوتی ہے۔

وانفصل الابھری و قبلہ الطحاوی ومن تبعهما کابی محمد بن ابی زید
عن ذالک بان هذا خاص بذلك الرجل لكون النبی ﷺ کان يجوز له نکاح
الواہبة فکذا لک يجوز له ان ینکحها لمن شاء بغير صداق (فتح الباری شرح
البخاری: النکاح، باب التزویج علی القرآن وبغير صداق)

یابہ کہ یہاں ”بملمعک من القرآن“ میں باء عوض کی نہیں بلکہ باء سیہ ہے اور مطلب
یہ ہے کہ چونکہ تم قرآن کی اتنی سورتوں کے حافظ ہو اسلئے مہر متجمل سے تمہیں رعایت دی جاتی ہے لیکن
میسر ہونے پر مہر کی ادائیگی لازم ہوگی۔ اسکا حدیث میں تو ذکر نہیں لیکن نفس عقد میں اسکا ذکر ضرور ہوگا۔
وغیر ذالک۔

تو معلوم ہوا کہ یہ حدیث صحیح ہے کیونکہ امام شافعیؒ نے اس سے دلیل پکڑی ہے کیا امام شافعیؒ
کے بارے میں یہ رائے قائم کی جائیگی کہ وہ ”قرآن پر روایت کو فٹ کرنا“ ضروری نہیں سمجھتے تھے یا غیر
شعوری حالت میں مسائل کا استخراج و استنباط کرتے تھے؟ اگر امام شافعیؒ کے بارے میں یہ خیال نہیں کیا
جاسکتا تو امام بخاریؒ کے بارے میں ایسا خیال کیونکر کیا جاسکتا ہے؟ کیا امام شافعیؒ نے یہ حدیث امام
بخاریؒ سے لی تھی؟ ہرگز نہیں کیونکہ امام بخاریؒ تو ابھی دس سال کے بچے تھے کہ امام شافعیؒ اپنی فقہ کو کئی بار
مدون کر کے اس جہان فانی سے کوچ بھی کر چکے تھے۔

علاوہ ازیں احناف نے بھی اس حدیث کو غلط نہیں کہا، نہ اسکی نفی کی، نہ اسکی صحت سے انکار
کیا، نہ اسکو مخالف قرآن کہا بلکہ اسکی دیگر توجیہات کی ہیں جو اہل علم کیا کرتے ہیں۔ مشہور حنفی محدث
امام طحاویؒ نے کتاب النکاح میں ”باب التزویج علی سورة من القرآن“ منعقد کیا اور اسکا آغاز
اسی حدیث سے کیا ہے اور پھر اسکی عالمانہ و محدثانہ توجیہات کی ہیں چتر وڑی صاحب کی جہالتوں کا
اسمیں شمع تک نہیں ہے۔

تعلیم قرآن پر اجرت و معاوضہ لینا بالاتفاق جائز ہے: اور یہ کہنا کہ ”قرآن مقدس
میں ہے کہ قرآن کے عوض اور بدلہ میں مال دنیا لینا حرام ہے“ شاید ”لا تشعروا بایاتی ثمننا قليلا“

کیطرف اشارہ ہے لیکن اسکا مطلب یہ نہیں کہ قرآن مجید کی تعلیم کے عوض و بدلہ میں مال لینا دینا حرام ہے بلکہ اسکا مطلب یہ ہے کہ پیسوں کی خاطر میری آیات کو مت چھپاؤ یا انکی غلط تاویلات کر کے پسند کے مسئلے مت نکالو جیسا کہ آیت کا سیاق و سباق بتلا رہا ہے۔ باقی اگر کوئی قرآن مجید کی صحیح تعلیم دے رہا ہے اور اسکے عوض تنخواہ لے رہا ہے تو یہ باتفاق امت جائز ہے باقی ائمہ کے نزدیک یہ پہلے ہی جائز تھا البتہ امام ابو حنیفہؒ اسکو اچھا نہیں سمجھتے تھے لیکن جب زمانہ بدل گیا اور دین کیطرف توجہ کم ہونے لگی تو فقہاء حنفیہ نے بھی اسکے جواز کا فتویٰ دیدیا اب متفقہ مسئلہ ہے کہ تعلیم قرآن کا بدل لینا جائز ہے۔

نقل القاضی عیاض جواز الاستئجار لتعليم القرآن عن العلماء كافة سوى
ابی حنیفہؒ (نودی شرح مسلم: النکاح، باب الصدق وجواز کونه لتعليم القرآن)

فی الدر المختار: ویفتی الیوم بصحتها لتعليم القرآن والفقہ والامامة
والاذان. وفي الرد: قال فی الهدایة: بعض مشائخنا رحمهم الله تعالى استحسنوا
الاستئجار علی تعلیم القرآن الیوم لظهور التوانی فی الامور الدینیة ففی الامتناع
تضییع حفظ القرآن وعلیه الفتویٰ (الدر المختار مع رد المحتار: کتاب الاجارة ۵/۳۸)

اور یہ کہنا کہ ”اگر کسی کو چند سورتیں یا آیات یاد ہوں تو خود اسکے فائدے کیلئے ہوتی ہیں
دوسرے کیطرف اسکا فائدہ منتقل نہیں ہو سکتا“ شاید ایصال ثواب کے انکار کیطرف اشارہ ہے یہ جگہ اسکی
تفصیل کی نہیں۔ تاہم اتنی بات ضرور معلوم ہونی چاہئے کہ تمام اہلسنت ایصال ثواب کے قائل ہیں
البتہ معتزلہ اسکی بعض صورتوں کے منکر ہیں تو چتر وڑی صاحب نے شاید یہاں بھی اپنے معتزلی ہونے کا
ثبوت دیا ہے۔

اور جوش میں آکر لکھتے ہیں ”عورت کے بضع کے بدلے قرآن مقدس دینا کیا یہی دین
اسلام ہے؟ کیا اس طرح آپ ﷺ نے کیا ہوگا؟“ میں کہتا ہوں جب تمام فقہاء و محدثین اس حدیث
کی صحت کو تسلیم کر رہے ہیں کیونکہ یہ حدیث ثقہ راویوں کی روایت سے ان تک پہنچی ہے تو اسکا مطلب یہ
ہے کہ آپ ﷺ نے یہ کام کیا ہے اور جب آپ ﷺ نے یہ کام کیا ہے تو پھر یہ دین ہے کہ آخر دین، احمد

سعید نامی کسی شخص کے قول و فعل کا تو نام نہیں۔ اسکی تشریح میں اختلاف کی گنجائش ضرور ہے لیکن اسکے انکار کی گنجائش ہرگز نہیں ہے یہی وجہ ہے کہ کسی مفسر یا محدث نے اسکو آیت کے معارض بنا کر رد نہیں کیا بلکہ اسکی ایسی تاویلات کی ہیں جن سے قرآن و حدیث میں تعارض نہ بنے۔

مزید لکھتے ہیں ”یا بے حیا ابو حازم راوی کی بکواس ہوگی جس نے یہ سارا قصہ گھڑ کر آپ ﷺ کے جبین مقدس پر لگا دیا“ میں کہتا ہوں جب ابو حازمؒ پر اکابرین امت کو اعتماد ہے اور وہ انکی دیانت و امانت پر اطمینان رکھتے ہیں اور انکی توثیق کرتے ہیں جیسا کہ سابقہ اعتراض کے ذیل میں گزرا تو انکو بے حیا کہنا کسی بے حیا ہی کا کام ہو سکتا ہے کوئی با حیا ایسا سوچ بھی نہیں سکتا۔

”علامہ“ کا حدیث کو بکواس کہنا: اور انکی روایت کردہ حدیث کو معاذ اللہ ”بکواس“ کہنا درحقیقت حدیث رسول ﷺ کی توہین ہے کیونکہ رسول اللہ ﷺ کی احادیث آخر فرشتوں کے ذریعے تو ہم تک نہیں پہنچیں گی ظاہر ہے کہ وہ محدثین راویوں کے ذریعے ہی پہنچیں گی پھر اگر وہ راوی ناقابل اعتماد ہوں اور انکے تدین پر شک ہو تب تو کچھ بات کی بھی جاسکتی ہے لیکن اگر وہ امت کے با اعتماد لوگوں میں سے ہوں اور پھر بھی انکی روایت کردہ حدیث کو محض اپنی ناقص بلکہ ٹیڑھی عقل سے رد کر دیا جائے بلکہ بکواس تک کہہ دیا جائے تو پھر حدیث رسول ﷺ کے ہم تک پہنچنے کا آخر کیا ذریعہ ہوگا؟

اور قصے گھڑنا جناب ”علامہ“! آپ جیسے مفتری اور کذاب لوگوں کا کام ہوتا ہے۔ اکابرین امت نے جن رواۃ کی توثیق کی ہے وہ قصہ گو یا قصے گھڑنے والے لوگ ہرگز نہیں تھے۔ اب دونوں روایات کے راویوں کو ملاحظہ فرمائیں۔

پہلی روایت کے رواۃ: احمد بن المقدم، فضیل بن سلیمان، ابو حازم، ہبل بن سعد

مختصر تعارف، جرح و تعدیل

۱۔ ابو الاشعث احمد بن المقدم بن سلیمان الاشعث بن اسلم العجلی البصری من کبار تبع

الاجتاع التونی ۲۵۳ھ۔

التسائي : ليس به بأس (تهذيب التهذيب ٢٨٩/١)

صالح جزرة : ثقة (ايضاً)

ابو حاتم الرازي : صالح الحديث، محله الصدق (ايضاً)

ابوداود البجستاني : يعلم النجاشي المجنون فانما لا يحدث عنه (ايضاً)

ابن حبان : ذكره في الثقات (ايضاً)

الذهبي : احاد الاثبات المسندين (ميزان الاعتدال ٣٠٣/١)

٢- ابوسليمان فضيل بن سليمان النخعي البصري من وسطى الاتباع المتوفى ١٨٥هـ-

الساجي : وثقة (تهذيب التهذيب ٢٦٢/٨)

ابن حبان : وثقة (ايضاً)

يحيى بن معين : ليس بثقة (ايضاً)

ابوزرعة الرازي : لين الحديث (ايضاً)

ابو حاتم الرازي : يكتب حديثه، ليس بالقوي (ايضاً)

التسائي : ليس بالقوي (ايضاً)

٣- ابو حازم سلمه بن دينار التمار - ملاحظه فرمائیں اعتراض نمبر ١١ راوی نمبر ٢٢٢ صفحہ ٢٢٢

٣- ابو العباس سهل بن سعد الساعدي - ملاحظه فرمائیں اعتراض نمبر ١١ راوی نمبر ٥ صفحہ ٢٢٢

دوسری روایت کے رواۃ: علی بن عبد اللہ، سفیان، ابو حازم، سهل بن سعد

مختصر تعارف، جرح و تعدیل

١- ابوالحسن علی بن عبد اللہ بن جعفر بن نجیح البصری الملقب بابن المدینی المتوفی ٢٣٣ھ-

ملاحظه فرمائیں اعتراض نمبر ٩، راوی نمبر ١، صفحہ نمبر ٢٠٥

٢- ابو محمد سفیان بن عیینہ الکوئی المتوفی ١٩٨ھ - ملاحظه فرمائیں اعتراض نمبر ٩، راوی نمبر ٢،

صفحہ نمبر ٢٠٦

ان دور روایات میں سے دوسری روایت روادۃ کے لحاظ سے بے غبار ہے کیونکہ اسکے راوی علی بن المدینی، سفیان بن عیینہ اور ابو حازم تینوں ثقہ ہیں البتہ پہلی حدیث کی سند میں دو راوی احمد بن المقدام اور فضیل بن سلیمان ایسے ہیں جنکے بارے ائمہ جرح و تعدیل کی آراء ملی جلی ہیں۔

لیکن یہ مضر نہیں کیونکہ امام بخاریؒ نے اسی روایت کو اپنی صحیح کی کتاب الوکالۃ، کتاب فضائل القرآن، کتاب النکاح اور کتاب اللباس وغیرہ میں تقریباً درجن سے زائد مرتبہ مختلف اسانید کے ساتھ ذکر کیا ہے جنہیں سے صرف یہی ایک سند ایسی ہے جس میں کچھ ضعف ہے باقی تمام اسناد قوی ہیں لہذا اس سند کا ضعف کچھ مضر نہیں۔ یہی وجہ ہے کہ محدثین نے اس حدیث کو صحیح تسلیم کیا ہے جیسا کہ پچھلے اعتراض کے جواب میں گزرا۔

اور اس حدیث کی تخریج تمام اصحاب صحاح و سنن نے کی ہے جسکی تفصیل ہم پچھلے اعتراض کے اخیر میں نقل کر چکے ہیں وہاں دوبارہ ملاحظہ فرمائیں۔ اللہ تعالیٰ ہدایت عطا فرمائے۔ آمین۔

﴿اعتراض نمبر ۱۳﴾

﴿۱۳﴾ قرآن مقدس قرآن و سنت سے پاک پانی یا پاک مٹی کے بغیر وضو اور طہارت نہیں ہو سکتی ماہ مطہور کے بغیر طہارت نہیں ہو سکتی بلکہ طہارت وضو کیلئے جو پانی استعمال ہو چکا ہو دوبارہ اسی استعمال پانی سے بھی وضو نہیں ہو سکتا قرآن میں فرمایا، "إِنْ لَمْ تَجِدُوا مَاءً فَتَيَمَّمُوا صَعِيدًا طَيِّبًا"، اگر پاک پانی نہ مل سکے تو پاک مٹی سے وضو کر لو یعنی تیمم کر لو جب وضو کے قائم مقام تیمم میں پاک مٹی ضروری ہوئی تو پھر اصل یعنی وضو میں پاک پانی ضروری کیوں نہ ہوگا..... بخاری محدث لیکن امام بخاری نے باب،، الماء الذی یغسل بہ شعر الانسان اور سور الکلاب،، کا اکٹھا باندھ کر لکھا ہے... (قال الزهري اذا ولغ الكلب في اناء ليس له وضوء غيره يتوضأ به) امام بخاری کا استاد امام زہری کہتا ہے کہ کتے کے جوٹے پانی سے وضو ہو سکتا ہے اور زہری جو اکثر علماء اسلام کی تحقیق میں عموماً اور اہل تشیع علماء کے نزدیک خصوصاً شیعہ اور مہکلو باز بھی ہے اس پر امام بخاری اتنے عاشق ہیں کہ اسکے قول کو اپنا مذہب بنا کر درج کرتے ہیں اور معرض قبول میں ذکر کرتے ہیں کوئی تردید نہیں کرتے پھر اپنی کتاب الجامع المسند الصحیح بخاری کے خلاف زہری کے قول پر اکتفاء کرتے ہیں حالانکہ قوم سے وعدہ کیا تھا کہ میری کتاب میں صرف مسند اور صحیح احادیث ہوں گی.. بخاری کے اس صلیح سے واضح ہوا کہ الکا اصل مسلک یہی ہے جو زہری سے نقل کر کے کتاب میں محفوظ رکھا ہے (بخاری ۲۹۱/۱) اس سے یہ بھی معلوم ہوا کہ امام بخاری کا اصل مشن روایات کا ذخیرہ لگانا ہے قرآن میں بصیرت حاصل کرنا یا قرآن کو مقدم رکھنا انکے زاویہ خیال میں بھی نہ ہے اسی لئے وعدہ تو کرتے ہیں المسند الصحیح کا لیکن کتاب کو اقوال رجال سے بھر دیا ہے پھر آپکو اتنا نسیان و شیان لاحق ہوا کہ انکو یہ بھی خیال نہیں آیا کہ کتاب میں یہ بھی لکھ چکا ہوں (اذا شرب الكلب في اناء احدكم فليغسله سبعاً) بخاری ۲۹۱/۱ کتے کا جو ٹھارتن جب تک پانی سے سات مرتبہ نہ دھویا جائے تب

تک پلید ہی رہیگا... پھر تعجب ہے کہ برتن پاک پانی کے بغیر پاک نہیں ہو سکتا تو پھر نجس اور پلید پانی سے وضو کی کس طرح پاک ہوگا جبکہ کتے کا جوفی پانی ظاہر ہے نہ مطہر... فوا اسفا علی بصرۃ البخاری (قرآن مقدس اور بخاری محدث صفحہ ۳۳-۳۵)

﴿الجواب﴾

یہاں چتر وڑی صاحب کو اصل اشکال یہ ہے کہ طہارت یا تو وضو سے ہوتی ہے یا تیمم سے اور جس طرح تیمم پاک مٹی سے ہوتا ہے اس طرح وضو بھی پاک پانی سے ہوتا ہے لیکن امام بخاری نے زہری سے یہ نقل کیا ہے کہ ناپاک پانی سے بھی وضو ہو سکتا ہے کیونکہ انہوں نے کہا ہے کہ کتے کے جھوٹے سے وضو جائز ہے اور ظاہر ہے کہ کتے کا جھوٹا ناپاک ہے۔

قال الزہری اذا ولغ الکلب فی اناء لیس له وضوء غیرہ یتوضأ به (بخاری شریف: الوضوء، باب الماء الذی یغسل به شعر الانسان... وسور الکلاب الخ)

یہاں چتر وڑی صاحب کو جو اشکال ہو رہا ہے اسکی بنیاد ایک غلط فہمی ہے وہ یہ کہ ”علامہ“ یہ سمجھ بیٹھے ہیں کہ کتے کا جھوٹا تمام ائمہ کے نزدیک بالاجماع نجس ہے حالانکہ ایسا نہیں بلکہ یہ ایک فقہی اختلافی مسئلہ ہے۔

کتے کے جھوٹے کے بارے میں ائمہ کے مذاہب: امام ابو حنیفہ، امام شافعی، ابو ثور اور ابو عبید رحمہم اللہ کے نزدیک کتے کا جھوٹا نجس ہے اس سے وضو نہیں ہو سکتا اگر اور پانی نہیں ہے تو اسکے ہوتے ہوئے بھی تیمم کرنا ہوگا۔ اور امام مالک، امام اوزاعی اور امام زہری رحمہم اللہ کے نزدیک کتے کا جھوٹا پاک ہے اور دوسرا پانی نہ ہونے کی صورت میں اس سے وضو ہو سکتا ہے تیمم کی ضرورت نہیں۔ اور سفیان ثوری، مہشون، محمد بن مسلمہ اور عبدہ بن ابی لبابہ رحمہم اللہ کے نزدیک مشکوک ہے کہ اور پانی نہ ہونے کی صورت میں اس سے وضو بھی کرے اور تیمم بھی کرے۔

واختلفوا فی طہارة الماء الذی یلغ فیہ الکلب، فقالت طائفة: الماء طاهر یتطہر بہ للصلاة ویغسل الاناء كما امر بہ النبی ﷺ وکان الزہری یقول: اذا لم یجد غیرہ توضأ به وكذلك قال مالک والاوزاعی وفيہ قول ثان وهو ان يتوضأ

بالماء الذى ولغ فيه الكلب ثم تيمم بعده روى هذا القول عن عبدة بن ابى لبابة وبه قال سفيان الثورى و عبد الملك الماجشون و محمد بن مسلمة، وقالت طائفة: الماء الذى ولغ فيه الكلب نجس يهراق... هذا قول الشافعى و ابى عبيد و ابى ثور و اصحاب الرأى. (الاوسط ۱/۳۰۷)

تو چتر وڑی صاحب کا اعتراض اس طرح بے جا ہے کہ جس طرح وہ وضو کیلئے پاک پانی کو ضروری خیال کرتے ہیں اسی طرح یہ حضرات بھی وضو کیلئے پاک پانی کو ضروری خیال کرتے ہیں فرق صرف یہ ہے کہ انکے نزدیک کتے کا جھوٹا پاک ہے لہذا اس سے وضو جائز ہے اور چتر وڑی صاحب چونکہ ”حنفی“ ہیں انکے نزدیک کتے کا جھوٹا نجس ہے اسلئے انکے نزدیک اس سے وضو جائز نہیں ہے۔

تو یہ ایک اختلافی مسئلہ ہے جس میں ہر ایک گروہ کے پاس دلائل ہیں ہمارے نزدیک ابام ابو حنیفہؒ کی رائے رائج ہے دلیل کے اعتبار سے بھی اور تقلید کے اعتبار سے بھی لیکن اسکا یہ مطلب ہرگز نہیں کہ اور کسی کیلئے اختلاف کی گنجائش ہی نہ ہو یا کوئی فقہ حنفی سے اختلاف کرے تو اسکو قرآن و سنت کے دائرے سے باہر سمجھا جائے یہ طریقہ اہل علم کا کبھی نہیں رہا۔

اور المدونۃ الکبریٰ میں امام زہریؒ سے یہ منقول ہے کہ مجبوری کی حالت میں جب اور پانی میسر نہ ہو تو کتے کے جھوٹے سے وضو کر لینے میں کوئی حرج نہیں ہے یعنی وہ اضطراری حالت میں اس سے جواز وضو کے قائل ہیں۔

قال ابن شهاب: لا بأس اذا اضطررت الى سور الكلب ان تتوضأ به (المدونۃ الکبریٰ ۱/۵)

جبکہ امام مالکؒ بغیر اضطرار کے اس سے وضو کے جواز کے قائل ہیں بلکہ اسکا جھوٹا پینے کے بھی جواز کے قائل ہیں۔

قال مالك في الاناء يكون فيه الماء يلغ فيه الكلب يتوضأ به... قال مالك ان ولغ الكلب في اناء فيه لبن فلا بأس بان يؤكل ذلك اللبن (المدونۃ الکبریٰ ۱/۵)

پھر تعجب ہے کہ چتر وڑی صاحب امام زہریؒ پر تو برس رہے ہیں لیکن امام مالکؒ کے بارے میں بالکل خاموش ہیں اسکی وجہ یا تو یہ ہے کہ انکو سرے سے اسکا علم ہی نہیں ہے کہ امام مالکؒ اور امام اوزاعیؒ بھی امام زہریؒ کے ہم خیال ہیں یا پھر انکا طاقتور اور کمزور کیلئے الگ الگ معیار ہے کہ امام مالکؒ کے مقلدین چونکہ اس وقت کثیر تعداد میں موجود ہیں اسلئے انکے بارے خاموشی اختیار کر لی اور امام زہریؒ کا چونکہ اسوقت کوئی مقلد نہیں ہے اسلئے ان پر دھاوا بول دیا ہے۔

چتر وڑی صاحب! علمی دنیا میں یہ دُہرے معیار نہیں چلا کرتے۔

مستعمل پانی کے بارے میں ائمہ کے مذاہب: اور یہ کہنا کہ ”جو پانی استعمال ہو چکا ہو دوبارہ اسی مستعمل پانی سے بھی وضو نہیں ہو سکتا“ یہ بات کسی حنفی یا شافعی کے سامنے کی جاسکتی ہے ہر ایک کے سامنے نہیں کیونکہ یہ بھی کوئی اجماعی مسئلہ نہیں بلکہ فقہاء میں مختلف فیہ ہے چنانچہ مستعمل پانی امام ابو یوسفؒ کے نزدیک نجس ہے امام مالکؒ کے نزدیک مکروہ ہے امام ابو حنیفہؒ اور امام شافعیؒ کے نزدیک طاهر ہے مطہر نہیں ہے اور ابو ثورؒ اور داود ظاہریؒ وغیرہ کے نزدیک طاهر بھی ہے اور مطہر بھی۔ یعنی پاک بھی ہے اور پاک کرنے والا بھی۔

الماء المستعمل فی الطہارة اختلفوا فیہ علی ثلاثة اقوال: فقوم لم یجیزوا الطہارة بہ علی کل حال وهو مذهب الشافعی و ابی حنیفہ، و قوم کرہوا ولم یجیزوا التیمم مع وجودہ وهو مذهب مالک واصحابہ، و قوم لم یروا بینہ و بین الماء المطلق فرقا وبہ قال ابو ثور و داود واصحابہ، وشد ابو یوسف فقال: انه نجس (بدایۃ المجتہد ونہایۃ المقتصد ۲۰/۱) تو جب یہ ایک اختلافی مسئلہ ہے اور امام مالکؒ، ابو ثورؒ اور داود ظاہریؒ وغیرہ کے نزدیک اس سے وضو جائز ہے تو اسکو ایک غیر حنفی و شافعی کے سامنے اپنی دلیل میں پیش کرنا فن استدلال سے کتنی ناواقفیت ہے؟

کیا امام زہریؒ شیعہ تھے؟ اور معلوم نہیں کہ چتر وڑی صاحب کو امام زہریؒ سے کیا

تکلیف پہنچی ہے کہ ان سے چڑ کی حد تک ضد ہے ہم انکا تذکرہ اعتراض نمبر ۱ کے ذیل میں کافی تفصیل سے کر چکے وہاں دوبارہ ملاحظہ فرمائیں البتہ ایک بات کا یہاں اضافہ کرتا ہوں وہ یہ کہ امام زہریؒ کو اگر شیعہ علماء نے شیعہ کہا ہے تو اس سے امام زہریؒ کی حیثیت مشکوک نہیں ہوتی جبکہ امام مالکؒ، عمر بن عبد العزیزؒ اور دیگر ائمہ اہلسنت انکو اپنا امام سمجھتے ہوں کیونکہ اگر یہی اصول لیں کہ جسکو شیعہ ٹھیک اور اپنا سمجھیں تو وہ غلط یا مشکوک ہو جاتا ہے تو پھر حضرت علیؓ، حسنؓ، حسینؓ، امام باقرؑ اور امام جعفر صادقؑ وغیرہم کے بارے میں کیا خیال ہے؟ کیا شیعہ انکو اپنا نہیں سمجھتے؟ اور ان ہی سے روایات نقل نہیں کرتے؟ بلکہ اپنی فقہ جعفری کو انہی کی طرف منسوب نہیں کرتے؟ تو کیا چتر وڑی صاحب ان سب ائمہ اہلبیت علیہم الرضوان کو اہلسنت سے خارج کر دیں گے؟ اگر جواب نفی میں ہے تو پھر انکے امام زہریؒ کو شیعہ کہنے سے امام زہریؒ کو بھی اہلسنت سے خارج نہیں سمجھا جائیگا۔

اور یہ کہنا کہ ”بخاری کے اس صنیع سے واضح ہوا کہ انکا اصل مسلک یہی ہے جو زہریؒ سے نقل کر کے کتاب میں محفوظ رکھا ہے“ اول تو تسلیم نہیں کہ امام بخاریؒ کا بھی یہی مسلک ہے کیونکہ انہوں نے اسکے آگے جو روایت درج کی ہے اسمیں کتے کے جھوٹے والے برتن کو سات مرتبہ دھونے کا حکم ہے جس سے یہ لگتا ہے کہ امام بخاریؒ نے امام زہریؒ کے خلاف دلیل پیش کی ہے اور اگر تسلیم کر لیا جائے کہ انکا مذہب یہی ہے تو پھر یہ کوئی اعتراض کی بات ہے؟ اگر یہی مسلک امام مالکؒ اور امام اوزاعیؒ اختیار کر سکتے ہیں تو امام بخاریؒ کیوں نہیں اختیار کر سکتے؟ کیا چتر وڑی صاحب امام بخاریؒ کو جبراً فقہ حنفی کا پابند کرنا چاہتے ہیں؟

کیا امام بخاریؒ کا مشن روایات کا ڈھیر لگانا تھا؟ اور یہ کہنا کہ ”امام بخاریؒ کا اصل مشن روایات کا ڈھیر لگانا ہے قرآن میں بصیرت حاصل کرنا یا قرآن کو مقدم رکھنا انکے زاویہ خیال میں بھی نہ ہے“ صریح جھوٹ ہے اگر انکا مشن روایات کا ڈھیر لگانا ہوتا تو انکو تین لاکھ حدیثیں یاد تھیں جن میں صحیح بھی تھیں اور ضعیف و موضوع بھی وہ سب ہی لکھ دیتے لیکن انہوں نے انہیں سے انتخاب کر کے صرف تقریباً چار ہزار (غیر مکرر) روایات جمع کی ہیں تو کیا اس سے یہ سمجھا جاسکتا ہے

کہ انکا مشن روایات کا ڈھیر لگانا تھا؟

اور امام بخاری کے تراجم میں جگہ جگہ قرآن مجید کی آیات ملتی ہیں جو انکی قرآنی بصیرت کی واضح دلیل ہیں اور ان آیات کو وہ روایات سے پہلے ذکر کرتے ہیں جو انکے قرآن مجید کو روایات پر مقدم رکھنے کی واضح دلیل ہے۔

اگر کسی اندھے کو روشن دن میں کچھ نہ دکھائی دے تو اس میں سورج کا تو کوئی قصور نہیں ہے۔

۔ گر نہ بیند بروز شپہ چشم
چشمہ آفتاب را چہ گناہ

اور یہ کہنا کہ ”قوم سے وعدہ کیا تھا کہ میری کتاب میں صرف مسند اور صحیح احادیث ہوں گی“ اصل روایات کے اعتبار سے بالکل درست ہے کیونکہ وہ سب مسند اور صحیح ہیں باقی ضمننا اگر اقوال رجال یا کوئی غیر مسند بات آجائے تو وہ اسکے منافی نہیں کیونکہ انکا ذکر اصالتہ نہیں بلکہ تبعاً و ضمننا ہے۔

چتر وڑی صاحب کونسیان و غشیان: آگے بڑی بے شرمی سے لکھتے ہیں ”پھر آپکو اتنا نسیان غشیان لاحق ہوا کہ انکو یہ بھی خیال نہیں آیا کہ میں کتاب میں یہ بھی لکھ چکا ہوں اذا شرب الکلب فی اناء احدکم فلیغسلہ سبعا“ میں کہتا ہوں کہ نسیان و غشیان خود چتر وڑی صاحب کو لاحق ہوا ہے کیونکہ یہ روایت جسکا انہوں نے حوالہ دیا ہے وہ اس قول زہری کے بعد مذکور ہے تو یہ کیسے کہا جاسکتا ہے کہ ”میں کتاب میں یہ بھی لکھ چکا ہوں“ کیونکہ جب امام بخاریؒ امام زہریؒ کا قول لکھ رہے تھے تب تک وہ یہ روایت نہیں لکھ چکے تھے بلکہ بعد میں لکھی اور ہم پہلے یہ بات لکھ چکے ہیں کہ اسی روایت سے معلوم ہوتا ہے کہ امام بخاریؒ امام زہریؒ کے مسلک پر نہیں ہیں بلکہ انکے خلاف ہیں یہی وجہ ہے کہ ”باب سور الکلاب“ باندھا ہے اگر طہارت کے قائل ہوتے تو ”باب طہارۃ سور الکلاب“ باندھتے۔

اور لکھتے ہیں ”پھر تعجب ہے کہ جب برتن پاک پانی کے بغیر پاک نہیں ہو سکتا تو پھر نجس اور پلید پانی سے متوضی کس طرح پاک ہوگا؟ جبکہ کتے کا جوٹھا پانی نہ طاہر ہے نہ مطہر فوالسفا علی

بصیرۃ البخاری“

پہلے یہ بات لکھی جا چکی ہے کہ کتے کا جھوٹا بالاتفاق نجس نہیں ہے بلکہ اسمیں ائمہ کا اختلاف ہے بعض کے نزدیک نجس ہے بعض کے نزدیک مشکوک ہے اور بعض کے نزدیک طاہر بھی ہے اور مطہر بھی تو ہر امام اپنے اصل پر چل رہا ہے لیکن ”علامہ“ کو نہ علم ہے نہ عقل بس یونہی ٹھوکر میں کھاتے پھر رہے ہیں۔

”علامہ“ کا ایک ”علمی کمال“: اور ”علامہ“ کا ایک اور علمی کمال دیکھئے کہ امام زہریؒ کو امام بخاریؒ کا استاد لکھ رہے ہیں حالانکہ امام زہریؒ کی پیدائش سے ستر سال پہلے وفات پا چکے تھے امام زہریؒ کی وفات ۱۲۴ھ میں ہوئی اور امام بخاریؒ کی ولادت ۱۹۴ھ میں ہوئی۔ فوا اسفا علی بصیرۃ المتروڑی۔
اللہ تعالیٰ عقل عطا فرمائے آمین۔

﴿اعتراض نمبر ۱۴﴾

﴿۱۴﴾ قرآن مقدس قرآن مقدس سیرت رسول ﷺ اجماع صحابہؓ ائمہ مجتہدین اور تمام امت اسی پر متفق ہیں کہ پیشاب کسی انسان کی جاندار کا ہودہ ناپاک اور پلید ہوتا ہے کوئی ایک اشارہ تک شرع اسلام میں ایسا نہیں پایا جاتا جس میں پیشاب کو پاک کہا گیا ہو خواہ وہ نبی ﷺ کا کیوں نہ ہو کپڑے پر لگ جائے بدن پر لگ جائے جیک اسے دھو کر بے نشان نہ کر دیا جائے پلید ہی رہے گا... کسی جگہ پر پیشاب کا اثر ظاہر ہو تو اس جگہ نماز نہیں ہو سکتی... بخاری محدث امام بخاری باب باندھتے ہیں، باب الصلوة فی الجبة الشامیة، لیکن اس کے تحت اپنے امام اساذ حدیث جناب زہریؒ کا فعل بلاکیر ذکر فرماتے ہیں بذریعہ معروای کے کہ (قال معمر رأیت الزہری یلبس من ثیاب الیمن ما صبغ بالبول) (۲/۵۲) یمن کے یہودی اور مجوسی جس کپڑے کو نجس پیشاب کے ساتھ رنگا کرتے تھے جناب زہریؒ صاحب وہی کپڑے پہنا کرتے تھے (انہی کپڑوں میں نماز وغیرہ عبادت بھی کرتے تھے) لیکن امام بخاریؒ کو زہریؒ پر اتنا اعتماد ہے کہ بطور تبرک کے بھی زہریؒ کا قول و فعل ضرور نقل کر کے خاموش گزر جاتے ہیں گویا کہ الکاذب بھی یہی ہے جو زہریؒ کا ہے جیسے رسول اللہ ﷺ کے قول و فعل کو قبول کیا جاتا ہے ذرہ برابر بھی اس کے خلاف کوئی لفظ نہیں کہتے اب بخاریؒ کی صفائی کون دینے کیلئے تیار ہوگا... (قرآن مقدس اور بخاری محدث صفحہ ۳۵-۳۶)

﴿الجواب﴾

یہاں چتر وڑی صاحب کو اعتراض یہ ہے کہ پیشاب ناپاک ہے لیکن امام بخاریؒ نے اپنی

صحیح میں امام زہری کا یہ فعل نقل کیا ہے کہ وہ یمنی کپڑے پہنتے تھے جو پیشاب کی ملاوٹ کے ساتھ رنگے جاتے تھے اور امام بخاری نے اس پر کوئی نکیر نہیں فرمائی جس سے معلوم ہوا کہ خود امام بخاری کا بھی یہی مذہب ہے قال معمر: رایت الزہری یلبس من ثیاب الیمن ماصبغ بالبول (صحیح بخاری: الصلوۃ، باب الصلوۃ فی الجبۃ الشامیۃ)

یہ ایسا اعتراض ہے کہ ابھی چتر وڑی صاحب کے وہم و گمان میں بھی نہیں آیا تھا بلکہ ابھی انکا خمیر بھی تیار نہ ہوا تھا کہ علامہ ابن حجر عسقلانی اسکا جواب دے کر فارغ ہو چکے تھے وہ فرماتے ہیں کہ اس پیشاب سے مراد اگر مطلق پیشاب ہے چاہے وہ حرام جانوروں یا انسانوں کا ہی کیوں نہ ہو تو اس صورت میں وہ اس کپڑے کو دھو کر پہنتے تھے اور اگر اس سے مراد حلال جانوروں کا پیشاب ہے تو ہو سکتا ہے کہ وہ بغیر دھوئے بھی پہن لیتے ہوں کیونکہ انکے نزدیک حلال جانوروں کا پیشاب پاک تھا۔

وقول بالبول ان کان للجنس محمول علی انه کان یغسلہ قبل لبسہ وان کان للعہد فالمراد بول مایؤکل لحمہ لانہ کان یقول بطہارۃ (فتح الباری: الصلوۃ، باب الصلوۃ فی الجبۃ الشامیۃ)

حلال جانوروں کے پیشاب کے بارے میں ائمہ کے مذاہب: اور امام زہریؒ کی یہ بات یعنی حلال جانوروں کے پیشاب کی طہارت اوپری نہیں معلوم ہونی چاہئے کیونکہ انکے علاوہ اور بہت سے ائمہ بھی اسکو پاک سمجھتے ہیں جن میں ائمہ اہلبیت، امام مالک، امام احمد، امام اوزاعی، امام ابو حنیفہ کے دادا استاد ابراہیم نخعی اور امام ابو حنیفہ کے ہونہار شاگرد امام زفر اور فقہ حنفی کے ترجمان امام محمد رحمہم اللہ خاص طور پر قابل ذکر ہیں۔

وقد استدلل بهذا الحديث من قال بطهارة بول مايوكل لحمه وهو مذهب
العترة والنخعي والاوزاعي والزهری ومالك واحمد ومحمد وزفر وطائفة من
السلف ووافقهم من الشافعية ابن خزيمة وابن المنذر وابن حبان والاصطري و
الرؤياني (نیل الاوطار ۱/۶۰)

اب اندازہ لگائیں کہ ”علامہ“ کی یہ عبارت کتنی منطیقہ خیز اور جھوٹ کا پلندہ ہے کہ ”قرآن مقدس، سیرت رسول ﷺ، اجماع صحابہ و تابعین، ائمہ مجتہدین اور تمام امت اسی پر متفق ہیں کہ پیشاب کسی انسان، کسی جاندار کا ہو وہ ناپاک اور پلید ہوتا ہے“ کیا امام مالک، امام احمد، امام اوزاعی، امام نخعی، امام زفر اور امام محمد اور ائمہ اہلبیت رحمہم اللہ ائمہ مجتہدین میں سے نہیں ہیں؟ کیا یہ مجتہدین حلال جانوروں کے پیشاب کو ناپاک اور پلید کہتے ہیں؟ آفرین ہے ”علامہ“ کے ”علم“ پر۔

اور فرماتے ہیں ”کوئی ایک اشارہ تک شرع اسلام میں ایسا نہیں پایا جاتا جس میں پیشاب کو پاک کہا گیا ہو خواہ وہ نبی اللہ ﷺ کا کیوں نہ ہو“

میں پوچھتا ہوں کیا اتنے ائمہ کرام شرع اسلام سے کوئی اشارہ پائے بغیر محض اپنی مرضی اور خواہش سے اس کو پاک کہتے یا سمجھتے ہیں؟ کاش کہ چتر وڑی صاحب کتب حدیث کا مطالعہ کر لیتے! اور کسی محدث پر اعتبار نہیں تھا تو کم از کم ”اپنے“ حنفی محدث امام طحاویؒ کی ”شرح معانی لا تار“ کی کتاب الطہارۃ کا ”باب حکم بول مایوکل لحمہ“ ہی ملاحظہ فرما لیتے تو ایسی بات کبھی نہ کہتے جس سے اہل علم کے ہاں انکی اتنی سبکی ہوتی۔

اب جبکہ اتنے ائمہ حلال جانوروں کے پیشاب کی طہارت کے قائل ہیں حتیٰ کہ حنفی ائمہ میں سے امام زفرؒ اور امام محمدؒ بھی جیسا کہ امام طحاویؒ نے بھی لکھا

فذهب قوم الى ان بول مايو كل لحمه طاهر وان حكم ذلك كحكم لحمه ومن ذهب الى ذلك محمد بن الحسن (شرح معانی لا تار للطحاوی: الطہارۃ، باب حکم بول مایوکل لحمہ)

تو امام بخاریؒ کا بھی اگر یہ مذہب ہو تو ان پر اعتراض کیونکر کیا جاسکتا ہے؟ اگر اعتراض کرنے کا شوق ہے تو یہ شوق سب پر پورا کر دو کسی امام کو بھی نہ چھوڑ دو اگر ایسا نہیں کرنا تو پھر اکیلے امام بخاریؒ کا ذکر مت چھیرو۔

نبی پاک ﷺ کے بول و براز پاک تھے: اور پچھلی عبارت کے اخیر میں جو یہ کہا کہ

”خواہ وہ نبی اللہ ﷺ کا کیوں نہ ہو“ اس سے بھی یہ تاثر دیا کہ یہ کوئی اجماعی مسئلہ ہے حالانکہ ایسا نہیں ہے بہت سے محققین علماء حنفیہ و شافعیہ بلکہ خود امام ابوحنیفہؒ کی رائے یہ ہے کہ حضور ﷺ کے فضلات یعنی بول و براز پاک تھے اور یہ آپ ﷺ کی خصوصیت تھی۔

فقہ حنفی کے مشہور فقیہ، خاتمہ المحققین علامہ ابن عابدین شامیؒ نے اپنے مشہور زمانہ حاشیہ، رد المحتار کی کتاب الطہارۃ، باب الانجاس میں ”مطلب فی طہارۃ بولہ ﷺ“ کا مستقل عنوان دیکر اس میں یہ لکھا ہے۔

صحیح بعض ائمة الشافعية طہارۃ بولہ ﷺ وسائر فضلاتہ، وبہ قال ابوحنیفۃ کما نقلہ فی المواہب اللدنیۃ عن شرح البخاری للعینی وصرح بہ البیری فی شرح الاشباہ وقال الحافظ ابن حجر: تظافرت الادلة علی ذالک، وعد ائمة ذالک من خصائصہ ﷺ و نقل بعضهم عن شرح مشکوٰۃ لمنلا علی القاری انہ قال اختارہ کثیر من اصحابنا. (رد المحتار: الطہارۃ، باب الانجاس، مطلب فی طہارۃ بولہ ﷺ)

ترجمہ: بعض ائمہ شافعیہ نے آپ ﷺ کے بول و براز کی طہارت کو صحیح قرار دیا ہے اور امام ابوحنیفہؒ کا بھی یہی قول ہے جیسا کہ صاحب مواہب نے مواہب لدنیہ میں علامہ عینیؒ کی شرح بخاری سے نقل کیا ہے اور الاشباہ کی شرح میں علامہ بیریؒ نے اسکی تصریح کی ہے اور حافظ ابن حجرؒ نے فرمایا کہ اس پر دلائل کثیرہ موجود ہیں اور ان تمام ائمہ نے اسکو آپ ﷺ کی خصوصیات میں سے شمار کیا ہے۔ اور بعض نے ملا علی قاری کی شرح مشکوٰۃ سے یہ بات نقل کی ہے کہ ہمارے بہت سے اصحاب حنفیہ نے اسی کو اختیار کیا ہے۔

اور لکھتے ہیں ”امام بخاری کو زہری پر اتنا اعتماد ہے کہ بطور تبرک کے بھی زہری کا قول و فعل ضرور نقل کرتے ہیں“ میں کہتا ہوں ذالک فضل اللہ یؤتیہ من یشاء صرف امام بخاریؒ کو نہیں تمام ائمہ کو امام زہریؒ پر اعتماد ہے جیسا کہ اعتراض نمبر ۱ کے ذیل میں اسکی تفصیل گزری اس میں سے خاص

طور پر امام مالک کا قول ضرور پڑھ لیں اور ”جلنے والے کا منہ کالا“ تو آپ نے کئی جگہ لکھا دیکھا ہوگا اب آپ امام زہریؒ کے ساتھ اپنا رویہ بھی دیکھ لیں اور آئینے میں اپنا منہ بھی دیکھ لیں آپ کو اس کہادت کی صداقت کا یقین ہو جائیگا۔

اخیر میں کہتے ہیں ”اب بخاری کی صفائی دینے کیلئے کون تیار ہوگا؟“ میں کہتا ہوں بخاری کی فکر آپ کو ہلکان نہ کرے انکی صفائی تو پوری اسلامی دنیا دیگی آپ اپنی فکر کریں کہ جنکی صفائی اپنی جماعت بھی دینے کیلئے تیار نہیں۔ اللہ تعالیٰ گمراہی سے بچائے۔ آمین۔

﴿اعتراض نمبر ۱۵﴾

﴿۱۵﴾ قرآن مقدس میں صحابہ کرام کو ایمان کا معیار بتایا گیا ہے، ”فَإِنْ آمَنُوا بِمِثْلِ مَا آمَنْتُمْ بِهِ فَقَدْ اخْتَفَظُوا“ اور ان کیلئے اللہ نے خاص طور پر ایماندار ہونے کا پروانہ نازل کر دیا فرمایا، ”أُولَئِكَ هُمُ الْمُؤْمِنُونَ حَقًّا“ تاکہ وہ علیٰ خبر من اللہ اپنے ایماندار ہو رہے پر یقین کیا تھا زندگی گزاریں اور پھر اصحاب رسول ﷺ کو یہ پروانہ نازل کر کے بتا دیا کہ، ”أُولَئِكَ خِزْبُ اللَّهِ أَلَا إِنَّ خِزْبَ اللَّهِ هُمُ الْغَالِبُونَ“ کہ یہ میرے فوجی اور میرا نولہ ہے تاکہ انکو اپنے متعلق یقین ہو کہ ہمارے ایمان کو محفوظ رکھنے کی ذمہ داری خود اللہ نے دے رکھی ہے... بخاری محدث صحابہ پر نفاق کا فتویٰ لیکن بخاری محدث کسی اندر کے روکی راوی پر کبھی اعتماد کر کے اپنی کتاب میں یہ ناکرہے ہیں کہ، ”ادركت ثلاثين من اصحاب النبي ﷺ كلهم يخاف التفاق على نفسه“ (بخاری ۲۱۸) کہ میں نے تیس اصحاب رسول (اور وہ بھی طویل القدر اصحاب) کو ایسی حالت میں پایا ہے کہ تمام کے تمام اس سے ڈر کرتے تھے کہ کہیں ہم منافق ہی نہ ہوں، ”لا حول ولا قوة“، کیا ام المؤمنین عائشہ صدیقہؓ اور انکی ہمشیرہ اسماءؓ اور عبادہ اور بوعمل عبداللہ ابن عمرؓ اور عبداللہ بن مسعودؓ وغیرہم بطل جلیل اور رعیل رسول اللہ ﷺ جو عادات نبویہ پر عمل کرتا بھی عبادت خیال کرتے ہوں اور جن کے لئے رسول اللہ ﷺ نے جنت کی بشارت بھی دیدی تھی اور جو ایمان و اعوان نبی بھی تھے اور جن کیلئے، ”خِزْبُ الْإِنْسَانِ وَزِينَتُهُ فِي قُلُوبِكُمْ“ اور، ”كَرِهَ إِلَيْكُمْ الْكُفْرَ وَالْفُسُوقَ وَالْعِصْيَانَ“ تک اللہ نے خود صفائی پیش کر دی تھی بلکہ، ”الزُّمْنَةُ كَلِمَةُ التَّقْوَى“ جن کی طبعی سرشت ہو چکی ہو کیا ایسے لوگ بھی اس قسم کے خطرہ کا شکار ہو سکتے تھے تعجب تو بخاری پر ہے کہ انہوں نے من و عن بے چون و چرا صحابہ کرام کی حیثیت عریفہ کو داغدار کر نیا لوں اور لعنتی راویوں کے سینہ سینہ ہو کر قرآن سے اتنی بے اعتنائی برتی کہ اہل رفض کے مچھے انداز میں ہموار بن جانے کا خیال بھی نہ کیا۔ تاہمین میں کثرت کیساتھ غلو ورفض پایا جاتا تھا خدا معلوم کس شیعہ نواز راوی نے اندر کی مرض صحابہ پر اگل دی اور بخاری صاحب شیعہ نوازی میں اس کے ساتھ ہو گئے۔ اس قسم کی خرافات سے تو شیعہ اور شیعہ نواز نولی کا بکواس ہی ثابت ہو رہا ہے کہ اصحاب رسول ﷺ اکثر منافق تھے جو وفات نبوی کے بعد مرتد ہو گئے، ”نَعُوذُ بِاللَّهِ مِنْ هَذِهِ الْخُرَافَةِ“ (قرآن مقدس اور بخاری محدث صفحہ ۳۶-۳۸)



﴿الجواب﴾

یہاں چتر وڑی صاحب نے یہ اعتراض اٹھایا ہے کہ قرآن مقدس میں صحابہ کرامؓ کے ایمان کو معیار بتایا گیا ہے اور ”اولئک ہم المؤمنون حقا“ سے انکے ایماندار ہونے کا پروانہ نازل فرما دیا ہے لیکن بخاری محدث نے کسی اندر کے روگی راوی پر کلی اعتماد کرتے ہوئے اپنی کتاب میں یہ ٹانک دیا ہے ”ادركت ثلاثين من اصحاب النبي ﷺ كلهم يخاف النفاق على نفسه“ (صحیح بخاری: الايمان، باب خوف المؤمن ان يحبط عمله وهو لا يشعر)

ترجمہ: میں نے نبی ﷺ کے تیس اصحابؓ کو پایا وہ سب اپنے اوپر نفاق کا خوف رکھتے تھے۔ تو اس طرح چھپے انداز میں اہل رفض کے ہمنوا بن گئے۔

نفاق و خوفِ نفاق میں فرق: اسکے جواب میں عرض ہے کہ نفاق اور چیز ہے اور نفاق کا خوف اور چیز ہے، نفاق بری چیز ہے لیکن نفاق کا خوف بری چیز نہیں ہے بلکہ اچھی چیز ہے، کیونکہ جو آدمی نفاق سے ڈرے گا وہی اس سے بچے گا اور جو بے خوف رہے گا وہ اسکا شکار ہو جائیگا جیسا کہ دشمن سے ڈرنے والا دشمن سے بچا رہتا ہے اور دشمن سے بے خوف و مطمئن رہنے والا دشمن سے نقصان اٹھاتا ہے قرآن مجید میں ہے ”ان الشيطان لكم عدو فاتخذوه عدوا“ (فاطر ۶) کہ شیطان تمہارا دشمن ہے پس تم اسکو دشمن ہی بناؤ یعنی دوست سمجھ کر اسکی خیر خواہانہ باتوں میں نہ آؤ ورنہ وہ تمہیں جہنم میں لے جائیگا۔

اسی طرح کسی کا قیمتی متاع تب محفوظ رہتا ہے جب وہ سب کو مشکوک سمجھ کر حفاظت کا انتظام کرے اگر سب پر اعتماد کرے گا تو اسی اعتماد میں کوئی اسکا قیمتی متاع لوٹ لے گا۔

صحابہ کرامؓ چونکہ ایمان کو سب سے قیمتی متاع سمجھتے تھے اسلئے وہ اسکے بارے میں بڑے فکر مند رہتے تھے اور اللہ تعالیٰ نے ایسے لوگوں کی تعریف کی ہے ارشاد خداوندی ہے ”امّن هو قانت اناء الليل ساجدا وقائما يحذر الاخرة ويرجو رحمة ربه قل هل يستوى الذين

يعلمون والذين لا يعلمون (الزمر/ ٩)

یہی وجہ ہے کہ شراح حدیث نے اسکو قرآن وحدیث کے مخالف نہیں سمجھا بلکہ عین ایمان سمجھا ہے۔

علامہ ابن حجرؒ فرماتے ہیں کہ ابن ابی ملیکہؒ نے تیس صحابہ کرامؓ کے بارے میں یہ بات نقل کی ہے کہ وہ نفاق سے ڈرتے تھے اور کسی صحابی سے اس کے خلاف منقول نہیں تو یوں سمجھیں کہ یہ صحابہ کرامؓ کا اجماعی طرز عمل تھا۔

وقد جزم بانهم كانوا يخافون النفاق في الاعمال ولم ينقل عن غيرهم خلاف ذلك فكأنه اجماع (فتح الباری: الايمان، باب خوف المؤمن ان يحبط عمله)

صحابہ کرامؓ کو نفاق کا خوف کیوں تھا: آگے فرماتے ہیں کہ یہ نفاق کا ڈر اس وجہ سے تھا کہ کبھی مؤمن صادق کے عمل میں بھی اخلاص کے منافی عناصر مثلاً ریا کاری وغیرہ کی آمیزش ہو جاتی ہے جنکو محسوس کر کے وہ اپنے اوپر نفاق کا ڈر محسوس کرنے لگتا ہے۔

”وذلك لان المؤمن قد يعرض عليه في عمله ما يشوبه مما يخالف الاخلاص“ (ایضاً)

بلکہ کئی مرتبہ کیفیات کے فرق سے بھی ڈر محسوس کرنے لگتا ہے جسکی مشہور مثال حضرت حنظلہؓ کا مشہور واقعہ ہے جسکو امام مسلم، ترمذی، ابن ماجہ اور احمد وغیرہم نے روایت کیا ہے تفصیلی واقعہ صحیح مسلم میں ہے میں اختصار کے پیش نظر سنن ابن ماجہ سے نقل کرتا ہوں۔

عن حنظلة الاسيدي قال كنا عند رسول الله ﷺ فذكرنا الجنة والنار حتى كانا رأى العين فقامت الى اهلى وولدى فضحكت ولعبت، قال: فذكرت الذى كنا فيه فخرجت فلقيت ابا بكر فقلت نافقتُ نافقتُ. فقال ابو بكر: انا لنفعله فذهب حنظلة فذكره للنبي ﷺ فقال يا حنظلة: لو كنتم كما تكونون عندي لصافحتكم الملائكة على فرشكم او على طرقكم يا حنظلة ساعة و ساعة (سنن ابن

مجاہد، کتاب الزہد)

ترجمہ: حضرت حظلہؓ کہتے ہیں کہ ہم رسول اللہ ﷺ کے پاس تھے اور ہم نے جنت و جہنم کا مذاکرہ کیا تو یوں لگا جیسے یہ آنکھوں کے سامنے ہوں پھر میں اپنے بیوی بچوں کے پاس گیا اور ان کے ساتھ ہنسی کھیل میں مشغول ہو گیا تو مجھے وہ حالت یاد آئی جس میں پہلے ہم تھے تو مجھے تردد ہوا اور میں گھر سے باہر نکل گیا راستے میں ابو بکرؓ سے ملاقات ہو گئی میں نے ان سے کہا میں تو منافق ہو گیا میں تو منافق ہو گیا۔ تفصیل سن کر ابو بکرؓ نے کہا یہ صورت تو ہمیں بھی پیش آتی ہے تو حضرت حظلہؓ نے نبی ﷺ کے پاس جا کر اپنی اس پریشانی کا ذکر کیا تو آپ ﷺ نے فرمایا اے حظلہ! اگر تم ہمیشہ اسی حالت میں رہو جس میں تم میرے پاس رہتے ہو تو فرشتے تمہارے بستروں یا فرمایا تمہارے راستوں پر تم سے مصافحہ کرنے لگیں لیکن اے حظلہ یہ حالت ہمیشہ نہیں رہ سکتی بلکہ کسی کسی وقت پیدا ہوتی ہے۔

یہ حدیث بخاری کی نہیں بلکہ مسلم، ترمذی، ابن ماجہ اور مسند احمد کی ہے اور اس میں حضرت حظلہؓ نے کس طرح اپنے منافق ہونے کا خطرہ محسوس کیا بلکہ کس طرح اپنے اوپر نفاق کا حکم لگا دیا؟ اور جب تک حضور ﷺ سے پوچھ کر اطمینان نہ کر لیا تب تک چین نہیں آیا۔

کیا صحابہؓ واقعہ منافق تھے؟ والعیاذ باللہ: علامہ ابن حجرؒ لکھتے ہیں صحابہ کرامؓ کے نفاق سے ڈرنے سے یہ نہیں لازم آتا کہ نفاق کا ان سے وقوع ہوا تھا بلکہ انکو یہ نفاق کا ڈرا کی انتہائی پرہیزگاری اور تقویٰ کی وجہ سے لاحق ہو جاتا تھا کیونکہ وہ ایمان کے معاملے میں بہت حساس تھے چھوٹی چھوٹی باتوں سے بھی اپنا ایمان خطرے میں دیکھتے تھے۔

ولا يلزم من خوفهم من ذلك وقوعه منهم بل ذلك على سبيل المبالغة

منهم في الورع والتقوى رضي الله عنهم (فتح الباری ایضاً)

اور ابن بطالؒ سے نقل کرتے ہیں کہ صحابہ کرامؓ کو نفاق کا خوف اس بناء پر تھا کہ انکا زمانہ جب زیادہ گزرا تو انہوں نے امور خلافت وغیرہ میں وہ تغیرات دیکھے جنکو وہ شریعت کے مطابق نہیں

سمجھتے تھے لیکن ان پر نکیر کرنے کی قدرت بھی نہیں رکھتے تھے تو انکو یہ خوف ہونے لگا کہ کہیں وہ سکوت کیوجہ سے عند اللہ مدائن نہ ٹھیرے ہوں۔

”علامہ“ کی اہل تشیع سے مرعوبیت: بہر حال کوئی بھی توجیہ ہو یہ انکے ایمان کی

دلیل ہے نہ کہ نفاق کی تو یہ کہنا کہ ”اس قسم کی خرافت سے تو شیعہ اور شیعہ نواز ٹولی کا بکواس ہی ثابت ہو رہا ہے کہ اصحاب رسول ﷺ اکثر منافق تھے جو وفات نبوی ﷺ کے بعد مرتد ہو گئے“ قطعاً غلط ہے اسلئے کہ شیعہ انکے منافق ہونے کے قائل ہیں جبکہ ابن ابی ملیکہ کے اثر میں انکا نفاق سے ڈرنا مذکور ہے اور یہ ہم پہلے لکھ چکے ہیں کہ نفاق اور چیز ہے اور نفاق کا خوف اور چیز۔ اولیہ دونوں چیزیں آپس میں جمع نہیں ہوتیں پھر ابن ابی ملیکہ کے اثر میں تیس کا ذکر ہے اور شیعہ سوائے چند ایک کے باقی سب اصحاب رسول ﷺ کے معاذ اللہ منافق ہونے کا عقیدہ رکھتے ہیں تو اگر نفاق اور خوف نفاق کا فرق اٹھا دیا جائے تب بھی اس سے شیعہ کا دعویٰ ثابت نہیں ہوتا۔ آپ خود بتائیں کیا تیس صحابہ اکثر بن جاتے ہیں؟ کیا کل صحابہ بچاس تھے؟

لگتا ہے چتر وڑی صاحب اپنی علمی بے بضاعتی کیوجہ سے اہل تشیع کے اعتراضات کا جواب اپنے پاس نہیں پاتے اور مرعوبیت کا شکار ہیں اس وجہ سے وہ ان روایات کو سرے سے ختم کرنا چاہتے ہیں۔ جنکو شیعہ دلیل میں پیش کرتے ہیں لیکن یہ بہت خطرناک طریقہ ہے اسمیں پھر قرآن مجید کی بہت سی آیات سے بھی بیزاری کا اعلان کرنا پڑے گا کیا چتر وڑی صاحب اسکے لئے تیار ہیں؟

ابن ابی ملیکہ کا تعارف: اور اب آپکو یہ بھی بتادیں کہ یہ کسی ”اندر کے روگی“

کی بات نہیں بلکہ عبداللہ بن عبید اللہ بن ابی ملیکہ کی ہے جو مشہور اور جلیل القدر تابعین میں سے ہیں جنہوں نے حضرت عائشہؓ، اسماءؓ، ام سلمہؓ، ابو ہریرہؓ، عقبہ بن حارثؓ، مسور بن مخرمہؓ اور عبداللہ ابن ربیعہؓ وغیرہم جیسے صحابہؓ سے سماع حدیث کیا اور امام لیث بن سعدؒ، عمرو بن دینارؒ، عطاء بن ابی رباحؒ، ابن جریجؒ، حماد بن سلمہؒ اور حجاج بن ارطاةؒ جیسے عظیم فقہاء و محدثین جنکے شاگرد ہیں اور تمام ائمہ جرح و تعدیل نے

جنگی توثیق کی ہے ملاحظہ فرمائیں۔

ابوزرعة الرازي	:	مفتہ	(تہذیب التہذیب ۵/۲۶۸)
ابوحاتم الرازي	:	مفتہ	(ایضاً)
محمد بن سعد	:	مفتہ	(ایضاً)
العجلی	:	مفتہ	(ایضاً)
ابن حبان	:	مفتہ	(ایضاً)

تو تمام ائمہ انکی دیانت، حافظہ اور عدالت کی تصدیق کر رہے ہیں اور چتر وڑی صاحب انکو ”اندر کاروگی“ قرار دے رہے ہیں۔ آفرین ہے انکے ”علم“ پر۔

حسن بصریؒ کا ارشاد: اور اخیر میں یہ کہ اسی معنی میں حضرت حسن بصریؒ سے بھی منقول ہے جسکو علامہ ابن حجرؒ نے امام بخاری، جعفر فریابی اور امام احمد وغیرہ سے فتح الباری میں نقل کیا ہے کہ ”کوئی مؤمن وہ گزر چکا ہے یا موجود ہے ایسا نہیں جو نفاق سے ڈرتا نہ ہو اور کوئی منافق وہ گزر چکا ہے یا موجود ہے ایسا نہیں جو نفاق سے بے خوف نہ ہو“

عن المعلى بن زياد سمعت الحسن يحلف في هذا المسجد ”بالله الذي لا اله الا هو ماضى مؤمن قط ولا بقى الا وهو من النفاق مشفق، ولا ماضى منافق قط ولا بقى الا وهو من النفاق امن“ اس طرح ان سے یہ بھی منقول ہے ”من لم يخف النفاق فهو منافق“ کہ جو شخص نفاق سے نہیں ڈرتا وہ منافق ہے۔ (فتح الباری ایضاً)

اب چتر وڑی صاحب اپنی پوزیشن واضح کریں کہ کیا وہ نفاق سے ڈرتے ہیں یا نہیں؟ اگر ڈرتے ہیں تو اعتراض کی گنجائش نہیں ہے اور اگر نہیں ڈرتے تو حضرت حسن بصریؒ کے بقول وہ منافق ہیں۔ اللہ تعالیٰ نفاق سے محفوظ رکھے۔



﴿اعتراض نمبر ۱۶﴾

﴿۱۶﴾ قرآن مقدس میں غیر اسلامی اور غیر ضروری اشیاء کی بحث و تجسس میں پڑنے سے اللہ کریم نے منع فرمادیا اور فرمایا: **لَا تَسْأَلُوا عَنْ أَشْيَاءَ إِنْ تُبْدَ لَكُمْ تَسْأَلُكُمْ**، مثلاً یہ پوچھنا کہ یا حضرت میرے باپ کا کیا نام تھا یا میرا باپ مر گیا تھا جہنم میں ہے یا جنت میں وغیرہ وغیرہ۔ یعنی سوال مت کیا کرو کیونکہ یہ تمہارے نقصان میں ہوگا۔ بخاری محدث لیکن بخاری صاحب جلی انظر صرف روایات کے کثیر ذخیرہ کی طرف تھی قرآن سے صرف نظر کرتے ہوئے کسی لعنتی روای کی ایچ میں آکر صحابی رسول ﷺ کے متبع جموں کا نکتہ لگاتے ہیں کہ حضرت انسؓ نے کہا، نہینا فی القرآن ان نسأل النبی ﷺ، (بخاری ۱۵۱۱) کہ اللہ نے ہم کو قرآن میں رسول اللہ ﷺ سے سوال کرنا منع کر دیا ہے حالانکہ یہ صریح جموت ہے اور بہتان بلکہ قرآن پاک میں اللہ کریم نے تاکید کیا تھا فرمایا، **فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ**، تو اللہ کے رسول سے زیادہ اہل الذکر اور کون ہے؟ اور قرآن میں اپنے بیگانے سے متعلق کثرت کیا تھا آیا ہے کہ، **يَسْأَلُونَكَ**، تو کیا اپنے صحابی کو آپ ﷺ نے منع کر دیا تھا کہ بیگانے تو سوال کریں اپنے نہ کریں؟ احادیث میں صحابہؓ کے سوال کثرت کیا تھا رسول اللہ ﷺ سے مذکور ہوئے ہیں حالانکہ قرآن میں مطلق سوال سے قطعاً منع نہیں کیا گیا روایت کے الفاظ مطلق ہیں جو سراسر جموت ہے صحابہ کرامؓ کو بدنام کرنے کیلئے گھڑائے گئے ہیں بلکہ اللہ نے تو فرمایا تھا کہ غیر اسلامی اور غیر ضروری نبی پاک ﷺ سے پوچھ چوچھ نہ کیا کرو اور وہ بھی اسلئے تاکہ خود کو تکلیف نہ ہو، **لَا تَسْأَلُوا عَنْ أَشْيَاءَ إِنْ تُبْدَ لَكُمْ تَسْأَلُكُمْ**، ورنہ دین سے متعلق تو آپ سے سوال کرنا ویسے ہی انکار فرض تھا جو انہوں نے بے دھڑک سوالات کئے اور آپ ﷺ نے جوابات دیے اور انکے لئے وہ جوابات تسلی خاطر بنے۔ معلوم ہوتا ہے بخاری صاحب کا اصل مقصود روایات کا جمع کرنا تھا قرآن کی طرف خاص توجہ کرنا انکا مشغلہ نہ تھا ورنہ روای کے الفاظ کو عبارتہ قرآن پر ضرور پرکھ لیتے۔ (قرآن مقدس اور بخاری محدث صفحہ ۳۸-۴۰)

﴿الجواب﴾

اعتراض میں مذکور حدیث کا مکمل متن اور ترجمہ ملاحظہ فرمائیں۔

حدیث: حدثنا موسى بن اسماعيل قال حدثنا سليمان بن المغيرة قال حدثنا ثابت عن انس قال: نهينا في القرآن ان نسأل النبي ﷺ وكان يعجبنا ان يجيب الرجل من اهل البادية العاقل فيسأله ونحن نسمع فجاء رجل من اهل البادية فقال: اتانا رسولك فاخبرنا انك تزعم ان الله عز وجل ارسلك فقال: صدق. فقال: فمن خلق السماء؟ قال: الله عز وجل. قال: فمن خلق الارض و الجبال؟ قال: الله عز وجل. قال: فمن جعل فيها المنافع؟ قال: الله عز وجل. قال: فبالذي خلق

السماء وخلق الارض، ونصب الجبال، وجعل فيها المنافع آله ارسلك؟ قال:
 نعم قال: زعم رسولك ان علينا خمس صلوات وزكوة في اموالنا. قال: صدق.
 قال: بالذی ارسلك آله امرک بهذا؟ قال: نعم. قال: وزعم رسولك ان علينا
 صوم شهر فی مستننا. قال: صدق. قال: فبالذی ارسلك آله امرک بهذا؟ قال:
 نعم. قال: وزعم رسولك ان علينا حج البيت من استطاع اليه سبيلا. قال: صدق.
 قال: فبالذی ارسلك آله امرک بهذا؟ قال نعم. قال: فوالذی بعثك بالحق لا
 ازيد عليهن شيئاً ولا انقص. فقال النبي ﷺ: ان صدق ليدخلن الجنة (صحیح
 بخاری: العلم، باب القراءة والعرض علی المحدث ۱۵/۱۵۱ قدیمی)

ترجمہ: حضرت انسؓ فرماتے ہیں کہ ہمیں قرآن میں نبی ﷺ سے سوال کرنے سے منع
 کر دیا گیا تھا تو ہمیں یہ بات بہت اچھی لگتی تھی کہ دیہاتیوں میں سے کوئی سمجھدار آدمی آکر حضور ﷺ
 سے سوال کرے اور ہم سنیں چنانچہ ایک دیہاتی آدمی آیا اور کہا کہ ہمارے پاس آپکا قاصد پہنچا ہے اور
 اس نے بتلایا ہے کہ آپ یہ کہتے ہیں کہ اللہ عزوجل نے آپکو رسول بنا کر بھیجا ہے تو آپ ﷺ نے فرمایا
 کہ اس نے سچ کہا ہے۔ تو اس نے کہا آسمان کو کس نے پیدا کیا؟ آپ ﷺ نے فرمایا اللہ عزوجل نے۔
 اس نے کہا زمین اور پہاڑوں کو کس نے پیدا کیا؟ آپ ﷺ نے فرمایا اللہ عزوجل نے۔ اس نے کہا انہیں
 منافع کس نے رکھے ہیں؟ آپ ﷺ نے فرمایا اللہ عزوجل نے۔ تو اس نے کہا اس ذات کی قسم جس
 نے آسمان وزمین کو پیدا کیا، پہاڑوں کو گاڑا، اور انہیں منافع رکھے کیا سچ مچ اللہ نے آپکو رسول بنا کر
 بھیجا ہے؟ آپ ﷺ نے فرمایا۔ ہاں! اس نے کہا آپکے قاصد نے یہ بھی کہا ہے کہ ہم پر پانچ نمازیں
 فرض ہیں اور اپنے اموال میں زکوٰۃ بھی فرض ہے۔ آپ ﷺ نے فرمایا کہ اس نے سچ کہا۔ اس نے کہا
 اس ذات کی قسم جس نے آپکو رسول بنا کر بھیجا کیا واقعی آپکو اللہ نے اسکا حکم دیا ہے؟ آپ ﷺ نے
 فرمایا۔ ہاں! اس نے کہا کہ آپکے قاصد نے یہ بھی کہا ہے کہ سال میں ہم پر ایک ماہ کے روزے بھی فرض
 ہیں تو آپ ﷺ نے فرمایا کہ اس نے سچ کہا ہے۔ اس نے کہا اس ذات کی قسم جس نے آپکو رسول بنا کر

بھیجا ہے کیا واقعی اللہ نے آپکو اسکا حکم دیا ہے؟ آپ ﷺ نے فرمایا۔ ہاں! اس نے کہا آپکے قاصد نے یہ بھی کہا ہے کہ ہمارے اوپر بیت اللہ کا حج بھی فرض ہے جو استطاعت رکھتا ہو۔ آپ ﷺ نے فرمایا کہ اس نے سچ کہا ہے۔ اس نے کہا اس ذات کی قسم جس نے آپکو رسول بنا کر بھیجا کیا واقعی اللہ نے آپکو اسکا حکم دیا ہے؟ آپ ﷺ نے فرمایا۔ ہاں! تو اس نے کہا اس ذات کی قسم جس نے آپکو حق دیکر بھیجا ہے نہ میں ان پر کچھ اضافہ کروں گا اور نہ کمی کروں گا۔ تو نبی ﷺ نے فرمایا اگر اس نے سچ کہا ہے تو یہ شخص ضرور جنت میں داخل ہوگا۔

حدیث با ترجمہ اپنے ملاحظہ فرمائی۔ یہاں چتر وڑی صاحب کو یہ اعتراض ہے کہ قرآن مقدس میں غیر اسلامی اور غیر ضروری اشیاء کی بحث و تمحیص میں پڑنے سے اللہ کریم نے منع فرمادیا اور فرمایا ”لا تسالوا عن اشیاء ان تبدلکم تسؤکم“ لیکن بخاری جنکی نظر صرف روایات کے کثیر ڈھیر کی طرف تھی قرآن سے صرف نظر کرتے ہوئے کسی لعنتی راوی کی ایچ میں آکر صحابی رسول ﷺ کے متھے جھوٹ کا ٹکڑہ لگاتے ہیں کہ حضرت انسؓ نے کہا ”نہینا فی القرآن ان نسال النبی ﷺ“ حالانکہ یہ صریح جھوٹ ہے اللہ نے قرآن میں فرمایا ”فاستلوا اهل الذکر ان کتم لا تعلمون“ حدیث کی صحیح تشریح: جواب کیلئے ہم عرض کرتے ہیں کہ بعض لوگ حضور ﷺ سے لایعنی سوالات کرتے تھے جو آپکے خاطر عاطر پر گرانی کا باعث بنتے تھے اسلئے اللہ تعالیٰ نے ”یا ایہا الذین امنوا لا تسالوا عن اشیاء ان تبدلکم تسؤکم“ (المائدہ/۱۰۱) نازل فرمائی جس میں غیر ضروری دلائل سوالات کرنے سے اہل ایمان کو منع کر دیا گیا۔

یہ آیت اپنے مفہوم میں بالکل واضح ہے لیکن صحابہ کرامؓ میں چونکہ نبی ﷺ کا ادب اور خدا تعالیٰ کا خوف انتہا درجے کا تھا اسلئے انہیں چھوٹی چھوٹی باتوں پر حکم خداوندی کی خلاف ورزی کا خطرہ ہونے لگ جاتا تھا اسلئے اگرچہ اس آیت میں صحیح سوالات کرنے سے منع نہیں کیا گیا لیکن بعض مرتبہ کوئی صحیح سوال کرنے سے پہلے بھی انکے دل میں یہ خیال پیدا ہو جاتا کہ کہیں یہ سوال بھی انہی ممنوع سوالات میں سے نہ ہو اور خدا و رسول ﷺ کی ناراضگی کا سبب نہ بن جائے اسلئے وہ احتیاطاً خاموشی میں عافیت

سمجھتے اور اسکا انتظار کرتے کہ کوئی اور سوال کرے اور ہم مستفید ہوں اللہ تعالیٰ بھی انکی اس ادب داری کو قدر کی نگاہ سے دیکھتا اور غیب سے کوئی انتظام کر دیتا حدیث جبریل اسکی ایک مثال ہے کہ اللہ تعالیٰ نے حضرت جبرائیل کو اسی مقصد کیلئے بھیجا تا کہ وہ حضور ﷺ سے صاف صاف سوال کریں اور صحابہ کرام انکے جوابات سے مستفید ہو سکیں۔ اسلئے حضور ﷺ نے اسکے آخر میں فرمایا کہ ”یہ جبریل تھے جو تمہیں تمہارا دین سکھانے آئے تھے“

اسی طرح کبھی دیہاتی لوگوں میں سے کسی کو بھیج دیتا جو آداب سے نا بلند ہونے کیوجہ سے الئے سیدھے سوالات کر دیتے تھے اور آپ ﷺ انکی طبعی سادگی کیوجہ سے گرانی بھی محسوس نہیں فرماتے تھے اور اس طرح صحابہ کرام کو کھلی کھلی باتیں سننے کا موقع مل جاتا جسپر وہ اللہ کا شکر ادا کرتے اور اسکی طرح کسی دوسرے کے انتظار میں رہتے۔ اسی کو حضرت انسؓ نے اس حدیث میں ذکر کیا ہے۔

اثرِ انسؓ اور قرآن میں کوئی تعارض نہیں: تو مقصد یہ ہے کہ اثرِ انسؓ اور قرآن میں کوئی تعارض نہیں ہے اور نہ ہی یہ بات ہے کہ انکو قرآن کی بات سمجھ نہ آئی تھی بلکہ صرف ادباً و تعظیماً بعض قسم کے سوالات سے گریز کرتے تھے کہ یہ کہیں ممنوع سوالات میں سے نہ ہوں اور ”فاسئلوا اہل الذکر ان کنتم لا تعلمون“ (الانبیاء/۷۱) کا حکم بھی انہیں معلوم تھا جسکی وجہ سے وہ حضور ﷺ سے صحیح اور ضروری سوال کرنے سے کوئی جھجک محسوس نہیں کرتے تھے بشرطیکہ انہیں اس بات کا سو فیصد یقین ہو جائے کہ یہ ممنوع یعنی غیر ضروری سوالات میں سے نہیں۔

تو حضرت انسؓ کے اس اثر میں بھی صرف ان سوالات کی ممانعت کا ذکر ہے جو لایق ہوں اور یہ اثر قرآن مقدس کی آیت ”لا تسألوا عن اشیاء“ کے عین مطابق ہے۔

رہا مطلق سوال کا ممنوع ہونا تو وہ نہ قرآن میں ہے نہ حضرت انسؓ کے اثر میں اور اس اثر میں ”سوالاً غیر ضروری“ کی قید محذوف ہے جیسا کہ بہت سی آیات میں بھی بعض قیود محذوف ہوتی ہیں جو سامع کے علم پر اعتماد کرتے ہوئے چھوڑ دی جاتی ہیں اسکی ایک مثال قرآن مجید کی یہ آیت ہے ”وان کان رجل یسورث کللة او امرأة وله اخ او اخت فلکل واحد منهما

السدس“ (النساء/۱۲) کہ یہاں بھائی بہن سے حنفی (ماں شریک) بھائی بہن مراد ہیں حقیقی یا علاتی (باپ شریک) نہیں جبکہ حنفی کی قید یہاں موجود نہیں ہے تو کیا یہاں بھی چتر وڑی صاحب اپنی منطق چلائیں گے کہ نہیں آیت مطلق ہے ہر قسم کے بھائی بہن مراد ہیں اگر ایسا ہوا تو پھر قرآن کی دوسری آیت ”ان امرؤ هلك ليس له ولد وله اخت فلها نصف مترك“ الخ (النساء/۱۷۶) سے تعارض لازمی ہے کیونکہ وہاں بھی بہن بھائیوں کے ساتھ حقیقی یا علاتی کی کوئی قید مذکور نہیں بلکہ مطلق ہے۔ اور پہلی آیت میں انکا حصہ سدس وثلث مذکور ہے اور دوسری آیت میں نصف وثلثان وغیرہ۔

تو اس تعارض کو دور کرنے کیلئے چتر وڑی صاحب کیا توجیہ کریں گے سوائے اس کے کہ پہلی آیت میں ”حنفی“ اور دوسری میں ”حقیقی“ یا ”علاتی“ کی قید مقدر ہے پس اس حدیث میں بھی ”سوالا غیر ضروری“ کی قید مقدر ہے تاکہ قرآن و حدیث میں تعارض لازم نہ آئے۔

اب آئیے ان راویوں کو دیکھتے ہیں جنکو چتر وڑی صاحب نے ”لعنتی“ کہا ہے۔ معاذ اللہ۔

رواة حدیث: موسیٰ بن اسماعیل، سلیمان بن المغیرة، ثابت اور حضرت انسؓ

مختصر تعارف، جرح و تعدیل

۱۔ ابوسلمہ موسیٰ بن اسماعیل المنقری القبوزی البصری المتوفی ۲۲۳ھ۔

یحییٰ بن معینؒ	:	ثقة، مامون	(تہذیب التہذیب ۱۰/۲۹۷)
ابوالولید الطیالسیؒ	:	ثقة، صدوق	(ایضاً)
محمد بن سعدؒ	:	ثقة	(ایضاً)
ابوحاتم الرازیؒ	:	ثقة	(ایضاً)
العجلیؒ	:	ثقة	(ایضاً)
ابن حبانؒ	:	ذکرہ فی الثقات	(ایضاً)

۲۔ ابوسعید سلیمان بن المغیرة القیس البصری من کبار الاتباع المتوفی ۱۶۵ھ۔

احمد بن حنبلؒ	:	ثبت، ثبت	(تہذیب التہذیب ۲/۱۹۳)
---------------	---	----------	-----------------------

یحییٰ بن معین	:	مُتَقَدِّمٌ، مُتَقَدِّمٌ	(ایضاً)
النسائی	:	مُتَقَدِّمٌ	(ایضاً)
محمد بن سعد	:	مُتَقَدِّمٌ، مُتَقَدِّمٌ	(ایضاً)
ابن نمیر	:	مُتَقَدِّمٌ	(ایضاً)
العجلی	:	مُتَقَدِّمٌ	(ایضاً)

۳۔ ابو محمد ثابت بن اسلم البنانی البصری دون وسطی التابعین المتوفی ۱۲۷ھ۔

احمد بن حنبل	:	مُتَقَدِّمٌ فی الحدیث (تہذیب التہذیب ۳/۲)	
العجلی	:	مُتَقَدِّمٌ	(ایضاً)
محمد بن سعد	:	مُتَقَدِّمٌ، مامون	(ایضاً)
النسائی	:	مُتَقَدِّمٌ	(ایضاً)
ابن حبان	:	ذکرہ فی الثقات	(ایضاً)

۴۔ ابو حمزہ حضرت انس بن مالک بن النضر بن ضمضم بن زید بن حرام الانصاری المدنی البصری الصحابی رضی اللہ عنہ المتوفی ۹۱ھ۔

حدیث معترضہ کی دیگر کتب حدیث سے تخریج: اور اخیر میں یہ کہ یہی حدیث صحیح مسلم، سنن نسائی اور مسند احمد میں بھی موجود ہے دیکھئے۔

صحیح مسلم: الایمان، باب السؤال عن ارکان الاسلام (۱۳)

سنن النسائی: الصیام، باب وجوب الصیام (۲۰۶۲)

مسند احمد: مسند انس بن مالک (۱۲۵۳۱، ۱۲۰۰۲)

کیا اب بھی کہا جاسکتا ہے کہ ”بخاری صاحب جنکی نظر صرف روایات کے کثیر ڈھیر کی طرف تھی قرآن سے صرف نظر کرتے ہوئے کسی لعنتی راوی کی ایچ میں“ الخ

کیا یہ روایت صرف بخاری کی ہے؟ یا کیا باقی محدثین بشمول امام احمد بھی لعنتی راوی کی ایچ

میں آکر صحابی رسول ﷺ کے متھے جھوٹ کا ٹکدہ لگاتے ہیں؟

یہ آیت ملاحظہ فرمائیں اور عبرت حاصل کریں۔

افرايت من اتخذ الله هواه واضله الله على علم و ختم على سمعه و قلبه
وجعل على بصره غشاوة فمن يهديه من بعد الله افلا تذكرون (الجاثیہ / ۲۳) اللہ تعالیٰ
عبرت پذیری کی توفیق عطا فرمائے۔ آمین۔

﴿اعتراض نمبر ۱﴾

﴿۱۷﴾ قرآن مقدس نے صحابہ کرامؓ کا دربار الہی میں محبوب ہونے کا ایک شعبہ یہ بھی بیان ہوا ہے کہ،، يُجِئُونَ اَنْ
يُطْفَرُوا،، اور کافر و منافق کے ناپسندیدہ ہونے کا ایک شعبہ یہ بھی ذکر کیا ہے کہ وہ نقال حدیث من قوم الی قوم یعنی دو باجرے ہیں اور چغل خور
ہیں،، مَشَاءَ بَنِيهِمْ،، ہیں اور اسکے برعکس صحابہ کرامؓ کا مرکز کیا ہے کہ اللہ کا غیبر ﷺ،، يُزَكِّيهِمْ،، انکو پاک کر رہا ہے اب ان
میں کسی قسم کی پلیدی نہیں ہے نہ ظاہری اور نہ باطنی اور اللہ نے بھی صاف فرمادیا،، لَكِنْ يُرِيْدُ اَنْ يُطْفَرُ كُمْ،، تو اللہ کا ارادہ پورا ہوا اور وہ
بر طرح پاک ہو گئے۔ بخاری محدث لیکن بخاری محدث نے بڑے زور سے ایک جھوٹی روایت قرآن کے صریح خلاف نقل کر دی ہے
جس سے صحابہ کرامؓ کو بدنام کیا جاسکتا ہے اور قرآن کی خلاف منافی شرک کیلئے آپ ﷺ کا استغفار اور سفارش کرنا ثابت ہوتا ہے فرماتے ہیں کہ
،، باب من الکبائر ان لا يستتر من بوله،، اس میں کہا کہ آپ ﷺ کا دو قبروں پر گزر ہوا ان دونوں میں دو انسانوں پر عذاب ہو
رہا تھا تو فرمایا انکو عذاب ہو رہا ہے اور کسی بڑے گناہ کے بدلے نہیں ہو رہا پھر فرمایا،، بلسی،، کیوں نہیں واقعی بہت بڑے گناہ کی وجہ سے
انکو عذاب ہو رہا ہے اور وہ بڑے کبیرہ گناہ یہ ہیں ایک تو پیشاب سے اپنے بدن اور کپڑے نہیں بچاتا تھا اور دوسرا چغل خور تھا پھر آپ ﷺ نے
ایک چھری چیر کر دو حصے کر کے دونوں قبروں پر رکھ دی اور پوچھنے پر فرمایا امید ہے کہ انکے خشک ہونے سے پہلے ان پر سے عذاب اٹھالیا جائیگا۔
(بخاری ۳۵۱۱) اب سوال یہ ہے کہ وہ دو انسان کون تھے اور کیا تھے اگر وہ دونوں جاہلی کافر و منافق تھے تو قرآن کی نص قطعی کی خلاف جو آپ ﷺ کو
منع کر رہی تھی آپ ﷺ نے انکے لئے سفارش کس طرح فرمائی؟ اور اگر یہ دونوں انسان مسلمان تھے تو صحابی رسول ﷺ کے علاوہ کوئی دوسرا کون
ہو سکتا ہے اگر واقعی صحابہؓ میں سے تھے تو یہ کیسے ممکن تھا کہ جن صحابہ کرامؓ کی تربیت آپ ﷺ نے کی تھی انکے اندر یہ دونوں کبیرہ گناہ اور وہ بھی
ساری زندگی رہے ہوں۔ روایت کے جھوٹے ہونے کی اس سے زیادہ بین دلیل اور کیا ہوگی بات وہی ثابت ہوئی کہ بخاری کا مطمع نظر صرف
روایات کا اکٹھا کرنا تھا قرآنی بصیرت انکا مشغلہ نہ تھا۔ (قرآن مقدس اور بخاری محدث صفحہ ۳۰-۳۲)

﴿الجواب﴾

اعتراض میں مذکور حدیث اور اسکا ترجمہ ملاحظہ فرمائیں۔

حدثنا عثمان قال حدثنا جرير عن منصور عن مجاهد عن ابن

حدیث:

عباس رضی اللہ عنہما قال مر النبی ﷺ بحائط من حیطان المدینة او مکة فسمع صوت انسانین یعذبان فی قبورهما فقال النبی ﷺ: یعذبان وما یعذبان فی کبیر ثم قال: بلی! کان احدهما لا یستتر من بوله وکان الآخر یمشی بالنميمة ثم دعا بجريدة فکسرها کسرتین فوضع علی کل قبر منهما کسرة فقیل له: یا رسول اللہ لم فعلت هذا؟ قال: لعله ان ینخف عنہما ما لم یتبسا او الی ان یتبسا (بخاری شریف: الوضوء، باب من الکبائر ان لا یتستر من بوله، رقم ۲۰۹)

ترجمہ: حضرت ابن عباسؓ سے روایت ہے کہ نبی ﷺ مدینہ یا مکہ کے باغات میں سے کسی باغ کے پاس سے گزرے تو دو آدمیوں کی آواز سنی جنکو انکی قبروں میں عذاب ہو رہا تھا تو نبی ﷺ نے فرمایا کہ ان دونوں کو عذاب ہو رہا ہے لیکن کسی بڑے گناہ میں نہیں ہو رہا پھر فرمایا کیوں نہیں کہ انہیں سے ایک اپنے پیشاب سے بچاؤ نہیں کرتا تھا اور دوسرا چغل خوری کیا کرتا تھا پھر آپ ﷺ نے ایک چھڑی منگوائی اور اسکو دو ٹکڑے کر کے ہر ایک قبر پر ایک ٹکڑا ڈال دیا پس آپ ﷺ سے عرض کیا گیا کہ اے اللہ کے رسول ﷺ! آپ نے یہ کام کیوں کیا؟ تو آپ ﷺ نے فرمایا شاید انکے خشک ہونے تک ان سے تخفیف کر دی جائے۔

یہاں چتر وڑی صاحب کو اعتراض یہ ہے کہ اگر وہ دو آدمی کافر تھے تو قرآن کی نص قطعی کے خلاف آپ ﷺ نے انکے لئے سفارش کس طرح فرمائی؟ اور اگر وہ مسلمان تھے تو ظاہر ہے کہ صحابہؓ کے علاوہ نہیں ہو سکتے تو یہ کیسے ممکن ہے کہ جن صحابہؓ کی تربیت آپ ﷺ نے کی تھی انکے اندر یہ دونوں کبیرہ گناہ ساری زندگی رہے ہوں؟ چتر وڑی صاحب کے نزدیک اس روایت کے جھوٹے ہونے کی اس سے زیادہ بین دلیل نہیں ہو سکتی۔

حدیث جریدہ کی تشریح: جواب کیلئے ہم عرض کرتے ہیں کہ چتر وڑی صاحب کی منطقی تقسیم پر مبنی یہ دونوں صورتیں ممکن ہیں اور کوئی بھی صورت قابل اعتراض نہیں ہے۔

پہلی صورت پر اسلئے اعتراض نہیں کہ کفار کیلئے بخشش کی دعا کرنا ممنوع ہے ”ماکان للنبي والذين امنوا ان يستغفروا للمشرکین (التوبہ / ۱۱۳) باقی تخفیف عذاب کی دعایا سفارش سے قرآن مقدس میں کہیں منع وارد نہیں ہوئی جیسا کہ اسکی تفصیل اعتراض نمبر ۷ کے ذیل گزر چکی ہے۔

قال الخطابی: هو محمول على انه عليه السلام دعا لهما بالتخفيف مدة بقاء الندوة (فتح الباری: الوضوء، باب من الکبار ان لا یستر من بولہ)

وقد اختلف فيهما: فقيل كانا كافرين، وبه جزم ابو موسى المديني قال: لانهما لو كانا مسلمين لما كان لشفاعته الى ان يبس الجريد تان معنى ولكنه لما راهما يعذبان لم يستجز للطفه وعطفه حرما نهما من احسانه فتشفع لهما الى المدة المذكورة (زهرا ربی شرح النساء المجتبى للسيوطی: الطهارة، باب التره عن البول)

ترجمہ: ان دو آدمیوں کے بارے میں اختلاف ہے بعض نے کہا ہے کہ وہ کافر تھے اور ابو موسیٰ المدینی نے اسی کو قطعی کہا ہے اور کہا ہے کہ اگر وہ دونوں مسلمان ہوتے تو ٹہنیوں کے خشک ہونے تک انکے لئے آپ ﷺ کی سفارش کا کوئی مطلب نہیں نکلتا اور کافروں کیلئے سفارش اس لئے کی کہ جب آپ ﷺ نے انکو عذاب میں دیکھا تو اپنے لطف و کرم کی وجہ سے انکو اپنے احسان سے بالکل محروم رکھنا گوارا نہ فرمایا اور انکے لئے مدت مذکورہ تک کی محدود سفارش فرمادی۔

اور دوسری صورت پر اسلئے اعتراض نہیں کہ صحابہ کرامؓ باوجود فضائل کثیرہ کے معصوم عن الخطا نہیں تھے ان سے گناہ صغیرہ یا کبیرہ کا سرزد ہو جانا ناممکن نہیں صحابہ کرامؓ کے من حیث الجماعت ومن حیث الافراد فضائل و مناقب جدا حصاء سے باہر ہیں تاہم شخصی و انفرادی حیثیت میں ان سے گناہ کا صدور نہ صرف ممکن بلکہ امر واقع ہے مثال کے طور پر حضرت ماعز اسلمی رضی اللہ عنہ پر حد رجم کا جاری ہونا مسلمات و مشہورات میں سے ہے اسکا قصہ بخاری، مسلم، ترمذی، ابوداؤد اور نسائی وغیرہ میں موجود ہے جسکا مطلب یہ ہے کہ ان سے گناہ کا صدور بھی ہو سکتا ہے اور دنیا میں ان پر سزا کا اجراء بھی ہو سکتا

اسی طرح ان پر قبر کی تنگی بھی ہو سکتی ہے مثال کے طور پر حضرت سعد بن معاذ رضی اللہ عنہ کی تدفین کے بعد آپ ﷺ نے انکے بارے میں فرمایا کہ ان پر قبر تنگ ہو گئی تھی پھر میری دعا سے انکو رہائی ملی۔ اسکی تفصیل سنن نسائی، کتاب الجنائز، باب ضمة القبر وفضطہ اور اسکی شرح زہر الربی للسیوطی میں موجود ہے۔

ہاں البتہ جہنم سے وہ سارے کے سارے محفوظ ہونگے اور دخول اولی کے ساتھ جنت میں داخل ہونگے ان شاء اللہ تعالیٰ وکلا وعد اللہ الحسنی (الحدید/۱۰)

وجزم ابن القصار فی شرح العمدة: بانہما کان مسلمین قال القرطبی: وهو لا ٰظہر وقال الحافظ ابن حجرؒ وهو الظاہر من مجموع طرق الحدیث (زہر الربی شرح النسائی: الطہارۃ، باب التزہ عن البول)

ترجمہ: اور ابن القصار نے شرح العمدة میں اسکو یقینی کہا ہے کہ وہ مسلمان تھے قرطبیؒ نے کہا ہے کہ یہی زیادہ ظاہر ہے اور حافظ ابن حجرؒ نے فرمایا کہ حدیث کے تمام طرق سے مجموعہ سے یہی ظاہر ہوتا ہے کہ وہ مسلمان تھے۔

عذاب قبر گناہگاروں کو بھی ہوتا ہے: اسی وجہ سے علامہ ابن حجرؒ نے اس حدیث سے یہ استنباط کیا ہے کہ عذاب قبر ثابت ہے اور اسکا وقوع کفار و مشرکین پر بھی ہوتا ہے اور گناہگار مسلمان موحدین پر بھی۔

وفی احادیث الباب من الفوائد: اثبات عذاب القبر، وانه واقع علی الکفار ومن شاء اللہ من الموحدين (فتح الباری: کتاب الجنائز)

امام نوویؒ لکھتے ہیں ای لا یتوهم احد ان التعذیب لا یكون الا فی اکبر الکبائر الموبقات لانه یكون فی غیرها (نووی شرح مسلم: الطہارۃ، باب الدلیل علی نجاسة البول ووجوب الاستبراء منه)

ترجمہ: اس صورت میں دوسروں کو زبردستی یہ مقصود ہوگا کہ کوئی یہ نہ سمجھے کہ عذاب قبر صرف

بڑے بڑے مہلک گناہوں پر ہی ہوتا ہے بلکہ یہ نسبتاً ان سے چھوٹے گناہوں میں بھی ہو سکتا ہے۔

کیا یہ جھوٹی روایت ہے: چتر وڑی صاحب لکھتے ہیں ”بخاری محدث نے بڑے زور سے ایک جھوٹی روایت قرآن کے صریح خلاف نقل کر دی ہے“ چتر وڑی صاحب جس کو جھوٹی روایت کہہ رہے ہیں اسی روایت کو امام ترمذیؒ اپنی کتاب میں نقل کرنے کے بعد لکھتے ہیں ”هذا حديث حسن صحيح“ کہ یہ حدیث حسن اور صحیح ہے دیکھئے ترمذی شریف، کتاب الطہارۃ، باب التثبید فی البول۔

اب ہم امام ترمذیؒ کی بات کو درست جانیں جبکہ علم و عظمت پر تمام اہل علم کا اتفاق ہے یا ”علامہ“ کی بات کو صحیح مانیں جنکی جہالتوں کے بیان سے ہمارے اوراق کم پڑ رہے ہیں؟

خبث باطن کا اظہار: اور لکھتے ہیں ”کافر و منافق کے ناپسندیدہ ہونے کا ایک شعبہ یہ بھی ذکر کیا ہے کہ وہ ”نقل حدیث من قوم الی قوم“ یعنی دو باجرے ہیں اور چغلخوری ہیں“

یہاں اصل میں چتر وڑی صاحب نے محدثین کرام کے بارے اپنے خبث باطن کا اظہار کیا ہے کہ چغلخوری کی تعریف میں ”نقل حدیث من قوم الی قوم“ کے الفاظ ذکر کئے ہیں جبکہ چغلخوری یہ تعریف صحیح ہے اور نہ کسی امام لغت سے منقول ہے بلکہ خود ساختہ ہے اور حدیث دشمنی پر مبنی ہے چغلخوری کی تعریف میں امام نوویؒ لکھتے ہیں

چغل خوری کی حقیقت: اما النمیمة فحقیقتها ”نقل کلام الناس بعضهم الی

بعض علی جهة الافساد“ (نووی شرح مسلم: الطہارۃ، باب الدلیل علی نجاسة البول)

یعنی چغلخوری کی حقیقت ہے دو آدمیوں کے درمیان پھوٹ ڈالنے اور فساد پیدا کرنے کی غرض سے ایک کی بات دوسرے تک پہنچانا۔ تو کہاں یہ تعریف اور کہاں ”علامہ“ کی خود ساختہ تعریف؟ اور لکھتے ہیں ”اللہ نے بھی صاف فرما دیا لکن یرید ان یطہرکم“ علامہ صاحب نے آیت کا حوالہ نہیں دیا اور مجھے تلاش بسیار کے باوجود یہ ٹکڑا قرآن کے تیس پاروں میں کہیں نہیں ملا لگتا

ہے ”علامہ“ اب قرآن بھی اپنی مرضی کا خود گھڑنے لگے ہیں

”علامہ صاحب“ سے درد مندانه گزارش ہے کہ خدا کیلئے الفاظ قرآن کو تو معاف کر دیں۔

اب آئیے حدیث شریف کے راویوں کو دیکھتے ہیں تاکہ معلوم ہو جائے کہ یہ روایت جھوٹی نہیں بلکہ اسکو جھوٹی روایت کہنے والا خود جھوٹا ہے۔

رواۃ حدیث: عثمان، جریر، منصور، مجاہد، حضرت ابن عباس رضی اللہ عنہما

مختصر تعارف، جرح و تعدیل

۱۔ ابوالحسن عثمان بن محمد بن ابراہیم بن عثمان العباسی الکوفی الملقب بابن ابی شیبہ من کبار تبع

الاتباع المتوفی ۲۳۹ھ۔

احمد بن حنبل : ما علمت الا خیرا (تہذیب التہذیب ۷/۱۳۶)

یحییٰ بن معین : ثقہ (ایضاً)

ابو حاتم الرازی : صدوق (ایضاً)

ابن نمیر : سبحان اللہ! ومثلہ یسأل عنہ؟ (ایضاً)

ابن حبان : ذکرہ فی الثقات (ایضاً)

۲۔ ابو عبد اللہ جریر بن عبد الحمید بن قرط القسی الشقی الکوفی من وسطی الاتباع المتوفی ۱۸۸ھ۔

النسائی : ثقہ (تہذیب التہذیب ۲/۶۵)

ابو حاتم : ثقہ (ایضاً)

العجلی : ثقہ (ایضاً)

ابن عمار : حجة، كانت کتبه صحاحا (ایضاً)

ابو القاسم الملاکائی : مجمع علی ثقہ (ایضاً)

الحلال : ثقہ، متفق علیہ (ایضاً)

۳۔ ابو عتاب منصور بن عبد اللہ بن ریحۃ الساسی الکوفی من صغری التابعین المتوفی ۱۳۲ھ۔

احمد بن حنبلؒ : اثبت من اسماعيل بن ابى خالد (تھذيب التھذيب ۲۷۸/۱۰)

یحییٰ بن معینؒ : من اثبت الناس (ایضاً)

ابراہیم بن موسیٰؒ : اثبت اہل الکوفۃ (ایضاً)

ابوحاتم الرازیؒ : ثقہ (ایضاً)

العجلیؒ : ثقہ، ثبت (ایضاً)

۴۔ ابوالحجاج مجاہد بن جبر الخزازی مروزی من وسطی التابعین المتوفی ۱۰۲ھ۔

یحییٰ بن معینؒ : ثقہ (تھذيب التھذيب ۳۹/۱۰)

محمد بن سعدؒ : ثقہ (ایضاً)

ابوزرعة الرازیؒ : ثقہ (ایضاً)

العجلیؒ : ثقہ (ایضاً)

ابن حبانؒ : متقن (ایضاً)

۵۔ ابو العباس عبد اللہ بن عباس بن عبد المطلب بن ہاشم القرشی البہاشی الصحابی ابن عم

الرسول ﷺ المتوفی ۶۸ھ۔ رضی اللہ عنہما

حدیث معترضہ کی دیگر کتب حدیث سے تخریج: اور اخیر میں یہ کہ اس روایت

کو امام بخاری کے علاوہ امام مسلم، امام ترمذی، امام نسائی، امام ابو داؤد، امام ابن ماجہ، امام احمد اور امام دارمی رحمہم اللہ نے بھی روایت کیا ہے۔ دیکھئے

صحیح مسلم: الطہارۃ، باب الدلیل علی نجاسة البول (۴۳۹)

سنن ترمذی: الطہارۃ، باب التثدی فی البول (۶۵)

سنن نسائی: الطہارۃ، باب التقرہ عن البول (۳۱)

ایضاً: کتاب الجنائز، باب وضع الجریدة علی القبر (۲۰۴۱)

سنن ابو داؤد: الطہارۃ، باب الاستبراء من البول (۱۹)

سنن ابن ماجہ: الطہارۃ، باب التہذیب فی البول (۳۴۱)

مسند احمد: بدایۃ مسند عبد اللہ بن عباسؓ (۱۸۷۷)

سنن دارمی: الطہارۃ، باب الاتقاء من البول (۷۳۲)

کیا اب بھی یہ روایت جھوٹی ہے؟ نہیں ہرگز نہیں بلکہ اسکو جھوٹا کہنے والا خود جھوٹا اور کذاب ہے۔ اللہ تعالیٰ کذب بیانی اور افتراء پردازی سے توبہ کی توفیق دے آمین۔

﴿اعتراض نمبر ۱۸﴾

﴿۱۸﴾ قرآن مقدس قرآن مقدس میں صراحت کیا تھ موجود ہے کہ قرآن کو ناپاک آدمی ہاتھ بھی نہیں لگا سکتا، لَا يَنْسُسُ إِلَّا الْمُطَهَّرُونَ، نیز احادیث صحاح بھی تصریح کر رہی ہیں کہ قرآن کی تلاوت ناپاک بدن سے نہیں کی جاتی اور خاص کر جنبی آدمی تو قرآن کی تلاوت یا ہاتھ نہیں لگا سکتا... بخاری محدث جنبی قرآن کی تلاوت لیکن بخاری صاحب بڑی دلیری سے کہتے ہیں کہ، ولم ير ابن عباس بالقراءة للجنب باسا، بخاری ۴۲/۱ کس راوی سے سن کر بخاری صاحب یہ بیان دیتے ہیں کہ ابن عباس جنبی آدمی کو قرآن پڑھنے کی اجازت دیتے ہیں... کوئی سند پیش کی ہے یا کسی مشکوٰۃ یا راوی کی ایچ پرایا کہہ دیا ہے؟ کم از کم صحابہ کرام کو تو معاف کر دیتے ایک مسئلہ کے اثبات کیلئے یہ قول نقل کر دیا ہے گویا امام بخاری کا یہی مذہب ہے ورنہ کیوں ذکر کیا؟ (قرآن مقدس اور بخاری محدث صفحہ ۴۲-۴۳)

﴿الجواب﴾

”علامہ“ کے اعتراض کا حاصل یہ ہے کہ قرآن مقدس میں صراحت کے ساتھ موجود ہے کہ قرآن کو ناپاک آدمی ہاتھ نہیں لگا سکتا لایمسه الا المطہرون اور احادیث صحاح تصریح کر رہی ہیں کہ جنبی آدمی قرآن کو نہ ہاتھ لگا سکتا ہے نہ تلاوت کر سکتا ہے لیکن بخاری بڑی دلیری سے کہتے ہیں ”لم ير ابن عباس بالقراءة للجنب باسا“ (صحیح بخاری: الحیض، باب تقضي الحائض المناسک کھا الا الطواف)

اثر ابن عباسؓ اور قرآن میں تعارض نہیں: جواب کیلئے ہم عرض کرتے ہیں کہ قرآن کو ہاتھ لگانا الگ چیز ہے اور قرآن کو پڑھنا الگ چیز ”لایمسه الا المطہرون“ میں قرآن کو ہاتھ

لگانے کا ذکر ہے نہ کہ پڑھنے کا اور ابن عباسؓ کے اثر میں قرآن کے پڑھنے کا ذکر ہے نہ کہ ہاتھ لگانے کا تو انہیں تعارض کیسے پیدا ہو گیا؟

اور ”علامہ“ کو یہ تعارض اسلئے نظر آیا کہ ”انکی“ فقہ حنفی میں جنبی آدمی قرآن نہیں پڑھ سکتا اور اثر ابن عباسؓ سے جنبی کیلئے قرآن کے پڑھنے کا جواز ثابت ہو رہا ہے تو مسلمین یہ تعارض فقہ حنفی اور اثر ابن عباسؓ میں ہے نہ کہ قرآن اور اثر ابن عباسؓ میں یا قرآن اور بخاری میں۔

جنبی کی تلاوت کے بارے میں ائمہ کے مذاہب: ”علامہ“ کو معلوم ہونا چاہئے کہ دیگر فروعی مسائل کی طرح یہ مسئلہ بھی مختلف فیہ ہے کہ آیا جنبی آدمی قرآن کو ہاتھ لگائے بغیر پڑھ سکتا ہے یا نہیں؟ جمہور اہل علم جن میں امام اعظم ابوحنیفہؒ، امام شافعیؒ، امام احمدؒ اور ایک روایت میں امام مالکؒ بھی شامل ہیں کے نزدیک جنبی آدمی کیلئے قرآن پڑھنا جائز نہیں لیکن اسکے برعکس ابن عباسؓ، عکرمہؒ، سعید بن المسیبؒ، ابن المنذرؒ، داود ظاہریؒ اور امام بخاریؒ وغیرہم کے نزدیک جائز ہے۔

تمسك البخاری ومن قال بالجواز غیرہ كالطبری و ابن المنذر و داود... وروی عن مالك نحو قول ابراهيم وروی عنه الجواز مطلقاً وروی عنه الجواز للحائض دون الجنب (فتح الباری: الجھیز، باب تقصی الحائض المناسک الخ)

وروی عن ابن المسیب و عكرمة انهما كانا لا یریان بأ سابقراء قال الجنب القرآن و اكثر العلماء على تحريمه (تحفة الاحوذی، باب ما جاء فی الجھب والحائض انھما لا یقران القرآن)

اور دونوں جانب کے حضرات کے پاس اپنے اپنے دلائل ہیں تاہم جمہور کے دلائل بہ نسبت دیگر حضرات کے قوی ہیں یہ ”بہ نسبت دیگر“ اسلئے کہا کہ جمہور کے پاس جتنی احادیث ہیں وہ اگرچہ صریح ہیں لیکن انہیں سے کوئی بھی ضعف و سقم سے خالی نہیں اسی وجہ سے امام بخاریؒ نے ”صحیح بخاری“ میں انکو نقل نہیں کیا، اصحاب سنن نے انکو نقل کیا ہے، امام ترمذیؒ نے انکی سند پر جرح کی ہے تاہم ان سب کا مجموعہ اس قابل ہے کہ اس سے دلیل پکڑی جاسکے۔

و قد وردت احادیث فی تحریم قراءة القرآن للجنب وفي کلها مقال لکن
تحصل القوة بانضمام بعضها الى بعض ومجموعها يصلح لان يتمسک به (عون
المعبود وتحفة الاحوذی ایضاً)

”علامہ“ کی ایک اور ”قابلیت“: اس سے آپ ”علامہ“ کی ایک اور ”قابلیت“ بھی
ملاحظہ فرما سکتے ہیں کہ جن احادیث کو محدثین ضعیف کہہ رہے ہیں ”علامہ“ انہی کو ”احادیث صحاح“ سے
تعبیر کر رہے ہیں بالکل ویسے جیسے دوسری جگہوں پر محدثین کسی حدیث کو صحیح کہہ رہے ہوتے ہیں اور
”علامہ“ انکو ”لغتی راویوں“ کی ”من گھڑت اور جھوٹی راویت“ کہہ رہے ہوتے ہیں۔

فی الضیعة الفہم

حقیقت یہ ہے کہ ”علامہ“ کے پاس کوئی علمی معیار نہیں ہے بلکہ وہ ”افرایت من اتخذ
الہہ ہواہ“ کی مجسم تفسیر و تصویر بنے ہوئے ہیں کہ جو جی کو اچھا لگا اسکو صحیح کہہ دیا اور جو جی کو پسند نہ آیا
اسکو غلط کہہ دیا۔ فی الضیعة الدین

اور دیگر حضرات کی دلیل جو حدیث ہے وہ اگرچہ صحیح ہے لیکن صریح نہیں بلکہ وہ عموم حدیث
سے استدلال پکڑتے ہیں حدیث یہ ہے

كان النبی ﷺ يذكر اللہ علی کل احيانه (رواہ السنۃ الا للنسائی) وہ دلیل اس
طرح پکڑتے ہیں کہ ”کل احيانه“ کا مطلب ہے تمام اوقات میں جبکہ مطلب ہے جنابت کے
وقت میں بھی اور ”يذكر اللہ“ کا مطلب ہے کہ ذکر اللہ کرتے تھے اور قرآن مجید بھی ذکر اللہ ہے خود
قرآن مجید میں کئی جگہ قرآن کو ذکر کیا گیا ہے مثلاً ”انا نحن نزلنا الذکر“ اور ”وانزلنا الیک
الذکر“ وغیرہ۔ تو ان دو باتوں کے ملانے سے یہ نتیجہ نکلتا ہے کہ قرآن کی تلاوت وقت جنابت
میں جائز ہے۔

لیکن جمہور کی طرف سے اسکا یہ جواب دیا جاتا ہے کہ صریح احادیث کی بناء پر یہ حدیث
اپنے عموم پر نہیں بلکہ اس سے مراد قرآن کے علاوہ دیگر اذکار و اوراد ہیں کہ وہ حالت جنابت میں بھی

کئے جاسکتے ہیں بلکہ کوئی قرآنی دعا بھی بطور دعا پڑھی جاسکتی ہے البتہ بطور تلاوت نہیں پڑھی جاسکتی۔

اثر ابن عباسؓ کی سند: فرماتے ہیں ”کس راوی سے سکر بخاری صاحب یہ بیان دیتے ہیں کہ ابن عباسؓ جنہی آدمی کو قرآن پڑھنے کی اجازت دیتے ہیں؟ کوئی سند پیش کی ہے یا کسی بھکڑ باز راوی کی ایچ پر ایسا کہہ دیا ہے؟“

میں پوچھتا ہوں کہ اگر امام بخاریؒ سند پیش کر دیتے اور اسکے راوی بھی صحیح ہوتے تو کیا آپ مان لیتے؟ اگر جواب اثبات میں ہے تو اب تک اتنی باسند اور ثقہ راویوں والی روایات کو آپ نے کیوں جھٹلایا؟

اور اگر واقعی آپ کو سند درکار تھی تو آپ محدثین کی طرف رجوع کرتے وہ آپ کو بتا دیتے علامہ ابن حجرؒ لکھتے ہیں ”وقد وصلہ ابن المنذر بلفظ ان عباس کان یقرء وردہ وهو جنب“ (فتح الباری تحت هذا الاثر) کہ ابن عباسؓ کے اثر کو ابن المنذر نے سند متصل کے ساتھ ان الفاظ میں نقل کیا ہے کہ حضرت عباسؓ اپنا ورد جنہی حالت میں بھی پڑھ لیا کرتے تھے اور ضرور اس ورد میں قرآنی آیات ہونگی تب ہی ابن عباسؓ نے اس سے جنہی کی قراءت کے جواز پر استدلال کیا ہے۔

اور فرماتے ہیں ”گویا امام بخاریؒ کا یہی مذہب ہے ورنہ کیوں ذکر کیا؟“ اس سے معلوم ہوتا ہے کہ ”علامہ“ کو امام بخاریؒ کے مسلک کا یقینی علم نہیں ہے حسب عادت اٹکل کے تیر مار رہے ہیں ہم انکو بتائے دیتے ہیں کہ وہ شک میں نہ رہیں بالیقین امام بخاریؒ کا مذہب یہی تھا لیکن ان پر کوئی ”فتویٰ“ لگانے سے پہلے یہ ضرور سوچ لیں کہ آپ وہی ”فتویٰ“ ابن عباسؓ، عکرمہؒ اور سعید بن المسیبؒ وغیرہم پر بھی لگا سکیں۔

لایمسه الا المطہرون کی تفسیر: اور یہ کہنا کہ ”قرآن مقدس میں صراحت کے ساتھ موجود ہے کہ قرآن کو ”ناپاک آدمی“ ہاتھ بھی نہیں لگا سکتا لایمسه الا المطہرون“ بھی علم سے کورے پن کی دلیل ہے اسلئے کہ تصریح اسکو کہتے ہیں کہ بات اتنی ظاہر ہو کہ جسمیں احتمالات کی گنجائش

نہ ہو جبکہ یہاں تو کئی احتمالات موجود ہیں کیونکہ ”المطہرون“ صفت کا صیغہ ہے جس کا موصوف مذکور نہیں ہے اس وجہ سے انہیں کئی احتمالات کا پیدا ہو جانا ایک ظاہری بات ہے صرف ایک تفسیر سے چند احتمالات نقل کئے جاتے ہیں۔

الا المطہرون وهم الملائكة الموصوفون بالطهارة يروى هذا عن انس... عن الكلبي قال: هم السفرة الكرام البررة وروى محمد بن الفضل عنه لا يقرءه الا الموحدون وقال قوم معناه لا يمسه الا المطہرون من الاحداث والجنابات (معالم التنزيل للبغوي: الواقعة ٤٩)

کہ حضرت انسؓ وغیرہ کے نزدیک المطہرون سے مراد فرشتے ہیں، اور کلبی سے ایک روایت یہ ہے کہ اس سے مراد موحدین ہیں یعنی المطہرون من الشرك اور اکثر اہل علم کے نزدیک اس سے مراد حدث اصغر واکبر سے پاک لوگ ہیں۔

تو اتنے احتمالات کے باوجود یہ کہنا کہ ”قرآن مقدس میں صراحت کے ساتھ موجود ہے کہ قرآن کو ”ناپاک آدمی“ ہاتھ بھی نہیں لگا سکتا“ علم تفسیر سے کتنی بے خبری اور دوری کی دلیل ہے؟ کیا یہاں ”آدمی“ پر دلالت کرنے والا کوئی لفظ صراحتہ موجود ہے؟

یہی وجہ ہے کہ ابن عباسؓ، شعبي، ضحاک، زید بن علی اور داود ظاہری رحمہم اللہ کے نزدیک قرآن کو بے وضو آدمی بھی چھو سکتا ہے۔

قال الشوكاني: واما المحدث حدثا اصغر فذهب ابن عباس والشعبي والضحاك وزيد بن علي وداود الظاهري الى انه يجوز له مس المصحف (عون المعبود شرح ابی داود: باب الجنب يقرأ القرآن)

لطیفہ: آخر میں ”علامہ“ صاحب کو ایک لطیفہ سناتے ہیں۔ ایک مینڈک جو کسی کنویں میں رہتی تھی ایک دن اسکی دریائی مینڈک سے ملاقات ہو گئی تو باتوں باتوں میں اس نے دریائی مینڈک سے پوچھ لیا کہ جہاں تو رہتی ہے وہاں پانی کتنا ہے؟ اس نے بتلایا کہ بہت زیادہ ہے وہ تھوڑی

سی سطح زمین سے اوپر ہوئی اور کہا کہ اتنا ہوگا؟ اس نے کہا نہیں اس سے بہت ہی زیادہ ہے تو وہ اچھل کر پانی کی سطح پر آگئی اور کہا کہ اتنا ہوگا؟ اس نے کہا اس سے بہت ہی زیادہ ہے تو وہ کہنے لگی کہ تو جھوٹ بولتی ہے بھلا اس سے زیادہ پانی ممکن ہے؟

تو واقعی ہر کوئی اپنے علم کے مطابق ہی بات کرتا ہے۔ اللہ تعالیٰ علمی ”تجک دستی“ سے محفوظ رکھے۔ آمین۔

﴿اعتراض نمبر ۱۹﴾

﴿۱۹﴾ قرآن مقدس میں ایک نہیں بیسیوں آیات صراحت کیساتھ کہتی ہیں کہ موت کے بعد کوئی مردہ نہیں بن سکتا اسباب سننے کے مردہ سے ختم ہو جاتے ہیں اور اسباب سے بالاتر ہو کر صرف اللہ ہی سنتا ہے اور مافوق الاسباب کسی کے سننے کا قائل شرک بذات رب العالمین ہے اور مقبور مردہ، الا ان من تحت التراب بعید، کے پیش نظر مردہ دور ہو گیا اور دور سے سنتا یہ اللہ کی صفت ہے نیز مردہ پردہ میں دبا دیا گیا اور پس پردہ سنتا یہ بھی اللہ کی صفت ہے... جس طرح موت میں سب برابر ہیں اسی طرح نہ سننے میں بھی سب برابر ہیں انسان و بشر ہونے کے مٹے انسان میت کی طرح میت بھی نہیں بن سکتا اور کچھ بھی نہیں بن سکتا اور کسی کی نہیں سنتا الا یہ کہ اللہ کسی کو اپنی یا کسی کی آواز کو سنا دے... بخاری محدث مردوں کا سننا امام بخاری قرآن کے ظاہر حکم بخلاف صراحت سے کہتے ہیں، باب السمیت یسمع خفق النعال، اور نیچے باندھے ہوئے باب کو پر کشش بناتے ہوئے فرماتے ہیں کہ جب مردہ کو دفن کر کے لوگ واپس ہونے لگتے ہیں تو مردہ، یسمع قرع نعالہم، انکی جوتوں کی آہٹ بھی سن لیتا ہے (بخاری ۱۷۸۱) یہ حال ہے امیر المحدثین کا جو قرآن کے صریح خلاف روایت درج کر کے شرکین کو نواز دیتے ہیں اور معصوم پیغمبر کو کلام اللہ کے خلاف ثابت کر رہے ہیں لعنتی راویوں نے بخاری کو ایسا اعتماد دلایا ہے کہ نہ قرآن کا پاس ہے اور نہ اللہ کے معصوم رسول ﷺ کی سیرت کا پاس ہے اور نہ اصحاب رسول ﷺ کی دیانت کا پاس ہے بس روایت پرستی کا بھوت ایسا کارگر ثابت ہوا کہ جناب بخاری صاحب کو ایک آیت کی طرف توجہ کرنے کی بھی فرصت نہیں ملی... قلیب بدر کے موقع پر ابن خطابؒ اور دیگر صحابہ کرامؓ چونک پڑتے ہیں کہ یا رسول اللہ ﷺ، ہسکو تو آپ نے پڑھایا ہے کہ مردے نہیں سنتے اب آپ،، کیف تکلم اجساد الا ارواح لها وقال اللہ انک لا تسمع الموتی،، آپ ہی کو تو اللہ نے فرمایا تھا کہ آپ ﷺ بھی مردوں کو نہیں سنا سکتے اور اب آپ ہی ان بے درجہ دھڑوں سے کلام کر رہے ہیں؟ تو آپ ﷺ نے فرمایا،، آلاں یسمعون،، تو صحابہؓ سمجھ گئے کہ اعجاز المنی ﷺ اور فرق قانون کے طور پر اللہ انکو فی الحال سنوار رہا ہے نہ پہلے سنتے تھے نہ بعد میں سنتے ہیں... اور قانون قرآن اٹل ہے... اور ثنائی صدیقؓ نے تو ظاہر مہارت قرآن سے ثابت کیا کہ مردوں کا سننا قرآن کے ظاہر حکم بخلاف ہے لیکن انفس کہ بخاری کتنے دھڑلے سے کہتے ہیں کہ مردہ جوتوں کی آہٹ بھی سن لیتا ہے اور لعنتی راویوں کے برتے پر یہ اتہام بھی رسول اللہ ﷺ پر لگاتے ہیں... اتنا بھی نہیں سوچا کہ جب مردہ بندے کی زور دار آواز نہیں سن سکتا تو پھر جوتوں کی آہٹ جو بالکل نابود کی مثل ہے وہ کس طرح سن سکیگا پھر تعجب پر تعجب ہے کہ جس انس صحابی کے متھے یہ الفاظ نبوی لگا رہے ہیں وہی انس ہی تو یہ کہہ رہے ہیں،، آلاں یسمعون،، جس کا صاف مطلب تھا کہ قانونا مردے نہیں سنتے... امام بخاری کا شکر کہ روایت لکھنے سے پہلے کلام اللہ القرآن کا مہیوم معلوم کر لیتے شاید انکو روایات کے فضل نے قرآن سے مشغول رکھا تھا ورنہ اتنا

بڑا محدث راویوں کے چکر میں پڑ کر محمد اقرآن کی خلاف کس طرح کر سکتا تھا... بہر حال یہ حدیث کے عنوان سے روایت قطعاً غلط اور جھوٹ ہے،
 ”لم یثبت بسعناہ لانہ مخالف لحکم کتاب اللہ“ (ردالمحتار شامی) (قرآن مقدس اور بخاری محدث صغریٰ
 ۴۶-۴۳)

﴿الجواب﴾

اعتراض میں مذکور حدیث اور اس کا ترجمہ ملاحظہ فرمائیں۔

حدیث: حدثنا عیاش، حدثنا عبد الاعلیٰ، حدثنا سعید قال وقال لی
 خلیفۃ حدثنا یزید بن زریع، حدثنا سعید عن قتادة عن انس رضی اللہ عنہ، عن
 النبی ﷺ قال: العبد اذا وُضع فی قبرہ وتولی وذهب اصحابہ حتی انه یسمع قرع
 نعالہم اتاہ ملک ان فاقعده فیقولان لہ: ما کنت تقول فی هذا الرجل محمد ﷺ
 فیقول: اشہد انہ عبد اللہ ورسولہ فیقال: انظر الی مقعدک من النار ابدلک اللہ بہ
 مقعدا من الجنة. قال النبی ﷺ: فیراہما جمیعا. واما الکافر او المنافق فیقول: لا
 ادری کنت اقول ما یقول الناس. فیقال: لا دریت ولا تلیت ثم یضرب بمطرقة من
 حديد ضربة بین اذنیہ فیصیح صیحة یسمعها من یلیہ الا الثقلین (بخاری شریف:
 الجواز، باب المیت یسمع خلق النعال، رقم ۱۲۵۲)

ترجمہ: حضرت انسؓ نبی ﷺ سے نقل کرتے ہیں کہ بندہ جب اپنی قبر میں رکھا جاتا ہے
 اور اسکے ساتھی واپس پلٹتے ہیں یہاں تک کہ وہ انکے جوتوں کی آہٹ بھی سنتا ہے تو اسکے پاس دو فرشتے
 آتے ہیں اور اسکو بٹھادیتے ہیں اور اسکو کہتے ہیں کہ اس آدمی یعنی محمد ﷺ کے بارے میں تو کیا کہتا تھا؟
 تو وہ کہتا ہے کہ میں گواہی دیتا ہوں کہ وہ اللہ کے بندے اور اسکے رسول ہیں تو اسکو کہا جاتا ہے کہ جہنم میں
 اپنا ٹھکانہ دیکھ کہ اللہ تعالیٰ نے تیرے لئے اسکو جنت کے ٹھکانے سے بدل دیا ہے۔ نبی ﷺ نے فرمایا
 کہ وہ دونوں ٹھکانوں کو ایک ساتھ دیکھ رہا ہوتا ہے۔ اور جو کافر یا منافق ہوتا ہے تو وہ کہتا ہے مجھے کچھ علم
 نہیں میں وہی کچھ کہتا تھا جو باقی لوگ کہتے تھے تو کہا جاتا ہے کہ نہ تو نے خود جانا اور نہ ہی کسی جاننے

والے کی پیروی کی۔ پھر لوہے کا ایک گرز اسکے ماتھے پر مارا جاتا ہے جسکی وجہ سے وہ چیخیں مارتا ہے جنکو جن وانس کے علاوہ پاس کی تمام چیزیں سنتی ہیں

قارئین کرام! آپنے مکمل حدیث شریف اور اسکا ترجمہ ملاحظہ فرمایا اب چتر وڑی صاحب کا اعتراض سمجھیں۔ اس حدیث پر ”علامہ“ کو یہ اعتراض ہے کہ ”قرآن مقدس کی بیسیوں آیات صراحت کیساتھ کہتی ہیں کہ موت کے بعد کوئی مردہ نہیں سن سکتا حتیٰ کہ میت نبی ﷺ بھی نہیں سن سکتا لیکن امام بخاری قرآن کے ظاہر حکم کے خلاف صراحت سے کہتے ہیں باب المیت یسمع خفق النعال اور نیچے باندھے باب کو پرکشش بناتے ہوئے فرماتے ہیں کہ جب مردہ کو دفن کر کے لوگ واپس ہونے لگتے ہیں تو مردہ یسمع قرع نعالہم انکے جوتوں کی آہٹ بھی سن لیتا ہے“

”علامہ“ کی بخاری دشمنی کی بنیادی وجہ: اگر کہا جائے کہ امام بخاریؒ کی نقل کردہ یہی حدیث ہی ”علامہ“ کی ”بخاری دشمنی“ کی بنیادی اینٹ ہے تو بے جا نہ ہوگا کیونکہ ”علامہ“ نے امت میں تفریق کی بنیاد اسی پر رکھی کہ ”مردے نہیں سنتے“ اور ”جو کہتا ہے کہ مردے سنتے ہیں وہ مشرک ہے“ اور امام بخاریؒ نے سند متصل کیساتھ حضور ﷺ سے یہ حدیث نقل کی ہے کہ مردہ قبر سے واپس پلٹنے والوں کے جوتوں کی آہٹ بھی سنتا ہے۔

تو چونکہ یہ حدیث ”علامہ“ کی ساری محنت پر پانی پھیر دیتی ہے اور انکی خود ساختہ عمارت کو دھڑام سے گرا دیتی ہے اس وجہ سے وہ صرف اس روایت کے ہی نہیں بلکہ اسکو اپنی کتاب میں درج کرنے والے امام بخاری کے بھی دشمن بن گئے ہیں اور سادہ لوح مسلمانوں کو دھوکہ دینے کیلئے ”قرآن مقدس اور بخاری محدث“ کے نام سے بخاری شریف اور قرآن کریم میں خواہ مخواہ کے تقابلات گھڑ کر لوگوں کو امام بخاریؒ اور انکی کتاب ”صحیح بخاری“ سے بدظن کرنے کے درپے ہو گئے ہیں۔

چتر وڑی صاحب نے یہاں بخاری شریف کی اس روایت کو قرآن مجید کی بیسیوں آیات کے خلاف کہا ہے لیکن ان آیات کو ذکر نہیں کیا اور نہ انکا حوالہ دیا ہے میں کہتا ہوں کہ بیسیوں آیات تو

بہت بڑی بات ہے وہ کوئی ایک آیت ایسی دکھادیں جو انکے دعویٰ کے مطابق صراحۃً سماع موتی کی نفی پر دلالت کرتی ہو لیکن ان شاء اللہ وہ ایک آیت بھی ایسی نہیں دکھا سکتے۔ اگر انکے پاس آیات قرآنیہ ہوتیں تو وہ انکی بجائے ”الا ان من تحت التراب بعید“ جیسے شعراء کے مصرعوں کا سہارا نہ لیتے۔

عدم سماع موتی کے دلائل: چتر وڑی صاحب اور انکے ہم خیال اپنے اس دعویٰ میں قرآن سے جو دلائل لاتے ہیں انہیں سے کوئی ایک بھی دلیل ایسی نہیں جو صراحۃً انکے دعویٰ کو ثابت کرتی ہو ہم صرف دو آیات کو لیکر بات کرتے ہیں جو انکی سب سے زیادہ صریح اور قوی دلیل ہیں بلکہ انکے استاد شیخ القرآن مولانا غلام اللہ خانؒ کے نزدیک وہی دو آیات ہی اس مسئلے کی دلیل ہیں۔

ط. انک لا تسمع الموتی ولا تسمع الصم الدعاء اذا ولوا مدبرین

(النمل/۸۰)

ع. وما انت بمسمع من فی القبور (الفاطر/۲۲)

پہلی آیت سورۃ نمل اور سورۃ روم میں آئی ہے اور دونوں جگہ دو دو آیات بالکل ایک جیسی ہیں سورۃ نمل میں ہے انک لا تسمع الموتی ولا تسمع الصم الدعاء اذا ولوا مدبرین ○ وما انت بهادی العمی عن ضلالتهم ان تسمع الا من یؤمن بأیاتنا فہم مسلمون ○ (النمل/۸۰، ۸۱) اور سورۃ روم آیت نمبر ۵۲، ۵۳ میں صرف اس پر فاء کا اضافہ ہے باقی کوئی فرق نہیں یعنی انک لا تسمع الموتی الخ کی بجائے فانک لا تسمع الموتی الخ ہے۔

دونوں آیات کی تفسیر: سب سے پہلے ہم مفسرین کرام سے نقل کرتے ہیں کہ انہوں نے ان دو آیات سے کیا سمجھا ہے؟

امام بغویؒ لکھتے ہیں وما انت بمسمع من فی القبور یعنی الکفار شبہم

بالاموات فی القبور حین لم یجیبوا (معالم التنزیل للبغوی: الفاطر/۲۲)

ترجمہ: اور آپ انکو نہیں سنا سکتے جو قبروں میں ہیں۔ اس سے مراد کفار ہیں انکو قبروں میں

پڑے مردوں کے ساتھ تشبیہ دی کیونکہ وہ قبول نہیں کرتے۔

علامہ محلیؒ لکھتے ہیں (ان الله يسمع من يشاء) ہدایتہ فیجیبہ بالایمان (وما انت بمسمع من فی القبور) ای الکفار شبہہم بالموتی فلا یجیبون (الجلالین: الفاطر/ ۲۲) ترجمہ: بے شک اللہ سنا تا ہے جسے چاہتا ہے ہدایت دینا پس وہ ایمان کو قبول کرتا ہے اور آپ انکو نہیں سنا سکتے جو قبروں میں ہیں یعنی کفار کو۔ ان کفار کو مردوں کے ساتھ تشبیہ دی کیونکہ وہ قبول نہیں کرتے۔

علامہ خازنؒ لکھتے ہیں انک لا تسمع الموتی یعنی موتی القلوب وہم الکفار (تفسیر خازن: النمل/ ۸۰) ترجمہ: آپ مردوں کو نہیں سنا سکتے یعنی مردہ دلوں کو اور وہ کفار ہیں۔ امام بغویؒ اور قرطبیؒ نے بھی یہی لکھا ہے کہ یہاں ”الموتی“ سے مراد کفار ہیں۔

مولانا غلام اللہ خانؒ لکھتے ہیں ”احیاء (زندے) سے مراد مؤمنین اور اموات (مردے) سے مراد کفار ہیں دل کی زندگی اور موت ایمان اور کفر ہے۔ اسلئے مومنوں کو زندوں سے اور کافروں کو مردوں سے تشبیہ دی گئی ہے“ (جواہر القرآن: الفاطر/ ۲۲)

ان تصریحات سے یہ بات واضح ہو گئی کہ یہاں سماع موتی کا مسئلہ نہیں بیان کیا گیا بلکہ کفار کا حال بیان کیا گیا ہے کہ وہ عدم استفادہ اور عدم قبول میں مردوں کی طرح ہیں کہ جیسے مردے کوئی بات سنکر اسکو قبول کرنے اور اس سے نفع اٹھانے کی صلاحیت نہیں رکھتے اسی طرح یہ کفار بھی پیہم انکار کی وجہ سے اپنی فطری استعداد کھو بیٹھے ہیں اور اب یہ بھی حق کو سنکر اسکو قبول کرنے اور اس سے نفع اٹھانے کی صلاحیت نہیں رکھتے۔ تو ان آیات میں کفار کو مردوں کے ساتھ تشبیہ دی گئی ہے اور وجہ تشبیہ عدم سماع نہیں بلکہ عدم انتفاع ہے اور اسی کو وجہ تشبیہ بنانا اسلئے ضروری ہے کہ مشبہ اور مشبہ بہ میں وجہ تشبیہ کا اشتراک ضروری ہے۔

وجہ تشبیہ عدم سماع یا عدم انتفاع؟ اب یہاں مشبہ کفار اور مشبہ بہ موتی (مردے) ہیں اور انکے درمیان وجہ تشبیہ کے بارے میں دو احتمال ہیں۔ نمبر ۱:- عدم سماع۔ نمبر ۲:- عدم انتفاع۔

پس اگر وجہ تشبیہ عدم سماع کو بنائیں تو مطلب یہ ہوگا کہ جیسے مردے نہیں سنتے اسی طرح کفار

بھی نہیں سنتے تو یہ بات مردوں کے بارے میں تو کسی حد تک مانی جاسکتی ہے لیکن کفار کے حق میں یہ بات کیسے مانی جاسکتی ہے جبکہ انکا سننا عقل و بداہت کے علاوہ خود قرآن سے ثابت ہے و منہم من یسمع الیک (الانعام/۲۵) کہ بعض کفار آپ کی بات کان لگا کر سنتے ہیں اور اسکے ساتھ متصل فرمایا ”وجعلنا علی قلوبہم اکنۃ ان یفقیہوہ و فی اذانہم و قرا (الانعام/۲۵) کہ ہم نے انکے دلوں پر پردے چڑھادیئے ہیں سمجھنے سے، اور انکے کانوں میں ڈاٹ لگا دیئے ہیں۔ تو اس سے اسی حقیقت کو واضح فرمایا کہ کفار سنتے تو ہیں لیکن سکر اس کو قبول نہیں کرتے اور نفع نہیں اٹھاتے۔ تو معلوم ہو گیا کہ وجہ تشبیہ عدم سماع نہیں بلکہ عدم انتفاع ہے کہ جیسے مردے سکر نفع حاصل نہیں کر سکتے کہ اب وہ دار العمل سے گزر چکے ہیں۔ اسی طرح کفار بھی یقین نہ کرنے کی وجہ سے سکر اس سے نفع حاصل نہیں کرتے۔

نیز ”انک لا تسمع الموتی“ سے اگلی آیت میں ہے ”ان تسمع الا من یؤمن بالیاتنا“ (النمل/۸۱) کہ آپ نہیں سنا سکتے مگر انکو جو ہماری آیات پر ایمان رکھتے ہیں تو یہاں بالبداہت سماع کی نہیں بلکہ انتفاع کی نفی مراد ہے کیونکہ کفار و منافقین کا قرآن سننا یعنی سماع تو خود قرآن میں مذکور ہے جیسے ابھی گزرا تو ”ان تسمع الا من یؤمن بالیاتنا“ کا مطلب یہی ہے کہ آپ کا نفع مند سننا صرف مومنین کیلئے ہے یعنی صرف مومنین ہی آپ کی بات کو سکر اسکو قبول کرتے اور نفع اٹھاتے ہیں باقی رہے کافر تو انکا سننا ایسا نہیں جو انکو نفع ہو۔

اب جبکہ ”ان تسمع الا من یؤمن“ میں سماع نافع کی نفی مراد ہے تو اسکے ساتھ والی آیت ”لا تسمع الموتی“ میں بھی سماع نافع کی ہی نفی مراد ہوگی۔ انک لا تسمع فقالوا معناھا لا تسمعہم سماعا ینفعہم (فتح الباری: الجناز، باب ما جاء فی عذاب القبر)

علامہ ابن حجرؒ نے بحوالہ طبرانی عبد اللہ بن سیدانؒ سے قلیب بدر والی حدیث نقل کی ہے اور انہیں یہ الفاظ ہیں۔

فقالوا یا رسول اللہ وهل یسمعون؟ قال: یسمعون کما تسمعون ولکم، لا

صحابہ کرامؓ نے عرض کیا یا رسول اللہ کیا یہ سنتے ہیں تو آپ ﷺ نے فرمایا کہ ہاں ایسے ہی سنتے ہیں جیسے تم سنتے ہو لیکن جواب نہیں دے سکتے۔ تو اس حدیث سے بھی یہی ثابت ہوا کہ وجہ تشبیہ ”عدم سماع“ نہیں بلکہ ”عدم انکشاف“ ہے۔ واللہ اعلم

حدیث خفیف النعال اور لا تسمع الموتی میں کوئی تعارض نہیں:

بعض حضرات کا کہنا ہے کہ حدیث ”خفیف النعال“ اور ”لا تسمع الموتی“ میں بظاہر بھی کوئی تعارض نہیں ہے کیونکہ حدیث شریف میں ”سماع موتی“ یعنی مردوں کے سننے کا اثبات ہے جبکہ آیت مبارکہ میں ”اسماع موتی“ یعنی مردوں کو سنانے کی نفی ہے اور وہ بھی مطلق نہیں بلکہ آپ ﷺ سے اور ساتھ ہی فرمایا ”ان اللہ یسمع من یشاء“ کہ اللہ تعالیٰ جسکو چاہے سنا سکتا ہے یعنی زندوں کو بھی اور مردوں کو بھی ”ولہ جواب اخر وهو ان المنتفی فی الایۃ هو الاسماع دون السماع“ (فیض الباری شرح البخاری: الجنازہ، باب المیت یسمع خفیف النعال)

قائلین عدم سماع کی جرح کا جواب: اس جواب پر قائلین عدم سماع موتی نے یہ جرح کی ہے کہ ”سماع“ یعنی سننا ”اسماع“ یعنی سنانے کا مطاوع ہے، پس ”اسماع“ کی نفی ”سماع“ کی نفی کو مستلزم ہے۔ لیکن یہ جرح اسلئے درست نہیں کہ نفی ”مطلق اسماع“ کی نہیں بلکہ ”اسماع منسوب الی النبی ﷺ“ کی ہے جو نفی سماع کو مستلزم نہیں اسکی واضح دلیل ”ان تسمع الامن یؤمن بالایتنا“ ہے کہ یہاں ”نفی اسماع“ ”نفی سماع“ کو ہرگز مستلزم نہیں کیونکہ کفار کا سماع تو عقل، ہدایت اور قرآن سے ثابت ہے جبکہ آیت میں ان سے بھی ”اسماع“ کی نفی کی گئی ہے تو یہ کیسے کہا جاسکتا ہے کہ ”نفی اسماع“ ”نفی سماع“ کو مستلزم ہے؟

حضرت عائشہؓ کا اجتہاد: باقی حضرت عائشہؓ کا اس آیت کو سماع موتی کی نفی میں پیش کرنا انکا ذاتی اجتہاد تھا جو حدیث کے معارض تھا لیکن وہ معذور بھی جائیگی کیونکہ وہ واقعہ کے وقت موجود نہ تھیں اسلئے خود حضور ﷺ سے حدیث نہ سن سکیں اور کسی دوسرے سے سننے پر اطمینان نہ ہوا چنانچہ حضرت ابن

عمرؓ سے حدیث سکر یہ خیال کیا کہ انہیں سننے یا سمجھنے میں غلطی لگی ہے لیکن امت نے حضرت ابن عمرؓ کی حدیث کو قبول کیا کیونکہ وہ خود واقعہ میں موجود تھے جبکہ حضرت عائشہؓ موجود نہ تھیں اور انکا نفی کرنا محض اپنے اجتہاد کی وجہ تھا جبکہ اجتہاد معرض نص میں ہونے کی وجہ سے قابل اعتبار نہ تھا۔

قال السهيلي: عائشة رضي الله عنها لم تحضر قول النبي ﷺ فغيرها ممن حضر احفظ للفظ النبي ﷺ وقد قالوا له يا رسول الله اتخاطب قوما قد جيفوا فقال: ما انتم باسمع لما اقول منهم (فتح الباری)

یہاں تک ”سماع موتی“ کا مسئلہ فی طور پر حل کر دیا گیا ہے باقی رہے اسکے دلائل تو یہ انکی جگہ نہیں۔ انکے لئے حضرت مولانا سرفراز خان صفدر رحمہ اللہ کی کتاب ”سماع موتی“ اور استاذ محترم حضرت مولانا عبد المجید فاروقی مدظلہ کی کتاب ”العقائد الاسلامیہ“ وغیرہ کا مطالعہ کرنا چاہیے۔

حدیث قلیب بدر: اب حدیث قلیب بدر جسکو چتر وڑی صاحب نے نقل کیا ہے ہم اسکا متن با ترجمہ آپکے سامنے نقل کرتے ہیں تاکہ آپ ”علامہ“ کی علمی ”دیانتوں“ سے آگاہ ہو سکیں۔

حدیث: عن ابی طلحة رضي الله عنه ان نبی اللہ ﷺ امر یوم بدر باربعة وعشرين رجلا من صنادید قریش فقفوا فی طوی من اطواء بدر خبیث منخبث، وکان اذا ظهر علی قوم اقام بالعرصة ثلاث لیل فلما کان ببدر الیوم الثالث امر براحلته فشد علیها رحلها ثم مشی واتبعه اصحابه وقالوا مانری ینطلق الالبعض حاجته حتی قام علی شفة الرکی فجعل ینادیهم باسمائهم واسماء ابائهم یا فلان بن فلان ویا فلان بن فلان ایسرکم انکم اطعتم اللہ ورسولہ فانا قد وجدنا ما وعدنا ربنا حقا فهل وجدتم ما وعد ربکم حقا قال فقال عمر یا رسول اللہ ماتکم من اجساد لا ارواح لها فقال رسول اللہ ﷺ: والذی نفس محمد بیدہ ما انتم باسمع لما اقول منهم (بخاری شریف: المغازی، باب قتل ابی جہل)

ترجمہ: حضرت ابو طلحہؓ سے روایت ہے کہ اللہ کے نبی ﷺ نے بدر کے دن قریش کے

چوبیس سرداروں کے بارے میں حکم دیا اور انکو بدر کے ایک گندے کنویں میں پھینک دیا گیا اور آپ ﷺ جب کسی قوم پر غلبہ حاصل کرتے تو میدان جنگ میں تین راتیں قیام فرماتے تھے پس جب بدر میں تیسرا دن ہوا تو آپ ﷺ نے سواری تیار کرنے کا حکم دیا پس اس پر اسکا کجاوہ کسا گیا پھر آپ ﷺ چلے اور آپ ﷺ کے ساتھی بھی آپ ﷺ کے ساتھ چلے اور انہوں نے کہا کہ ہمارا خیال ہے کہ آپ ﷺ کسی کام کیلئے چلے ہیں یہاں تک کہ آپ ﷺ اسی کنویں کے کنارے جا کھڑے ہوئے اور انکو انکے ناموں اور انکے اباء کے ناموں کے ساتھ پکار کر فرمانے لگے کہ اے فلاں بن فلاں اور اے فلاں بن فلاں کیا اب تمہیں یہ بات اچھی لگ رہی ہے کہ تم نے اللہ اور اس کے رسول ﷺ کی اطاعت کی ہوتی؟ پس ہمارے رب نے ہمارے ساتھ جو وعدہ کیا تھا ہم نے تو اسکو سچا پایا، کیا تم نے اپنے رب کے وعدے کو سچا پایا؟ راوی کہتے ہیں کہ اسپر حضرت عمرؓ نے عرض کیا اے اللہ کے رسول! آپ ان جسموں سے کیا کلام کر رہے ہیں جن میں روہیں نہیں ہیں؟ تو رسول اللہ ﷺ نے فرمایا اس ذات کی قسم جسکے قبضے میں محمد کی جان ہے جو کچھ میں کہہ رہا ہوں اسکو تم ان سے زیادہ نہیں سن رہے۔

”علامہ“ کی دسیسہ کاریاں: یہ ہے حدیث اور اسکا ترجمہ۔ اب ”علامہ“ کو ملاحظہ

فرمائیں کہ انہوں نے کس طرح اسمیں اپنی طرف سے دسیسہ کاری کی ہے؟ اور تاثر یہ دیا ہے کہ حدیث بیان ہو رہی ہے حالانکہ حدیث میں اسکا ذکر تک نہیں ہے۔ مثلاً فرماتے ہیں

۱:- ”قلیب بدر کے موقع پر ابن خطابؓ اور دیگر صحابہ کرامؓ چونک پڑتے ہیں کہ یا رسول اللہ

ہم کو تو آپ نے پڑھایا ہے کہ مردے نہیں سنتے اب آپ کیف تکلم اجساد لا ارواح لھا وقال اللہ انک لا تسمع الموتی“ حالانکہ حدیث میں صرف اتنا ہے ”فقال عمر“ کہ ”عمرؓ نے عرض کیا“ دیگر صحابہ کے چونک جانے کا حدیث میں ذکر تک نہیں ہے۔

۲:- حضرت عمرؓ نے جو کچھ عرض کیا وہ یہ تھا ”ما تکلم من اجساد لا ارواح لھا“ کہ

”آپ ان جسموں سے کیا باتیں کر رہے ہیں جسمیں روح ہی نہیں“ اور ”علامہ“ نے اپنی طرف سے یہ مفید مطلب پیوند لگایا ہے کہ ”یا رسول اللہ ہم کو تو اپنے پڑھایا ہے کہ مردے نہیں سنتے“ آپ حدیث یا اسکے ترجمہ میں غور سے دیکھ لیں آپ کو کہیں اسکا ذکر نہیں ملے گا۔

۳:- حدیث میں ”ما تکلم“ ہے علامہ نے اسکو ”کیف تکلم“ بنا دیا ہے کیونکہ جو کچھ ”حضرت“ کی مرضی میں آئے وہی قرآن وحدیث ہے۔

۴:- حضرت عمرؓ کے کلام میں درج کرتے ہیں ”وقال اللہ انک لاتسمع الموتی“ اسکا بھی آپ کو حدیث یا اسکے ترجمہ میں کچھ تذکرہ نہ ملے گا لیکن ”علامہ“ نے کتنے دھڑلے سے اسکو درج کیا ہے؟ واقعی کوئی ”دیانتدار“ ہی ایسی ملاوٹ کر سکتا ہے۔

۵:- پھر اس حدیث میں جو حضور ﷺ کا جواب ہے وہ ہے ”والذی نفس محمد بیدہ ما انتم باسمع لما اقول منهم“ لیکن ”علامہ“ نے جواب نقل کیا ہے ”الئن یسمعون“ حالانکہ اسکا ذکر اس حدیث میں قطعاً نہیں ہے جسمیں حضرت عمرؓ کا یہ سوال ہے ”ما تکلم من اجساد“ الخ بلکہ یہ اور حدیث میں ہے لیکن چونکہ اسمیں ”علامہ“ اپنی طرف سے کچھ تاویل کر سکتے تھے اسلئے اسکو نقل کر دیا اور ”ما انتم باسمع الخ“ میں چونکہ تاویل ممکن نہ تھی اسلئے اسکو ہضم کر گئے۔

یہ ”علامہ“ کی ”علمی دیانت“ کے چند ایک نمونے ہیں جو چند سطروں سے حاصل کئے گئے ہیں۔

مولانا غلام اللہ خانؒ اور ”علامہ“ کے درمیان موازنہ: اب ہم مناسب سمجھتے ہیں کہ تفسیر جواہر القرآن سے کچھ اقتباسات آپ کی نذر کریں تاکہ آپ کو شیخ القرآن مولانا غلام اللہ خانؒ اور انکے نام نہاد شاگرد کے درمیان موازنہ کرنے میں آسانی ہو۔

۱:- چتر وڈی صاحب فرماتے ہیں ”بیسویں آیات صراحت کے ساتھ کہتی ہیں کہ موت کے بعد کوئی مردہ نہیں سن سکتا“ جبکہ شیخ القرآنؒ فرماتے ہیں ”لنی سماع موتی پر قرآن مجید کی تین آیتیں دلیل و حجت ہیں“ (جواہر القرآن: ۱/۵۲)

۲:- چتر وڑی صاحب فرماتے ہیں ”اسباب سننے کے مردہ سے ختم ہو جاتے ہیں اور اسباب سے بالاتر ہو کر صرف اللہ ہی سنتا ہے اور مافوق الاسباب کسی کے سننے کا قائل مشرک بذات رب العلمین ہے“ جبکہ شیخ القرآن لکھتے ہیں ”سماع موتی کا مسئلہ زمان صحابہؓ سے مختلف فیہ چلا آ رہا ہے یہ مسئلہ اعتقادات ضروریہ میں سے نہیں جنکی نفی یا اثبات پر کفر و اسلام کا مدار ہے بلکہ یہ ایک علمی اور تحقیقی بحث ہے جس میں بحث و تمحیص اور نظر و تحقیق کی گنجائش ہے“ (ایضاً)

۳:- چتر وڑی صاحب فرماتے ہیں ”یہ حال ہے امیر المحدثین کا جو قرآن کے صریح خلاف روایت درج کر کے مشرکین کو نواز دیتے ہیں اور معصوم پیغمبر کو کلام اللہ کے خلاف ثابت کر رہے ہیں۔ لعنتی راویوں نے بخاری کو ایسا اعتماد دلایا ہے کہ نہ قرآن کا پاس ہے الخ“ جبکہ شیخ القرآن تحریر فرماتے ہیں ”امت محمدیہ علی صاحبھا الصلوٰۃ والسلام کے علماء کے درمیان اس مسئلہ میں ہمیشہ دو رائیں رہی ہیں کچھ علماء کرام کی یہ رائے رہی ہے کہ مردے سنتے ہیں جبکہ دوسرے علماء نے اپنی تحقیق کی بنا پر سماع موتی کی نفی کی ہے علماء کرام کی ان دونوں جماعتوں کے پاس دلائل ہیں جن پر انہوں نے اپنی اپنی رائے اور تحقیق کی بنیادیں استوار کی ہیں جو علماء سماع موتی کی نفی کرتے ہیں انکا استدلال ظواہر قرآن اور احادیث صحیحہ سے ہے جبکہ قائلین سماع بھی صحیح حدیثوں سے استدلال کرتے ہیں“ (ایضاً)

۴:- چتر وڑی صاحب فرماتے ہیں ”بسیوں آیات صراحت کے ساتھ کہتی ہیں کہ موت کے بعد کوئی مردہ نہیں سن سکتا“ جبکہ شیخ القرآن فرماتے ہیں ”جو علماء سماع موتی کی نفی کرتے ہیں انکا استدلال ظواہر قرآن اور احادیث صحیحہ سے ہے“ (ایضاً) اور یہ بات ظاہر ہے کہ صراحت اور ظہور میں بہت فرق ہے کئی چیزیں بظاہر کچھ ہوتی ہیں لیکن درحقیقت کچھ اور ہوتی ہیں۔

ع ہیں کو اکب کچھ نظر آتے ہیں کچھ

۵:- چتر وڑی صاحب فرماتے ہیں ”بہر حال یہ حدیث کے عنوان سے روایت قطعاً غلط اور جھوٹ ہے“ جبکہ شیخ القرآن نے اسی حدیث کو قائلین سماع کے دلائل میں دوسرے نمبر پر ذکر کیا ہے اور پیچھے یہ کہہ چکے ہیں کہ ”قائلین سماع بھی صحیح حدیثوں سے استدلال کرتے ہیں“ گویا انہوں نے اسکو صحیح

تسلیم کیا ہے نیز انہوں نے اس حدیث کے جوابات تحریر کئے ہیں لیکن اسپر یا اسکی سند پر کوئی اعتراض نہیں کیا۔ اور کرتے بھی کیسے کہ اسکو محدثین نے صحیح قرار دیا ہے۔

علامہ سبکیؒ فرماتے ہیں ”ومن الاحادیث الصحيحة المتفق علیها نداء ۵: علامہ سبکیؒ

اهل القلب وقوله: ما انتم باسمع لما اقول منهم (شفاء القام ۱۹۷/۱)

تو یہ موازنہ ہے شیخ القرآنؒ، اور انکے نام نہاد شاگرد کے درمیان۔ اس سے آپ شاگرد کی ”لیاقت“ کا اچھی طرح اندازہ لگا سکتے ہیں۔

شیخ القرآنؒ نے سورۃ روم کی آیت نمبر ۵۲ کے تحت ”مسئلہ سماع موتی“ کے عنوان سے اس مسئلہ پر اپنی تحقیق رقم فرمائی ہے جس میں بے احتیاطی سے کام نہیں لیا مجال ہے کہ کوئی ایک جملہ بھی ایسا لکھا گیا ہو جس میں مخالفین کا کافر یا مشرک ہونا ظاہر ہوتا ہو دوسری طرف چتر وڑی صاحب کا حال دیکھئے کہ وہ بصراحت مخالفین کو ”مشرک بذات رب العلمین“ کہہ دیتے ہیں۔ شیخ القرآنؒ نے عدم سماع موتی کو ترجیح دی ہے لیکن انداز عالمانہ ہے جبکہ ”علامہ“ کا انداز جیسا کہ آپ نے ملاحظہ کیا جاہلانہ بلکہ سو قیانہ ہے۔

لم یثبت بمعناہ کی حقیقت: باقی چتر وڑی صاحب نے رد المحتار سے جو ”لم یثبت بمعناہ الخ“ نقل کیا ہے تو وہ علامہ شامیؒ نے علامہ ابن الہمامؒ سے نقل کیا ہے اور وہ بھی بایں طور کہ وہ دلائل کی روشنی میں ”عدم سماع موتی“ کے قائل ہیں لیکن قائلین سماع بھی انکے نزدیک مشرک یا کافر نہیں تو وہ چتر وڑی صاحب کے ہم خیال ہرگز نہیں اور اسمیں بھی جہاں تک دلائل کا تعلق ہے تو وہ کمزور ہیں اسی وجہ سے علامہ رافعیؒ نے اسپر رد کیا ہے اور سماع موتی کو ترجیح دی ہے، انکی عبارت ملاحظہ فرمائیں

ولا یخفی علی من تأمل فی الاحادیث ان سماع الموتی لکلام الاحیاء محقق (التحریر المختار للشیخ عبدالقادر الراعی الحنفی ۳۳/۲) کہ احادیث پر نظر رکھنے والے شخص پر یہ مخفی نہیں کہ مردوں کا زندوں کے کلام کو سننا بالتحقیق ثابت ہے۔

سماع انبیاء علیہم السلام پر تعلیم القرآن کا فتویٰ: باقی رہا سماع انبیاء علیہم

السلام کا مسئلہ جس کے بارے میں چتر وڑی صاحب نے فرمایا ”انسان و بشر ہونے کے ناطے انسان میت کی طرح میت نبی بھی نہیں سن سکتا اور کچھ بھی نہیں سن سکتا اور کسی کی نہیں سنتا“ تو اسکے بارے میں ہم تعلیم القرآن راجہ بازار راولپنڈی کا ایک فتویٰ بحوالہ خیر الفتاویٰ نقل کرتے ہیں جس پر شیخ القرآن مولانا غلام اللہ خانؒ کے دستخط بھی موجود ہیں اس سے مسئلہ بھی واضح ہو جائیگا اور شیخ القرآنؒ کے نزدیک انکے ”شاگرد رشید“ جناب ”علامہ“ کی حیثیت بھی واضح ہو جائیگی۔

”علامہ“ کے بارے میں مولانا غلام اللہ خانؒ کی رائے:

الاستفتاء

حضرت مولانا غلام اللہ خان صاحب مدظلہ السلام علیکم

ہمارے ہاں ایک مولوی صاحب احمد سعید خان ہیں وہ کہتے ہیں جو شخص یہ عقیدہ رکھتا ہے کہ نبی کریم ﷺ اپنی قبر شریف پر پڑھا ہوا صلوة و سلام سنتے ہیں وہ شخص کافر ہے وہ مولوی صاحب اپنے آپکو آپکی جماعت کا بتاتے ہیں۔ دیوبندی لوگوں میں بہت اختلاف ہو گیا ہے لہذا آپ اپنا عقیدہ اور اہلسنت والجماعت کا عقیدہ ظاہر فرما کر ہم پر کرم نوازی فرمائیں تاکہ عام مسلمانوں کی رہبری ہو سکے۔

نیاز مند علماء

احقر عبدالقادر خان عباسی، احمد پور شرقیہ سابق ریاست بہاولپور

الجواب وهو الموفق للصواب

کتب فقہ حنفیہ اور احادیث سے یہ ثابت ہے کہ عند القبر بذات خود آنحضرت ﷺ درود و سلام سنتے ہیں سلف اہل السنۃ والجماعت میں اسکے اندر کوئی اختلاف نہیں ایسے عقیدے والے کو کافر اور مشرک کہنا بہت بڑی دلیری ہے العیاذ باللہ تعالیٰ۔ اللہ تعالیٰ ایسی جہالت سے ہر ایک کو محفوظ رکھے اور سلف کے نقش قدم پر چلنے کی توفیق عطا فرمائے۔ ہذا واللہ تعالیٰ اعلم بالصواب

عبدالرشید مفتی دارالعلوم تعلیم القرآن راجہ بازار راولپنڈی ۲۲ صفر ۱۳۹۶ھ۔

الجواب صحیح لاشی غلام اللہ

جواب درست ہے تاکارہ خلاق غلام ربانی

(خیر الفتاوی جلد ۱ صفحہ ۱۲۷)

☆☆☆☆☆

اس مسئلے پر مذکورہ بالافتوی کے بعد کسی اور دلیل کی ضرورت نہیں۔

اب آئیے حدیث خفق النعال کے راویوں کو دیکھتے ہیں جنکو ”علامہ“ نے ”لعنتی راویوں“ کا

خطاب دیا ہے۔

رواۃ حدیث: عیاش، عبدالاعلیٰ، خلیفہ، یزید بن زریج، سعید، قتادہ، انس رضی اللہ عنہ۔

مختصر تعارف، جرح و تعدیل

۱۔ ابو الولید عیاش بن الولید الرقام القطان البصری من کبار تبع الاتباع المتوفی ۲۲۶ھ

ابو حاتم : من الثقات (تہذیب التہذیب ۸/۱۷۸)

ابوداؤد البجستانی : صدوق (ایضاً)

ابن حبان : ذکرہ فی الثقات (ایضاً)

۲۔ ابو محمد عبدالاعلیٰ بن عبدالاعلیٰ السامی القرشی البصری من وسطی الاتباع المتوفی ۱۸۹ھ۔

یحییٰ بن معین : ثقہ (تہذیب التہذیب ۶/۸۷)

ابوزرۃ الرازی : ثقہ (ایضاً)

العجلی : ثقہ (ایضاً)

النسائی : لا بأس بہ (ایضاً)

ابو حاتم الرازی : صالح الحدیث (ایضاً)

ابن حبان : متقن، قدری غیر داعیۃ (ایضاً)

٣- ابو عمرو خليفه بن خياط بن خليفه بن خياط العصفري التميمي البصري الملقب بشباب من كبار

تبع الاتباع المتوفى ٢٣٠هـ -

ابن حبان	:	ذكره في الثقات وقال: كان متقنا (تهذيب التهذيب ١٣٨/٣)
ابن عدى	:	مستقيم الحديث، صدوق (ايضا)
مسلم بن قاسم	:	لا باس به (ايضا)
ابو حاتم الرازي	:	لا اكتب عنه، قوى (ايضا)
علي بن المديني	:	لوم يحدث شباب كان خيرا له (ايضا)
الذهبي	:	صدوق (الكاشف ٣٤٥/١)

٣- ابو معاوية يزيد بن زريع العيشي البصري من وسطى الاتباع المتوفى ١٨٢هـ

احمد بن حنبل	:	اليه المنتهى في الثبوت (تهذيب التهذيب ٢٨٥/١١)
يحيى بن معين	:	ثقة (ايضا)
بشر بن الحكم	:	متقن، حافظ (ايضا)
ابو حاتم	:	ثقة، امام (ايضا)
النسائي	:	ثقة (ايضا)
محمد بن سعد	:	ثقة، حجة (ايضا)

٥- ابو النضر سعيد بن ابى عروبة مهران الشكري العدوي البصري ممن لم تعلق الصحابة المتوفى

١٥٦هـ -

ابو عوانة	:	ما كان عندنا احفظ منه (تهذيب التهذيب ٥٤٠/٢)
يحيى بن معين	:	ثقة (ايضا)
ابو زرعة الرازي	:	ثقة، مامون (ايضا)
محمد بن سعد	:	ثقة، اخلط في اخر عمره (ايضا)

النسائی : ثقہ (ایضاً)

ابو حاتم الرازی : قبل ان یختلط ثقہ (ایضاً)

سعید بن ابی عروبہ کے بارے میں تحقیق: ابن حبان فرماتے ہیں کہ انکے حافظہ کی خرابی کا عارضہ آخری پانچ سالوں میں پیش آیا پس ان سے اس زمانے میں مروی ہونے والی روایات محفوظ اور قابل احتجاج نہیں سمجھی جائیگی البتہ اس سے پہلے جنہوں نے روایت کی جیسا کہ یزید بن زریع وغیرہ تو وہ محفوظ اور قابل احتجاج ہوں گی۔ اور اس روایت میں بھی ان سے یزید بن زریع ہی روایت کر رہے ہیں لہذا یہ روایت محفوظ ہے۔

قال ابن حبان فی الثقات: بقى فی اختلاطه خمس سنين ولا يحتج

الابماروی عنه القد ماء مثل یزید بن زریع الخ (تہذیب التہذیب ۵۸/۴)

۶۔ ابوالخطاب قتادہ بن دعامة بن قنادة السدوسی البصری من وسطی التابعین المتوفی ۱۱۷ھ۔

ابن سیرین : احفظ الناس (تہذیب التہذیب ۳۱۶/۸)

یحییٰ بن معین : ثقہ (ایضاً ۳۱۸/۸)

ابوزرعة الرازی : من علم اصحاب الحسن (ایضاً)

ابو حاتم الرازی : اثبت اصحاب انس (ایضاً)

محمد بن سعد : ثقہ، مامون، حجة فی الحدیث (ایضاً)

ابن حبان : من حفاظ ال زمانہ (ایضاً)

۷۔ ابو حمزہ انس بن مالک بن النضر الصحابی رضی اللہ عنہ المتوفی ۱۹ھ۔

حدیث معترضہ کی دیگر کتب حدیث سے تخریج: اور اب اخیر میں یہ بھی جانتے

جائیں کہ اسی حدیث کو مسلم، ابوداؤد، نسائی، امام احمد، طبرانی، ابن ابی شیبہ، ابن حبان، حاکم اور بیہقی وغیرہم نے بھی روایت کیا ہے۔ دیکھئے

صحیح مسلم شریف: کتاب الحجۃ وصفۃ نعمھا والہما (۵۱۱۵)

ایضاً: باب عرض مقعد المیت من الحجۃ او النار (۵۱۱۶)

سنن ابی داود: الجناز، باب المشی فی النعل بین القبور (۲۸۱۲)

سنن نسائی: الجناز، باب مسأله الکافر (۲۰۲۲، ۲۰۲۳، ۲۰۲۴)

مسند احمد: باقی مسند المکثرین، مسند انس بن مالکؓ (۱۱۸۲۳، ۱۲۹۶۴) وغیر ذالک۔

کیا اب بھی یہ روایت غلط اور جھوٹ ہے؟ اللہ تعالیٰ ہدایت عطا فرمائے۔ آمین۔

﴿اعتراض نمبر ۲۰﴾

﴿۲۰﴾ قرآن مقدس میں اللہ پاک فرماتے ہیں کہ جو شخص کسی جماعت کیساتھ توئی یعنی پیار رکھے وہ اسی جماعت کا ایک فرد ہوتا ہے، ”مَنْ يُتَوَلَّهِمْ مِنْكُمْ فَإِنَّهُ مِنْهُمْ“ اور رسول کریم ﷺ بھی فرماتے ہیں، ”مَنْ تَشَبَهَ بِقَوْمٍ فَهُوَ مِنْهُمْ“ اسی طرح جو شخص کسی قوم کی ریس اور رشک کرے وہ اسی قوم کا فرد ہوتا ہے۔ بخاری محدث امام بخاری اب غیر شعوری یا بے اعتنائی کے طور پر فرماتے ہیں اور روافض کے مذہب کی ریس میں کہتے ہیں اور بغیر تحقیق و سند کے کہتے ہیں کہ صحابی رسول ﷺ بریدہ اسلمیؓ نے وصیت کی تھی کہ ”ان یجعل فی قبرہ جریدتان“ بخاری ۱۸۱/۱ کہ میرے ساتھ میری قبر میں دو چھڑیاں ضرور رکھ دینا حالانکہ یہ مذہب شیعہ کی خاص مذہبی علامت ہے۔ پھر کمال یہ ہے کہ بخاری اور حضرت بریدہؓ کے درمیان بعد زمانے کے جنگل موجود ہیں خدا معلوم بخاری کو حضرت بریدہؓ نے خواب میں اپنی وصیت بتائی تھی یا پھر کسی راوی کی بڑا پر اعتماد کر گئے لیکن بخاری نے حوالہ تو دے دیا مگر راوی کا ذکر عمدہ نہیں کیا شاید یہی مسلک امام بخاری کا بھی تھا... (قرآن مقدس اور بخاری محدث صفحہ ۳۶-۳۷)

﴿الجواب﴾

یہاں چتر وڑی صاحب کو اعتراض یہ ہے کہ امام بخاری نے غیر شعوری حالت میں یا بے اعتنائی کرتے ہوئے بغیر سند کے کہا ہے کہ صحابی رسول ﷺ بریدہ اسلمی رضی اللہ عنہ نے وصیت کی تھی کہ ”ان یجعل فی قبرہ جریدتان“ (صحیح بخاری: الجناز، باب الجرید علی القبر، رقم ۱۲۷۳) کہ میرے ساتھ میری قبر میں دو چھڑیاں ضرور رکھ دینا حالانکہ یہ مذہب شیعہ کی خاص علامت ہے۔ کہتے ہیں شاید یہی مسلک امام بخاری کا بھی تھا۔

رفع اعتراض: اس اعتراض کا جواب یہ ہے کہ امام بخاریؒ کا مذہب اگر قبر میں چھڑیاں رکھنے کا

ہوتا تو ”باب الجرید علی القبر“ نہ باندھتے بلکہ ”باب الجرید فی القبر“ باندھتے۔

باقی حضرت بریدہؓ کی جو وصیت مذکور ہے تو اس میں اکثر نسخوں کے مطابق ”ان يجعل فی قبرہ“ کے الفاظ ہیں لیکن مستملی کے نسخہ میں ”ان يجعل علی قبرہ“ کے الفاظ ہیں وقع فی رواۃ الاكثر ”فی قبرہ“ وللمستملی ”علی قبرہ“ (فتح الباری، الجماز، باب الجرید علی القبر)

فی، علی کے معنی میں: پس اگر یہ الفاظ ہوں تو اشکال ہی ختم ہو جاتا ہے اور اگر وہی الفاظ ہوں جو اکثر نسخوں میں ہیں تو فی کو ”ظرفیت“ کے معنی میں نہیں بلکہ ”استعلاء“ کے معنی میں لینے امام بخاریؒ نے ”باب الجرید علی القبر“ باندھ کر اسی طرف اشارہ کیا ہے کہ یہاں ”فی“ ”علی“ کے معنی میں ہے اور فی کا علی کے معنی میں آنا خود قرآن مجید میں موجود ہے ولا صلبنکم فی جذوع النخل (طہ ۱۷) کہ میں تمہیں کھجور کے تنوں پر سولی چڑھا دوں گا۔ یہاں ”فی“ اپنے مشہور معنی ”میں“ کے معنی میں نہیں کیونکہ اس صورت میں معنی ہو گا کہ ”میں تمہیں کھجور کے تنوں میں سولی چڑھا دوں گا“ حالانکہ سولی کھجور کے تنوں ”میں“ نہیں بلکہ کھجور کے تنوں ”پر“ دی جاتی ہے۔
امام نحو و لغت شیخ عبدالقادر جرجانی لکھتے ہیں۔

وفی للظرفیۃ نحو المال فی الکیس ونظرت فی الکتاب، وللاستعلاء نحو قوله تعالیٰ ولا صلبنکم فی جذوع النخل (شرح مآۃ عامل ۱۰)

کاش کہ ”علامہ“ نے ”شرح مآۃ عامل“ ہی پڑھ لی ہوتی یا درجہ اولیٰ کے کسی طالب علم سے پوچھ ہی لیا ہوتا تو انکی اہل علم کے ہاں یوں رسوائی نہ ہوتی۔

اس سے یہ بات بھی ثابت ہو گئی کہ بے شعور امام بخاریؒ نہیں بلکہ خود ”علامہ“ ہیں کہ نہ انکے پاس لغوی شعور ہے نہ قرآنی شعور۔

اور یہاں فی کو علی کے معنی میں لینے کی ایک دلیل یہ بھی ہے کہ امام بخاریؒ نے اس باب میں جو حدیث مرفوعہ درج کی ہے اس میں ”فوضع علی کل قبر“ کے الفاظ ہیں نہ کہ ”فی کل قبر“ کے۔ مکمل حدیث اعتراض نمبر ۱ کے جواب کے شروع میں صفحہ ۲۵۳ پر ملاحظہ فرمائیں۔

تو یہ کیسے سمجھ لیا گیا کہ امام بخاریؒ کا مذہب روافض کے مطابق تھا کہ چھڑیاں قبر میں رکھی جائیں؟ سچ ہے انسان علم کے بغیر جہالت کی وادیوں میں بھٹکتا رہتا ہے۔

تشبہ بالروافض کا جواب: اسی سے ”تشبہ بالروافض“ والا اعتراض بھی از خود ختم ہو گیا کیونکہ روافض قبر کے اندر چھڑیاں رکھنے کے قائل ہیں جبکہ یہاں فی علی کے معنی میں ہے جیسا کہ ”ترجمۃ الباب“ اور ”حدیث الباب“ سے واضح ہے۔

اور اگر بالفرض فی کو ظرفیت کے معنی میں لے لیں تو بھی ”تشبہ بالروافض“ حضرت بریدہؓ کیلئے کیسے ثابت ہو سکتا ہے جبکہ روافض بعد میں پیدا ہوئے اور حضرت بریدہؓ پہلے کے ہیں؟ کیا بعد والا پہلے کی مشابہت اختیار کرتا ہے یا پہلا بعد والے کی؟ کچھ تو ہوش چاہیے۔

کیا یہ راوی کی بڑ ہے: باقی امام بخاریؒ کا حضرت بریدہؓ کی وصیت کو بغیر سند کے تعلیقاً ذکر کرنا اختصار کی وجہ سے ہے بغیر تحقیق کے نہیں۔ امام بخاریؒ کے نزدیک کوئی بات جب تک ثابت نہ ہو تب تک اسکو ذکر نہیں کرتے یہی وجہ ہے کہ بعض محدثین جنکو امام بخاریؒ پر مکمل اعتماد ہے تعلیقات بخاری کو بھی آنکھیں بند کئے قبول کرنے کے قائل ہیں لیکن بعض محدثین کے نزدیک انکا درجہ موصول روایات کے برابر نہیں ہے اسلئے بعض محدثین نے تعلیقات بخاری پر مستقل کام کیا ہے اور انکی سندیں تلاش کی ہیں تقریباً کوئی تعلیق ایسی نہیں جو کسی جگہ موصول نہ ہو شرح بخاری ہر تعلیق کا وصل اہتمام سے بتاتے ہیں۔

پس اگر جناب کو سند چاہئے تھی تو کسی شرح کو اٹھا کر دیکھتے آپ کو سند مل جاتی۔

علامہ ابن حجرؒ اسی تعلیق کے بارے فرماتے ہیں

”وقد وصلہ ابن سعد من طریق مودق العجلی“ (فتح الباری ایضاً) کہ ابن سعد

نے اس تعلیق کو سند متصل کے ساتھ ذکر کیا ہے۔ لیجئے ہم نے آپ کی ڈیمانڈ پوری کر دی۔ کیا اب آپ مان لیں گے؟ نہیں؟ کیوں؟ اللہ تعالیٰ ہدایت عطا فرمائے۔

﴿اعتراض نمبر ۲۱﴾

﴿۲۱﴾ قرآن مقدس میں مردہ کے کلام کرنے کو محال کہا گیا ہے اور محال کا فرض کرنا ویسے بھی محال نہیں ہوتا اللہ کریم فرماتے ہیں کہ جس طرح ان مشرکین کے سامنے تمام فرشتوں کا آنا محال ہے اسی طرح ان سے مردوں کا کلام کرنا بھی محال ہے فرمایا کہ، "وَلَوْ أَنَّنَا نَزَّلْنَا إِلَيْهِمُ الْمَلٰٓئِكَةَ وَكَلَّمَهُمُ الْمَوْتٰى،" اور دوسرے مقام پر فرمایا، "أَوْ كَلَّمِ بِهٖ الْمَوْتٰى،" جس کا مطلب ہے کہ مردوں کا کلام کرنا محال اور ناممکن ہے بخاری محدث لیکن بخاری صاحب بڑے دھڑلے سے باب باندھتے ہیں، باب کلام الميت علی الجنائز، اور پھر تحت الباب روایت نمک دیتے ہیں کہ جب میت کا جنازہ اٹھا کر لوگ چلتے ہیں تو اگر نیک مردہ ہو تو وہ کہتا ہے، "قدمونی قدمونی،" مجھے جلدی لے چلو اور اگر برا ہو تو وہ کہتا ہے، "این تذهبون،" ہائے مجھے کدھر لئے جا رہے ہو... (بخاری ۱۸۳۱) امام بخاری صاحب کو قرآن فہمی کی داد دیجئے کہ امام اعظم ابو حنیفہؒ کے متعلق تو یہاں تک یادہ گوئی کر جاتے ہیں کہ، "یقول هذا الخداع،" لیکن اپنا حال یہ ہے کہ قرآن مقدس کی نص قطعی کو درخور اعتناء بھی نہیں سمجھتے جو مطلب دیا بس ہاتھ لگے شیعہ سنی بدعتی خارجی سب کی روایات کو آنکھوں پر رکھ لیتے ہیں اور سستے داسوں بازار میں پہنچا کے چھوڑتے ہیں... فی الضیعة الفہم، (قرآن مقدس اور بخاری محدث صفحہ ۴۷-۴۸)

﴿الجواب﴾

اعتراض میں مذکور حدیث شریف اور اس کا ترجمہ ملاحظہ فرمائیں۔

حدیث: حدثنا قتیبہ، حدثنا الليث عن سعيده بن ابی سعيد عن ابیہ انه سمع ابا سعيد الخدري رضي الله عنه يقول: قال رسول الله ﷺ: اذا وضعت الجنائز فاحتملها الرجال على اعناقهم فان كانت صالحة قالت: قدمونی قدمونی وان كانت غير صالحة قالت: يا ويلها این يذهبون بها يسمع صوتها كل شیء الا الانسان ولو سمعها الانسان لصعق (بخاری شریف: الجنائز، باب کلام الميت علی الجنائز رقم ۱۲۹۱)

ترجمہ: حضرت ابو سعید خدریؓ سے روایت ہے کہ رسول اللہ ﷺ نے فرمایا کہ جب جنازہ کو چار پائی پر رکھا جاتا ہے اور لوگ اسکو کندھوں پر اٹھاتے ہیں تو اگر وہ نیک ہوتا ہے تو کہتا ہے مجھے آگے لے چلو مجھے آگے لے چلو اور اگر وہ نیک نہیں ہوتا تو کہتا ہے ہائے اسکی ہلاکت! یہ اسکو کہاں لے

جار ہے ہیں؟ اسکی اس آواز کو سوائے انسان کے باقی تمام چیزیں سنتی ہیں اور اگر انسان اسکو سن لیتا تو بے ہوش ہو جاتا۔

حدیث پاک اور اسکا ترجمہ آپنے ملاحظہ فرمایا امید ہے آپکو کوئی اشکال نہیں ہوا ہوگا لیکن چتر وڑی صاحب کو یہاں اشکال ہو گیا ہے کہ مردہ کیسے کلام کر سکتا ہے؟ جبکہ اسکا کلام کرنا محال ہے تو اسکا جواب یہ ہے کہ قرآن مقدس میں متقی اور کامیاب لوگوں کی صفات میں ایک صفت یہ بیان کی گئی ہے الذین يؤمنون بالغیب (البقرہ/۳) کہ وہ بن دیکھے اللہ اور اسکے رسول ﷺ کی باتوں پر ایمان رکھتے ہیں تو جب اللہ کے رسول ﷺ نے یہ فرمایا ہے کہ مردہ چار پائی پر کہہ رہا ہوتا ہے قدمونی قدمونی۔ اور آپکا یہ فرمان سند صحیح کے ساتھ ہم تک پہنچا ہے جیسا کہ آگے واضح ہوتا ہے تو پھر اسکو جھٹلانا اور اسکے مقابلے میں عقل کے گھوڑے دوڑانا کسی مومن کا شیوہ نہیں ہو سکتا۔ سچا مومن اللہ اور اسکے رسول ﷺ کی بات پر یقین رکھتا ہے چاہے اسکی عقل اسکو مانے یا نہ مانے۔

حدیث کا قرآن کے ساتھ کچھ تعارض نہیں: باقی رہا قرآن کے ساتھ اسکا تقابل تو یہ بالکل باطل ہے قرآن میں کہیں بھی مردوں کے کلام کو محال نہیں کہا گیا۔ چتر وڑی صاحب نے جو دو آیات نقل کی ہیں انہیں بھی یہ نہیں ہے کہ مردے کا کلام کرنا محال ہے بلکہ ان دونوں آیات کا مطلب مفسرین کے نزدیک یہ ہے کہ کفار اسلام دشمنی میں اس قدر آگے جا چکے ہیں کہ اب اگر وہ اپنے منہ مانگے معجزات دیکھ لیں جن میں مردوں کا کلام کرنا بھی شامل ہے تب بھی وہ ایمان نہیں لائینگے۔

قاضی ثناء اللہ پانی پتی فرماتے ہیں انہم لو اتوا بکل آية لم يؤمنوا (مظہری: الانعام/۱۱۱) یعنی اس آیت کا مطلب یہ ہے کہ اگر کفار تمام مطلوبہ معجزات دیکھ لیں تب بھی ایمان نہیں لائینگے۔

آیات کی تفسیر شیخ القرآن سے: شیخ القرآن مولانا غلام اللہ خان نے بھی اس کی یہی تفسیر کی ہے پہلی آیت کی تفسیر میں لکھتے ہیں ”یعنی اگر ہم انکے مطلوبہ معجزات انکو دکھا دیں مثلاً ان پر

فرشتے اتار دیں اور مردے زندہ ہو کر ان سے باتیں کرنے لگیں اور ہر چیز جو وہ چاہیں اٹھا کر ان کے سامنے کر دیں تو بھی وہ ایمان نہیں لائیں گے“ (جواہر القرآن: الانعام/۱۱۱)
دوسری آیت کی تفسیر میں لکھتے ہیں۔

”یہ کفار ضد و عناد اور مکابرہ کی اس حد تک پہنچ چکے ہیں کہ کسی معجزہ کا ان پر اثر نہیں ہو سکتا یہاں تک کہ اگر قرآن کی تاثیر سے پہاڑ چل پڑیں یا زمین میں شگاف پڑ جائیں یا مردے زندہ ہو کر باتیں کرنے لگیں تو بھی وہ ایمان نہیں لائیں گے ضد و عناد کی وجہ سے ان کے دلوں پر مہر جباریت لگ چکی ہے اور ان سے توفیق ہدایت سلب کی جا چکی ہے“ (جواہر القرآن: الرعد/۳۱)

تو دیکھئے ان آیات میں یہ نہیں کہا گیا کہ مردوں کا کلام کرنا محال ہے بلکہ یہ کہا گیا ہے کہ ان مخصوص کفار کا ایمان لانا محال ہے کہ اگر مردے ان سے باتیں کرنے لگیں تب بھی یہ لوگ ایمان نہیں لائیں گے یعنی مردے تو کلام کر سکتے ہیں لیکن یہ لوگ ایمان نہیں لاسکتے۔

مردے کا کلام کرنا عقل میں نہیں آتا؟: باقی مردے کا کلام کرنا اگر چتر وڑی صاحب کی عقل میں نہیں آتا اور اسی وجہ سے وہ اسکو ماننے کیلئے تیار نہیں تو کیا ہاتھ پاؤں کا کلام کرنا ان کے نزدیک ممکن ہے؟ ظاہر ہے کہ نہیں لیکن اللہ فرماتا ہے تکلّمنا ایدہم و تشہد ارجلہم (یس/۲۵) کہ ان کے ہاتھ ہم سے کلام کریں گے اور ان کے پاؤں گواہی دیں گے۔ اور ہاتھ تو پھر بھی حیات حسی رکھتے ہیں کیا زمین جو بالکل بے جان ہے اسکا کلام کرنا ممکن ہے؟ ظاہر ہے کہ نہیں لیکن اللہ فرماتا ہے یومئذ تحدث اخبارها (الزلزال/۴) کہ قیامت کے دن زمین اپنے اوپر ہونے والے واقعات رب کے سامنے بیان کرے گی۔

اللہ تعالیٰ نے اسکے ساتھ ہی چتر وڑی صاحب جیسے عقل کے پرستاروں کے اس اشکال کا جواب بھی دیدیا کہ زمین کیسے بات کر سکتی ہے؟ فرمایا بسان ربك اوحی لہا (الزلزال/۵) کہ وہ اس وجہ سے بول سکے گی کہ تیرا رب اسکو بولنے کا حکم دے دے گا۔ اور یہ زبان بھی بولتی ہے تو اسکے حکم سے بولتی ہے اگر اللہ کا حکم نہ ہو تو یہ زبان باوجود ایک زندہ آدمی کے منہ میں ہونے کے نہیں بول سکتی

آپنے گونگے انسان ضرور دیکھے ہونگے اور انکی صحیح سلامت زبان بھی ضرور دیکھی ہوگی تو کیا چتر وڑی صاحب ان آیات قرآنی کا بھی انکار کر دیں گے؟ اور اگر نہیں تو آخر قرآن کی ان آیات میں اور اس حدیث میں وجہ فرق کیا ہے؟

لگتا ہے ”علامہ“ کو اللہ تعالیٰ کی بنیادی صفات کا بھی علم نہیں ہے یا ان پر ایمان نہیں ہے ورنہ ”قدرت“ اللہ تعالیٰ کی صفات خاصہ میں سے ایک صفت ہے جسکا مطلب یہ ہے کہ اللہ جو چاہے اور جب چاہے اسکو اسی وقت کر سکتا ہے۔ انما امرہ اذا اراد شیاً ان یقول له کن فیکون (یس ۸۲/۳) قرآن مجید میں یہ بات کئی جگہ مذکور ہے ان اللہ علی کل شیء قدیر (البقرہ ۲۰/۱) کہ اللہ ہر چیز پر قادر ہے۔

جو اللہ بے زبان اعضاء کو کلام پر قدرت دے سکتا ہے اور بے جان زمین کو کلام پر قدرت دے سکتا ہے وہی اللہ تھوڑی دیر پہلے تک کلام کرنے والے مردے کو دوبارہ کلام پر قدرت نہیں دے سکتا؟ کیا اللہ تعالیٰ کی صفت قدرت پر ایمان لانے سے بھی توحید کو خطرہ لاحق ہو جاتا ہے؟ محدثین کرام چونکہ عارف بصفات باری تعالیٰ تھے اسلئے انکو اس حدیث پر کوئی اشکال نہیں ہوا چنانچہ علامہ ابن حجر فرماتے ہیں۔

”فمن الجائز ان یحدث اللہ النطق فی المیت اذا شاء“ (فتح الباری: الجواز، باب قول المیت وحوالی الجوازۃ قد مونی) کہ یہ بالکل ممکن ہے کہ اللہ جب چاہے مردے میں گویائی (بولنے کی قوت) پیدا فرمادے۔ آگے چل کر فرماتے ہیں ”لا مانع من انطاق اللہ الجسد بغير روح“ (ایضاً) کہ اس سے کوئی امر مانع نہیں ہے کہ اللہ تعالیٰ بغیر روح کے محض جسم کو بولنے کی قدرت دیدے۔ اللہ تعالیٰ اپنی ذات و صفات کی معرفت عطا فرمائے۔

”علامہ“ کی قرآن فہمی: چتر وڑی صاحب آگے لکھتے ہیں ”امام بخاری صاحب کو قرآن فہمی کی داد دیجیے کہ امام اعظم ابو حنیفہ کے متعلق تو یہاں تک یادہ گوئی کر جاتے ہیں کہ یقول ہذا الخداع الخ“ میں کہتا ہوں اس ”قرآن فہمی“ پر امام بخاری کو نہیں بلکہ چتر وڑی صاحب کو داد دینی چاہئے کہ جو

بات آج تک کوئی مفسر نہیں سمجھ سکا یہاں تک کہ اُن کے استاد بھی، وہ بات انہوں نے سمجھ لی ہے کہ مردوں کا کلام کرنا محال ہے۔

اور یہ کہ یہ ”نص قطعی“ ہے بالیقین تو معلوم نہیں کہ چتر وڑی صاحب کے نزدیک نص قطعی کیا ہوتی ہے؟ لیکن لگتا یوں ہے کہ جو بات سوچے سمجھے بغیر انکے منہ سے نکل جائے وہی ان کے نزدیک نص قطعی ہوتی ہے۔

باقی یہ بات کہ امام بخاری نے امام اعظم کے متعلق یادہ گوئی کی ہے ”یقول هذا الخداع“ یہ ”علامہ“ کی یادہ گوئی ہے۔ یہ چھوٹی سے عربی عبارت کئی تحریفات کا مجموعہ ہے اسکی تفصیل تمہیدی دس نمبرات میں سے نمبر ۱۰ صفحہ ۱۳۱ میں گزر چکی ہے وہاں ملاحظہ فرمائیں اور ”علامہ“ کی ”دیانت“ پر ”دروڈ“ بھیجیں۔

اب آئیے اس حدیث کے راویوں کو دیکھتے ہیں جنکے بارے ”علامہ“ فرماتے ہیں ”جو رطب ویا بس ہاتھ لگے شیعہ، سنی، بدعتی، خارجی سب کی روایات کو آنکھوں پر رکھ لیتے ہیں“
رواة حدیث: قتیبہ، لیث، سعید، ابوسعید مقبری، ابوسعید خدری رضی اللہ عنہ۔

مختصر تعارف، جرح و تعدیل

۱۔ ابورجاء قتیبہ بن سعید بن جمیل بن طریف بن عبد اللہ الثقفی البغلائی الحمصی من کبار تبع

الاتباع المتونی ۲۴۰ھ۔

یحییٰ بن معین	:	ثقہ	(تہذیب التہذیب ۸/۳۲۲)
ابو حاتم الرازی	:	ثقہ	(ایضاً)
النسائی	:	ثقہ، صدوق	(ایضاً)
احمد بن سیار	:	ثبت	(ایضاً)
ابن حبان	:	ذکرہ فی الثقات	(ایضاً)
الحاکم	:	ثقہ، مامون	(ایضاً)

۲۔ ابو الحارث لیث بن سعد احد الائمة ملاحظہ فرمائیں اعتراض نمبر ۴ صفحہ نمبر ۱۶۸

۳۔ ابوسعید سعید المقبری دیکھیں اعتراض ۶ صفحہ ۱۸۶

۴۔ ابوسعید کیسان المقبری المدنی الملقب بصاحب العباء من كبار التابعین التوفی ۱۰۰ھ۔

النسائی : لا باس به (تہذیب التہذیب ۸/۴۰۶)

ابن حبان : ذکرہ فی الثقات (ایضاً)

۵۔ ابوسعید سعد بن مالک بن سنان الخذری الصحابی رضی اللہ عنہ

اب معلوم نہیں کہ ”علامہ“ کے نزدیک انہیں سے کون شیعہ ہے اور کون سنی ہے؟ کون بدعتی ہے اور کون خارجی ہے؟ ائمہ اسماء الرجال کے نزدیک تو یہ سب صحیح العقیدہ مسلمان ہیں بلکہ انہیں سے بعض جیسے حضرت لیث بن سعد اہلسنت کے مسلمہ اماموں میں سے ہیں۔

حدیث معترضہ کی دیگر کتب حدیث سے تخریج: اور اخیر میں یہ کہ اسی روایت

کو امام نسائی اور امام احمد نے بھی روایت کیا ہے دیکھئے

سنن نسائی: الجناز، باب السرعة بالجنازة (۱۸۸۳)

مسند احمد: باقی مسند المکثرین، مسند ابی سعید الخذری رضی اللہ عنہ (۱۰۹۴۵، ۱۱۱۲۷)

کیا امام نسائی اور امام احمد بن حنبل کو بھی پتہ نہ چلا کہ یہ روایت قرآن کی نص قطعی کے مخالف ہے کہ انہوں نے بھی اسکو اپنی کتابوں میں درج کر دیا؟ اللہ تعالیٰ گمراہی سے حفاظت فرمائے آمین۔

﴿اعتراض نمبر ۲۲﴾

﴿۲۲﴾ قرآن مقدس میں اللہ تعالیٰ اور ظلیل اللہ علیہ السلام کا ایک مکالہ ذکر کیا گیا ہے کہ حضرت ابراہیم نے درخواست کی کہ، ”رب ارنی کیف تُخفی الخوفی، واللہ نے حضرت ظلیل سے فرمایا کہ، ”أولم تؤمن، یعنی ظلیل اللہ نے عرض کی کہ مجھے (علم یقین اور حق یقین) تو ہے لیکن میں ایمان آکھ سے عین یقین حاصل کرنے کیلئے عرض کر رہا ہوں کہ) دکھا دیجئے وہ کیفیت جس حالت میں تو مردوں کو زندہ کر رہا تو اس پر اللہ نے (مشقانہ انداز سے) فرمایا کیا تو (آنکھوں سے معائنہ کے بغیر) اسکی تصدیق نہیں کر رہا تو ظلیل اللہ نے عرض کیا (کیونکر تصدیق نہ کروں بالکل مجھے یقین ہے) میں تو صرف اطمینان قلب کی خاطر درخواست گزار رہا ہوں (اور اس میں بھی صرف کیفیت و حالت دیکھنا چاہتا ہوں ورنہ شک کی حیرت قدرت میں گمبائش ہی نہیں ہے) حضرت ابراہیم علیہ السلام اور اللہ تعالیٰ کے درمیان مکالہ سے دو

باتیں اور حقیقتیں ثابت ہوئیں ایک یہ کہ حضرت نے صرف کیفیت احیاء کے متعلق سوال کیا تھا نہ حقیقت احیاء سے دوسرا یہ کہ آپ نے خود اقرار کیا کہ تیری قدرت میں مجھے شک قطعاً نہیں ہے میں تو صرف عین یقین کے مشاہدہ کے ذریعہ اطمینان قلب چاہتا ہوں... یہ بھی حقیقت جو قرآن مجہی سے نفیب ہوئی نہ حضرت کو اللہ کی قدرت میں شک تھا اور نہ ہی اللہ نے آپ سے یہ فرمایا کہ تو شک میں ہے... **بخاری محدث** **ابراہیم اور نبی پر بہتان** لیکن براہو اندھی تقلید کا جس نے بخاری جیسے محدث جلیل کو قرآن کا مفہوم سمجھنے سے قاصر رکھا اور انہوں نے اپنی کتاب میں کسی راوی کی انٹ شٹ میں آکر مذکورہ مکالمہ کے زیر باب ہمارے حضرت ﷺ کے متعلق یہ لکھ مارا کہ آپ ﷺ نے فرمایا، نحن احق بالشك من ابراهيم، کہ ہم ابراہیم علیہ السلام کی نسبت شک کرنے کا زیادہ حق رکھتے ہیں جبکہ ابراہیم نے شک کرتے ہوئے کہا تھا، رب ارني كيف تخي الموتى، لا حول ولا قوة الا باللہ.... حضرت ابراہیم علیہ السلام پر بھی جھوٹ اور آپ ﷺ پر بھی دوہرا جھوٹ.... بخاری صاحب فرمائیں کہ حضرت ابراہیم کو شک پڑ گیا تھا یہ قرآن پاک کے کس لفظ سے ثابت ہوتا ہے؟ کہاں لکھا ہوا ہے کہ ابراہیم کو شک پڑ گیا تھا کسی لغتی راوی کی کپ شپ پر کلی اعتماد کرنا اور الفاظ قرآن کو پس پشت ڈال دینا کیا اسی کا نام امیر المحدثین ہوتا ہے؟ حالانکہ نہ ابراہیم علیہ السلام کو شک ہوا اور نہ خاتم الانبیاء ﷺ نے ایسا شک فرمایا... (قرآن مقدس اور بخاری محدث صفحہ ۲۸-۵۰)

﴿الجواب﴾

اعتراض میں مذکور حدیث اور اس کا ترجمہ ملاحظہ فرمائیں۔

حدیث: حدثنا احمد بن صالح، حدثنا ابن وهب قال اخبرني يونس عن ابن شهاب عن ابى سلمة بن عبدالرحمن وسعيد بن المسيب عن ابى هريرة رضى الله عنه ان رسول الله ﷺ قال: نحن احق بالشك من ابراهيم اذ قال رب ارني كيف تحي الموتى قال اولم تؤمن قال بلى ولكن ليطمئن قلبي (بخاری: احادیث الانبیاء، باب قوله عز وجل: وثبتهم عن ضيف ابراهيم، رقم ۳۱۲۱)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا کہ ابراہیمؑ کی بہ نسبت ہم شک کے زیادہ حقدار ہیں جب انہوں نے عرض کیا اے میرے پروردگار مجھے یہ دکھا دے کہ تو مردوں کو کس طرح زندہ کریگا؟ اللہ نے فرمایا کیا تو اس پر ایمان نہیں رکھتا؟ تو انہوں نے عرض کیا کیوں نہیں لیکن تاکہ میرا دل مطمئن ہو جائے۔

”علامہ“ کی ”دیانت“ کا نمونہ: آپنے حدیث شریف اور اس کا ترجمہ ملاحظہ فرمایا اسمیں

غور سے دیکھیں کیا اسمیں یہ ہے؟ ”جبکہ ابراہیمؑ نے شک کرتے ہوئے کہا تھا رب ارنی“ دوبارہ حدیث اور اسکا ترجمہ دیکھ لیں آپکو یہ عبارت نہ حدیث میں ملے گی نہ اسکے ترجمے میں۔ یہ عبارت چتر وڑی صاحب نے اپنی طرف سے گھسیڑی ہے اور امام بخاریؒ کے ذمہ لگا دی ہے اور اسی پر پھر خوب خوب برے ہیں۔ چتر وڑی صاحب کی ”دیانت“ میں اتنی مہارت پر انکو جتنی داد دیجائے اتنی کم ہے۔ چلو چھوڑیے اس بات کو کہ ہر آدمی اپنی عادت سے مجبور ہوتا ہے ہم اصل بات کی طرف آتے ہیں۔

حدیث کی صحیح تشریح: غالباً یہ پہلا موقع ہے جہاں چتر وڑی صاحب نے قرآن کی کوئی

صحیح تفسیر کی ہے لیکن اسکے ساتھ ہی اپنی کج فہمی کا بھی مظاہرہ کیا کہ ایک حدیث جسکا مطلب وہی تھا جو چتر وڑی صاحب نے خود بیان کیا اسکے پیچھے ہاتھ دھو کر پڑ گئے کیونکہ اسمیں بظاہر شک کے الفاظ آ گئے تھے جن سے ناجائز فائدہ اٹھاتے ہوئے وہ امام بخاریؒ کے خلاف اپنے دل کی بھڑاس نکال سکتے تھے حالانکہ وہ حدیث مبارک درحقیقت قرآن اور دونوں پیغمبروں کی شان کے عین مطابق تھی جسکی کچھ تفصیل یہ ہے کہ جس وقت ”اولم تؤمن“ کے الفاظ نازل ہوئے تو بعض حضرات نے کہا ”شک ابراہیم ولم یشک نبینا“ کہ ابراہیمؑ کو شک ہوا مگر ہمارے نبی ﷺ کو کبھی شک نہیں ہوا یہ بات اپنے بھی سن لی اور اسکو اپنے نسب و روحانی جد امجد سیدنا ابراہیم خلیل اللہ علی نبینا وعلیہ الصلوٰۃ والسلام کی شان کے خلاف سمجھا تو اسکی اصلاح میں بصورت تواضع ارشاد فرمایا کہ ہم ان سے زیادہ شک کے حقدار ہیں یعنی اگر پیغمبروں کو اللہ کی قدرت میں شک ہو سکتا جیسا کہ تم سمجھ رہے ہو تو ابراہیمؑ سے زیادہ ہمیں شک ہوتا لیکن جب چھوٹا ہونے کے باوجود ہمیں شک نہیں ہے تو ابراہیمؑ کو کیسے ہو سکتا ہے؟

مطلب یہ کہ جسکو تم شک سمجھ رہے ہو وہ شک نہیں بلکہ یقین کی زیادتی کی طلب ہے تو حاصل وہی ہے کہ اللہ کی قدرت میں نہ مجھے شک ہے نہ ابراہیمؑ کو شک تھا اور یہی کچھ چتر وڑی صاحب نے بھی بیان کیا ہے تو بلاوجہ امام بخاریؒ کو لتاڑنے کا کیا جواز ہے؟ قصور اپنی سمجھ کا ہوا اور گلے پڑ جائیں کسی اور کے یہ کوئی دانشمندی تو نہیں۔

قال جماعة من العلماء: لما نزل قول الله تعالى: اولم تؤمن قالت طائفة:

شك ابراهيم ولم يشك نبينا فقال النبي ﷺ: نحن احق بالشك منه معناه ان هذا الذى تظنونه شكاً انا اولى به منه فانه ليس بشك وانما هو طلب لمزيد اليقين (نودى شرح مسلم: الايمان، باب زيادة طمأنينة القلب بتظاهر الادلة)

اب رواة حديث كوديكته ہیں، جكو چتر وڑی صاحب نے ”لغتی“ کہا ہے
رواة حديث: احمد بن صالح، ابن وهب، يونس، ابن شهاب، ابوسلمة بن عبد الرحمن، سعيد بن المسيب،
ابو هريرة رضى الله عنه۔

مختصر تعارف، جرح و تعديل

۱۔ ابو جعفر احمد بن صالح المصرى الملقب بابن الطبرى من كبار تبع الاتباع المتوفى ۲۴۸ھ۔

البخارى : ثقة، صدوق، ماريت احداً يحكم فيه بحجة (تهذيب التهذيب ۱/۳۲۳)

يعقوب بن سفيان : حجة (ايضاً)

العلجى : ثقة (ايضاً ۱/۳۴۴)

ابو حاتم الرازى : ثقة (ايضاً ۱/۳۴۵)

النسائى : ليس بثقة، ولا مامون (ايضاً ۱/۳۴۶)

۲۔ ابو محمد عبد الله بن وهب بن مسلم القرشى المروزي من صفى الاتباع المتوفى ۱۹۷ھ

احمد بن حنبل : صحيح الحديث (تهذيب التهذيب ۱/۵۶۶)

يحيى بن معين : ثقة (ايضاً)

ابو حاتم الرازى : صالح الحديث، صدوق (ايضاً)

ابوزرعة الرازى : ثقة (ايضاً)

ابن عدى : من اجلة الناس وثقاؤهم (ايضاً)

الخليلى : ثقة، متفق عليه (ايضاً)

۳۔ ابو زيد يونس بن يزيد ابى النجاد الالى الشامى من كبار الاتباع المتوفى ۵۹۰ھ۔

عبدالله بن المبارك	:	كتابه صحيح	(تهذيب التهذيب ١١/٣٩٦)
يحيى بن معين	:	ثقة	(ايضاً)
العجلي	:	ثقة	(ايضاً)
النسائي	:	ثقة	(ايضاً)
يعقوب بن شيبة	:	صالح الحديث	(ايضاً)
ابوزرعة الرازي	:	لابأس به	(ايضاً)

٤- ابن شهاب الزهري ديكحين اعتراض نمبر ١٣٠ صفحہ ١٣٠

٥- ابوسلمہ عبد اللہ بن عبد الرحمن بن عوف الزہری المدنی من وسطی التابعین المتوفی ٩٣ھ-

ابن سعد	:	ثقة	(تهذيب التهذيب ١٢/١٢٤)
ابوزرعة الرازي	:	ثقة، امام	(ايضاً ١٢/١٢٨)
ابن حبان	:	وثقة	(ايضاً)
الذهبي	:	احد الائمة	(الكاشف ٢/٣٣١)

٦- ابو محمد سعيد بن المسيب بن حزن ابی وهب بن عمرو الخزومي القرشي المدنی من كبار

التابعين المتوفى ٩٣ھ

مكحول	:	ما لقيت اعلم منه	(تهذيب التهذيب ٤/٤٥)
سليمان بن موسى	:	افقه التابعين	(ايضاً)
علي بن المديني	:	لا اعلم في التابعين اوسع علماً منه	(ايضاً ٤/٤٦)
احمد بن حنبل	:	ثقة	(ايضاً)
ابوزرعة الرازي	:	ثقة، امام	(ايضاً)
الذهبي	:	احد الائمة، ثقة، حجة	(الكاشف ١/٣٣٣)

٧- ابو هريرة عبد الرحمن بن صخر ديكحين اعتراض ٣ صفحہ ١٦٥

حدیث معترضہ کی دیگر کتب حدیث سے تخریج: اور اخیر میں یہ بھی معلوم ہوتا

چاہئے کہ اسی روایت کو امام مسلم، ابن ماجہ اور امام احمد بن حنبل نے بھی روایت کیا ہے دیکھئے

صحیح مسلم شریف: الایمان، باب زیادة طمانیۃ القلب بتظاہر الادلة (۲۱۶)

ایضاً: کتاب الفہائل، فضائل ابراہیم الخلیل (۴۳۲۹)

سنن ابن ماجہ: الفتن، باب الصبر علی البلاء (۴۰۱۶)

مسند احمد: مسند ابی ہریرہؓ (۷۹۷۸)

کیا اب بھی کہا جاسکتا ہے کہ یہ کسی ”لعنتی راوی کی گپ شپ“ یا ”انٹ شٹ“ ہے؟ ایک

صحیح حدیث کو گپ شپ یا انٹ شٹ کہنے سے چتر وڑی صاحب کے نزدیک حدیث کی قدر بھی بالکل واضح ہو جاتی ہے۔

اللہ تعالیٰ کج فہمی اور کج روی سے محفوظ فرمائے آمین۔

﴿اعتراض نمبر ۲۳﴾

﴿۲۳﴾ قرآن منفس قرآن پاک کا بیان ہے کہ اللہ تعالیٰ نے نبی اللہ اور مہاجرین و انصار تمام پر رحمت نچھاور کر دی اور ان کے تابعداروں پر بھی خاص توجہ فرمائی اور وہ پاک صاف ہو گئے نیز اللہ نے فرمایا، لَقَدْ تَابَ اللَّهُ عَلَى النَّبِيِّ وَالْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ اور فرمایا، وَرَضِيَ اللَّهُ عَنْهُمْ وَرَضُوا عَنْهُ نیز اللہ کے رسول نے انکار کر دیا، وَيُذَكِّرُهُمْ اور ان سے کوئی غلطی ہوئی تب بھی اللہ نے معاف کر دی، عَفَا اللَّهُ عَنْهُمْ کافر وہ ان کو سنا یا شرک و بدعات سے بالکل محفوظ ہو گئے، كُفْرَهُ الْيَكُمُ الْكُفْرُ وَالْفُسُوقُ وَالْعِصْيَانُ، ان کے لئے خاص پروانہ نازل ہوا اور ہمیشہ کیلئے اصحاب رسول ﷺ محفوظ ہو گئے... بخاری محدث۔

صحابہ پر بدعت کا فتویٰ لیکن بخاری صاحب اپنی کتاب میں کفر و بدعات صحابہ کرام کے ذمہ لگا کر انہی راویوں کا دل شہدا کرتے ہیں اور فرماتے ہیں کہ صحابی رسول ﷺ کو کہا گیا کہ آپ کو مبارک ہو کہ آپ کو صحبت نبوی نصیب ہوئی اور بیعت رضوان بھی نصیب ہوئی تو براء ابن عازب صحابی نے جواب دیا کہ جتنے تم کو کیا خبر کہ ہم نے رسول اللہ ﷺ کی وفات کے بعد کیا کیا بدعتیں جاری کی ہیں... (بخاری ۵۹۹/۲) اھر آپ ﷺ نے فرمایا تھا، من احدث حدثا و آوی محدثا لعنہ لعنت اللہ تو کیا صحابی یہ لعنت اپنے اوپر ٹ کر رہا تھا؟ لعود باللہ من علم، بلکہ باقی صحابہ کرام بھی اس لعنت میں داخل کر رہا تھا؟ العیاذ باللہ، آخر، کل مدعة حلالہ و کل حلالہ فی النار، صحابہ کرام پر ہی پوری ہوئی؟ تو پھر ایسی خرافات درج کتاب کرینو الا ایسی امید سے کس طرح بی سیر کا اگر یہ کسی لعنتی راوی کی شرارت نہیں تو کیا؟ بدعات و رسوم اور عادات جاہلیت منانے کیلئے ہی تو آپ ﷺ کی بدعت ہوئی تھی اور صحابہ کرام کا، اُولَئِكَ هُمُ الْمُتَقُونَ، کا سپاس نہ کہہ کر کیا اگر بخاری کی یہ گپ مانی جائے جو سر اسر جمہولی روایت ہے... (قرآن مقدس اور بخاری محدث صفحہ ۵۰-۵۲)

﴿الجواب﴾

اعتراض میں مذکور روایت اور اس کا ترجمہ ملاحظہ فرمائیں۔

روایت: حدثني احمد بن اشكاب حدثنا محمد بن فضيل عن العلاء بن المسيب عن ابيه قال: لقيت البراء بن عازب رضى الله عنهما فقلت: طوبى لك صحبت النبي ﷺ وبايعته تحت الشجرة. فقال: يا ابن اخي انك لا تدري ما احدثنا بعده (صحیح البخاری: المغازی، باب غزوة الخديجة رقم ۳۸۵۲)

ترجمہ: مسیب بن رافع کہتے ہیں کہ میں حضرت براء بن عازبؓ سے ملا اور ان سے کہا آپ کو مبارک ہو کہ آپ کو نبی ﷺ کی صحابیت کا شرف حاصل ہوا اور آپ نے آپ ﷺ سے درخت کے نیچے بیعت رضوان کی تو انہوں نے فرمایا۔ اے بھتیجے تم نہیں جانتے کہ ہم نے آپ ﷺ کے بعد کیا کیا کام کئے؟

اس روایت پر چتر وڑی صاحب کو یہ اعتراض ہے کہ بخاری صاحب نے کفر و بدعات صحابہ کرامؓ کے ذمے لگا کر رافضی راویوں کا دل ٹھنڈا کیا ہے اس کا جواب یہ ہے کہ یہاں بھی چتر وڑی صاحب نے اپنی عادت کے مطابق ایک لفظ کا اپنی طرف سے ایک معنی متعین کیا جو امام بخاری نے نہیں کیا پھر اس کو امام بخاریؒ کے ذمے لگا کر ان پر غصہ نکالا ہے۔

ما احدثنا بعده کی تحقیق: تفصیل اسکی یہ ہے کہ بخاری شریف میں لفظ ”ما احدثنا بعده“ آیا ہے جس کا معنی امام بخاریؒ نے کوئی نہیں کیا صرف الفاظ نقل کرنے پر اکتفاء کیا چتر وڑی صاحب نے اس کا معنی کیا ”ہم نے رسول اللہ ﷺ کی وفات کے بعد کیا کیا بدعتیں جاری کی ہیں“ اور پھر بدعت کی مذمت میں جتنی حدیثیں آتی تھیں سب کو یہاں چسپاں کر دیا حالانکہ ”احدثنا“ احداث سے ہے جس کا معنی ہوتا ہے ”ایجاد کرنا، پیدا کرنا“ دیکھئے منجد وغیرہ مادہ حدث۔

بدعت کو بھی اسی وجہ سے ”محدث“ کہتے ہیں کہ اس کا بھی پہلے کوئی وجود نہیں ہوتا بعد میں اس

کو پیدا کر لیا جاتا ہے اور ایجاد کر لیا جاتا ہے تو بدعت اصطلاحیہ پر لغوی مناسبت سے اسکا اخلاق ضرور ہوتا ہے لیکن یہ اسکا حقیقی اور اصطلاحی معنی نہیں۔

قرآن مجید میں یہی لفظ کئی جگہ مستعمل ہوا ہے لیکن کہیں بھی اسکا معنی بدعت والا نہیں ہے سورہ طہ میں ہے ولقد صرفنا فیہ من الوعد لعلہم یتقون او یحدث لہم ذکرا (طہ / ۱۱۳) کہ جسے قرآن میں بار بار وعیدیں ذکر کی ہیں تاکہ لوگ ڈریں اور یہ قرآن انہیں سمجھ پیدا کرے۔ سورہ طلاق میں ہے واتقوا اللہ ربکم لاتخر جوہن من بیوتہن ولا یخرجن الا ان یتین بفاحشة مبینة وتلك حدود اللہ ومن یتعد حدود اللہ فقد ظلم نفسه لا تدری لعل اللہ یحدث بعد ذلک امرا (الطلاق / ۱) کہ اللہ سے ڈرو جو تمہارا پروردگار ہے طلاق یافتہ عورتوں کو انکے گھروں سے نہ نکالو اور نہ ہی وہ خود نکلیں مگر یہ کہ وہ کھلی بے حیائی کا ارتکاب کریں اور یہ اللہ کی حدود ہیں اور جو شخص اللہ کی حدود کو پھیلاتا ہے تو وہ اپنے اوپر ظلم کرتا ہے تمہیں کیا معلوم کہ شاید اللہ اسکے بعد کوئی امر پیدا کر دے۔

اسکے علاوہ بھی یہ لفظ قرآن میں آیا ہے مثلاً مایأتیہم من ذکر من ربہم محدث الا استمعوہ وہم یلعبون (الانبیاء / ۲) اور حتیٰ احدث لك منه ذکر (الکہف / ۷۰) مگر کہیں بھی بدعت والے معنی میں مستعمل نہیں ہوا تو آخر یہاں کوئی ایسی مجبوری تھی کہ جسکی وجہ سے یہی معنی ہی ناگزیر ٹھہرا سوائے اسکے کہ امام بخاریؒ اور انکی کتاب صحیح بخاری کو بدنام کیا جاسکے۔

فسیعلم الذین ظلموا ای متقلب ینقلبون۔

حدیث کا صحیح مطلب: اس روایت کا جو عام فہم اور سیدھا سادہ مطلب ہے وہ یہ ہے کہ مسیب بن رافع جو ایک تابعی ہیں انہوں نے حضرت براء بن عازبؓ کے مقام صحابیت پر رشک کرتے ہوئے انکو مبارکباد دی کہ آپ خوش نصیب ہیں کہ آپکو حضور ﷺ کی صحبت کا شرف حاصل ہوا مزید براں بیعت رضوان بھی نصیب ہوئی کہ جسکی وجہ سے اللہ تعالیٰ نے بیعت کرنے والوں کیلئے اپنی رضا کا اعلان کر دیا لقد رضی اللہ عن المؤمنین اذ یبايعونک تحت الشجرة (الفتح / ۱۸) اور واقعی

یہ دونوں چیزیں قابل رشک بھی تھیں اور قابل مبارکباد بھی لیکن جن پر رشک کیا جا رہا تھا وہ کوئی عام آدمی نہ تھے کہ اپنی تعریف سکر پھولے نہ ماتے بلکہ صحابی رسول ﷺ تھے اسلئے بجائے ان فضائل پر فخر کرنے اور گھمنڈ میں آنے کے حضور ﷺ کے بعد رونما ہونے والے ناخوشگوار واقعات مثلاً باہمی جنگ و جدال کو یاد کر کے اور اپنے آپ کو ان کا ذمہ دار ٹھہرا کر گھبرا گئے کہ بھتیجے تم تو ہمیں باکمال سمجھتے ہو لیکن ہم تو اپنے آپ کو خطرے میں دیکھتے ہیں کہ کہیں اللہ تعالیٰ ان امور پر ہماری گرفت نہ فرمالے اور واقعی ایک مومن کی یہی شان ہوتی ہے کہ وہ ہر وقت اپنے رب کی پکڑ سے لرزاں و ترساں رہتا ہے کیونکہ وہ جانتا ہے کہ میں امتحان میں ہوں اور اس امتحان میں کامیابی اس وقت ہوگی جب خاتمہ بالایمان ہو جائے خاتمہ بالایمان سے پہلے اطمینان ممکن نہیں کیا دیکھتے نہیں کہ ابلیس کتنا عابد و زاہد تھا بلعم بن باعورا کی مثال بھی آپ کے سامنے ہے اسطرح حساب و کتاب کا مرحلہ بھی کوئی ایسا ویسا نہیں کہ جس سے کوئی مومن بے خوف رہ سکے کتنے ہی لوگ خاتمہ بالایمان ہو جانے کے باوجود اپنی بد اعمالیوں کی وجہ سے جہنم کے مستحق ٹھہر گئے۔

صحابی رسول کی تواضع و خدا خونی: اسلئے صحابی رسول حضرت براء بن عازبؓ نے انتہائی تواضع اور خدا خونی کی وجہ سے کہا کہ یہ شرف صحابیت و بیعت رضوان تو اپنی جگہ درست ہے لیکن آپ ﷺ کے بعد ہم سے اجتماعی طور پر کچھ ایسے کام ہو گئے جو ہونے نہیں چاہئیں تھے انکی وجہ سے ہمیں خطرہ ہے کہ کہیں واحد و تبار ذات کی عدالت میں ہمیں مجرم نہ بنادیا جائے۔

یہی وجہ ہے کہ شراح حدیث نے اسکو حضرت براءؓ کے فضل و کمال پر محمول کیا ہے نہ کہ توہین و تنقیص پر چنانچہ علامہ ابن حجرؒ فرماتے ہیں

غیظہ التابعی بصحبة رسول اللہ ﷺ وهو مما یغبط بہ لکن سلك

الصحابی سلك التواضع فی جوابہ انک لا تدری ما احدثنا بعدہ یشیر الی ما وقع لهم من الحروب و غیرها فحاف غائلة ذالک و ذالک من کمال فضلہ (فتح الباری: المغازی، باب غزوة الحديبية)

تو جب یہ روایت اپنے مفہوم کے لحاظ سے بالکل صحیح ہے اور صحابی رسول ﷺ کے فضل و کمال پر دلالت کر رہی ہے نہ کہ توہین و تنقیص پر تو پھر اسکو جھٹلانے، خرافت کہنے اور راوی کی شرارت اور بخاری کی گپ قرار دینے کا کیا جواز بنتا ہے؟

کیا سب محدثین عقل سے عاری تھے کہ انکو یہ مطلب سمجھ نہیں آیا جو چتر وڑی صاحب نے سمجھا ہے؟ کیا صرف چتر وڑی صاحب کو ہی عقل نصیب ہوئی ہے؟

کیا کسی بھی محدث کو صحابہ کرامؓ سے عقیدت نہ تھی کہ انکو یہ روایت انکی شان کے خلاف لگتی؟ کیا صرف چتر وڑی صاحب کو ہی ان سے عقیدت ہے؟

اب آئیے اس روایت کے راویوں کو دیکھتے ہیں جنکو چتر وڑی صاحب نے ”لعنتی اور رافضی“ کہا ہے۔

رواة حدیث: احمد بن اشکاب، محمد بن فضیل، علاء بن المسیب، مسیب بن رافع، براء بن عازبؓ۔

مختصر تعارف، جرح و تعدیل

۱۔ ابو عبد اللہ احمد بن اشکاب الصغار الحضرمی المروزی من وسطی تبع الاتباع المتوفی ۲۱۷ھ۔

العجلیؒ : ثقہ (تہذیب التہذیب ۱۳/۱)

یعقوب بن شبیبہؒ : ثقہ (ایضاً)

ابو حاتم الرازیؒ : ثقہ، مامون، صدوق (ایضاً)

ابن حبانؒ : ذکرہ فی الثقات وقال: ربما اخطأ (ایضاً)

۲۔ ابو عبد الرحمن محمد بن فضیل بن غزوان بن جریر النضی الکوفی من صغری الاتباع المتوفی

۲۰۵ھ۔

احمد بن حنبلؒ : یتشیع، حسن الحدیث (تہذیب التہذیب ۳۵۹/۹)

یحییٰ بن معینؒ : ثقہ (ایضاً)

علی بن المدینیؒ : ثقہ، ثبت فی الحدیث (ایضاً)

ابوزرعة الرازي : صدوق (ايضاً)

النسائي : ليس به باس (ايضاً)

ابن حبان : ذكره في الثقات (ايضاً)

۳۔ علاء بن المسيب بن رافع الاسدي الكاظمي الكوفي ممن لم تعلق الصحابة -

يحيى بن معين : ثقة، مأمون (تہذیب التہذیب ۱۷۱/۸)

ابن عمار : ثقة، صحیح بخاری (ايضاً)

ابو حاتم : صالح الحديث (ايضاً)

العجلي : ثقة (ايضاً)

يعقوب بن سفيان : ثقة (ايضاً)

ابن حبان : ذكره في الثقات (ايضاً)

۴۔ ابو العلاء المسيب بن رافع الاسدي الكاظمي الكوفي الملقب بالاعمى دون وسطى التابعين

المتوفى ۱۰۵ھ -

العجلي : ثقة (تہذیب التہذیب ۱۳۹/۱۰)

ابن حبان : ذكره في الثقات (ايضاً)

۵۔ ابو عمارة البراء بن عازب بن الحارث الانصاري الاوسي الكوفي الصحابي رضي الله عنه

المتوفى ۲۷ھ -

تشیع اور رفض میں فرق: شاید راوی نمبر ۲ محمد بن فضیل بن غزوان کے بارے

میں امام احمد کے لفظ "یتشیع" سے چتر وڑی صاحب کی کو دھوکہ دیں اسلئے ہم اسکی کچھ وضاحت کر دینا ضروری سمجھتے ہیں کہ محدثین متقدمین کی کتابوں میں جب یہ لفظ آئے تو اسکا مطلب موجودہ زمانے کا "تشیع" نہیں ہوتا جو درحقیقت "رفض" ہے بلکہ اس زمانے میں تشیع تفضیل علیٰ برعثمان کا نام تھا جسکی وجہ سے انکی "عدالت" میں فرق نہیں پڑتا یہی وجہ ہے کہ امام احمد بن حنبل نے انکے تشیع کو ذکر کرنے کے

ساتھ ہی ”حسن الحدیث“ بھی کہا ہے اور علی بن المدینی، یحییٰ بن معین اور ابن حبان نے انکو ”ثقة“ یعنی قابل اعتماد کہا ہے اور امام نسائی نے ”لیس بہ باس“ کہہ کر یہ بتلادیا ہے کہ انکے ”شیعہ“ ہونے میں کوئی حرج نہیں کیونکہ متقدمین کے نزدیک ”تشیع“ اور ”رفض“ ایک چیز نہیں تھے اور محدثین نے باقاعدہ تصریح کی ہے کہ اگرچہ اہلسنت کے نزدیک ”تفضیل علیٰ برعثمان“ بھی صحیح نہیں تاہم یہ اتنا بڑا عیب نہیں ہے جسکی وجہ سے انکی ”عدالت“ کو ”مجرورح“ قرار دیا جائے۔

علامہ ابن حجر فرماتے ہیں

والتشیع محبة علی و تقدیمه علی الصحابة فمن قدمه علی ابی بکر و عمر فهو غال فی تشیعه و یطلق علیہ رافضی والا فشیعی (مقدمہ فتح الباری/ ۴۵۹)

اب چونکہ صحابہ دشمنی میں شہرت رکھنے والے ”غالی روافض“ اپنے آپکو شیعہ کہتے ہیں اس وجہ سے یہ دھوکہ لگ سکتا ہے یا دیا جاسکتا ہے کہ یہ راوی محمد بن فضیل بھی اسی عقیدے کے تھے لیکن اگر اسی روایت کو ہی ذرا غور سے دیکھا جائے تو معلوم ہو جاتا ہے کہ انکا موجودہ شیعہ عقیدہ سے کوئی تعلق نہیں کیونکہ موجودہ شیعہ تو صرف تین یا پانچ صحابہؓ ابوذرؓ، مقدادؓ، سلمانؓ وغیرہ کے صحابی ہونے کے قائل ہیں باقی سب کے معاذ اللہ ارتداد کے قائل ہیں۔

عن ابی جعفرؑ کان الناس اهل ردة بعد النبی ﷺ الاثلثة فقلت: ومن الثلثة؟ فقال: المقداد بن الاسود و ابوذر الغفاری و سلمان الفارسی (بحار الانوار جلد ۸ باب افتراق لمة النبی ﷺ علی ثلث و سبعین فرقة الخ)

تو اگر یہ راوی بھی ان شیعوں میں سے ہوتے تو حضرت براءؓ جو ان تین یا پانچ میں سے نہیں ہیں انکو شرف صحابیت پر برقرار رکھنے والی روایت کیسے نقل کرتے؟ اور خاص طور پر انکی دوسری فضیلت بیعت رضوان کا کیسے ذکر کرتے جو ہوئی ہی حضرت عثمانؓ کی وجہ سے تھی۔ اگر انکو موجودہ شیعوں کی طرح حضرت عثمانؓ سے دشمنی ہوتی تو وہ کبھی اس بیعت کو فضیلت کے طور پر ذکر نہ کرتے۔

امام سیوطیؒ فرماتے ہیں: البدعة علی ضربین: الصغری کالتشیع بلا غلو او غلو

كمن تكلم في حق من حارب عليا فهذا كثير في التابعين و تابعيهم مع الدين
والورع. والغلو فيه والخط على ابي بكر و عمر والدعاء الى ذلك فهذا النوع لا
يحتاج بهم۔ (تدريب الراوي ۱/۳۳۳)

اللہ تعالیٰ صراط مستقیم یعنی راہ اعتدال پر چلنے کی توفیق عطا فرمائے۔ آمین۔

﴿اعتراض نمبر ۲۲﴾

﴿۲۴﴾ قرآن مقدس کون نہیں جانتا کہ قرآن مقدس میں لوط علیہ السلام والی قوم کی سی بدکاری کرنا الاکافر ہی ہوتا ہے اور لو ط کا کام سوائے کافر کے اور کوئی مومن نہیں کرتا "أَتَأْتُونَ الرِّجَالَ شَهْوَةً مِنْ دُونِ النِّسَاءِ" صرف اور صرف کفار کی عادت تھی اور عورت کیساتھ یہ فعل بد کرتا تو اور بھی زیادہ کفر ہے، فافعلوا العالی والسافل،، کا حکم نبوی بھی خاص اسی فعل بد کے لئے آیا تھا... بخاری محدث صورت کی دہر زنی لیکن بخاری صاحب اتنا بڑا کفری نظریہ بے دھڑک ہو کر ایک جلیل القدر صحابی کے معصوم العمل ماتے پر جڑ دیتے ہیں اور کہتے ہیں کہ "نِسَاؤُكُمْ حَرْثُ لَكُمْ" کی تفسیر عبد اللہ ابن عمرؓ نے یہ فرمائی ہے کہ عورت کو دہر زنی کرنی چاہیے یہ معنی ہے اٹھی شتم" کا (لا حول ولا قوۃ الا باللہ)،، فی اتیان النساء فی ادبار هن،، بخاری کے اساتذہ ابن عمرؓ سے نقل کرتے ہیں کہ آپؐ نے فرمایا،، انی شتم یتاہا فی..... ای فی الدبر،، عورت کی دہر میں کرے... (بخاری کتاب التفسیر) اس پر شرح بخاری قسطلانی وغیرہ نے فرمایا کہ بخاری نے فی کا حرف ذکر کر کے دبر کا لفظ بوجہ کراہت کے ذکر نہیں کیا اور نہ تمام سندوں میں "وقع التصريح به" بخاری کے تمام نسخوں میں فی الدبر ہے من الدبر نہیں ہے تا کہ یہ سمجھا جاتا کہ عورت کو کچھلی طرف سے حرث کی جگہ میں استعمال کرے بلکہ فی الدبر ہے جس کا مطلب ہیکہ خاص دہر میں لو ط کا کرے... جلیل القدر محفوظ من اللہ کے متھے یہ جڑتے ہوئے بخاری صاحب کو ذرہ برابر بھی حالت شعور نہیں ہوئی... کیا صحابی ایسی تحریف قرآن کر سکتا ہے؟ بالکل جھوٹی روایت ہے... کیا اتنا بڑا امخاطب بخاری کو کس شے کے نشہ کیوجہ سے ہوا؟ کیا ایسا فعل قبیح صحابہؓ کے ذمہ لگاتے ہوئے ہوش کام نہیں آتا؟ کیا ایسے فعل بد کو ذکر کرنا لے رواۃ لعنتی نہ ہو گئے؟ کیا ایسا کردار تحریف کلام اللہ کا صحابہؓ کا ہو سکتا ہے؟ کیا ایسا کردار صحابی سے متعلق کہنے والا رافضی شیعہ نہیں؟ کیا بخاری صاحب نے قرآن کے مضامین کو فرسودہ سمجھ لیا تھا؟ کیا محدث صرف اخباری ہوتا ہے قرآن کو مقدم نہیں سمجھتا؟ کیا بخاری نے صرف ایک لفظ حرث کو بھی نہیں سمجھا کہ وہ عورت کا اگلا حصہ ہے یا پچھلا؟ (قرآن مقدس اور بخاری محدث صفحہ ۵۲-۵۳)

﴿الجواب﴾

اعتراض میں مذکور روایت اور اس کا ترجمہ ملاحظہ فرمائیں۔

روایت: عن عبد الصمد حدثني ابي حدثني ايوب عن نافع عن ابن عمر
فأتوا حرككم اني شتم قال ياتياها في رواه محمد بن يحيى بن سعيد عن ابيه عن

عبيد اللہ عن نافع عن ابن عمر رضی اللہ عنہما (بخاری: تفسیر القرآن، باب نساء کم حرث لکم
فأتوا حرثکم انی شتم، رقم ۴۱۶۳)

ترجمہ: حضرت نافع ابن عمرؓ سے نقل کرتے ہیں کہ انہوں نے فأتوا حرثکم انی شتم کی تفسیر میں فرمایا کہ مرد عورت سے وٹلی... میں بھی کر سکتا ہے۔

روایت اور اسکا ترجمہ آپنے ملاحظہ فرمایا۔ اس پر چتر وڑی صاحب کو یہ اعتراض ہے کہ بخاری صاحب نے ایک کفری نظریہ ایک معصوم العمل صحابی کے متھے جڑ دیا ہے کہ ”نساء کم حرث لکم“ کی تفسیر عبد اللہ بن عمرؓ نے یہ فرمائی ہے کہ عورت کی دبر زنی کرنی چاہئے اور پھر دل کھول کر امام بخاری کو سب و شتم کیا ہے۔

”علامہ“ کا سفید جھوٹ: ہم اسکے جواب میں یہ عرض کر سکتے ہیں کہ بخاری شریف کے کسی بھی نسخے میں ”فی الدبر“ کے الفاظ نہیں ہیں لہذا امام بخاریؒ پر یہ الزام نہیں لگایا جاسکتا کہ انہوں نے ابن عمرؓ کے حوالے سے دبر زنی کو نقل کیا ہے۔ یہاں چتر وڑی صاحب کا یہ کہنا کہ ”بخاری کے تمام نسخوں میں فی الدبر ہے“ ایسا سفید جھوٹ ہے جو روشن دن کو تاریک رات کہنے سے کم نہیں ہے فلعة اللہ علی الکذبین۔ ہمارے پاس بخاری شریف کے دو نسخے ہیں ان میں سے کسی ایک میں بھی یہ نہیں ہے اور شراح بخاری جنکے پاس نصف درجن کے قریب بخاری شریف کے مختلف نسخے تھے انہوں نے بھی تصریح کی ہے کہ ہمارے پاس موجود نسخوں میں سے کسی ایک میں بھی ”فی الدبر“ کے الفاظ نہیں ہیں۔
دیکھئے علامہ ابن حجرؒ کی عبارت

هكذا وقع في جميع النسخ لم يذكر ما بعد الظرف وهو المجرور (فتح
الباری تحت هذه الرواية) تو چتر وڑی صاحب کا اعتراض تو یہیں ختم ہو جاتا ہے لیکن ہم اسکو تحقیقی نہیں بلکہ مسکت جواب سمجھتے ہیں کیونکہ امام بخاریؒ نے جس روایت ابن عمرؓ کا ذکر کیا ہے اسکے تمام طرق میں ”یا تیہا فی الدبر“ کے الفاظ صراحتہ موجود ہیں دیکھئے تفسیر ابن جریر طبری اور المعجم الاوسط للطبرانی

وغیرہ تو بخاری شریف کی روایت میں یہ لفظ اگرچہ مذکور نہیں ہے کہ امام بخاریؒ نے کراہۃ اسکا ذکر نہیں کیا تاہم مراد ضرور ہے۔

تحقیقی جواب: تو اسکا تحقیقی جواب یہ ہے کہ امام بخاریؒ نے جو کچھ لکھا ہے وہ انتہائی دیانت کے ساتھ اور راویوں کی مکمل چھان بین کے بعد لکھا ہے اسلئے یہ بات وثوق سے کہی جاسکتی ہے کہ امام بخاریؒ نے صحابی رسول حضرت عبداللہ بن عمرؓ کے متھے یہ جڑا نہیں ہے بلکہ انہی کی بات کو صحیح سند کے ساتھ صرف روایت کیا ہے۔

اب یہ بات آجاتی ہے کہ ابن عمرؓ جیسا صحابی رسول ﷺ کیا ایسی بات کر سکتا ہے؟ تو اسکا جواب یہ ہے کہ صحابی رسول بھی ایک انسان ہوتا ہے وہ بھی وہم و خطاء سے مبرا نہیں ہوتا انکی نیک نیتی پر کسی کو شک نہیں لیکن ان سے غلطی یا غلط فہمی کا ”عدم امکان“ یا ”عدم وقوع“ اہلسنت کے عقیدہ میں نہیں ہے۔

ابن عمرؓ کی غلط فہمی: یہاں انکی یہ بات ایک غلط فہمی کے نتیجے میں پیدا ہوئی جسکو اہل علم اچھی طرح جانتے ہیں لیکن چتر وڑی صاحب جیسے لوگ جو علم سے کوسوں دور ہوں اور جنکو علم کی ہوا بھی نہ لگی ہو وہ اگر اسکا انکار کریں تو اسپر تعجب نہیں کرنا چاہئے۔ ورنہ ابوداؤد شریف میں بڑی وضاحت کے ساتھ یہ بات آئی ہے کہ حضرت عبداللہ بن عباسؓ کو بھی حضرت ابن عمرؓ کی اس بات کا علم تھا لیکن انہوں نے انکی ذات پر کوئی حملہ نہیں کیا بلکہ انکے لئے بخشش کی دعا کرتے ہوئے انکی طرف سے عذر خواہی کی کہ انکو یہاں غلط فہمی ہوئی ہے۔

روایت بخاری کی ابوداؤد سے توثیق: ”عن ابن عباس رضی اللہ عنہ“

قال: ان ابن عمر و اللہ یغفر لہ اوہم“ (ابوداؤد شریف: الزکاح، باب جامع الزکاح) پھر اس واقعہ کی تفصیل بیان کی جسکا حاصل یہ ہے کہ اسلام سے پہلے انصار مدینہ یہود سے زیادہ متاثر تھے اور انکے طور طریقوں کو کافی حد تک اپنائے ہوئے تھے کیونکہ وہ انکو اہل علم سمجھتے تھے اور یہود کا یہ طریقہ تھا کہ

وہ اپنی بیویوں سے پہلو کے بل لیٹ کر ہم بستر ہوتے تھے کیونکہ اسمیں ستر (پردہ پوشی) زیادہ تھا تو انصار نے بھی انہی کے طریقے کو اپنایا ہوا تھا اور اسکے خلاف کسی اور صورت کو صحیح نہ سمجھتے تھے اسکے برعکس قریش عورتوں کے ساتھ خوب متلذذ ہوتے تھے اور ہر طریقے سے لطف اندوز ہوتے تھے انکے نزدیک کوئی ایک طریقہ متعین نہ تھا تاہم راستہ ایک ہی استعمال کرتے تھے۔

جب مہاجرین مدینہ میں آئے تو بعض مہاجرین کی شادیاں انصار میں ہوئیں اسی میں ایک واقعہ پیش آیا کہ ایک مہاجر جس نے انصاری عورت سے شادی کی ہوئی تھی، نے اپنے طریقے کے مطابق پیچھے کی طرف سے آگے کی راہ میں جماع کرنا چاہا تو عورت نے انکار کر دیا کہ ہم اس طریقہ کو صحیح نہیں سمجھتے اگر ہمارے طریقے کے مطابق جماع کرنا چاہو تو ٹھیک ورنہ مجھ سے دور رہو جبکہ کہ میں رسول اللہ ﷺ سے پوچھ نہ لوں۔ حضور ﷺ سے یہ بات پوچھی گئی تو آپ نے خاموشی اختیار فرمائی اسکے بعد یہ آیت نازل ہوئی ”فأتوا حورثکم انی مشتم“ (البقرہ ۲۲۳) جس سے یہ بتلادیا کہ جماع کا کوئی خاص طریقہ متعین نہیں ہے جیسا کہ یہود کی تقلید میں انصار نے اختیار کیا ہوا ہے بلکہ جس طریقے سے کوئی جماع کرنا چاہے کر سکتا ہے بشرطیکہ راستہ ایک استعمال کرے۔

پس اصل واقعہ تو یہ تھا لیکن ابن عمرؓ نے یہ سمجھا کہ وہ اس عورت سے پیچھے کی راہ میں وطی کرنا چاہتا تھا اور عورت نے انکار کیا جسکے بعد یہ آیت نازل ہوئی اور اسمیں اسکی اجازت دی گئی کہ تم جس طرف سے وطی کرنا چاہو کر سکتے ہو۔ بلکہ ابن عمرؓ سے ایک روایت یہ نقل کی گئی ہے کہ اس آدمی نے عورت کو پیچھے کی طرف سے استعمال کر لیا جس پر عورت نے برا منایا اور یہ بات مشہور ہو گئی تو سب لوگوں نے اسکو برا بھلا کہا اسکے بعد یہ آیت نازل ہوئی جس میں اسکی اجازت دی گئی۔

ان رجلا اصاب امرأة فی دبرها فی زمن النبی ﷺ فانکر ذالک الناس

فانزل الله تعالیٰ (مظہری عن الطبرانی، البقرہ ۲۲۳)

روایت بخاری کی ابن عباسؓ سے توشیق: ابن عباسؓ کی اس وضاحت کے بعد یہ

بات واضح ہو جاتی ہے کہ روایت بالکل درست ہے البتہ اس روایت میں جو کچھ ہے وہ ابن عمرؓ کی غلط فہمی

ہے گویا ابن عباسؓ نے امام بخاریؒ کی تصدیق کر دی ہے اگر ایسا نہیں ہے تو کیا ابن عباسؓ نے بخاری پڑھ کر یہ بات معلوم کی تھی؟

اب چتر وڑی صاحب میں ہمت ہے تو ابن عمرؓ کیلئے بھی وہی سب دشم روار کھیں جو امام بخاریؒ کیلئے روار کھا ہے تاکہ انکی اندرونی رافضیت کھل کر سامنے آجائے اصل اعتراض کا جواب آپکا ہے اب ہم چند ضمنی باتوں کو لیکر آپکو ”علامہ“ کا ”مبلغ علم“ دکھاتے ہیں۔

”علامہ“ کا مبلغ علم: بحث کے آغاز میں فرماتے ہیں ”کون نہیں جانتا کہ قرآن مقدس میں لوطؑ والی قوم کی سی بدکاری کرنے والا کافر ہی ہوتا ہے اور لواطت کا کام سوائے کافر کے اور کوئی مومن نہیں کر سکتا“ تعجب ہوتا ہے اس علاقے پر کہ کس جرأت سے اپنے مفروضوں کو قرآن کی طرف منسوب کرتا ہے؟ کیا ”اتاتون الرجال شهوة من دون النساء“ کا یہی مطلب ہے؟ مفسرین و فقہاء کے نزدیک لواطت کبیرہ گناہ ہے کفر نہیں ہے چونکہ ”علامہ“ میں ایک رگ خوارج کی بھی ہے اسلئے اسکو کفر قرار دیا کیونکہ وہی لوگ کبیرہ گناہ کے مرتکب کو کافر سمجھتے ہیں۔

مزید فرماتے ہیں ”عورت کے ساتھ یہ فعل بد کرنا تو اور بھی زیادہ کفر ہے“ اسکی کوئی دلیل پیش نہیں فرمائی جبکہ دوسری طرف مفسرین و فقہاء و اصولیین کا کہنا یہ ہے کہ مردوں سے لواطت کی حرمت ”عبارة النص“ سے ثابت ہے اور عورتوں سے اسکی حرمت ”اشارة النص“ یا ”قیاس“ سے ثابت ہے اور جو چیز عبارة النص سے ثابت ہو وہ ”قطعی“ ہوتی ہے اور جو اشارة النص یا قیاس سے ثابت ہو وہ ”ظنی“ ہوتی ہے اب ”علامہ“ بتائیں کہ قطعی حرمت کا ارتکاب بڑا جرم ہوگا یا ظنی حرمت کا ارتکاب؟

”علامہ“ کے معیار ہی انوکھے ہیں۔

قاضی ثناء اللہ پانی پٹیؒ فرماتے ہیں

فحرمة اتیان النساء فی ادبار هن ثبت بهذه الآية بالاشارة او بالقیاس... وقد ثبت
حرمة اتیان الرجل فی دبره بالنصوص القطعية (تفسیر مظہری: البقرة / ۲۲۳)

”علامہ“ کی تاویل و تحریف سے جہالت: اور فرماتے ہیں ”کیا صحابی ایسی تحریف قرآن میں کر سکتا ہے؟“ یہ ”علامہ“ کی تحریف و تاویل سے جہالت کی دلیل ہے ورنہ یہ تحریف نہیں بلکہ تاویل ہے اور الفاظ قرآنی میں اسکی گنجائش موجود ہے اسلئے کہ لفظ ”انسی“ دو معنوں میں استعمال ہوتا ہے

لفظ انسی کے دو معانی: نمبر ۱۔ کیف نمبر ۲۔ این۔

پہلی صورت میں معنی ہوگا ”اپنی کھیتی میں آؤ جس طرح سے چاہو“

اور دوسری صورت میں معنی ہوگا ”آؤ جدھر سے چاہو“ اور قرآن مجید میں یہ دونوں معنوں میں مستعمل ہوا ہے ”انسی یکون لی غلام“ (آل عمران ۴۰) میں پہلے معنی میں مستعمل ہوا ہے کہ ”کس طرح“ میرا بچہ ہوگا؟ اور ”انسی لك هذا“ (آل عمران ۳۷) میں دوسرے معنی میں مستعمل ہوا ہے کہ تیرے لئے یہ رزق ”کہاں“ سے آیا ہے؟

تو یہاں بھی لفظ ”انسی“ میں دونوں احتمال ہو سکتے تھے کیونکہ یہ دونوں اس لفظ کے حقیقی معنی ہیں یہ الگ بات ہے کہ لفظ ”حرث“ بمعنی ”کھیتی“ میں غور کرنے سے یہ بات واضح ہو جاتی ہے کہ یہاں دوسرا معنی صحیح نہیں ہے کیونکہ دوسرا محل، محل حرث (کھیتی) نہیں بلکہ محل فرث (پاخانہ) ہے۔ اسی وجہ سے جمہور نے اسکی تفسیر یہی کی ہے کہ یہاں اس سے مراد پہلا معنی ہے یعنی ”کیف شتم“ کہ جس طرح چاہو۔

بہر حال یہ ابن عمرؓ کی تفسیر مرجوح ضرور ہے لیکن تحریف ہرگز نہیں علم تفسیر کی معمولی شدد رکھنے والا بھی اسکو تحریف نہیں کہہ سکتا۔ ”فان کلمة انی مشتركة فی معنی کیف و این“ (مظہری: البقرة ۲۲۳)

اب آئیے ان راویوں کو دیکھتے ہیں جنکو علامہ نے ”لعنتی“ اور ”رافضی شیعہ“ کہا ہے

پہلی سند کے رواۃ: عبدالصمد، عبدالوارث، ایوب، نافع، ابن عمر رضی اللہ عنہ

مختصر تعارف، جرح وتعديل

۱۔ ابوہل عبد الصمد بن عبد الوارث بن سعيد بن ذکوان العنبري التتوري البصري من صغري

الاتباع التتوني ۲۰ھ۔

علي بن المديني	:	ثبت في شعبته	(تهديب التهذيب ۲۹۱/۶)
محمد بن سعد	:	ثقة	(ايضاً)
ابن نمير	:	ثقة	(ايضاً)
ابن قانع	:	ثقة، مخطي	(ايضاً)
ابن حبان	:	وثقة	(ايضاً)
الحاكم	:	ثقة، مامون	(ايضاً)

۲۔ ابو عبدة عبد الوارث بن سعيد بن ذکوان العنبري التتوري البصري من وسطى الاتباع

التتوني ۱۸۰ھ۔

ابوزرعة الرازي	:	ثقة	(تهديب التهذيب ۳۹۲/۶)
ابو حاتم الرازي	:	صدوق يعد من الثقات	(ايضاً)
النسائي	:	ثقة، ثبت	(ايضاً)
محمد بن سعد	:	ثقة، حجة	(ايضاً)
ابن نمير	:	ثقة	(ايضاً)
العلبي	:	ثقة	(ايضاً)

۳۔ ابو بکر ايوب بن ابی تيمية كيسان السخني البصري من صغري التابعين التتوني ۱۳۱ھ۔

يحيى بن معين	:	ثقة	(تهديب التهذيب ۳۳۸/۱)
محمد بن سعد	:	ثقة، ثبت، حجة، عدل	(ايضاً)
النسائي	:	ثقة، ثبت	(ايضاً)

ابو حاتم الرازي : ثقة، لا يزال عن مثله (ايضاً)

الدارقطني : من الحفاظ الاثبات (ايضاً)

۴۔ ابو عبد الله نافع مولى ابن عمر المدني من وسطى التابعين المتوفى ۱۷۵ھ۔

يحيى بن معين : ثقة (تهديب التهذيب ۳۶۹/۱۰)

العجلي : ثقة (ايضاً)

النسائي : ثقة (ايضاً)

ابن خراش : ثقة (ايضاً)

احمد بن صالح المصري : حافظ، ثبت (ايضاً)

الحلال : امام، متفق عليه، صحيح الرواية (ايضاً)

۵۔ ابو عبد الرحمن عبد الله بن عمر بن الخطاب بن نفيل العدوي القرشي المدني الصحابي المتوفى

۳۷۲ھ رضی اللہ عنہ۔

دوسری سند کے روات: محمد، يحيى بن سعيد، عبد الله، نافع، ابن عمر۔

۱۔ ابو صالح محمد بن يحيى بن سعيد القطان البصري من كبار تبع التابعين المتوفى ۳۳۳ھ۔

ابن حبان : ذكره في الثقات (تهديب التهذيب ۱۹۱/۹)

۲۔ ابو سعيد يحيى بن سعيد بن فروخ القطان التميمي البصري الملقب بالاحول المتوفى ۱۹۸ھ۔

ابن مهيدي : لا ترى عيناك مثله (تهديب التهذيب ۱۹۱/۱۱)

احمد بن حنبل : اليه الملتجى في الثبوت بالبصرة (ايضاً)

علي بن المديني : ما رأيت اعلم بالرجال منه (ايضاً)

ابو زرعة الرازي : من الثقات الحفاظ (ايضاً ۱۹۲/۱۱)

ابو حاتم الرازي : حجة، حافظ (ايضاً)

النسائي : ثقة، ثبت (ايضاً)

۳۔ ابو عثمان عبید اللہ بن عمر بن حفص بن عاصم بن عمر بن الخطاب العدوی العمری من صفری

التابعین المتوفی ۱۷۷ھ۔

یحییٰ بن معین : من الثقات (تہذیب التہذیب ۳۵/۷)

النسائی : مثنیہ، مثبت (ایضاً)

ابوزرعة الرازی : مثنیہ (ایضاً)

ابوحاتم الرازی : مثنیہ (ایضاً)

محمد بن سعد : مثنیہ، حجة (ایضاً)

احمد بن صالح المصری : مثنیہ، مثبت، مامون (ایضاً)

امید ہے کہ رواۃ کا حال جان لینے کے بعد آپ پر چتر وژی صاحب کا سو فیصد جھوٹ سو

فیصد واضح ہو چکا ہوگا۔

اللہ تعالیٰ دروغ گوئی سے محفوظ رکھے۔ آمین

﴿اعتراض نمبر ۲۵﴾

۲۵۔ قرآن مقدس قرآن مقدس میں کون نہیں جانتا کہ نکاح طلال کا کئی آیات میں ذکر ہے جسکی شرائط میں سے یہ شرط بھی ہے کہ

شادی کرنے اور پاکدامن بننے کیلئے نکاح ہو اور شہوة رانی اور متعہ جیسا نکاح حرام نہ ہو اور چھپے یا رہنے کا ارادہ بھی نہ ہو، مَعْصِرِينَ غَيْرِ

مُسْلِمِينَ وَلَا مَعْصِرِينَ غَيْرِ، ان شرائط کے علاوہ کسی نام کا نکاح وہ نہ ہوگا اور متعہ ہوگا جو ایام جاہلیت کے نئے پرانے رافضیوں کا

مذہب ہے... **بخاری محدث** لیکن امام بخاری صحابہ کرام کو بدنام کرنے میں کوئی کسر نہیں اٹھا رکھتے حضرت ابن عباس جسکو سینہ سے لگا

کر آپ ﷺ نے فرمایا تھا، اللہم علمہ الكتاب، اکی قرآن کے حکم سے جہالت پر مبنی روایت ناکم دیتے ہیں اور امام بخاری غصہ بھر کر

کے درج کتاب کر ڈالتے ہیں اور کسی بے دین راوی پر اعتماد کر کے یوں لکھتے ہیں کہ ابو جہرہ نے کہا کہ میں نے ابن عباس سے سنا ہے وہ متعہ سے

متعلق پوچھے گئے تو انہوں نے فرمایا بالکل جائز ہے کرو... پھر انکو انکے سوئی نے کہا کیا سخت شدت کی حالت میں یا عورتوں کی کمی اور قلت ہو یا اس

قسم کی کوئی مجبوری ہو تو آپ نے فرمایا ہاں... بخاری ۷۷۱/۱۲ ابی جہرہ تابعی ہے اور تابعین میں اکثر لوگ متعہ کے قائل گزرے ہیں بعضوں

میں تو ایسے ہیں جنوے عورتوں کو متعہ کے ذریعے خوش کیا کرتے تھے بہر حال اللہ ہی جانے کس کی شرارت یہاں کام کر گئی پھر پوچھنے والے کا پتہ

بھی نہیں کہ کون تھا جو کچھ بھی ہو ابن عباس کی قرآن فہمی اور دعاء نبوی کے آثار یہی ثابت ہوئے کہ آپ نے نعوذ باللہ نا کو جائز قرار دیا آخر قرآن

مقدس میں تو شرائط نکاح کے شرائط موجود تھے.. کیا انکا علم بھی حضرت سے ناپور ہو گیا؟ لا حول ولا قوۃ الا باللہ (قرآن مقدس اور بخاری

محدث صفحہ ۵۴-۵۵)

﴿الجواب﴾

اعتراض میں مذکور روایت اور اس کا ترجمہ ملاحظہ فرمائیں۔

روایت: محمد بن بشار، حدثنا غندر، حدثنا شعبة عن ابی جمرۃ قال

سمعت ابن عباس مثل عن متعة النساء فرخص فقال له مولى له: انما ذالك في الحال الشديد وفي النساء قلة او نحوه فقال ابن عباس: نعم (صحیح بخاری: الزکاح، باب نهي رسول الله عن نکاح المحنة اخر، رقم ۴۷۲۳)

ترجمہ: ابو جمرہؓ سے روایت ہے کہ میں نے ابن عباسؓ کو سنا کہ ان سے عورتوں سے متعہ کرنے کے بارے میں سوال کیا گیا تو انہوں نے اسکی رخصت بیان کی تو انکے ایک غلام نے کہا کہ یہ رخصت شدت کی حالت میں ہے جبکہ عورتوں میں قلت یا اس جیسا کوئی اور معاملہ ہو؟ تو ابن عباسؓ نے فرمایا کہ ہاں۔

ابن عباسؓ کا رجوع: ابن عباسؓ پہلے مجبوری کی حالت میں متعہ کے جواز کے قائل تھے جیسا کہ یہاں ہے بعد میں انہوں نے اس سے رجوع کر لیا تھا جیسا کہ ترمذی شریف میں امام ابو یسیٰ ترمذی فرماتے ہیں۔

انما روى عن ابن عباس شيعي من الرخصة في المتعة ثم رجع عن قوله حيث اخبر عن النبي ﷺ (ترمذی شریف: الزکاح، باب ما جاء في تحريم نکاح المحنة) کہ ابن عباسؓ سے بعض باتیں متعہ کے جواز کے بارے میں منقول ہوئی ہیں پھر جب انکو نبی ﷺ کی طرف سے بتلایا گیا کہ یہ حرام کر دیا گیا ہے تو انہوں نے اپنی بات سے رجوع کر لیا۔

اس مسئلہ کی مکمل تفصیل اعتراض نمبر ۸، ۹ کے ذیل میں گزر چکی ہے وہاں دوبارہ ملاحظہ فرمائیں۔ لگتا ہے ”علامہ“ کو یہ بھول گیا ہے کہ یہی گھسی پٹی باتیں میں پہلے لکھ چکا ہوں۔ یہاں صرف راویوں کو دیکھتے ہیں جنکو ”امام انقلاب“ نے ”بے دین“ کہا ہے۔

رواة: محمد بن بشار، غندر، شعبه، أبو جمره

مختصر تعارف، جرح وتعديل

١- أبو بكر محمد بن بشار بن عثمان العبدي البصري بن دار من كبار تابع التابعين المتوفى ٢٥٢هـ -

العجلي : ثقة (تهديب التهذيب ٦٢/٩)

النسائي : صالح، لا بأس به (ايضاً)

أبو حاتم الرازي : صدوق (ايضاً)

عبد الله بن سيار : ثقة (ايضاً)

ابن حبان : كان يحفظ حديثه (ايضاً)

الدارقطني : من الحفاظ الاثبات (ايضاً)

٢- أبو عبد الله محمد بن جعفر الهذلي الغندري من وسطى تابع التابعين المتوفى ١٩٣هـ -

الذهبي : حافظ، أحد الاثبات المتقنين (ميزان الاعتدال ٩٣/٦)

يحيى بن معين : صحيح الناس كتاباً (ايضاً)

٣- أبو بسطام شعبه بن الحجاج بن الورد الازدي الواسطي البصري من كبار التابعين المتوفى

١٦٠هـ -

سفيان الثوري : أمير المؤمنين في الحديث (تهديب التهذيب ٣٠١/٢)

أحمد بن حنبل : أمة وحده في هذا الشأن (ايضاً)

يحيى بن سعيد القطان : ما رايت أحداً قط أحسن حديثاً منه (ايضاً ٣٠٢/٢)

أبو داود البجلي : ليس في الدنيا أحسن حديثاً منه (ايضاً)

العجلي : ثقة، ثبت (ايضاً)

محمد بن سعد : ثقة، مأمون، ثبت، حجة (ايضاً)

٤- أبو جمره نصر بن عمران الضعبي البصري من وسطى التابعين المتوفى ٢٢٨هـ -

احمد بن حنبلؒ	:	مفتی	(تہذیب التہذیب ۱۰/۳۸۵)
یحییٰ بن معینؒ	:	مفتی	(ایضاً)
محمد بن سعدؒ	:	مفتی، مامون	(ایضاً)
ابن حبانؒ	:	ذکرہ فی الثقات	(ایضاً)
ابن عبد البرؒ	:	اجمعوا علی انہ مفتی	(ایضاً)
الذہبیؒ	:	مفتی	(الکاشف ۲/۳۱۹)

۵۔ ابوالعباس عبد اللہ بن عباس بن عبد المطلب بن ہاشم القرشی الصحابی رضی اللہ عنہ
 راویوں کو دیکھنے کے بعد یہ بات واضح ہو جاتی ہے کہ یہ ”شرارت“ نہیں بلکہ صحیح ”روایت“
 ہے اور یہ کہ ان راویوں میں سے کوئی بے دین نہیں بلکہ ان کو بے دین کہنے والا خود بے دین ہے۔
 اللہ تعالیٰ بے دینی سے بچائے۔ آمین۔

﴿اعتراض نمبر ۲۶﴾

﴿۲۶﴾ **قرآن مقدس** قرآن مقدس میں ابوہریرؓ اور نضر بن عبد اللہؓ کا پیشہ مذکور ہوا ہے اور خاص طور پر اللہ نے
 فرمادیا، وَمِنْ النَّاسِ مَنْ يَشْتَرِي لَهْوَ الْحَدِيثِ لِيُطِيعَ عَنْ سَبِيلِ اللَّهِ، اللہ کے راستہ دین سے روک رکھنے کا اصل ذریعہ یہی ابوہریرؓ
 گانے بجانے اور شیطانی بالسر کی چیزیں ہیں جن سے انسان دائرہ انسانیت میں رہنے کے قابل نہیں ہوتا... **بخاری محدث**
نہیں تھے ہر افتراء لیکن بخاری صاحب ایک روایت کے ذریعہ شارح قرآن حامل وحی ﷺ پر افتراء ذکر کرتے ہیں اور بے
 بصیرت روایت پر اعتماد کر کے بے لگان اتہام نبی ﷺ پر لگاتے ہیں کہ، ”ذلت امرء عالمی وجعل من الانصار فقال النبی ﷺ یا عائشہ
 ما کان معکم لہو فان الانصار یعجبہم اللہو، بخاری ۴“ پہنچائی گئی ایک عورت بذریعہ شادی ایک انصاری مرد کی طرف تو
 فرمایا رسول اللہ ﷺ نے اے عائشہ کیا کچھ ہے تمہارے پاس ابوہریرؓ گانے بجانے خوش گیمیاں میس و نشاط کی چیزوں میں سے.. کیونکہ انصار لوگ
 ان چیزوں کو بڑا پسند کرتے ہیں... لا الہ الا اللہ کیا آپ ﷺ پر یہ آیت نہیں اتاری گئی تھی یا معاذ اللہ آچو یا نہ رہی تھی، وَمِنْ النَّاسِ مَنْ
 يَشْتَرِي لَهْوَ الْحَدِيثِ لِيُطِيعَ عَنْ سَبِيلِ اللَّهِ، کہ گانے بجانے کی تو تیاں رہا نے طبع اللہ کے راستہ سے روکنے کا سبب بنتے ہیں تو پھر کیا
 آپ ﷺ اپنے انصار میں کو قرآن کی خلاف تہمت دیتے رہے تھے؟ اور کیا اپنے گھر بھی ایسی فحش چیزیں اور لہو بات رکھا کرتے تھے؟ اور کیا
 عائشہ صدیقہ بھی انہی چیزوں پر گزرا کیا کرتی تھیں؟ پھر کیوں نہیں اس خرافی داستان کو راوی عیاش کے متھے لگایا جاتا اور اس اتہام سے امام
 بخاری کو کس طرح بری کیا جاسکے گا جس نے اسکو اپنی کتاب میں بڑے شوق سے درج کیا ہے...

(قرآن مقدس اور بخاری محدث ص ۵۵-۵۷)

﴿الجواب﴾

اعتراض میں مذکور حدیث اور اسکا ترجمہ ملاحظہ فرمائیں۔

حدیث: حدثنا الفضل بن يعقوب حدثنا محمد بن سابق، حدثنا اسرائيل

عن هشام بن عروة عن ابيه عن عائشة رضى الله عنها انها زفت امرأة الى رجل من الانصار فقال نبي الله ﷺ يا عائشة ما كان معكم لهو فان الانصار يعجبهم اللهو (صحیح بخاری شریف: النکاح، باب النوسة الملائی یهدین المرأة الى زوجها، رقم ۴۷۶۵)

ترجمہ: حضرت عائشہؓ سے روایت ہے کہ ایک عورت کی ایک انصاری آدمی کے ساتھ رخصتی کی گئی تو اللہ کے نبی ﷺ نے فرمایا اے عائشہ! کیا تمہارے ساتھ کوئی کھیل تماشہ نہ تھا کہ انصار کو کھیل تماشہ اچھا لگتا ہے۔

حدیث اور اسکا ترجمہ آپ نے ملاحظہ فرمایا یہاں چتر وڑی صاحب کو یہ اعتراض ہے کہ قرآن مجید میں ومن الناس من يشتري لهو الحديث ليضل عن سبيل الله نازل ہوا جس میں لہو ولعب، گانے بجانے وغیرہ پر وعید سنائی گئی ہے اور امام بخاری نے مذکورہ بالا روایت ذکر کر کے نبی ﷺ پر تہمت لگائی ہے کہ آپ ﷺ نے لہو یعنی گانے بجانے کی خواہش کا اظہار کیا اس پر چتر وڑی صاحب نے فرمایا ہے کہ ”کیا آپ ﷺ پر یہ آیت نہیں اتاری گئی تھی یا معاذ اللہ آپ کو یاد نہ رہی تھی الخ“

اسکے جواب میں عرض ہے کہ آپ ﷺ پر یہ آیت نازل بھی ہوئی تھی اور آپ کو یاد بھی تھی لیکن اسکے ساتھ ساتھ آپ کو اس آیت میں مذکور ”لہو“ کی حقیقت کے بارے بھی مکمل علم تھا۔ اور ”علامہ“ کو چونکہ قرآن یا تفسیر قرآن کی ہوا بھی نہیں لگی اسلئے وہ جہالت کی تاریکیوں میں ٹامک ٹوئیاں مار رہے ہیں۔

اس آیت مبارکہ کا اگر کسی کو ترجمہ ہی ٹھیک ٹھیک آتا ہو تو اسکو یہ اشکال پیش نہیں آسکتا جو ”علامہ“ کو پیش آیا ہے اور اگر ”علامہ“ کو اشکال پیش آ ہی گیا تھا تو قرآنی حکم ہے ”فاسئلوا اهل

الذکران کنتم لا تعلمون“ (الانبیاء/۷) کہ اہل علم سے پوچھ لیا کرو اگر تمہیں علم نہ ہو تو۔ لیکن ”علامہ“ نے اس قرآنی حکم سے بالکل روگردانی اختیار کی اور بے کذب و ابھالہ محیطوا بعلمہ (یونس/۳۹) کا مصداق بن گئے جسکو اللہ تعالیٰ نے ”ظالمین“ کا ”خطاب“ دیا ہے۔

اس آیت کا ترجمہ ملاحظہ فرمائیں ”اور بعض لوگ ایسے ہیں جو ”لھو الحدیث“ خرید لاتے ہیں تاکہ وہ بغیر علم کے اللہ کے راستے یعنی اسکے دین سے گمراہ کریں اور اس (دین) کو ٹھٹھ مذاق بنائیں ایسے ہی لوگوں کیلئے ”عذاب مہین“ یعنی رسوا کن عذاب ہوگا“ (لقمن/۶)

آیت و روایت میں کوئی تعارض نہیں: تو دیکھئے کہ اس آیت مبارکہ میں اس ”لھو“ کے بارے میں وعید ذکر کی گئی ہے جو ”اضلال عن سبیل اللہ“ یعنی اللہ کے دین سے گمراہ کرنے کی غرض سے ہو جیسا کہ اس آیت کے الفاظ اور شان نزول سے ظاہر ہے۔ الفاظ سے تو اس طرح کہ لیضل عن سبیل اللہ کو علت کے طور پر ذکر کیا گیا ہے اور شان نزول سے اس طرح کہ مفسرین نے لکھا ہے کہ نضر بن حارث گانے والی لونڈیاں خرید لاتا تھا اور اسلام کی طرف مائل ہونے والے لوگوں پر انکو مامور کر دیتا تھا کہ وہ اسکو گانے سنائیں تاکہ وہ قرآن اور دین سے دور رہیں۔

قیل کان یشتري القیان و یحملهن علی معاشرۃ من اراد الاسلام و منعه لیضل عن سبیل اللہ دینہ (بیضاوی: لقمن/۶)

تو اس آیت کے الفاظ اور شان نزول سے یہ بات ظاہر ہے کہ اس ”لھو“ سے مراد وہ لھو ہے جو اللہ کے دین سے گمراہ کرنے کیلئے ہو پس وہ ”لھو“ جو اللہ کے دین سے گمراہ کرنے کیلئے نہ ہو وہ از روئے قرآن اس وعید میں داخل نہ ہوگا۔ اب اس حدیث مبارک میں جس ”لھو“ کی بات آپ ﷺ نے فرمائی ہے ظاہر ہے کہ وہ کسی کو گمراہ کرنے کیلئے نہ تھا بلکہ اظہار خوشی کیلئے تھا تو وہ اس آیت کا مصداق کیسے بن گیا؟ کیا یہاں ”لیضل عن سبیل اللہ“ کی علت پائی گئی ہے؟

غناء، سماع اور لھو کے بارے میں تحقیق: یہی وجہ ہے کہ اس حدیث شریف کو کسی

مفسر، محدث یا فقیہ نے غلط یا مخالف قرآن نہیں کہا البتہ اسمیں جس ”لہو“ یعنی گانے بجانے کا ذکر ہے تو اسکے بارے فقہاء کا اختلاف ہے بعض نے شادی، ولیمہ، عید یا انکے علاوہ خوشی کی کسی تقریب میں اسکی محدود اجازت دی ہے اور بعض نے مطلقاً منع کیا ہے اور فقہاء کے اس اختلاف کیوجہ احادیث کا اختلاف ہے کہ بعض سے حرمت ثابت ہوتی ہے اور بعض سے اباحت تو بعض علماء نے احتیاط سے کام لیتے ہوئے اسکو مطلقاً ممنوع فرمایا کہ دلیل ”محرم“ (حرام قرار دینے والی) اور ”مباح“ (مباح قرار دینے والی) کے تعارض کی صورت میں ”محرم“ کو ترجیح ہوتی ہے اور بعض نے انکے درمیان تطبیق پیش کی ہے کہ از روئے حدیث جن مخصوص مواقع میں اباحت معلوم ہوئی ہے ان میں اباحت کا حکم لگایا جائیگا مثلاً عید اور شادی وغیرہ میں کہ ان کا ذکر احادیث میں صراحۃً موجود ہے اور باقی مواقع میں حرمت کا حکم لگایا جائے گا۔

وفی البحر عن الذخیرۃ: ضرب الدف فی العرس مختلف فیہ، وکذا
اختلفوا فی الغناء فی العرس والولیمۃ فمنہم من قال بعدم کراہتہ کضرب الدف
(شامی: کتاب النکاح ۲/۲۸۵) عن الحسن: لا لباس بالدف فی العرس لیشتہر وفی
السراجیۃ ہذا اذا لم یکن لہ جلاجل ولم یضرب علی ہیئۃ التطرب (شامی: کتاب
الخطب والاباحۃ ۵/۲۳۷) ولا لباس بضرب الدف یوم العید کذا فی خزائن المفتین
(عالمگیری: کتاب الکراہیۃ ۵/۳۵۲)

قاضی ثناء اللہ پانی پٹی نے اس مسئلہ کی خوب تحقیق کی ہے انہوں نے اپنی تفسیر میں اسی آیت
کے تحت غناء و سماع اور دف وغیرہ کے جواز و عدم جواز پر دلالت کرنے والی تمام احادیث ذکر کی ہیں پھر
آخر میں جو نتیجہ اخذ کیا ہے وہ یہ ہے۔

آپ فرماتے ہیں فظہران المحرم من الغناء ما ید عوالی الفسق ویشغل عن
ذکر اللہ وما لیس کذا لک فلیس بحرام (تفسیر مظہری: ج ۶/۶)

سچ بات یہ ہے کہ قاضی صاحب کا یہی فیصلہ یا تطبیق ہی قرآن مجید کی آیت کے بھی عین

مطابق ہے اور متعارض احادیث میں تطبیق کی بھی بہترین صورت ہے۔

باقی اگر ”علامہ“ گانے بجانے کو مطلقاً حرام سمجھتے ہیں تو بے شک سمجھیں علماء کی اکثریت بھی اسکو حرام ہی سمجھتی ہے لیکن اس حدیث کا نہ انہوں نے انکار کیا اور نہ ”علامہ“ کو اسکا انکار فائدہ مند ہوگا کیونکہ غناء و سماع کے جواز پر دلالت کرنے والی صرف یہی حدیث نہیں بلکہ اسکے علاوہ بھی کئی احادیث کتب حدیث میں موجود ہیں تو کیا ان سب کا بھی انکار کر دیا جائیگا؟

حدیث معترضہ کی دیگر کتب حدیث سے تخریج: تفصیل کیلئے ملاحظہ فرمائیں۔

صحیح بخاری: کتاب النکاح، باب ضرب الدف فی النکاح والولیمۃ (۴۷۵۰)

سنن ترمذی: کتاب النکاح، باب ما جاء فی اعلان النکاح (۱۰۱۰)

سنن ابوداؤد: کتاب الادب، باب انھی عن الغناء (۴۷۷۶)

سنن نسائی: کتاب النکاح، باب اعلان النکاح بالصوت وضرب الدف (۳۳۱۶)

سنن ابن ماجہ: کتاب النکاح، باب الغناء والدف (۱۸۸۷)

مسند احمد: باقی مسند الانصار، حدیث ربیع بنت معوذ بن عفراء (۲۵۷۸۵، ۲۵۷۷۹) وغیرہ

اب بھی اگر ”علامہ“ کو اصرار ہے کہ نہیں ہر ”لہو“ ہی حرام ہے اور جس حدیث میں اسکا جواز آیا ہے وہ ”خرانی داستان“ ہے تو پھر قرآن نے اس دنیوی زندگی کو بھی ”لہو و لعب“ کہا ہے ”وما هذه الحیوة الدنیا الا لہو و لعب“ (العنکبوت/۶۳) لہذا یہ زندگی بھی حرام ہوگی پس ”علامہ“ جیسے ”عالم و عامل قرآن“ کیلئے کم از کم یہ لازم ہوگا کہ وہ خود کشی کر کے اسکا خاتمہ کر لیں تاکہ حرام بلکہ انکے بقول پیشہ کفر و نفاق کے مرتکب نہ ہوں۔ اللہ تعالیٰ انکو عمل کی ”توفیق“ دے۔

اب آئیے اس حدیث کے روایات کو دیکھتے ہیں جنکو ”علامہ“ نے ”بے بصیرت“ کہا ہے۔

روایۃ حدیث:

فضل بن یعقوب، محمد بن سابق، اسرائیل، ہشام بن عروہ، عروہ بن زبیر، حضرت عائشہ۔

مختصر تعارف، جرح و تعدیل

۱۔ ابو العباس الفضل بن یعقوب بن ابراہیم بن موسیٰ الرخامی البغدادی من وسطی تبع

الاجتاع المتوفی ۲۵۸ھ۔

ابو حاتم الرازی	:	صدوق	(تحدیب التحذیب ۲۵۹/۸)
ابن ابی حاتم	:	صدوق، ثقة	(ایضاً)
ابن حبان	:	ذکر فی الثقات	(ایضاً)
الدارقطنی	:	ثقة، حافظ	(ایضاً)
الخطیب	:	ثقة	(ایضاً)

۲۔ ابو جعفر محمد بن سابق البزازی التمیمی البغدادی من کبار تبع الاجتاع المتوفی ۲۱۳ھ۔

محمد بن صالح کیلجی	:	لا باس به	(تحدیب التحذیب ۱۵۳/۹)
التسائی	:	لیس به باس	(ایضاً)
العجلی	:	ثقة	(ایضاً)
یعقوب بن شبیب	:	صدوق، ثقة، ولیس ممن یوصف بضبط الحدیث	(ایضاً)
الذہبی	:	وثقوه	(الکاشف ۱۷۳/۲)
ابن معین	:	ضعیف	(ایضاً)

۳۔ ابو یوسف اسرائیل بن یونس بن ابی اسحق السبعی الهمدانی الکوفی من کبار الاجتاع

المتوفی ۱۶۰ھ۔

احمد بن حنبل	:	ثقة	(تحدیب التحذیب ۲۲۹/۱)
العجلی	:	ثقة	(ایضاً)
ابو حاتم الرازی	:	ثقة، متقن	(ایضاً)
یعقوب بن شبیب	:	صالح الحدیث، وفی حدیث لین	(ایضاً)

(ایضاً/۲۳۰)

ابن نمیرؒ :

(ایضاً)

محمد بن سعدؒ :

۴۔ ابوالمہذہب ہشام بن عروہ بن الزبیر الاسدی ملاحظہ فرمائیں اعتراض ۲ صفحہ ۱۵۵

۵۔ ابو عبد اللہ عروہ بن الزبیر بن العوام الاسدی ملاحظہ فرمائیں اعتراض ۲ صفحہ ۱۵۴

۶۔ ام عبد اللہ عائشہ بنت ابی بکر الصدیق ام المؤمنین رضی اللہ عنہا (ایضاً صفحہ ۱۵۵)

اللہ تعالیٰ ہدایت عطا فرمائے۔

﴿اعتراض نمبر ۲۷﴾

﴿۲۷﴾ قرآن مقدس قرآن کریم میں نکاح شادی کیلئے بلوغ شرط رکھا گیا ہے، ”حَتَّىٰ إِذَا بَلَغُوا النِّكَاحَ“ کی نص خود اللہ کے رسول ﷺ پر نازل ہوئی ہے پھر خاص طور پر نساء کے لفظ سے نکاح کو جائز کہا گیا ہے تاکہ پتہ چلے کہ نکاح بالغ عورتوں کیساتھ ہوتا ہے کیونکہ نابالغ لڑکی پر نساء کا لفظ نہیں بولا جاتا۔ بخاری محدث نہیں تھے کی توہین لیکن بخاری صاحب اپنی روایت کے ذریعہ آپ ﷺ کا نابالغ لڑکیوں کیساتھ جنسی کھیل کھیلنا ثابت کرتے ہیں اور فرماتے ہیں، ”ان النبی ﷺ تزوجھا وہی بنت مسنین وبنیٰ بھا وہی بنت سبع سنین“ بخاری ۴ حضرت عائشہؓ کیساتھ آپ ﷺ کی شادی ہوئی تو انکی عمر چھ سال کی تھی اور جب بڑا فرمایا تو نو سال کی تھی۔ بھلا اس سے زیادہ آپ ﷺ کی تو بہن اور کیا ہوگی کہ حضرت عائشہؓ بھی تک نساء کی فہرست میں بھی داخل نہ ہوئی ہوں کہ آپ ﷺ نعوذ باللہ ان سے جنسی کھیل رہا نہیں اور طبع آزمائی میں مشغول ہو جائیں۔ بخاری صاحب روایت پرستی میں قزاق راویوں کے چنگ میں اتنا پھنسے ہوئے تھے کہ انکو یہ بھی یاد نہیں رہا کہ میں خود ۲۰۴/۲ میں کیا لکھ آیا ہوں کہ سورۃ القمر نبوت کے پانچویں سال نازل ہوئی تو حضرت ام المؤمنینؓ ابھی بچی ہی تھیں اور کھیلتی پھرتی کہ سورۃ القمر کی آیات یاد ہو گئیں تھیں پھر مکہ میں آپ ﷺ پندرہ سال رہے تو سورۃ القمر کے نزول کی وقت مدینہ کی عمر چھ سال ہی مانی جائے تو آپ ﷺ سے نکاح ہوا تھا تو ہجرت کی وقت انکی عمر سولہ یا سترہ سال کی تو ضرور ہوگی اور بوقت رخصتی انھارہ انیس سال کی ہوگی۔ پھر قرآن کریم کی اصطلاح کے بھی خلاف ہے کہ لڑکی کو نساء کہا جائے نیز قرآن میں بلوغ کی عمر میں نکاح کرنا آیا ہے ورنہ، ”حَتَّىٰ إِذَا بَلَغُوا النِّكَاحَ“ فرمایا ہوا جملہ بے فائدہ رہے تو ان تمام قوانین قرآن مختلف اور قانون معاشرت مختلف آپ ﷺ کی معصوم شخصیت کس طرح کر سکتی تھی۔ لعنت ہو کینہ و بدکردار راویوں پر جنہوں نے عصمت نبوت کو داغدار کرنے سے گریز نہیں کیا اور حیرت ہے بے بصیرت روایت پرستوں پر جنہوں نے ایسی خرافات کو اپنے احاطہ علم میں جگہ دی اور درج کتاب کر دیا۔ (قرآن مقدس اور بخاری محدث صفحہ ۵۷-۵۹)

﴿الجواب﴾

اعتراض میں مذکور حدیث اور اسکا ترجمہ ملاحظہ فرمائیں۔

حدیث: حدثنا محمد بن يوسف، حدثنا سفيان عن هشام عن ابيه عن

عائشة رضي الله عنها ان النبي ﷺ تزوجها وهي بنت ست سنين وادخلت عليه وهي بنت تسع ومكثت عنده تسعا (بخاری شریف: النکاح، باب انکاح الرجل ولده الصغار، رقم ۴۷۳۸)

ترجمہ: حضرت عائشہؓ سے روایت ہے کہ نبی ﷺ نے ان سے نکاح کیا جب وہ چھ سال کی تھیں اور انکی رخصتی ہوئی جب وہ نو سال کی تھیں اور آپ ﷺ کے پاس وہ نو سال رہیں۔

”علامہ“ کفار و منافقین کے نقش قدم پر: اپنے حدیث اور اسکا ترجمہ ملاحظہ فرمایا اسپر کسی مومن کو کوئی اعتراض آجنگ ہوا، نہ اب ہے، اور نہ آئندہ ہوگا، البتہ کفار و منافقین کو اسپر ضرور اعتراض ہے اور آج سے نہیں سینکڑوں سال سے ہے اور وہی پیغمبر اسلام ﷺ کی توہین و تنقیص کیلئے اسکو وقتاً فوقتاً اچھالتے رہتے ہیں چتر وڑی صاحب نے بھی بالکل انہی کی طرح اور انہی جیسی غلیظ زبان میں اس مسئلہ کو اچھالا ہے لیکن عنوان تھوڑا سا مختلف ہے کہ وہ اس حدیث کو صحیح مان کر براہ راست حضور ﷺ کی ذات پر اعتراض کرتے ہیں اور چتر وڑی صاحب نے اس حدیث کو غلط کہہ کر بظاہر تو امام بخاریؒ کے خلاف لکھا لیکن جو الفاظ استعمال کئے انکے بارے میں یہ نہیں سمجھا جاسکتا کہ وہ محض امام بخاریؒ کے خلاف لکھے گئے بلکہ ضرور چتر وڑی صاحب کو بھی انہی کفار و منافقین کی طرح حضور ﷺ کی ذات پر اعتراض ہے۔

الفاظ پڑھکر روٹگئے کھڑے ہو جاتے ہیں کہ کیا کوئی مومن اس طرح کے الفاظ کا تصور بھی کر سکتا ہے؟ سچ یہ ہے کہ اس نام نہاد علامہ نے اپنے گستاخانہ الفاظ سے بے راجہ پال ملعون کو بھی مات دیدی ہے اور اسپر بھی دعویٰ یہ ہے کہ انہوں نے یہ سب کچھ ”ذب عن الرسول وذب عن الاصحاب“ کیلئے کیا ہے حالانکہ توہین نبی ﷺ پر مشتمل جو الفاظ اس اجہل علاقے نے لکھے ہیں بخاری میں انکا نام و نشان تو کجا شاہہ تک نہیں ہے سچ ہے اذا فاتك الحياء فاصنع ماشئت.

حضور ﷺ کی گستاخی کا ایہام بھی کفر ہے: یہاں حضرت مولانا رشید احمد گنگوہیؒ کے وہ الفاظ نقل کر دینا فائدہ سے خالی نہ ہوگا جو آپ نے حضور ﷺ کیلئے لفظ بت یا صنم وغیرہ کے استعمال کے بارے میں ارشاد فرمائے۔

آپ فرماتے ہیں ”یہ الفاظ قبیحہ بولنے والا اگرچہ معانی حقیقیہ مراد نہیں رکھتا بلکہ معنی مجازی مقصود لیتا ہے مگر تاہم ایہام گستاخی و اہانت و اذیت ذات پاک حق تعالیٰ شانہ اور جناب رسول اکرم ﷺ سے خالی نہیں یہی سبب ہے کہ حق تعالیٰ نے لفظ ”راعنا“ بولنے سے منع فرمایا اور ”انظرنا“ کا لفظ عرض کرنا ارشاد فرمایا... بس ان کلمات کفر کے کہنے والے کو منع کرنا شدید چاہئے اور مقدور ہو تو اگر باز نہ آوے قتل کرنا چاہئے کہ موذی و گستاخ شان جناب کبریٰ تعالیٰ شانہ اور اسکے رسول امین ﷺ کا ہے (لطف رشیدیہ ۲۲) حضرت گنگوہیؒ کا یہ ارشاد ”علامہ“ پر بطریق اولیٰ منطبق ہوتا ہے۔

آئیے اب اصل اعتراضات کا جائزہ لیتے ہیں۔ یہاں بظاہر ”علامہ“ نے یہ اعتراض کیا ہے کہ یہ حدیث قرآن مجید کے مخالف ہے کیونکہ اس حدیث میں قبل البلوغ نکاح کا ذکر ہے جبکہ قرآن مجید میں نکاح کیلئے بلوغ کو شرط رکھا گیا ہے اس خود ساختہ مسئلہ پر دو خود ساختہ دلیلیں بھی پیش فرمائی ہیں نمبر ۱۔ حتیٰ اذا بلغوا النکاح (النساء/۶) نمبر ۲۔ فانکحوا ما طاب لکم من النساء (النساء/۳) سب سے پہلے ہم انہی دلیلوں پر بات کرتے ہیں تاکہ ”علامہ“ کا خود ساختہ مسئلہ بے بنیاد ثابت ہو جائے۔

”علامہ“ کی دو خود ساختہ دلیلوں کا حال: ”علامہ“ کی پہلی دلیل ہے حتیٰ اذا بلغوا النکاح جس میں انکے بقول ”نکاح شادی کیلئے بلوغ شرط رکھا گیا ہے“ ہم یہ پوری آیت باترجمہ آپکے سامنے ذکر کر دیتے ہیں تاکہ آپ پر یہ واضح ہو جائے کہ اسکا مسئلہ نکاح سے کوئی تعلق ہی نہیں ہے۔

ارشاد باری تعالیٰ ہے ”ولا تؤتوا السفهاء اموالکم التي جعل اللہ لکم قیاما

وارزقوہم فیہا واکسوہم وقلو الہم قولا معروفاً وابتلوا الیتامی حتی اذا بلغوا النکاح فان انستم منهم رشدا فادفعوا الیہم اموالہم الخ (النساء/۶،۵)

ترجمہ: ”بے عقل لوگوں کو اپنا مال نہ دے دو جس مال کو اللہ تعالیٰ نے تمہاری گزران کے قائم رکھنے کا ذریعہ بنایا ہے، ہاں انہیں اس مال سے کھلاؤ، پلاؤ، پہناؤ، اوڑھاؤ اور انہیں معقولیت سے نرم بات کہو اور یتیموں کو انکے بالغ ہو جانے تک سدھارتے آزماتے رہو پھر اگر انہیں تم ہوشیاری اور حسن تدبیر پاؤ تو انہیں انکے مال سوپ دو“ (ترجمہ مولانا محمد جونا گڑھی)

قارئین کرام! جیسا کہ آپ نے دیکھا اس آیت میں نکاح کی عمر کا مسئلہ زیر بحث نہیں ہے بلکہ یہ مسئلہ زیر بحث ہے کہ یتیموں کے اموال ضیاع سے بچانے کیلئے کم عمری میں انکے حوالے نہ کر دیئے جائیں بلکہ بلوغ تک انتظار کیا جائے اگر بلوغ تک وہ سمجھدار ہو جائیں تو انکے اموال انکے حوالے کر دیئے جائیں ورنہ اسکے بعد بھی اپنی تحویل میں رکھے جائیں یہاں تک کہ انہیں ”رشد“ یعنی سمجھداری پیدا ہو جائے۔

حتیٰ اذا بلغوا النکاح کی صحیح تفسیر: تو اس آیت مبارکہ کا نکاح کی عمر سے کوئی

واسطہ ہی نہیں ہے یہی وجہ ہے کہ کسی مفسر یا فقیہ نے اس سے یہ اخذ نہیں کیا کہ نکاح کیلئے بلوغ شرط ہے بلکہ مفسرین نے کہا ہے کہ آیت میں ”بلوغ نکاح“ سے مراد ”بالغ ہونا“ ہے ”وبلوغ النکاح کنایۃ عن البلوغ“ (بیضاوی: النساء/۶) ”بلغوا النکاح ای مبلغ الرجال والنساء“ (بغوی: النساء/۶) اور بلوغ کیلئے ”بلغوا النکاح“ کی تعبیر اسلئے اختیار فرمائی کہ عموماً نکاح کی ضرورت اسی وقت پڑتی ہے اور نکاح کے مقاصد تو والد و تناسل کا حصول بھی اسی وقت ممکن ہوتا ہے ”وبلوغ النکاح ان یحتلم لانه یصلح للنکاح عنده ولطلب ما هو مقصود به وهو العوالد و التناسل (کشاف: النساء/۶)

اور تمام ائمہ کا اس پر اتفاق ہے کہ کم سن بچے اور بچی کا نکاح جائز ہے اور انہوں نے اسی

حدیث سے یہ مسئلہ لیا ہے جسکو چتر وڑی صاحب نے معاذ اللہ ”خرافات“ کہا ہے کیا امام ابو حنیفہؒ جگے بارے میں خود چتر وڑی صاحب کو بھی اعتراف ہے کہ ”انکی قرآن پر نظر عمیق تھی“ کو بھی یہ سمجھ نہ آئی کہ یہ حدیث جس کو میں نکاح صغیرہ کے جواز کیلئے دلیل بنارہا ہوں قرآن کے خلاف ہے اور قابل رد ہے؟
قرآن مجید میں عدت کے احکام میں یہ آیت آئی ہے۔

وَالنَّسِیْ یُتِمِّنُ مِنَ الْمَحِیْضِ مِنْ نِسَاءِ كَمِ انْ ارْتَبْتُمْ فَعَدَّتْهُنَّ ثَلَاثَةُ اشْهُرٍ وَالنِّسِیْ لَمْ یَحْضُنْ (الطلاق ۴/۱) کہ ”جو عورتیں حیض سے مایوس ہو چکی ہوں (بڑھاپے کی وجہ سے) یا جنکو ابھی تک حیض آیا نہ ہو (کم سنی کی وجہ سے) تو انکی عدت تین ماہ ہے“ اور یہ بات ایک موٹی عقل والا بھی سمجھ سکتا ہے کہ عدت طلاق کے بعد ہوتی ہے اور طلاق نکاح کے بعد۔ تو جب اللہ تعالیٰ نے کمن لڑکی کیلئے عدت کو بیان کیا ہے تو اسکا مطلب یہ ہے کہ اسکے نکاح کو تسلیم کیا ہے یہ مسئلہ $2+2+2=6$ کی طرح واضح ہے لیکن معلوم نہیں کہ ”علامہ“ کی سمجھ میں آئیگا یا نہیں؟ امام بخاریؒ جنکو ”علامہ“ قرآنی بصیرت سے محروم کہتے ہیں انہوں نے اس مسئلہ میں یہی دلیل پیش فرمائی ہے فرماتے ہیں۔

”باب انکاح الرجل ولده الصغار لقول الله تعالى والنسی لم یحضن فجعل

عدتها ثلاثة اشهر قبل البلوغ“ (بخاری شریف: کتاب النکاح)

اب ”علامہ“ فرمائیں کہ قرآنی بصیرت سے محروم امام بخاریؒ ہیں یا وہ خود؟ اگر اب بھی ”علامہ“ کو اصرار ہو کہ ”بلغوا النکاح“ سے نکاح کی عمر ہی مراد ہے تو بھی انکے اعتراض کردہ مسئلہ میں یہ انکی دلیل نہیں بن سکتی کیونکہ ”بلغوا“ جمع مذکر کا صیغہ ہے جس سے یہ ثابت ہو سکے گا کہ مردوں کیلئے بوقت نکاح بالغ ہونا ضروری ہے باقی رہی عورت تو اس سے اُسکے نکاح کیلئے بلوغ کی شرط پھر بھی ثابت نہیں ہو سکتی۔ اور صورت معترضہ میں تو حضور ﷺ کی عمر بوقت نکاح تقریباً چوبیس برس تھی۔

کیا اب بھی وہ اس آیت کو اپنی دلیل میں پیش کر سکتے ہیں؟

کیا نابالغ لڑکی پر نساء کا لفظ نہیں بولا جاتا؟: علامہ کی دوسری دلیل ہے ”فانکحوا ما طاب لکم من النساء“ (النساء ۳/۱) کہ اسمیں لفظ نساء ہے اور ”نابالغ لڑکی پر نساء کا لفظ نہیں بولا

جاتا“

میں کہتا ہوں ”علامہ“ کی یہ بات غلط ہے کہ نابالغ لڑکی پر نساء کا لفظ نہیں بولا جاتا۔ اگر وہ صرف اسی سورۃ نساء کا ہی مطالعہ کر لیتے تو ان پر یہ بات واضح ہو جاتی کہ لفظ نساء نابالغ لڑکی پر بھی بولا جاتا ہے سورۃ نساء کی آیات ۷، ۱۱ اور ۱۷ میں یہ لفظ بغیر کسی شک و شبہ کے بالغ و نابالغ دونوں پر بولا گیا ہے ملاحظہ فرمائیں۔

۱۔ للرجال نصيب مما ترك الوالدان والا قربون وللنساء نصيب مما ترك الوالدان والا قربون (النساء/۷)

۲۔ فان كن نساء فوق الثنتين فلهن ثلثا ما ترك (النساء/۱۱)

۳۔ وان كانوا اخوة رجالا ونساء فللذكر مثل حظ الانثيين (النساء/۱۷)

ان تینوں آیات میں وراثت کے مسائل بیان ہوئے ہیں اور تینوں میں ”نساء“ کا لفظ ”مونث“ کے معنی میں مستعمل ہوا ہے چاہے وہ بالغ ہو یا نابالغ مزید تفصیل کیلئے تفسیر جواہر القرآن سے ان آیات کی تفسیر دیکھی جاسکتی ہے جو ”علامہ“ کے بقول انکے استاد کی تفسیر ہے۔

۴۔ وما يتلى عليكم في الكتب في يتامى النساء (النساء/۱۲۷) اس آیت میں ”اضافة الصفة الى الموصوف“ کے طور پر ”یتامی“ ”النساء“ کی صفت ذکر کی گئی ہے اور ”یتیم“ کا اطلاق بلوغ سے پہلے تک ہوتا ہے چنانچہ بالغ یا بالغہ کو یتیم یا یتیمہ نہیں کہا جاتا۔

یہ چند مقامات سورہ نساء میں سرسری تلاش سے ملے ہیں انکے علاوہ پورے قرآن میں معلوم نہیں کتنے مقامات ایسے ہونگے؟ کیا اب بھی ”علامہ“ کہہ سکتے ہیں کہ ”پھر قرآن کریم کی اصطلاح کے بھی خلاف ہے کہ لڑکی کو نساء کہا جائے“؟

کیا اوپر جو آیات مذکور ہوئیں وہ غیر قرآن سے لائی گئی ہیں؟ کیا ان آیات میں غیر قرآن کی اصطلاح درج کر دی گئی ہے؟

علامہ صاحب! ”قرآن دانی“ اور چیز ہے اور ”من مانی“ اور چیز۔ آپ کو معلوم ہونا چاہئے

کہ نساء کا لفظ بالغ عورتوں کیلئے وضع کیا گیا ہے لیکن ”ماؤ ول الیہ“ کے مجاز سے نابالغ لڑکیوں پر بھی اس کا اطلاق ہو سکتا ہے قرآن مجید میں اسی مجاز سے لفظ نساء کو نابالغ لڑکیوں کیلئے استعمال کیا گیا ہے۔

اب جبکہ ”علامہ“ کی دونوں دلیلوں کی رکاکت آپ پر واضح ہو چکی تو اب ہم اصل حدیث کی طرف آتے ہیں کہ یہ حدیث نکاح سیدہ عائشہ رضی اللہ عنہا تمام محدثین، مفسرین اور فقہاء کی نظر سے گزر چکی ہے لیکن کسی نے اس سے انکار کیا نہ اس پر اعتراض کیا بلکہ محدثین نے اسے اپنی کتب حدیث میں جگہ دیکر، مفسرین نے اس سے قرآنی آیات کی تفسیر میں مدد لیکر اور فقہاء نے اس سے مسائل مستنبط کر کے اسپر مہر تصدیق ثبت کی ہے جن میں خاص طور امام ابو حنیفہ بھی شامل ہیں واضح رہے کہ انکا ذکر خاص طور پر ہم اسلئے کر رہے ہیں کہ چتر وڑی صاحب کو بھی انکی قرآن پر عمیق نظر کا اعتراف ہے۔

امام نوویؒ لکھتے ہیں ”اجمع المسلمون علی جواز تزویج بنته البکر الصغیرة لهذا الحدیث“ (نووی شرح مسلم: النکاح، باب تزویج الاب البکر الصغیرة) کہ ”اسی حدیث کیوجہ سے تمام مسلمانوں کا اسپر اجماع ہے کہ باپ اپنی کم سن باکرہ لڑکی کا نکاح کر سکتا ہے“
اب چتر وڑی صاحب اپنی پوزیشن واضح کریں کہ امام نوویؒ نے تو انکی مسلمانی پر بھی سوالیہ نشان لگا دیا ہے۔

فقہ حنفی کی مشہور کتاب تنویر الابصار متن در مختار میں ہے

”وللولی انکاح الصغیر والصغیرة ولو ثیباً“ (تنویر الابصار: النکاح، باب الولی)
پوری اسلامی دنیا میں صرف ایک شخص ہمیں ایسا ملا جو اس بات کا قائل تھا کہ نابالغ لڑکی کا نکاح جائز نہیں ہے لیکن اس نے بھی حدیث نکاح سیدہ عائشہؓ کا انکار نہیں کیا بلکہ اسکو صحیح تسلیم کرتے ہوئے آپ ﷺ کی خصوصیت شمار کیا یہ شخص ابن شبرمہؒ تھے ہماری دانست میں چتر وڑی صاحب پہلے شخص ہیں جنہوں نے اس حدیث کا انکار کیا ہے۔

وحکی ابن حزم عن ابن شبرمة مطلقاً ان الاب لایزوج بنته البکر الصغیرة حتی تبلغ وتأذن وزعم ان تزویج النبی ﷺ عائشة وهی بنت ست سنین من

خصائصہ (فتح الباری: النکاح، باب النکاح الرجل ولده الصغار)

یہاں تک صغیرہ کے جواز نکاح کی بات تھی جس سے یہ معلوم ہوا کہ حضرت عائشہؓ سے چھ سال کی عمر میں حضور ﷺ کا نکاح فرمانا از روئے قرآن بالکل درست تھا۔

رخصتی کیلئے کتنی عمر لازم ہے؟ اب رخصتی کی طرف آتے ہیں کہ کیا نو سال کی عمر میں رخصتی جائز اور ممکن ہے؟

تو اس بارے امام ابو حنیفہؒ، امام مالکؒ اور امام شافعیؒ فرماتے ہیں کہ جب لڑکی جماع کے قابل ہو جائے اس وقت اسکی رخصتی کر دینا جائز ہے اور اسکے لئے سالوں کی کوئی تعیین نہیں ہے کیونکہ یہ چیز عورتوں کے مزاج و احوال کے اختلاف کیوجہ سے مختلف ہوتی ہے۔

قال مالك والشافعي وابو حنيفة حد ذلك ان تطيق الجماع وبخلف

ذلك باختلافهن ولا يضبط بسن (نووی: باب تزویج البکر الصغیرة)

عرب کے خطے میں آب و ہوا اور خوراک وغیرہ کے گرم ہونے کیوجہ سے بہ نسبت دوسرے علاقوں کے بلوغت جلدی ہو جاتی ہے نو دس سال کی عمر میں بالغ ہو جانے کی کئی مثالیں حدیث و تاریخ کے اوراق میں محفوظ ہیں۔ مثلاً

نو سالہ ماں اور اٹھارہ سالہ نانی

حدثني عباد بن عباد المهلبی قال ثم ادرکت فینا یعنی المہالبة امرأة

صارت جدة وهي بنت ثمان عشرة سنة ولدت لتسع سنين ابنة فولدت ابنتها لتسع

سنين فصارت هي جدة وهي بنت ثمان عشرة سنة (سنن دارقطنی: کتاب النکاح،

(۳۲۳/۳)

کہ عباد بن عباد مہلبی کہتے ہیں کہ میں نے ایک اٹھارہ سالہ نانی دیکھی اس طرح کہ نو سال کی

عمر میں اسکی ایک بیٹی پیدا ہوئی پھر اس بیٹی کا نو سال کی عمر میں بچہ ہو گیا۔

جب نو سالہ لڑکی ماں بن سکتی ہے تو کیا اس عمر میں وہ رخصتی کے قابل نہیں ہو سکتی؟ جبکہ حضرت عائشہؓ کے تو پالنے پوسنے کا بھی خوب اہتمام کیا گیا تھا۔

آپؐ خود فرماتی ہیں کہ میری والدہ مجھے موٹا تازہ کرنے کیلئے کئی علاج معالجے کیا کرتی تھیں تاکہ مجھے جلد رسول اللہ ﷺ کے گھر کو آباد کرنے کیلئے بھیجیں لیکن کوئی علاج کارگر نہ ہوا یہاں تک کہ میں نے ککڑی اور کھجور کھانا شروع کی تو اسکے ساتھ میں اچھی طرح موٹی تازی ہو گئی۔

عن عائشة رضى الله عنها قالت : كانت امي تعالجنى السمنة تريدان تدخلنى على رسول الله ﷺ فما استقام لها ذالك حتى اكلت القثاء بالرطب فسمنت كما حسن سمنة (سنن ابن ماجه: الاطعمة، باب القثاء والرطب بمجمعان، سنن ابوداود: الطب، باب فى السمنة)

نیز ترمذی شریف میں ہے آپؐ فرماتی ہیں کہ جب لڑکی نو سال کی ہو جائے تو وہ عورت ہوتی ہے ”اذا بلغت الجارية تسع سنين فهي امرأة“ (سنن ترمذی،: النکاح، باب ما جاء فى اکراه البتیمۃ علی التزوج) ظاہر ہے کہ وہ اپنے تجربہ کی بنیاد پر یہ فرما رہی ہیں اسی کو دیکھتے ہوئے امام ابو حنیفہؒ نے فرمایا کہ اگر نو سال کی لڑکی بلوغ کا دعویٰ کرے تو اس کا یہ دعویٰ قبول کیا جائیگا۔

و ادنى المدة فى حقه اثنتا عشرة سنة وفى حقها تسع سنين (کنز الدقائق ۳۹۰/، کتاب الحجر)

کیا اب بھی یہ بات کہی جاسکتی ہے کہ ”حضرت عائشہؓ ابھی تک نساء کی فہرست میں بھی داخل نہ ہوئی ہوں کہ الخ“

کیا ”علامہ“ پر وحی نازل ہوئی ہے کہ حضرت عائشہؓ نساء کی فہرست میں داخل نہیں ہوئی تھیں؟ جبکہ وہ خود نو سال کی لڑکی پر ”امراة“ کا اطلاق فرما رہی ہیں اور ”نساء“ اسی کی جمع ہے من غیر لفظ۔

علاوہ ازیں آیت عدت جو پیچھے مذکور ہوئی اس سے بھی قبل البلوغ رخصتی کا جواز ثابت ہوتا

ہے کیونکہ قبل الدخول طلاق میں عدت نہیں ہے ”اذا نکحتم المؤمنات ثم طلقتموهن من قبل ان تمسوهن فمالکم علیہن من عدة“ (الاحزاب/۳۹) جبکہ اللہ تعالیٰ نے صغیرہ کی عدت بیان کی ہے جس کا لازمی مطلب یہ ہے کہ رخصتی اور دخول قبل البلوغ بھی جائز ہے بشرطیکہ وہ جسامت کے لحاظ سے اسکی متحمل ہو۔ امید ہے یہاں تک دوسرے مسئلہ کی بھی تشریف ہوگئی ہوگی۔

”علامہ“ کی ”علیت“ کے چند نمونے: اب ہم ”علامہ“ کی چند ضمنی باتوں پر تبصرہ کرنا ضروری سمجھتے ہیں تاکہ ”علامہ“ کی ”علیت“ نکھر کر سامنے آجائے اس سے پہلے بطور تمہید مؤرخ اسلام سید سلمان ندویؒ سے حضرت عائشہؓ کی مختصر تاریخ نقل کرتے ہیں آپ لکھتے ہیں۔

”حضرت عائشہؓ کی عمر کے متعلق چند باتیں متفقہ طور پر ثابت ہیں کہ ہجرت سے تین برس پہلے ۶ برس کی عمر میں بیاہی گئیں، شوال ۱؎ ھ میں ۹ برس کی تھیں کہ رخصتی ہوئی، ۱۸ سال کی عمر میں یعنی ربیع الاول ۱؎ ھ میں بیوہ ہوئیں اس لحاظ سے انکی ولادت کی صحیح تاریخ نبوت کے پانچویں سال کا آخری حصہ ہوگا“

نیز فرماتے ہیں ”جان لینا چاہئے کہ نبوت کے ۲۳ سال میں تقریباً ۱۳ سال مکہ میں اور دس سال مدینہ میں گزرے ہیں“ (سیرت عائشہؓ از سید سلمان ندویؒ/۱۸)

یہ دیکھ لینے کے بعد اب ”علامہ“ کی معلومات پڑھئے اور انکو داد دیجئے۔

۱۔ ”علامہ“ فرماتے ہیں کہ ”انکو (بخاری کو) یہ بھی یاد نہیں کہ میں خود ۲۰۴/۲ میں کیا لکھ آیا ہوں کہ سورۃ القمر نبوت کے پانچویں سال نازل ہوئی تو حضرت ام المومنین ابھی بچی ہی تھیں اور کھیلتی پھرتی کہ سورۃ القمر کی آیات یاد ہو گئیں تھیں“

میں کہتا ہوں اصل میں ”علامہ“ کو خود یہ یاد نہیں رہا کہ میں نے ”پانچویں سال“ کی بات بخاری میں پڑھی یا اسکے حاشیہ میں؟ آپ بخاری شریف اٹھا کر دیکھ لیں اسمیں کہیں یہ نہیں ہے کہ ”سورۃ القمر نبوت کے پانچویں سال نازل ہوئی“ ہاں البتہ یہ ”پانچویں سال“ کی بات حاشیہ میں ضرور لکھی ہوئی ہے لیکن اسکے بھی سمجھنے میں ”علامہ“ کو ٹھوکر لگی ہے کیونکہ حاشیہ میں ہے ”وکان الانشقاق

بمكة قبل الهجرة بنحو خمس سنين“ (حاشیہ بخاری ۷۲۲/۲)

یعنی شق القمر کا معجزہ مکہ میں ہجرت سے پانچ سال پہلے واقع ہوا۔ ”علامہ“ نے اسی کو نبوت کا پانچواں سال بتا دیا حالانکہ یہ نبوت کا آٹھواں سال بنتا ہے نہ کہ پانچواں سال جیسا کہ مخدوم محمد ہاشم سندھی المتوفی ۱۱۷۲ھ لکھتے ہیں۔

”علامہ ابن حجر مکی قصیدہ ہمزیہ کی شرح میں فرماتے ہیں کہ شق القمر کا معجزہ ۸۔ نبوت میں ہوا“ (عہد نبوت کے ماہ و سال ۵۱)

۲۔ ”علامہ“ لکھتے ہیں ”پھر مکہ میں آپ ﷺ پندرہ سال رہے“ حالانکہ تعلیم الاسلام پڑھنے والے بچے بھی جانتے ہیں کہ نبوت کے ۲۳ سالوں میں سے تیرہ مکی ہیں اور ابھی آپ نے سید سلمان ندویؒ کے حوالے سے بھی پڑھا لیکن ”علامہ“ انکو پندرہ فرما رہے ہیں اور کیوں نہ فرمائیں کہ حضرت عائشہؓ کی عمر بوقت رخصتی نو سے اٹھارہ انیس سال تک جو لیجانی ہے تو اس طرح کی کھینچا تانی تو کرنی ہی پڑیگی۔

مفتی کفایت اللہ دہلویؒ رقمطراز ہیں

سوال: حضرت محمد مصطفیٰ ﷺ تمام عمر کہاں رہے؟

جواب: تریپن سال تک اپنے شہر مکہ معظمہ میں رہے اس کے بعد خدا تعالیٰ کے حکم سے مدینہ منورہ میں چلے گئے اور دس سال وہاں رہے پھر تریسٹھ سال کی عمر میں وفات پائی۔ (تعلیم الاسلام: حصہ اول ۱۰/۱) ”علامہ صاحب“ مکہ معظمہ کے تریپن سالوں میں سے چالیس سال قبل از نبوت منفی کر کے دیکھیں باقی تیرہ سال بچتے ہیں یا پندرہ؟ کاش کہ ”علامہ“ تعلیم الاسلام ہی پڑھ لیتے یا تعلیم الاسلام پڑھنے والے کسی بچے سے پوچھ ہی لیتے!

۳۔ ”علامہ“ فرماتے ہیں ”انکی عمر بوقت رخصتی اٹھارہ انیس سال کی ہوگی“ مؤرخین اٹھارہ سال کی عمر میں بیوہ ہونا بتلا رہے ہیں جیسا کہ آپ نے مشہور مؤرخ اسلام سید سلمان ندویؒ کے حوالے سے پڑھا اور ”حضرت علامہ“ اپنے ”الہامات“ کی روشنی میں انیس سال کی عمر میں رخصتی ارشاد فرما رہے ہیں۔ سبحان اللہ! کیا خوب تحقیقات ہیں۔

کیا اب بھی کسی کو ”حضرت“ کے ”علامہ“ ہونے میں کوئی شک ہے؟ مزید بصیرت کیلئے میں اس بحث کو سید سلمان ندویؒ کی کتاب ”سیرت عائشہؓ“ کے ایک اقتباس پر ختم کرتا ہوں۔

آپ فرماتے ہیں ”بعض بے احتیاط لوگوں نے اس خیال سے کہ کم سنی کی یہ شادی آنحضرت ﷺ کیلئے موزوں نہیں اس بات کی کوشش کی ہے کہ وہ ثابت کریں کہ اس وقت حضرت عائشہؓ کی عمر چھ برس کی بجائے ۱۶ برس کی تھی لیکن یہ کوشش تمام تر بے سود اور انکا یہ دعویٰ بالکل بے دلیل ہے۔ حدیث و تاریخ کے پورے دفتر میں ایک حرف بھی انکی تائید میں موجود نہیں ہے (سیرت عائشہ/ ۲۳)

امید ہے سید صاحب کی یہ بات آنکھیں کھولنے کیلئے کافی ہوگی۔
اب آئیے ان رواۃ کو دیکھتے ہیں جنکو ”علامہ“ نے قزاق، کینہ ور، بدکردار لکھا ہے اور ان پر لعنت بھی کی ہے۔

رواۃ حدیث: محمد بن یوسف، سفیان، ہشام، عروہ، حضرت عائشہؓ

مختصر تعارف، جرح و تعدیل

۱۔ ابو احمد محمد بن یوسف البیہقی البخاری من کبار تبع الاتباع المتوفی ۲۵۰ھ۔

الحلال : ثقہ، متفق علیہ (تہذیب التہذیب ۹/۴۷۷)

۲۔ ابو محمد سفیان بن عیینہ الہلالی دیکھئے اعتراض ۹ صفحہ ۲۰۶

۳۔ ابوالمنذر ہشام بن عروہ دیکھئے اعتراض ۲ صفحہ ۱۵۵

۴۔ ابو عبد اللہ عروہ بن الزبیر دیکھئے اعتراض ۲ صفحہ ۱۵۴

۵۔ ام المؤمنین سیدہ عائشہ رضی اللہ عنہا دیکھئے اعتراض ۲ صفحہ ۱۵۵

حدیث معترضہ کی دیگر کتب حدیث سے تخریج: اور اب اخیر میں کہ اسی

روایت کو آپ مندرجہ ذیل کتابوں میں بھی دیکھ سکتے ہیں۔

صحیح مسلم: النکاح، باب تزویج الاب الکبر الصغیرۃ (۲۵۵۰، ۲۵۴۹، ۲۵۴۸، ۲۵۴۷)

سنن ابی داود: النکاح، باب فی تزویج الصغار (۱۸۱۱)

ایضاً: الادب، باب فی الارحومة (۳۲۸۵)

سنن النسائی: النکاح، باب انکاح الرجل ابنته الصغیرۃ

ایضاً: باب البناء بایة تسع (۳۳۲۶، ۳۳۲۵)

سنن ترمذی: النکاح، باب ما جاء فی اکراه الیتیمۃ علی التزویج (۱۰۲۷)

سنن ابن ماجہ: النکاح، باب نکاح الصغار یزوجهن الاباء (۱۸۶۶)

مسند احمد: باقی مسند الانصار، حدیث السیدۃ عائشۃ رضی اللہ عنہا (۲۵۱۹۳، ۲۳۰۲۳)

وغیر ذلک من کتب الحدیث۔

کیا اب بھی یہ حدیث معاذ اللہ ”خرافات“ ہے؟

کیا امام بخاریؒ کے علاوہ باقی بھی سب ”بے بصیرت روایت پرست“ تھے؟ اللہ تعالیٰ کج

فہمی، بے دینی اور بد دینی سے محفوظ فرمائے۔ آمین۔

﴿اعتراض نمبر ۲۸﴾

﴿۲۸﴾ قرآن مقدس قرآن پاک میں اہل بیت نبویؐ کی فضیلت میں کئی آیات اور سورت نازل ہوئی ہیں اور خاص کر عائشہ صدیقہؓ

کے گھر کو یہ شرف حاصل ہے کہ نزول قرآن ان کے بسترِ راحت پر ہوا اور، لِيَذْهَبَ عَنْكُمُ الرِّجْسُ أَهْلَ الْبَيْتِ وَيُطَهِّرَكُمْ تَطْهِيرًا، کا

مژدہ ان کو سنا کر مطمئن کر دیا گیا تاکہ کوئی باولے کتے کا کاٹا ان کے حق کے خلاف بکواس نہ کرے۔ بخاری محدث حجرہ مانعہ

کی توہین کسی شرارتی راوی کی روایت کے پیش نظر امام بخاریؒ باب باندھتے ہیں، باب ما جاء فی بیوت ازواج النبیؐ

وما لبس من البیوت البیہن، بخاری ۴۰۰۰ (تحت الباب کہتے ہیں.... قال النبیؐ خطیباً فاشار نحو مسکن عائشۃ

فقال هنا الفتنۃ ثلاث من حیث یقطع قرن الشیطان، آپؐ نے خطبہ دیتے ہوئے فرمایا اور عائشہ صدیقہؓ کے حجرہ کی طرف اشارہ کر

کے فرمایا ہمیں سے فتنہ انیس گنا تین مرتبہ فرمایا... حالانکہ، نحو المشرق، کا جملہ تو آپؐ نے فرمایا ہوگا لیکن شرارتی اور بد باطن راوی نے

ام المؤمنین کو فتنہ باز ثابت کرنے کیلئے، نحو مسکن عائشۃ، کا جملہ غلط کر دیا جو مومن تو بہر حال واقعہ ہوگا تاکہ فتنہ پر دازوں کے ہاتھ ایک

باندھ منموہ کی بنیاد خود قول نبیؐ سے معلوم ہو جائے... افسوس تو امام بخاریؒ پر ہے جس نے با تفتیح ہر راوی کے الفاظ کو حرف آخر سمجھ کر بے

سوفی حالت میں درج کتاب کر دیا... (قرآن مقدس اور بخاری محدث صفحہ ۵۹-۶۰)

﴿الجواب﴾

اعتراض میں مذکور حدیث اور اس کا ترجمہ ملاحظہ فرمائیں۔

حدیث: حدثنا موسى بن اسماعيل، حدثنا جويرية عن نافع عن عبد الله رضي الله عنه قال: قام النبي ﷺ خطيباً فإشار نحو مسكن عائشة رضي الله عنها فقال هنا الفتنة ثلاثا من حيث يطلع قرن الشيطان (صحیح بخاری: فرض الخمس، باب ما جاء في بیوت ازواج النبی ﷺ ومانسب من البیوت الیہن، رقم ۲۸۷۳)

ترجمہ: حضرت عبد اللہ بن عمرؓ سے روایت ہے کہ نبی ﷺ کھڑے خطبہ دے رہے تھے کہ آپ ﷺ نے حضرت عائشہؓ کے مکان کی جانب اشارہ کیا اور فرمایا کہ ادھر جہاں سے شیطان کا سینک طلوع ہوتا ہے فتنہ ہے یہ تین بار فرمایا۔

حدیث اور اس کا ترجمہ آپ نے ملاحظہ فرمایا یہاں چتر وڑی صاحب کو یہ اعتراض ہے کہ اہل بیت نبوی کی فضیلت میں کئی آیات نازل ہوئی ہیں لیکن امام بخاری نے یہ روایت درج کر کے حضرت عائشہؓ کی توہین کی ہے۔

اس کا جواب یہ ہے کہ امام بخاریؒ نے حجرہ عائشہؓ یا حضرت عائشہؓ کی کوئی توہین نہیں کی بلکہ انہوں نے تو کتاب المناقب باب فضل عائشہؓ میں حضرت عائشہؓ کی فضیلت میں آٹھ حدیثیں نقل کی ہیں بھلا ایسے آدمی کے بارے میں یہ گمان کیا جاسکتا ہے؟ ہرگز نہیں۔

”علامہ“ کی ”دیانتداری“ کا نمونہ: اصل میں چتر وڑی صاحب نے یہاں

ایک بہتان تراشا ہے۔ تفصیل اسکی یہ ہے کہ ”علامہ“ نے اپنی روایتی ”دیانتداری“ سے کام لیتے ہوئے حدیث تو پوری نقل کی لیکن ترجمہ کچھ حصے کا چھوڑ دیا اور وہ بھی اس طرح کہ جہاں تک مطلب مشتبہ ہو سکتا تھا وہاں تک ترجمہ کیا اور جس حصہ سے مطلب بالکل واضح اور بے غبار ہو جانا تھا اس کا ترجمہ قصداً چھوڑ دیا۔ کیا چتر وڑی صاحب اس سوال کا جواب دے سکتے ہیں کہ انہوں نے ”من حیث یطلع قرن“

الشیطان“ کا ترجمہ کیوں نہیں کیا؟

یہ تو بالکل ایسے ہی ہے جیسے کوئی شخص ”لاتقربوا الصلوة وانتم سکاری“ پڑھ کر ترجمہ کرے ”نماز کے قریب مت جاؤ“ اور ”وانتم سکاری“ (جبکہ تم نشہ کی حالت میں ہو) کا ترجمہ چھوڑ دے۔ ظاہر ہے کہ اس صورت میں قصور قرآن کا تو نہیں ہوگا اسی طرح یہاں بھی قصور امام بخاری کا نہیں بلکہ خود چتر وڑی صاحب کا ہے لیکن ”چور پچائے شور“ کے تحت ذمہ بخاری کے لگایا جا رہا ہے۔

امام بخاریؒ نے یہی روایت ابن عمرؓ کتاب الفتن میں بھی ذکر کی ہے اور اس کا اصل مقام بھی وہی ہے یہاں تو ایک ضمنی فائدے کیلئے اسکو ذکر کیا ہے اور اسمیں باب باندھا ہے ”باب قول النبی ﷺ الفتنۃ من قبل المشرق“ اور اسمیں جو روایت ذکر کی اسکے الفاظ یہ ہیں ”قام الی جنب المنبر فقال: الفتنۃ ہا هنا من حیث یطلع قرن الشیطان او قال قرن الشمس“ (صحیح بخاری: الفتن، باب قول النبی ﷺ: الفتنۃ من قبل المشرق) جس کا ترجمہ یہ ہے کہ ”نبی ﷺ منبر کے ساتھ کھڑے ہوئے اور فرمایا ادھر فتنہ ہوگا جہاں سے شیطان کا سینگ طلوع ہوتا ہے یا فرمایا جہاں سے سورج طلوع ہوتا ہے“ تو اس کا مطلب بالکل واضح ہے کہ فتنے کا محل دور سورج کے طلوع ہونے کی جگہ یعنی ”مشرق“ ہے نہ کہ بالکل پاس ”مسکن عائشہؓ“ اور شیطان کے سینگ طلوع ہونے کی جگہ سے مراد بھی ”مشرق“ ہی ہے کیونکہ مسلم شریف کی ایک حدیث میں ہے۔

”صل صلوۃ الصبح ثم اقصر عن الصلوۃ حتی تطلع الشمس حتی ترتفع فانہا تطلع حین تطلع بین قرنی شیطان و حینئذ یسجد لها الکفار“ (صحیح مسلم: صلوۃ المسافرین وقصرھا، باب اسلام عمرو بن عبسہؓ) کہ ”تو صبح کی نماز پڑھ پھر نماز سے رک جا یہاں تک کہ سورج طلوع ہو کر بلند ہو جائے کیونکہ وہ جس وقت طلوع ہوتا ہے شیطان کے دو سینگوں کے درمیان طلوع ہوتا ہے اور اس وقت کفار اسکو سجدہ کرتے ہیں“ تو اس سے ثابت ہو گیا کہ ”طلوع قرن شیطان“ اور ”طلوع شمس“ کی جگہ ایک ہی ہے اور ظاہر ہے کہ طلوع شمس کی جگہ ”مشرق“ ہے تو طلوع قرن شیطان کی جگہ بھی ”مشرق“ ہی ہوگی۔

اب جس حدیث پر چتر دڑی صاحب کو اعتراض ہے اس میں بھی ”من حیث یطلع قرن الشیطان“ کے الفاظ موجود نہیں تو انکے ہوتے ہوئے ”ہاھنا“ سے ”مسکن عائشہ“ کو مراد لینا کیسے صحیح ہو سکتا ہے؟ اب آپکو سمجھ آگئی ہوگی کہ چتر دڑی صاحب نے ”من حیث یطلع قرن الشیطان“ کا ترجمہ کیوں چھوڑ دیا تھا؟

اگر امام بخاریؒ کے نزدیک اس حدیث کا مطلب یہ ہوتا جو ”علامہ“ نے لیا ہے تو وہ اسی ”نحو مسکن عائشہ“ والی روایت کو ”کتاب الفتن“ میں ذکر کرتے اور باب باندھتے ”باب الفتنۃ من مسکن عائشہ“ لیکن انہوں نے ”باب قول النبی ﷺ الفتنۃ من قبل المشرق“ سے باب باندھ کر واضح کر دیا کہ اس حدیث میں لفظ ”ہاھنا“ سے مراد ”مشرق“ ہے نہ کہ ”مسکن عائشہ“

امام بخاریؒ نے یہی روایت تقریباً چھ جگہ ذکر کی ہے جن میں سے تین میں ”المشرق“ کی صراحت آئی ہے۔

کتاب بدء الخلق، باب صفۃ ابلیس وجنودہ میں ہے ”یشیر الی المشرق فقال ہا ان الفتنة ہا ہنا ان الفتنة ہاھنا من حیث یطلع قرن الشیطان“ (۳۰۳۷)

کتاب المناقب، باب نسبہ الیمن الی اسماعیل میں ہے ”ان الفتنة ہاھنا یشیر الی المشرق من حیث یطلع قرن الشیطان“ (۳۲۳۹)۔

کتاب الطلاق، باب الاشارة فی الطلاق والامور میں ہے ”الفتنة من ہاھنا و اشار الی المشرق“ (۴۸۸۵)۔

تو ان روایات سے یہ واضح ہو گیا کہ حضور ﷺ کا مقصد اس حدیث سے یہ بتلانا ہے کہ فتنوں کا منبع ”مشرق“ ہے۔

اور ”نحو مسکن عائشہ“ کے الفاظ راوی حدیث عبد اللہ بن عمرؓ نے اپنے کسی شاگرد کو سمجھانے کیلئے کہے کیونکہ ”مسکن عائشہ“ منبر سے مشرق کی جانب تھا اور نمایاں بھی تھا اور سمجھانے کیلئے کسی نمایاں چیز کا ہی نام لیا جاتا ہے تو اس سے کسی اور راوی کی نیت پر شک کرنا قطعاً نامناسب ہے کیونکہ ان راویوں

میں سے کوئی ایک راوی بھی ایسا نہیں جو ”متہم“ ہو اور قرآن مجید میں ارشاد خداوندی ہے ”یا ایہا الذین امنوا اجتنبوا کثیرا من الظن ان بعض الظن اثم“ (الحجرات ۱۲)

الفتنة من قبل المشرق کی تشریح: شرح حدیث نے بھی اس کا مطلب یہی لیا ہے چنانچہ حافظ ابن حجر عسقلانی لکھتے ہیں۔

”واول الفتن كان من قبل المشرق فكان ذلك سببا للفرقة بين المسلمين... وكذلك البدع نشأت في تلك الجهة“ (فتح الباری: الفتن، باب قول النبی ﷺ: الفتن من قبل المشرق) کہ ”اولین فتنہ مشرق ہی کی طرف سے اٹھا جو مسلمانوں کے انتشار کا باعث بنا... اس طرح بدعات بھی اسی جانب پیدا ہوئیں۔“
شاہ عبدالعزیز محدث دہلوی فرماتے ہیں۔

اس امت مرحومہ میں جو بھی فتنہ اٹھا اسی سمت سے اٹھا، سب سے پہلا فتنہ مالک بن اشتر کا خروج تھا کہ وہ اور اسکے ساتھی حضرت عثمان شہیدؓ کے خلاف کوفہ سے نکلے اور کوفہ مدینہ منورہ سے جانب مشرق ہے دوسرا فتنہ عبید اللہ بن زیاد کا تھا جو حضرت حسینؓ کی شہادت کا باعث بنا اسکے بعد مدعی نبوت مختار ثقفی کا فتنہ نمودار ہوا پھر اکثر بدعات اور باطل عقائد انہی اطراف سے رونما ہوتے رہے اسلئے رافضیوں کا منبع بھی کوفہ ہے (دیکھئے شاہ صاحب نے کس خوبصورتی سے ”میاں کی جوتی میاں کے سر“ ماری ہے) اور معتزلہ کی جائے پیدائش بصرہ ہے۔ واصل بن عطاء بصری ہے قرامطہ کوفہ کے علاقہ کی پیداوار ہیں خوارج نہروان سے نکلے تو دجال اصفہان سے نکلے گا (تحفۃ الثائثریہ: مطاعن عائشہ ۶۴۱)

اصل بات یہ ہے کہ ”علامہ“ صاحب اپنی کوتاہ علمی کی وجہ سے ہر باطل سے مرعوب ہیں یہی وجہ ہے کہ جس حدیث کو بھی لیکر مستشرقین یا شیعہ روافض نے اعتراض کیا ”علامہ“ اسی کے پیچھے ہاتھ دھو کر پڑ گئے تاکہ نہ رہے ہانس نہ بچے ہانسری۔

اس حدیث کا بھی یہی حال ہے کہ اسکو لیکر چونکہ روافض نے حضرت عائشہؓ پر بدزبانی کی ہے اسلئے ”علامہ“ اس سے جان ہی چھڑانا چاہتے ہیں کہ انکے نزدیک اس اعتراض سے بچنے کا واحد اصل

ہی یہی ہے لیکن یہ مرعوب ذہنیت کی عکاسی کرتا ہے۔ کیونکہ یہی حدیث دوسرے علماء کے سامنے بھی تو گزری ہے اور روافض کے اعتراضات بھی لیکن وہ علمی طور مضبوط ہونے کی وجہ سے کسی کے اعتراض سے دبے نہیں بلکہ اناروافض کو لا جواب کر دیا ہے جیسا کہ آپنے شاہ عبدالعزیزؒ کی تشریح ملاحظہ فرمائی۔ امید ہے کہ حدیث کے متن کے حوالے سے تشفی ہوگئی ہوگی اب رواد کو دیکھتے ہیں جسکو چتر وڑی صاحب نے ”شرارتی“ اور ”بد باطن“ کہا ہے۔

رواۃ حدیث: موسیٰ بن اسماعیل، جویریہ، نافع، ابن عمر رضی اللہ عنہ۔

مختصر تعارف، جرح و تعدیل

۱۔ ابوسلمہ موسیٰ بن اسماعیل التبوذکی۔ دیکھئے اعتراض ۱۶ صفحہ ۲۵۱

۲۔ ابو مخارق جویریہ بن اسماء بن عبید اللہ البصری من کبار الاتباع التوفی ۳۷۳ھ۔

احمد بن حنبلؒ	:	مٹھ، لیس بہ باس	(تہذیب التہذیب ۲/۱۰۷)
یحییٰ بن معینؒ	:	لیس بہ باس	(ایضاً)
ابو حاتم الرازیؒ	:	صالح	(ایضاً)
ابن حبانؒ	:	ذکرہ فی الثقات	(ایضاً)
الدارقطنیؒ	:	من الثقات	(موسوعة الحدیث تحت هذا الحدیث)
الذہبیؒ	:	مٹھ	(الکاشف ۱/۲۹۸)

۳۔ ابو عبد اللہ نافع مولیٰ ابن عمرؓ۔ دیکھئے اعتراض ۲۲ صفحہ ۳۰۸

۴۔ حضرت عبد اللہ بن عمرؓ۔ دیکھئے اعتراض ۲۲ صفحہ ۳۰۸

کیا ان روایات میں سے کوئی ایک بھی ایسا ہے جسکو معاذ اللہ ”شرارتی“ یا ”بد باطن“ کہا جا

سکے؟

اللهم انا نعوذ بك من الفتن مظهر منها و مابطن.

﴿اعتراض نمبر ۲۹﴾

﴿۲۹﴾ قرآن مقدس قرآن مقدس شاہد ہے کہ انبیاء کا خواب وحی کی طرح حق ہوتا ہے اور خواب کو اللہ کا نبی وحی حق سمجھتا ہے ذرہ برابر تردید نہیں ہوتا اسی لئے اللہ نے ظلیل اللہ علیہ السلام کو فرمایا تھا، **قَدْ صَدَّقْتُ الرُّؤْيَا، بخاری محدث** بخاری کی ایک اور مجموعی روایت جس میں راویان حدیث کی کئی تخریب کاریاں ہیں اور بخاری اپنے قول کے خلاف کر گئے ہیں، **عن عائشة قالت قال رسول الله ﷺ أُرِيْتُكَ فِي الْمَنَامِ مَرَّتَيْنِ إِذَا رَجَلَ يَحْمِلُكَ فِي سُرْقَةٍ حَرِيرٍ فَيَقُولُ هَذِهِ أَمْرٌ تَكُ فَاكْشِفْهَا فَذَا هِيَ أَنْتَ فَاقُولُ إِنْ يَكُنْ هَذَا مِنْ عِنْدِ اللَّهِ سِيفُهُ (بخاری ۵۱)** آپ ﷺ نے فرمایا کہ دو مرتبہ مجھے خواب میں دکھائی گئی ہے کوئی ایک مرد ہے جو تجھے ریشمی ٹکڑے میں اٹھالایا اور کہنے لگا یہ تیری عورت ہے پس میں اسکو کھول کر کیا دیکھتا ہوں تو اچانک تو ہی تھی تو پھر میں نے کہا کہ اگر یہ مرد اس شکل کو اللہ کی طرف سے لایا ہے تو پھر ایسا ہی ہو گا یہ میری بیوی ہی بنیگی... اب اس بات کو بھی رہنے ہی دیجئے کہ کوئی مرد غیر محرم صدیقہ کی تصویر کو کس طرح اٹھالایا؟ اگر فرشتہ ہوتا تو آپ ﷺ ضرور فرماتے کہ وہ مرد جبریل تھا نہ بلکہ فرمایا کوئی مرد تھا؟ اور اسکو بھی رہنے دیجئے کہ تصویر کشی کرنے والوں پر آپ ﷺ نے لعنت کیوں فرمائی؟ اگر اللہ کی طرف سے تھی تو تصویر کشی جائز ہوتی؟ سردست دیکھنا یہ ہے کہ نبی کریم کا خواب تو یقیناً وحی ہونا تھا پھر آپ ﷺ نے وحی کے اندر اگر کی قید کیوں لگائی کہ اگر یہ اللہ کی طرف سے ہے تو پھر یہ ضرور میری بیوی ہوگی کیا پیغمبر کو وحی میں شک پڑ گیا تھا؟ پھر بخاری کو اتنا ذہول ہو گیا کہ اپنا لکھا ہوا بھی یاد نہ رہا جہاں لکھا تھا کہ، **رَوَى ابْنُ الْأَنْبِيَاءِ وَحْيِي، کیا رواۃ کے آگے اتنا بے بس ہو گئے تھے تو پھر بات وہی ثابت ہوئی تاکہ روایات کے جمع کرنے کے شوق میں محدثین روایت کے پس و پیش کا خیال نہیں کیا کرتے اور قرآن مقدس کو ثانوی حیثیت بھی نہیں دیتے...** (قرآن مقدس اور بخاری محدث صفحہ ۶۰-۶۲)

﴿الجواب﴾

اعتراض میں مذکور حدیث اور اسکا ترجمہ ملاحظہ فرمائیں۔

حدیث: **حدثنا عبيد بن اسماعيل حدثنا ابو اسامة عن هشام عن ابيه عن عائشة قالت قال رسول الله ﷺ أُرِيْتُكَ فِي الْمَنَامِ مَرَّتَيْنِ إِذَا رَجَلَ يَحْمِلُكَ فِي سُرْقَةٍ حَرِيرٍ فَيَقُولُ: هَذِهِ أَمْرٌ تَكُ فَاكْشِفْهَا فَذَا هِيَ أَنْتَ فَاقُولُ: إِنْ يَكُنْ هَذَا مِنْ عِنْدِ اللَّهِ سِيفُهُ (صحیح بخاری: النکاح، باب نکاح الابرار، رقم ۴۶۸۸)**

ترجمہ: حضرت عائشہؓ سے روایت ہے کہ رسول اللہ ﷺ نے فرمایا کہ مجھے دو مرتبہ تم خواب میں دکھائی گئیں کہ ایک آدمی تمہیں ریشم کے ٹکڑے میں اٹھائے ہوئے ہے اور کہتا ہے کہ یہ آپ کی بیوی ہے میں اسکو کھولتا ہوں تو دیکھتا ہوں کہ اسمیں تم ہو۔ تو میں کہتا ہوں کہ اگر یہ اس (اللہ) کی طرف

سے ہے تو وہ ضرور اسکو پورا کر دیگا۔

اس حدیث پاک میں ”علامہ“ کو کئی اشکال ہیں لیکن بڑا اشکال یہ ہے کہ ”نبی کریم کا خواب تو یقیناً وحی ہوتا تھا پھر آپ ﷺ نے وحی کے اندر اگر کی قید کیوں لگائی؟“ فرماتے ہیں ”کیا پیغمبر کو وحی میں شک پڑ گیا تھا؟“

رفع اعتراض: مزج الشک بالیقین: اسکا جواب یہ ہے آپ ﷺ کو اسمیں کوئی شک نہیں تھا بلکہ سو فیصد یقین تھا لیکن آپ ﷺ نے ”علم البلاغۃ“ کی ایک صنعت ”مزج الشک بالیقین“ سے کام لیا جسکا حاصل یہ ہیکہ یقین کو شک کی صورت میں بیان کیا جائے تو اسمیں بظاہر تو شک ہوتا ہے لیکن درحقیقت یقین ہوتا ہے۔

”انه لم يشك ولكن اخبر على التحقيق واتى بصورة الشك كما قال أنت ام ام سالم؟ وهو نوع من البديع عند اهل البلاغة يسمونه تجاهل العارف وسماه بعضهم مزج الشك بالیقین“ (نووی شرح مسلم: الفصائل، باب فضل عائشہ، فتح الباری: النکاح، باب النظر الى المرأة قبل التزوج)

اور یہ بلغاء کے کلام میں بکثرت مستعمل ہے اور قرآن مجید میں بھی اسکی متعدد مثالیں موجود ہیں لیکن ”علامہ“ صاحب جنکو قرآن کی ہوا لگی نہ حدیث کی، نہ بلغاء کے کلام کو دیکھنا نہ شعراء کے کلام کو سنا بلکہ جنکو سیدھے سادے جملے سمجھ نہیں آتے بھلا وہ اس بلیغ جملے کا دقیق مطلب کیسے سمجھ سکتے تھے؟ حالانکہ حدیث پاک کا مفہوم بالکل واضح ہے کہ آپ ﷺ حضرت عائشہؓ سے فرما رہے ہیں کہ جب مجھے یہ خواب دکھایا گیا تو بظاہر مجھے بہت بعید معلوم ہوا کیونکہ میری عمر پچاس برس کے لگ بھگ تھی اور تمہاری عمر بمشکل چار سال۔ تو میں نے سوچا کہ اگر یہ خواب اللہ کی طرف سے ہے اور مجھے یقین تھا کہ ہے بھی اسی کی طرف سے تو میں نے کہا پھر یہ کام ضرور ہو کر رہے گا۔ بھلا اسمیں اعتراض کی کوئی گنجائش ہے؟

اس طرح کی تراکیب ہمارے محاورات میں بھی مستعمل ہوتی ہیں اور کسی سمجھدار کو اپنر کوئی اشکال نہیں ہوتا مثلاً کوئی عورت اپنے بیٹے کو کسی حرکت سے باز رہنے کیلئے کہے کہ ”اگر تم میرے بیٹے ہو تو

اس حرکت سے باز آ جاؤ، تو اسکا مطلب سوائے اسکے کیا ہوگا؟ کہ وہ اپنے بیٹے کو ناپسندیدہ حرکت سے انتہائی بلغ اور مؤثر انداز میں روک رہی ہے لیکن ”علامہ“ اسکا مطلب خیر سے یہ سمجھیں گے کہ اس عورت کو شک پڑ گیا ہے کہ یہ میرا بیٹا ہے یا کسی اور کا؟ حالانکہ کوئی بھی سمجھدار آدمی اسکا یہ مطلب ہرگز نہیں لے گا۔

اسی طرح قرآن مجید میں ہے ”وان کنتم فی ریب مما نزلنا علی عبدنا فاتوا بسورة من مثله“ (البقرہ ۲۳) کہ ”اگر تمہیں اس میں شک ہے جسکو ہم نے اپنے بندے پر نازل کیا تو تم اس جیسی کوئی ایک سورت بنا لاؤ“ تو ”علامہ“ کے نزدیک تو اسکا مطلب یہ بنے گا کہ معاذ اللہ کو بھی کفار کے شک میں شک پڑ گیا ہے حالانکہ کوئی مسلمان اسکا تصور بھی نہیں کر سکتا بلکہ اللہ کو تو انکے شک میں یقین تھا جیسا کہ دوسری جگہ فرمایا ”وانہم لفی شک منہ مریب“ (فصلت ۴۵) دیکھئے یہاں کتنی تاکیدوں کے ساتھ مؤکد فرما کر اس حقیقت کو بیان فرمایا؟ جبکہ اسی کو پہلی آیت میں شک کی صورت میں بیان فرمایا تو یہ اسی ”فن بلاغت“ کی صنعت ”مزج الشک بالیقین“ کا استعمال ہے جو ”علامہ“ کی سمجھ سے بالاتر ہے ”علامہ“ کو اگر یہ باتیں سمجھ نہیں آتیں تو اس میں کسی اور کا تو کوئی قصور نہیں ہے ہمارا مشورہ ہے کہ ہو سکے تو ”علامہ“ صاحب اپنی کوتاہ علمی کا ازالہ فرمائیں تاکہ وہ ان مقدس باتوں میں شک و شبہ سے بچ سکیں۔

امید ہے کہ اس قدر اس اعتراض کے دفعیہ کیلئے کافی ہوگا اب ہم دوسری باتوں کی طرف آپ کی توجہ مبذول کرانا چاہتے ہیں۔

غیر محرم صدیقہ کی تصویر کس طرح اٹھالایا: ا۔ ”علامہ“ فرماتے ہیں ”کوئی مرد غیر محرم

صدیقہ کی تصویر کو کس طرح اٹھالایا؟ اگر فرشتہ ہوتا تو آپ ﷺ ضرور فرماتے کہ وہ مرد جبریل تھا“

میں کہتا ہوں اگر اس بات سے آپ کو تسلی ہو سکتی ہے تو لیجئے بخاری شریف: کتاب النکاح،

باب النظر الی المرأة قبل التزوج میں ہے ”رأیتک فی المنام یحییٰ بک الملک“ اسی طرح

بخاری: کتاب التعمیر، باب ثیاب الحریری فی المنام میں ہے ”رأیت الملک یحملک فی سرقة

حریرو“ اور ترمذی شریف: کتاب المناقب، باب من فضل عائشہ میں ہے ”ان جبریل جاء بصورتها“ دیکھئے بخاری کی ان دو روایتوں میں ”فرشتہ“ کا ذکر آگیا ہے اور ترمذی شریف میں ”جبریل“ کا ذکر آگیا۔ کیا اب بھی اعتراض کی گنجائش باقی رہ گئی؟

اب میں ”علامہ“ سے پوچھتا ہوں کہ آپ جو ”شیخ الحدیث“ بھی ہیں تو کیا آپ نے یہ احادیث دیکھی بھی نہ تھیں؟ اگر نہیں تو خدا کی شان کہ ایسے بھی شیخ الحدیث کہلاتے ہیں

خواب پر شرعی احکام کا نفاذ؟: ۲۔ فرماتے ہیں ”تصویر کشی کرنے والوں

پر آپ ﷺ نے لعنت کیوں فرمائی؟ اگر اللہ کی طرف سے تھی تو تصویر کشی جائز ہوتی؟ آخری جملے پر سوالیہ نشان سے یوں لگتا ہے جیسے علامہ صاحب معاذ اللہ اللہ پر بھی کوئی ”فتویٰ“ لگانا چاہتے ہیں۔

کہنا چاہتے ہیں کہ تصویر تو حرام ہے پھر وہ فرشتہ بلکہ غیر محرم مرد تصویر کیوں لے آیا تھا؟ گویا ذبل جرم ہو گیا کہ ایک تصویر، دوسرا غیر محرم کے ہاتھ میں۔

اس کا جواب یہ ہے کہ یہ خواب کا واقعہ ہے اور ہر سمجھدار جانتا ہے کہ خواب پر شرعی احکام لاگو نہیں ہوا کرتے۔ رفع القلم عن ثلثة عن النائم حتی يستيقظ الخ

اسکی مثال وہ واقعہ ہے کہ امام ابو حنیفہؒ نے خواب دیکھا کہ وہ حضور ﷺ کی قبر مبارک کو کھود

رہے ہیں۔ بیدار ہونے پر پریشان ہوئے اور اپنے استاد کو بتلایا تو استاد نے تسلی دیتے ہوئے فرمایا کہ

اسکی تعبیر یہ ہے کہ تم حضور ﷺ کی احادیث میں خوب کھود کرید کرو گے (الخیرات الحسان لابن حجر:

الفصل السادس والثلاثون) اور اس سے بھی زیادہ بھیا تک وہ ہے کہ ملکہ زبیدہ نے خواب دیکھا کہ ایک

کثیر خلقت باری باری ان سے مجامعت کر رہی ہے بیدار ہونے پر انتہائی پریشان ہوئیں لیکن تعبیر

بتلانے والوں نے بتایا کہ پریشان ہونے کی ضرورت نہیں اللہ تم سے ایسا کام لے گا جس سے کثیر

خلقت باری باری مستفید ہوگی (رشاء الاخیار بحوالہ عبارات اکابر / ۲۰۴) پھر یہ دونوں تعبیریں اپنے

وقت پر پوری ہوئیں کہ امام ابو حنیفہؒ احادیث میں کھود کرید کر کے وقت کے امام بنے اور زبیدہ نے

ایک نہر کھدوائی جو اب تک نہر زبیدہ کے نام سے جانی جاتی ہے اور اس سے لوگ مستفید ہوتے چلے آ رہے

ہیں۔

اگر ”علامہ“ صاحب ہوتے تو شاید دونوں خوابوں کے دیکھنے پر سنگسار سے بھی کوئی بڑی ”حد“ لگاتے۔

اب آئیے رِوَاۃ کو دیکھتے ہیں جنکو ”علامہ“ نے ”تخریب کار“ کہا ہے

مختصر تعارف، جرح و تعدیل

۱۔ ابو محمد عبید بن اسماعیل الہباری القریشی الکوفی من کبار تبع الاتباع المتوفی ۲۵۰ھ۔

مطینؒ	:	ثقة	(تہذیب التہذیب ۵۴/۷)
الدارقطنیؒ	:	ثقة	(ایضاً)
ابن حبانؒ	:	وثقة	(ایضاً)

۲۔ ابواسامہ حماد بن اسامہ بن زید القرشی الکوفی من اصاغر الاتباع المتوفی ۲۰۱ھ۔

احمد بن حنبلؒ	:	ثقة، ثبت، لا یkad یخطئ	(تہذیب التہذیب ۳/۳)
یحییٰ بن معینؒ	:	ثقة	(ایضاً)
محمد بن سعدؒ	:	ثقة، مامون، یدلس و یمین تدلیسہ	(ایضاً)
العجلیؒ	:	ثقة	(ایضاً ۴/۳)
ابن حبانؒ	:	ذکرہ فی الثقات	(ایضاً)
الذہبیؒ	:	حجة	(الکاشف ۳۲۸/۱)

۳۔ ابوالمنذر ہشام بن عروہ۔ دیکھئے اعتراض نمبر ۲ صفحہ ۱۵۵

۴۔ ابو عبد اللہ عروہ بن الزبیر۔ دیکھئے اعتراض نمبر ۲ صفحہ ۱۵۴

۵۔ ام المومنین سیدہ عائشہ صدیقہ رضی اللہ عنہا۔ دیکھئے اعتراض نمبر ۲ صفحہ ۱۵۵

حدیث معترضہ کی دیگر کتب حدیث سے تخریج: اور اب اخیر میں یہ کہ یہی

حدیث دیگر کتب حدیث میں بھی موجود ہے مثلاً دیکھئے

مسلم شریف: فضائل الصحابة، باب فی فضل عائشہ (۴۳۶۸)

ترمذی شریف: المناقب، باب من فضل عائشہ (۳۸۱۵)

مسند احمد: باقی مسند الانصار، حدیث السیدۃ عائشہ (۲۳۱۲۳، ۲۳۸۲۳، ۲۳۰۱۲)

کیا اب بھی اسکو ”جھوٹی روایت“ کہا جاسکتا ہے؟

اللہ تعالیٰ جہالت و ضلالت سے محفوظ رکھے آمین!

﴿اعتراض نمبر ۳۰﴾

﴿۳۰﴾ قرآن مقدس میں اللہ کریم نے ابراہیم علیہ السلام تور ہے اپنے مقام رفیع پر نبی ﷺ کے امتی لوگوں کیلئے بھی اللہ نے فرمایا دیا، اُولَئِكَ هُمُ الصَّادِقُونَ، کہ یہ لوگ خطا بھی جھوٹ نہیں بولتے اور خاص کر ظلیل اللہ علیہ السلام کے متعلق تو فرمایا، اِنَّهُ كَانَ صِدِّيقًا نَبِيًّا، کردہ بھول کر بھی جھوٹ بولنے والا نبی نہ تھا بلکہ بے حد سچائی والا نبی تھا... بخاری محدث ابراہیم پر اہمت لیکن بخاری صاحب ظلیل اللہ علیہ السلام کو جھوٹ بولنے والا نبی روایت کر رہا ہے،، لم یکذب ابراہیم الا ثلث کذبات،، (بخاری ۴) بلکہ جن باتوں کو کذاب راوی نے جھوٹ کہا ہے وہ قطعاً جہل ایک بھی ان میں نہ تو یہ ہے اور نہ جھوٹ... لیکن بد دماغ روات کا چونکہ اپنا دھیرہ ہی جھوٹ ہے اس لئے ایک پاک طینت جد الاعلیٰ ابو محمد ﷺ ابراہیم علیہ السلام کی شخصیت کو اپنی بدسرشتی میں ملانا چاہتے تھے جبکہ قرآن مقدس میں نص قطعی کے طور پر اللہ تعالیٰ نے حضرت ابراہیم علیہ السلام کی تور یہ اور جھوٹ کے عیب سے براءت ذکر فرمائی ہے اور فرمایا، وَاذْكُرْ فِي الْكِتَابِ اِبْرَاهِيْمَ اِنَّهُ كَانَ صِدِّيقًا نَبِيًّا صادق نہیں فرمایا بلکہ صدیق جس کسی کو بھی اللہ کی طرف سے صدیق کا لقب عطا ہوا ہے تو تاریخ عالم اور سیر عالم میں کوئی ایک مثال نہیں ملتی کہ اس صدیق نے بھول کر بھی کبھی جھوٹ بولا ہو..... بلکہ یوسف صدیق نے تو خواب کی تعبیر میں بھی تور یہ یا جھوٹ سے کام نہیں لیا تھا سچ ہی سچ تھا... الایہ کہ امام بخاری ہی ہیں جنہوں نے بعضی راویوں پر اعتماد کر کے صدیق اکبر ابراہیم علیہ السلام کے متھے ایک ہی نہیں بلکہ تین جھوٹ لگائے ہیں،، لعنة الله على الكاذبين،، رہا ظالم بادشاہ والا افسانہ اور حضرت کا بیوی سارہ کو انہی کہتا تو دوسرے سے ساری داستان ہی جھوٹی اور بکواس ہے نہ کوئی ایسا واقعہ پیش آیا اور نہ ابراہیم نے ایسا فرمایا وہ بھی ساری شرارت روات کی ہے حقیقت کچھ بھی نہ ہے... (قرآن مقدس اور بخاری محدث صفحہ ۶۲-۶۳)

﴿الجواب﴾

اعتراض میں مذکور حدیث اور اس کا ترجمہ ملاحظہ فرمائیں۔

حدیث: حدثنا سليمان عن حماد بن زيد عن ايوب عن محمد عن ابي

ہریرہؓ قال: قال النبی ﷺ: لم یکذب ابراہیم الاثلث کذبات (بخاری شریف: الزکاح، باب اتحاد السراری، رقم ۴۶۹۴)

ترجمہ: حضرت ابو ہریرہؓ سے روایت ہے کہ نبی ﷺ نے فرمایا کہ ابراہیم علیہ السلام نے کبھی جھوٹ نہیں بولا سوائے تین جھوٹوں کے۔

یہاں ”علامہ“ کو یہ اعتراض ہے کہ اللہ تعالیٰ نے قرآن میں ابراہیم علیہ السلام کو ”صدیقاً نبیاً“ فرمایا ہے جبکہ بخاری صاحب نے ایک بھی نہیں تین جھوٹ خلیل اللہ کے ذمے لگا دیئے ہیں۔

”علامہ“ کی دھوکہ دہی: اسکا جواب دینے سے قبل ہم پوری روایت بخاری

شریف سے نقل کرتے ہیں۔ کیونکہ یہاں بھی ”علامہ“ نے اپنی روایتی ”دیانت“ سے خوب کام لیا ہے اس طرح کہ امام بخاریؒ نے یہ حدیث اپنی صحیح میں پانچ جگہ ذکر کی ہے جن میں سے دو جگہ مکمل اور باقی جگہوں پر اختصاراً۔ اور ”علامہ“ نے انہیں سے ایسی جگہ کا انتخاب فرمایا جہاں حدیث مختصر اند کو رکھی تاکہ دھوکہ دہی میں آسانی ہو کیونکہ پوری حدیث تفصیل کے ساتھ سامنے آجائے تو اشکالات از خود ختم ہو جاتے ہیں اور اگر اسی ٹکڑے پر اکتفا کیا جائے جسے ”علامہ“ نے نقل کیا ہے تو غلط فہمی کا پیدا ہونا یقینی امر ہے۔

امام بخاریؒ نے کتاب البیوع اور کتاب الانبیاء میں یہ حدیث تفصیل سے ذکر کی ہے ہم اختصار کے پیش نظر کتاب الانبیاء سے صرف ترجمہ حدیث نقل کرنے پر اکتفاء کرتے ہیں۔

حدیث سے واقعہ کی مکمل تفصیل: ترجمہ حدیث: ”حضرت ابو ہریرہؓ سے

روایت ہے کہ ابراہیم علیہ السلام نے سوائے تین مرتبہ کے کبھی جھوٹ نہیں بولا۔ انہیں سے دو خالص اللہ کی ذات کیلئے تھے ایک انکا ”انی مقیم“ کہنا اور ایک ”بل فعلہ کبیر ہم هذا“ کہنا اور (تیسرا یہ کہ) ایک دن وہ اور حضرت سارہؓ کہیں جا رہے تھے کہ ایک ظالم بادشاہ پر انکا گزر ہوا تو اسکو کہا گیا کہ یہاں ایک آدمی آیا ہے جسکے ساتھ ایک حسین ترین عورت ہے تو اس نے حضرت ابراہیم علیہ السلام کو بلایا

اور ان سے حضرت سارہ کے متعلق سوال کیا کہ یہ کون ہے؟ تو آپؑ نے فرمایا کہ یہ میری بہن ہے پھر آپؑ سارہ کے پاس آئے اور فرمایا کہ اے سارہ! روئے زمین پر میرے اور تیرے سوا کوئی مومن نہیں ہے اور اس نے مجھ سے پوچھا تو میں نے اسکو یہ بتلایا ہے کہ تو میری بہن ہے پس تو مجھے جھٹلانا مت۔ اور اس ظالم نے سارہ کو بلوایا جب آپؑ اسکے پاس پہنچیں تو اس نے آپؑ کی طرف اپنا ہاتھ بڑھانا چاہا لیکن (غیب سے) وہ پکڑ لیا گیا تو اس نے کہا کہ تو میرے لئے اللہ سے دعا کر اور میں تجھے کوئی نقصان نہیں پہنچاؤں گا۔ حضرت سارہ نے دعا کی اور وہ چھوڑ دیا گیا یعنی ٹھیک ہو گیا۔ پھر دوبارہ اس نے دست درازی کی تو پھر اسی طرح یا اسے بھی زیادہ سخت پکڑ لیا گیا۔ تو پھر کہا کہ تو اللہ سے میرے لئے دعا کر اور میں تجھے نقصان نہیں پہنچاؤں گا آپؑ نے دعا کی اور پھر وہ ٹھیک ہو گیا تو اس نے اپنے ایک دربان کو بلوایا اور کہا کہ تو میرے پاس کوئی انسان نہیں بلکہ جن لایا ہے (جس پر میں قابو نہیں پاسکا) اور اس نے حضرت ہاجرہ بطور خادم آپکو دیدی۔ پس آپؑ ابراہیم علیہ السلام کے پاس آئیں تو وہ کھڑے نماز پڑھ رہے تھے انہوں نے اپنے ہاتھ سے اشارہ کر کے پوچھا کہ کیا بنا؟ تو حضرت سارہ نے جواب میں کہا کہ اللہ نے کافر یا فرمایا فاجر کی تدبیر کو ناکام بنایا اور ہاجرہ بطور خادم عطا فرمادی۔ حضرت ابو ہریرہؓ نے کہا اے اسماعیلؑ کی اولاد! یعنی اے عربو! یہ ہے تمہاری ماں! یعنی کیسی پاکیزہ، طیبہ، طاہرہ، عقیقہ اور پاکدامن (صحیح بخاری: کتاب الانبیاء، باب قول اللہ تعالیٰ واتخذ اللہ ابراہیم خلیلاً، رقم ۳۱۰۸)

یہی حدیث اسی تفصیل کے ساتھ صحیح مسلم میں اور اس سے بھی کچھ زیادہ تفصیل کے ساتھ مسند احمد میں بھی موجود ہے۔

اس حدیث میں جن تین جھوٹوں کی نسبت ابراہیم علیہ السلام کی طرف کی گئی ہے وہ یہ ہیں

۱۔ بل فعلہ کبیر ہم ہذا

۲۔ انی سقیم

۳۔ حضرت سارہ کو بہن کہنا۔

ہر ایک کی مختصر توضیح یہ ہے۔

۱۔ بل فعلہ کبیر ہم هذا

یہ اس وقت کا واقعہ ہے جب ابراہیم علیہ السلام نے مشرکوں، بت پرستوں کی عدم موجودگی سے فائدہ اٹھاتے ہوئے بت خانہ میں گھس کر انکے ”خداؤں“ کا برا حال کر دیا تھا کہ کسی کی ناک نہیں ہے، کسی کے کان نہیں، کسی کے بازو نہیں اور کسی کی ٹانگ نہیں ہے اور کوئی بالکل ہی چورا چورا ہوا پڑا ہے آپ علیہ السلام نے یہ سب کچھ چھوٹے بتوں کے ساتھ کیا کیونکہ انکو توڑنا آسان تھا اور کلہاڑا بڑے بت کے کندھے پر لٹکا دیا کہ اسکو توڑنا آسان نہیں تھا لیکن اسکے کندھے پر کلہاڑا رکھ کر اور فائدہ اٹھایا جاسکتا تھا کہ جب یہ پوچھیں گے کہ یہ کام کس نے کیا ہے؟ تو اسکی طرف نسبت کر دی جائی گی جس سے خود انکو انکی بے بسی و بے حسی کا اعتراف کرنا پڑیگا۔ نیز انکا غیر نافع و غیر ضار ہونا بالکل واضح ہو جائیگا کہ جب یہ اپنے آپکو نقصان سے نہیں بچا سکتے تو کسی اور کو کیسے بچا سکتے ہیں۔

چنانچہ قوم نے جب سوال کیا تو آپؑ نے یہی جواب دیا کہ ”بل فعلہ کبیر ہم هذا“ (الانبیاء/۶۳) کہ انکے بڑے نے یہ سب کچھ کیا ہے دیکھ لو کلہاڑا اسکے کندھے پر ہے فاسئلوہم ان کانو اینطقون (ایضاً) اور ان چھوٹے ”خداؤں“ سے پوچھ لو جو ”زخمی“ ہوئے پڑے ہیں اگر یہ بول سکتے ہیں تو۔ لیکن وہ کیا بول سکتے تھے اسلئے یہ سخت شرمندہ ہوئے اور سب کے سر نیچے ہو گئے اور اپنی زبان سے وہی کہنے لگے جو حضرت ابراہیمؑ ان سے کہلوانا چاہتے تھے کہ ”لقد علمت ما هؤلاء یسطقون“ (ایضاً) کہ تجھے پتہ ہی ہے کہ یہ تو نہیں بولتے پھر تو ابراہیمؑ کو بات کا موقع مل گیا اور آپؑ نے خوب انکی خبر لی فرمایا ”افتعبدون من دون اللہ مالا ینفعکم شیئاً ولا ینضرکم ۵ اف لکم ولما تعبدون من دون اللہ افلا تعقلون“ (ایضاً ۶۶، ۶۷) کہ جب ایسا ہے پھر شرم

نہیں آتی کہ ایسے خداؤں کو پوجتے ہو جو نہ نفع پہنچا سکتے ہیں نہ نقصان۔ تف ہے تم پر بھی اور تمہارے معبودوں پر بھی۔ کیا تم اتنے بے عقل ہو گئے ہو؟

جھوٹ کی حقیقت: تو یہاں بڑے بت کی طرف فعل کی نسبت کرنا بظاہر یقیناً جھوٹ ہے کیونکہ جھوٹ کی تعریف ہے ”صدق الخبر مطابقتہ للواقع و کذبہ عدمہا ای عدم مطابقتہ للواقع“ (مختصر المعانی/ ۳۹) کہ ”خبر کا واقعہ کے مطابق ہونا سچ اور واقعہ کے مطابق نہ ہونا جھوٹ ہے“ اور ظاہر ہے کہ یہاں واقعہ تو یہ تھا کہ ان بتوں کو آپ نے خود توڑا تھا لیکن خبر یہ دی کہ بڑے بت نے توڑا ہے لہذا جھوٹ کی تعریف اس پر صادق ہے لیکن چونکہ اس کا مقصد تعریف کرنا، چوٹ مارنا اور بات کا موقع پیدا کرنا تھا تا کہ آپ مشرکین پر انکی بے عقلی کا اظہار کر سکیں اسلئے اسکو ”کذب مذموم“ نہیں کہیں گے۔

نیز یہ بھی ہے کہ معاشرہ میں ایسے جھوٹ کو مذموم سمجھا جاتا ہے جس سے کسی کو دھوکہ دیا جا سکے پس اگر ایسی بات کی جائے جو اگرچہ خلاف واقعہ ہو لیکن اس سے کسی کو دھوکہ نہ لگ سکتا ہو تو اسکو برا نہیں سمجھا جاتا جیسے کوئی آدمی پوچھے تمہیں کس نے مارا؟ اور وہ جواب دے کہ ”دیوار نے“ تو اسکو معاشرہ جھوٹ نہیں سمجھتا اسلئے کہ ہر سمجھدار آدمی جانتا ہے کہ دیوار نہیں مار سکتی اسی طرح یہاں حضرت ابراہیم علیہ السلام نے بھی بڑے بت کی طرف نسبت کر کے ایسی ہی صورتحال پیدا فرمائی کیونکہ وہ بت پرست بھی جانتے اور مانتے تھے کہ یہ بڑا بت دوسرے بتوں کو توڑ نہیں سکتا۔

تو حاصل یہ کہ یہ ظاہر اتو جھوٹ (کذب) ہے کیونکہ کذب کی اصطلاحی تعریف اس پر صادق ہے لیکن حقیقت جھوٹ نہیں ہے کیونکہ اس سے کسی کو دھوکہ نہیں دیا گیا۔

پس اس ظاہری اعتبار سے حدیث شریف میں اس پر کذب کا اطلاق کیا گیا ہے جو اپنی جگہ بالکل درست ہے لیکن اسکے باوجود یہ ”صدیقیت“ کو بھی متاثر نہیں کرتا کیونکہ حقیقی جھوٹ نہیں ہے لہذا ”صدیقاً نبیا“ کو اس حدیث کے منافی بنا کر پیش کرنا غلط ہے۔

۲۔ انی سقیم

یہ اس وقت کی بات ہے جب آپ علیہ السلام کی قوم اپنے کسی قوی تہوار کے موقع پر جشن

منانے باہر جاری تھی تو انہوں نے حضرت ابراہیم علیہ السلام کو بھی دعوت دی لیکن آپ چونکہ اس موقع سے اور فائدہ اٹھانا چاہتے تھے اسلئے انکے ساتھ چلنے سے معذرت کرتے ہوئے فرمایا "انسی مقیم" (الفط ۸۹) کہ "میں بیمار ہوں" یہاں اصل میں آپ نے "توریہ" سے کام لیا جو اہل بلاغت کے ہاں ایک مشہور صنعت ہے۔

توریہ کی حقیقت: "توریہ" اسکو کہتے ہیں کہ کسی لفظ کے دو معنی ہوں ایک قرہی اور ایک بعیدی اور متکلم قرہی معنی چھوڑ کر بعیدی معنی مراد لے۔

التورية وهو ان يطلق لفظ له معنيان قريب و بعيد ويراد به البعيد المختصر
المعاني ۴۵۶/

تو یہاں ابراہیم علیہ السلام نے بھی "سقیم" کا قرہی معنی چھوڑ کر بعیدی معنی مراد لیا ہے اسکا قرہی معنی ہے "جسمانی تکلیف سے بیمار" اور بعیدی معنی ہے "روحانی تکلیف سے بیمار" تو سامعین نے پہلا معنی سمجھ کر معذور سمجھا جبکہ آپ نے دوسرا معنی مراد لیا تھا کیونکہ آپ کو اس وقت کوئی جسمانی تکلیف نہ تھی بلکہ روحانی تکلیف تھی کہ اپنی قوم کو کفر و شرک میں نیز فضول و بے ہودہ کاموں میں لگا دیکھ کر آپ کو دھڑ ہے تھے۔

اور یہ "توریہ" سامع کے اعتبار سے جھوٹ ہوتا ہے کیونکہ ذہن عموماً قرہی معنی کی طرف ہی متوجہ ہوتا ہے لیکن متکلم کے اعتبار سے سچ ہوتا ہے کیونکہ وہ بھی اسکا وضعی معنی ہی مراد لے رہا ہوتا ہے لیکن چونکہ بعیدی معنی مراد لیتا ہے اسلئے سامع دھوکہ میں پڑ جاتا ہے۔

تو "توریہ" اپنے بعیدی معنی کے لحاظ سے سچ اور قرہی معنی کے لحاظ سے جھوٹ ہوتا ہے یا یوں کہیں کہ متکلم کے اعتبار سے سچ اور سامع کے اعتبار سے جھوٹ ہوتا ہے پس اسی اعتبار سے حدیث میں اسکو جھوٹ کہا گیا ہے جو اپنی جگہ درست ہے اور اس پر اعتراض غلط ہے۔

۳۔ اپنی بیوی کو بہن کہنا

اسکا واقعہ تفصیل سے حدیث کے ترجمہ میں گزر چکا ہے وہاں دوبارہ ملاحظہ فرمائیں۔ یہاں بھی آپ علیہ السلام نے تور یہ سے کام لیا ہے کیونکہ ”اخت“ کا قریبی معنی ہے ”نسبی بہن“ اور بعیدی معنی ہے ”دینی بہن“ اور آپ نے یہی دوسرا معنی مراد لیا ہے تو اگرچہ آپ کی مراد کے اعتبار سے یہ بالکل سچ ہے لیکن سامع کی فہم کے اعتبار سے اسکو جھوٹ سے تعبیر کیا جاسکتا ہے اور حدیث میں اسی اعتبار سے اسکو جھوٹ کہا گیا ہے۔ تمام شراح حدیث نے اس حدیث پاک کی یہی تشریح کی ہے۔ علامہ ابن حجرؒ فرماتے ہیں۔

واما اطلاقه الكذب على الامور فلكونه قال قولا يعتقده السامع كذبا لكنه اذا حقق لم يكن كذبا لانه من باب المعاريض المحتملة للامرین فلیس بكذب محض (فتح الباری: احادیث الانبیاء، باب قول اللہ تعالیٰ: واتخذ اللہ ابراہیم خلیلا) امید ہے اتنی بات سمجھنے کیلئے کافی ہوگی۔

اس تفصیل سے یہ بات واضح ہوگئی کہ ”علامہ“ کا یہ کہنا کہ ”ایک بھی انہیں نہ تور یہ ہے نہ جھوٹ“ حقائق کے یکسر منافی ہے۔ اور اس حدیث کو معاذ اللہ ”جھوٹی داستان“، ”بکواس“ اور ”روایت کی شرارت“ قرار دینا بہت بڑی جرأت ہے ”علامہ“ کے بات کرنے کا انداز ایسا ہے جیسے ان پر اس بارے کوئی ”وجہ“ نازل ہوئی ہو۔

اب آئیے ان روایت کو دیکھتے ہیں جنکو ”علامہ“ نے ”کذاب“، ”بد دماغ“ اور ”لعنتی“ کہا

ہے۔

رواة حدیث: سلیمان، حماد بن زید، ایوب، محمد، ابو ہریرہؓ۔

مختصر تعارف، جرح و تعدیل

۱۔ ابوالیوب سلیمان بن حرب بن بجیل الازدی البصری من صغری الاتباع المتوفی ۲۲۳ھ

ابو حاتم الرازي	:	امام من الائمة، لا يدرس (تهذيب التهذيب ١٥٤/٢)
يحيى بن اسلم	:	ثقة، حافظ (ايضاً ١٥٨/٢)
النسائي	:	ثقة، مامون (ايضاً)
يعقوب بن شيبة	:	ثقة، ثبت، صاحب حفظ (ايضاً)
ابن خراش	:	ثقة (ايضاً)
محمد بن سعد	:	ثقة (ايضاً)

٢- ابو اسامعيل حماد بن زيد بن درهم الازدي الجهمي البصري الازرق من وسطى الاتباع

المتوفى ١٤٩هـ-

احمد بن حنبل	:	من ائمة المسلمين (تهذيب التهذيب ١٠/٣)
يحيى بن معين	:	مارايت احفظ منه (ايضاً)
محمد بن سعد	:	ثقة، ثبت، حجة (ايضاً)
الحلال	:	ثقة، متفق عليه (ايضاً)
ابن مهدي	:	لم ارا احدا قط اعلم بالنسبة منه (ايضاً)
الذهبي	:	يحفظ حديثه كالماء (الكاشف ٣٣٩/١)

٣- ابو بكر ايوب بن ابي تميمة السخني ديكه اعتراض نمبر ٢٢ صفحہ ٣٠٤

٢- ابو بكر محمد بن سيرين مولى انس بن مالك الانصاري البصري من وسطى التابعين المتوفى

١١٠هـ-

ابن عون	:	يحدث بالحدیث علی حروفہ (تهذيب التهذيب ١٩١/٩)
احمد بن حنبل	:	من الثقات (ايضاً)
يحيى بن معين	:	ثقة (ايضاً)
محمد بن سعد	:	ثقة، مامون (ايضاً)

العجلی

: مہمتہ (ایضاً)

ابن حبان : حافظ، متقن (ایضاً)

۵۔ حضرت ابو ہریرہؓ دیکھئے اعتراض نمبر ۳ صفحہ ۱۶۵

کیا ان روایات میں کوئی ایک راوی بھی ایسا آیا جسکے بارے میں ائمہ فن میں سے کسی ایک نے بھی کوئی کمزوری پر دلالت کرنے والا لفظ کہا ہو؟ فللعنة الله على الكاذبين

حدیث معترضہ کی دیگر کتب حدیث سے تخریج: اور اب اخیر میں یہ بھی معلوم رہنا چاہئے کہ اسی حدیث کو امام بخاریؒ کے علاوہ امام مسلمؒ، امام ترمذیؒ، امام ابو داؤدؒ اور امام احمدؒ نے بھی روایت کیا ہے۔ ملاحظہ فرمائیے۔

مسلم شریف: الفہائل، باب من فضائل ابراہیم الخلیل، رقم (۴۳۷۱)

ترمذی شریف: تفسیر القرآن، باب من سورۃ الانبیاء، رقم (۳۰۹۰)

ابوداؤد شریف: الطلاق، باب فی الرجل یقول لامرأۃ یا اختی رقم (۱۸۹۱)

مسند احمد: مسند المکثرین، مسند ابی ہریرہؓ، رقم (۸۸۷۳)

کیا اب بھی تصدیق کے سوا کوئی چارہ ہے؟ اللہ تعالیٰ ہدایت عطا فرمائے۔ آمین!

﴿اعتراض نمبر ۳۱﴾

﴿۲۱﴾ قرآن مقدس قرآن پاک میں مسلمان کیلئے حرام اور پلید چیزوں کے استعمال سے دور رہنے کا حکم ہے اور حلال طیب استعمال کرنے کا حکم ہے، ﴿تَجْلُوا مَسَاجِدَ اللَّهِ حُلُلًا طَيِّبًا﴾، نجس اور پلید اشیاء کو ان پر حرام الاستعمال کہا..... **بخاری محدث** **نہیں** **تہلیلہ پر جھوٹ** لیکن بخاری میں ایک اور جھوٹی روایت جس میں اللہ کے رسول ﷺ پر صریح جھوٹ ہے کہ آپ ﷺ نے مسلمانوں کو اونٹنوں کے پیشاب پینے کا حکم دیا تھا... قبیلہ عقیل کے لوگ آپ ﷺ کی خدمت میں حاضر ہو کر مسلمان ہو گئے مدینہ عالیہ مقام صفہ میں ٹھہرائے گئے آپ وہاں کے موافق نہ آئیں وجہ سے بیمار پڑ گئے تو آپ ﷺ نے ان کو حکم دیا کہ صدقہ کے اونٹ جہاں رہتے ہیں وہاں چلے جاؤ اور وہاں اونٹنوں کا پیشاب بھی پیو اور دودھ بھی پیو... فامروہم ان یاتوا اہل الصدقة فیشر ہو امن ابو الہاء والہانہاء، (بخاری ۵۰) امام بخاری کو اتنا بھی خیال نہیں آیا کہ میں راویوں کی مرضی کی تحقیق پہلے کر لوں کہ ایسا روایت کر کے کیا کرنا چاہتے ہیں کسی کو مغالطہ ہوا ہے یا اپنی تیرہ قلبی اور کہنے والی کا ثبوت دے رہے ہیں کہ جس حرام میں اللہ نے شفا بھی نہیں رکھی اور جو پیشاب بدن اور کپڑوں کو پلید کر دیتا ہے... آپ ﷺ مسلمان انسان کو اسکے پی لینے کا حکم کس طرح دے سکتے ہیں؟ یہ امام بخاری کی بے نظری اور حلال و حرام کی

حقیقت سے ڈاڈھی اور اس سے بے پرواہی کی دلیل تو نہ بنے گی؟ یا روایات جمع کرنے کی دھن میں وہ ایسا کر گئے ہیں؟ اور نہ اسی روایت کے بعد والی روایت میں خود راج کیا ہے کہ ان لوگوں نے کہا تھا، ابغنا رسول اللہ، ہمکو دودھ چاہیے تو آپ ﷺ نے فرمایا یہاں دودھ تو نہیں ہے وہاں صدقہ کے اونٹ کے مقام پر چلے جاؤ وہاں دودھ عام مل جائیگا... چنانچہ وہ گئے تو از خود پیشاب پینے لگ گئے آپ ﷺ نے کوئی حکم نہ دیا تھا، فاتوہا فشر بوا من البانہا و ابو الہا، تو امام بخاری کو کیا فائدہ ہوا کہ دورخی روایات صرف بکثیر روایات کیلئے جمع کر دیں.... (قرآن مقدس اور بخاری محدث صفحہ ۶۳-۶۵)

﴿الجواب﴾

اعتراض میں مذکور حدیث اور اسکا ترجمہ ملاحظہ فرمائیں۔

حدیث: حدثنا علی بن عبد اللہ حدثنا الولید بن مسلم حدثنا الاوزاعی حدثنی یحییٰ بن ابی کثیر قال حدثنی ابو قلابۃ الجرمی عن انس رضی اللہ عنہ قال: قدم النبی ﷺ نفر من عکل فاسلموا فاجتروا المدینۃ فامرهم ان یاتوا ابل الصدقة فیشر بوا من ابو الہا و البانہا ففعلوا فصحوا فارتدوا وقتلوا رعاتہا و استاقوا الابل فبعث فی اثارہم فاتی بہم فقطع ایدیہم و ارجلہم و سمل اعینہم ثم لم یحسمہم حتی ماتوا (صحیح بخاری: الحدود، باب الحاربین من اهل الکفر والردۃ، رقم ۶۳۰۴)

ترجمہ: حضرت انسؓ سے روایت ہے کہ قبیلہ عکل کے کچھ لوگ نبی ﷺ کی خدمت میں حاضر ہو کر مسلمان ہوئے اور مدینہ کی آب و ہوا انکو موافق نہ آئی تو آپ ﷺ نے انکو حکم دیا کہ وہ صدقہ کے اونٹوں میں چلے جائیں اور انکے پیشاب اور دودھ پئیں۔ انہوں نے ایسا کیا اور ٹھیک ہو گئے اسکے بعد مرتد ہو گئے اور اونٹوں کے چرواہوں کو قتل کر کے انکو ہانک لے گئے آپ ﷺ نے انکے پیچھے کچھ لوگوں کو بھیجا پس انکو گرفتار کر کے لایا گیا تو آپ ﷺ نے انکے ہاتھ پاؤں کاٹ دیئے اور انکی آنکھوں میں گرم سلائیاں پھیر دیں پھر آپ ﷺ نے انکو داغا بھی نہیں یہاں تک کہ وہ مر گئے۔

یہاں ”علامہ“ کو یہ اعتراض ہے کہ اللہ نے فرمایا ”یحرم علیہم الخبائث“ کہ گندی چیزیں حرام کر دی گئی ہیں لیکن بخاری نے ایک جھوٹی روایت ذکر کی ہے جس میں رسول اللہ ﷺ پر صریح

جھوٹ بولا گیا ہے کہ آپ ﷺ نے مسلمانوں کو اونٹوں کے پیشاب پینے کا حکم دیا۔

بات کا بتکڑ: اسکا جواب یہ ہے کہ یہاں بھی ”علامہ“ نے حسب عادت بات کا بتکڑ بنایا ہے۔ بات صرف اتنی تھی کہ قبیلہ عکّل کے لوگوں کے پیٹ پھول گئے تو آپ ﷺ نے بطور علاج و دوا انکو اونٹوں کے پیشاب پینے کا حکم دیا اور ”علامہ“ نے اسکو بڑھا کر یہ کہہ دیا کہ ”مسلمانوں کو اونٹوں کے پیشاب پینے کا حکم دیا“ کیا یہ عمومی حکم تھا؟ اور عمومی حالات کیلئے تھا؟ ہرگز نہیں بلکہ صرف قبیلہ عکّل کے لوگوں کیلئے تھا اور بیماری کی حالت میں تھا تو اسکو ان عام الفاظ سے تعبیر کرنا یقیناً اندر کے کسی روگ کی نشاندہی کرتا ہے۔

مسئلہ تداوی بالمحرم: بطور دوا حرام چیز کا استعمال اگرچہ مختلف فیہ ہے تاہم فتویٰ اسپر ہے کہ کوئی مسلمان دیندار ماہر حکیم یا ڈاکٹر بطور دوا اسکو تجویز کرے اور اسکا کوئی متبادل نہ ہو تو اسکا استعمال جائز ہے۔

”اختلف فی التداوی بالمحرم و ظاہر المذهب المنع... و قیل یرخص اذا علم فیہ الشفاء ولم یعلم دواء اخر کما رخص الخمر للعطشان و علیہ الفتوی“ (الدر المختار علی ہامش رد المحتار ۱/۱۵۴)

اب آپ ﷺ سے بڑھکر کوئی طبیب ہو سکتا ہے جبکہ آپکو بذریعہ وحی انکی شفاء اسی میں بتائی گئی ہو؟ پھر اسکے جواز میں کیا شک رہ جاتا ہے؟

علامہ ابن حجرؒ نے ابن المنذرؒ سے روایت نقل کی ہے کہ حضور علیہ الصلوٰۃ والسلام نے فرمایا کہ ”انکے پیٹ کی بیماری کی شفاء اونٹوں کے پیشاب میں تھی“

”روی ابن المنذر عن ابن عباس مرفوعاً ان فی ابوال ابل شفاء الذرۃ بطونہم“ (فتح الباری: الوضوء، باب ابوال ابل والدواب الخ)

اور یہ بات کہ ”حرام میں اللہ نے شفاء بھی نہیں رکھی“ اسکا ذکر بعض احادیث میں ضرور ملتا

ہے لیکن انکو مکمل پڑھنے سے یہ معلوم ہو جاتا ہے کہ وہ خاص شراب کے بارے میں ہیں۔ باقی ”ابغنا دسلا“ والی حدیث سے اسکا کوئی تعارض نہیں ہے کیونکہ اسکا مطلب اتنا ہے کہ انہوں نے دودھ طلب کیا لیکن آپ ﷺ نے وحی کی روشنی میں بطور معالج انکو دودھ کے ساتھ پیشاب بھی پینے کا حکم دیا جس پر انہوں نے عمل کیا اور شفا یاب ہوئے۔

کیا یہ روایت جھوٹی ہے؟: اور یہ کہنا کہ یہ ”جھوٹی روایت“ ہے آفتاب نصف النہار کو جھٹلانے کے مترادف ہے تمام محدثین اور فقہاء نے اسکو نقل کیا ہے امام مالک، امام احمد اور امام محمد نے اسی حدیث سے اونٹوں بلکہ تمام حلال جانوروں کے پیشاب کی طہارت کا حکم لگایا ہے امام ابو یوسف نے اسی حدیث سے تدای بالحرم کے جواز کا فتویٰ دیا ہے اور جن فقہاء نے اسکی اجازت نہیں دی جنہیں امام ابو حنیفہ بھی شامل ہیں انہوں نے بھی اس حدیث کو صحیح سمجھا ہے تاہم اسکو آپ ﷺ کی خصوصیت پر محمول کیا ہے کہ آپ ﷺ کو بذریعہ وحی انکی شفاء یقینی طور پر اس میں معلوم ہوئی تھی اسلئے آپ ﷺ کے حق میں اسکی اجازت دینا ٹھیک تھا لیکن دوسروں کو اس میں یقینی شفاء کا علم نہیں ہو سکتا اسلئے انکو اسکی اجازت نہیں دی جاسکتی۔ ”من هنا قال مالك و محمد بطهارة بول مايو كل لحمه، وقيل: يحل للتداوى، ومن لا يجوز ذلك يقول: انه ﷺ بالوحى داواهم بالبول وهو مفقود فى غيره فلا يحل بقول الغير“ (شرح ابن ماجہ للسندی: الطب، باب ابوال الابل) امام ترمذی نے اس حدیث کو نقل کر کے فرمایا ہے۔

”هذا حديث حسن صحيح“ دیکھئے ترمذی شریف کتاب الطہارۃ، باب ماجاء فی

بول مايو كل لحمه۔

گویا تمام فقہاء اور محدثین کا اس حدیث کی صحت پر اجماع ہے اب ہم ان فقہاء اور محدثین کی بات کو درست جانیں جنکے علم و عمل پر پوری امت کو اعتماد ہے یا ”علامہ“ کی بات مانیں جو واقفانِ حال کے نزدیک سرہ شمشہ جہالت اور منبع ضلالت ہیں؟

اب آئیے ان رواۃ کو دیکھتے ہیں جنکو علامہ نے ”تیرہ قلبی“ اور ”کینہ وری“ کے ساتھ متہم کیا

۴۔

رواة حدیث: علی بن عبد اللہ، ولید بن مسلم، الاوزاعی، یحییٰ بن ابی کثیر، ابو قلابہ، حضرت انسؓ۔

مختصر تعارف، جرح و تعدیل

- ۱۔ ابوالحسن علی بن عبد اللہ الملقب بابن المدینی دیکھئے اعتراض نمبر ۹ صفحہ ۲۰۵
- ۲۔ ابوالعباس الولید بن مسلم القرشی الدمشقی من الوسطی من الاتباع المتونی ۱۹۵ھ۔

محمد بن سعدؒ	:	ثقة	(تہذیب التہذیب ۱۱/۱۳۴)
ابوحاتم الرازیؒ	:	صالح الحدیث	(ایضاً)
العجلیؒ	:	ثقة	(ایضاً)
يعقوب بن شيبہؒ	:	ثقة	(ایضاً)
ابو مسهرؒ	:	من ثقات اصحابنا	(ایضاً)
صدقة بن الفضل المروزیؒ	:	حافظ، متقن	(ایضاً/۱۳۵)

- ۳۔ ابو عمرو عبد الرحمن بن عمرو بن ابی عمرو والاوزاعی الشامی من كبار الاتباع المتونی ۱۵۷ھ۔

سفيان بن عيينہؒ	:	امام اہل زمانہ	(تہذیب التہذیب ۶/۲۱۷)
عيسى بن يونسؒ	:	حافظ	(ایضاً)
یحییٰ بن معینؒ	:	ثقة	(ایضاً)
محمد بن سعدؒ	:	ثقة، مامون	(ایضاً)
عمرو بن الفلاسؒ	:	ثبت	(ایضاً/۶/۲۱۸)
يعقوب بن شيبہؒ	:	ثقة، ثبت	(ایضاً)

- ۴۔ ابونصر یحییٰ بن ابی کثیر صالح بن المتوکل الطائی البصری من الصغری من التابعین المتونی

۱۳۲ھ۔

شعبة بن الحجاجؒ	:	احسن حدیثاً من الزہری (تہذیب التہذیب ۱۱/۲۳۵)
-----------------	---	--

احمد بن حنبل : من اثبت الناس (ایضاً)

العجلی : ثقة (ایضاً ۲۳۶/۱۱)

ابو حاتم الرازی : امام، لا یحدث الا عن ثقة (ایضاً)

ابن حبان : وثقه وقال: یدلس (ایضاً)

یحییٰ بن ابی کثیر کا مدلس ہونا مضرب نہیں: یہاں چونکہ ”حدثنی ابو قلابہ“ میں
تحذیر کی صراحت ہے اسلئے مدلس نہیں۔

۵۔ ابو قلابہ عبد اللہ بن زید بن عمرو بن نائل الجرمی البصری من الوسطی من التابعین التوفی

۱۰۴ھ۔

محمد بن سیرین : ثقة (تحذیر التحذیر ۱۹۸/۵)

محمد بن سعد : ثقة (ایضاً)

ابن خراش : ثقة (ایضاً)

العجلی : ثقة (ایضاً)

ابو حاتم الرازی : ثقة، لا یعرف له تدلیس (ایضاً)

۶۔ حضرت انس بن مالک الانصاری رضی اللہ عنہ۔

امید ہے رواد کے بارے ”علامہ“ کی افتراء پردازی آپ پر روز روشن کی طرح واضح ہو گئی
ہوگی۔ فالحمد للہ علی ذلک

حدیث معترضہ کی دیگر کتب حدیث سے تخریج: اور اب اخیر میں یہ بھی آپ کے

گوش گزار کر دیں کہ اسی روایت کو امام مسلم، امام ترمذی، امام نسائی، امام ابو داؤد، امام ابن ماجہ، امام احمد
اور امام طحاوی نے بھی روایت کیا ہے۔ ملاحظہ فرمائیں۔

مسلم شریف: القسامۃ والمجاہدین الخ، باب حکم المجاہدین والمرتدین (۳۱۶۳، ۳۱۶۲)

جامع ترمذی: الطہارۃ، باب ماجاء فی بول مایوکل لحمہ (۶۷)

ایضاً: الاطعمۃ، باب ماجاء فی شرب ابوال الابل (۱۷۶۸)

سنن النسائی: الطہارۃ، باب بول مایوکل لحمہ (۳۰۴، ۳۰۳)

ایضاً: تحريم الدم، باب تاویل قول اللہ عزوجل انما جزاء الذین یحاربون اللہ ورسوله (۳۹۵۸)

(۳۹۶۷۷ دس روایات)

سنن ابوداود: الحدود، باب ماجاء فی المحاربة (۳۷۹۸)

سنن ابن ماجہ: الحدود، باب من حارب وسعی فی الارض فسادا (۲۵۶۸)

ایضاً: الطب، باب ابوال الابل (۳۴۹۴)


مسند احمد: باقی مسند المکثرین، مسند انس بن مالک (۱۱۶۰۰، ۱۲۱۷۸، ۱۲۲۰۷، ۱۲۲۷۶، ۱۲۳۵۳)

(۱۳۵۷۲، ۱۳۵۴۹، ۱۲۹۶۱، ۱۲۶۵۴، ۱۲۵۷۲، ۱۲۳۶۸، ۱۲۳۵۳ گیارہ روایات)

طحاوی شریف: الطہارۃ، باب بول مایوکل لحمہ۔

کیا اب بھی یہ ”جھوٹی روایت“ ہے؟ معاذ اللہ۔

اللہ تعالیٰ جہالت و ضلالت سے محفوظ رکھے۔ آمین!



﴿اعتراض نمبر ۳۲﴾

﴿۳۲﴾ قرآن مقدس قرآن پاک میں صحابہ کرامؓ کے معفو عنهم اور مغفور لهم اور مرضی عنهم کے علاوہ ہمیشہ کیلئے پاک صاف ہونے کے لیے اللہ نے بیسیوں آیات نازل کر کے انکو پیغام سرت فرمایا اور وہ ہمیشہ کیلئے، اُولَئِكَ حِزْبُ اللَّهِ، اُولَئِكَ هُمُ الْمُؤْمِنُونَ حَقًّا، اُولَئِكَ هُمُ الْمُتَّقُونَ، اُولَئِكَ هُمُ الرَّاشِدُونَ، کے القاب سے ملبس کئے گئے اور اللہ کے رسول ﷺ کی طرف سے مطمئن ہو کر وفات یافتہ ہوئے۔۔۔ بخاری محدث صحابہ پر بدعت کا فتویٰ لیکن بخاری کی کتاب نے صحابہ کرامؓ کو معاف نہیں کیا آپکی وفات کے بعد انہی صحابہؓ کو درپردہ اور داخل کرنے اور قرآن کی صریح بناوٹ کیلئے بخاری صاحب نے روایت کے ذریعہ انکو بری طرح بدنام کر نیکی سنی نامراد کی ہے اور کہا، لیرد علی ناس من اصحابی الحوض حتی عرفتهم اختلجوا دونی فاقول اصحابی لیقول لا تدری ما احدلوا بعدک، (بخاری ۴) حوض کوثر پر میرے اصحاب کی جماعت میرے پاس آئیگی (جنکو میں نے زندگی میں کہا، موعدهم الحوض،) اور میں انکو پہچان بھی لوں گا تو اچانک وہاں سے اچک لئے جائیں گے تو میں کہوں گا یہ تو میرے صحابہؓ ہیں انکو کیوں مجھ سے دور کیا جا رہا ہے تو مجھے اللہ کہیگا کہ آپ کو پتہ نہیں کہ آپکی موت کے بعد انہوں نے کیا کیا بدعت و ارتداد

کے فتنے جاری کئے تھے... یہ حال ہے امام بخاری کی قرآن فہمی کا اور قرآن کے روایات پر مقدم سمجھنے کا اور اتنا بھی نہ سوچا کہ قرآن تو کہہ رہا ہے... بعد مخلون فی دین اللہ المواجہ، کہ آپکی وفات کے قریب تو لوگ فوج و فوج اور بھی دین میں داخل ہو جائیں گے... اور میرے راوی کیا بکواس کر رہے ہیں کہ نہیں پہلے اور قدیم صحابی جماعت بھی بدعت و ارتداد میں چلی جائیگی، العیاذ باللہ یہی بکواس تو روافض کے مذہب کی بنیاد تھی جو ہری ایسے طال خوروں نے امام بخاری کا مذہب بھی یہی ثابت کرنا چاہا ہے روافض کا بھی متفقہ مذہب شیطانی یہ ہے کہ... اور صد اصحاب النبی ﷺ بعد وفاته الا ثلثہ، کہ علی، سلمان، مقداد، کے علاوہ سب صحابہ مرتد ہو گئے تھے... معاذ اللہ من... (قرآن مقدس اور بخاری محدث صفحہ ۶۵-۶۷)

﴿الجواب﴾

اعتراض میں مذکور حدیث اور اسکا ترجمہ ملاحظہ فرمائیں۔

حدیث: حدثنا مسلم بن ابراہیم حدثنا وہیب حدثنا عبد العزيز عن انس عن النبی ﷺ قال ليردن علی ناس من اصحابی الحوض حتی عرفتهم اُختلجوا دونی فاقول اصحابی فيقول لا تدري ما احدثوا بعدك (صحیح بخاری: الرقاق، باب فی الحوض، رقم ۶۰۹۶)

ترجمہ: حضرت انسؓ بنی ﷺ سے نقل کرتے ہیں کہ میرے اصحاب میں سے کچھ لوگ حوض کوثر پر میرے پاس آئیے اور میں انکو پہچان لوں گا کہ اتنے میں انکو میرے پاس آنے سے پہلے ہی اچک لیا جائیگا میں کہوں گا یہ میرے اصحاب ہیں تو اللہ تعالیٰ فرمائیگا کہ آپ کو نہیں معلوم جو کچھ انہوں نے آپکے بعد کیا۔

حدیث اور اسکا ترجمہ آپنے ملاحظہ فرمایا اب چتر وڑی صاحب کے اعتراض کی طرف آتے ہیں ان کو یہاں اعتراض یہ ہیکہ صحابہ کرامؓ کی تعریف سے قرآن مجید بھرا ہوا ہے انکے معفو عنہم مغفور لہم اور مرضی عنہم ہونے کا ذکر قرآن مقدس میں کئی جگہ آیا ہے اور انکو قرآن مجید کی بیسیوں آیات میں حزب اللہ، المؤمنون حقاً، متقون، راشدون جیسے القاب سے ملقب کیا گیا ہے لیکن بخاری کی کتاب نے صحابہ کرامؓ کو معاف نہیں کیا آپ ﷺ کی وفات کے بعد انہی صحابہ کو ورطہ ارتداد میں داخل کرنے اور قرآن کی صریح بغاوت کیلئے بخاری صاحب نے رواۃ کے ذریعے انکو بری

طرح بدنام کرنیکی سعی نامراد کی ہے۔

بخاری شریف مناقب صحابہؓ سے بھری ہوئی ہے: چتر وڑی صاحب کی خدمت

میں عرض ہے کہ جس طرح قرآن مجید صحابہ کرامؓ کی تعریف سے بھرا ہوا ہے اسی طرح امام بخاریؒ کی کتاب صحیح بخاری بھی صحابہ کرامؓ کی تعریف سے بھری ہوئی ہے جگہ جگہ آپ کو صحابہ کرامؓ کی خدمات اور انکے کارناموں کا ذکر ملے گا اور ”کتاب المناقب“ میں تو مستقلاً صحابہ کرامؓ کے فضائل و مناقب بیان کیے گئے ہیں من حیث الجماعت بھی اور من حیث الافراد بھی۔ اور وہاں آپکو حضرت ابو بکرؓ، حضرت عمرؓ، حضرت عثمانؓ، حضرت علیؓ، حضرت عائشہؓ اور حضرت معاویہؓ وغیرہم کے فضائل و مناقب نام بنام مستقل ابواب میں ملیں گے جب ایسا ہے تو پھر یہ کہنا کتنی بڑی زیادتی ہے کہ ”بخاری صاحب نے روات کے ذریعے انکو (صحابہ کرامؓ) کو بری طرح بدنام کرنے کی سعی نامراد کی ہے“؟

حدیث اصحابی کی تشریح: باقی رہی یہ روایت اور اس جیسی دیگر روایات تو انکا بھی

اپنا ایک محل ہے اسلئے انکو سرے سے جھٹلادینا حقیقت و واقعہ کے خلاف ہے یہی وجہ ہے کہ کسی محدث اور مفسر نے انکی تکذیب نہیں کی بلکہ صحیح تشریح کی ہے چنانچہ حضرت قبیصہؓ کہتے ہیں کہ اس سے مراد وہ لوگ ہیں جو ابو بکرؓ کے دور میں مرتد ہو گئے تھے اور حضرت ابو بکرؓ نے ان سے جہاد کیا جس میں وہ قتل کر دیئے گئے اور اس طرح وہ کفر پر مرے۔ خطابؓ کہتے ہیں کہ اس سے مراد دیہاتوں کے رہنے والے بدو اور گنوار لوگ ہیں جو علم دین سے نابلد تھے اور جن کا اشاعت دین میں کوئی حصہ نہ تھا باقی رہے مشہور صحابہؓ ان میں سے کوئی ایک بھی مرتد نہیں ہوا اور بعض روایات میں ”اصحابی“ کا لفظ مصغراںکی بھی قلت تعداد کی طرف اشارہ کر رہا ہے۔

عن قبیصة قال: هم الذین ارتدوا علی عهد ابی بکر فقاتلهم ابو بکر یعنی

قتلوا و ماتوا علی الکفر. وقال الخطابی: لم یرتد من الصحابة احد انما ارتد قوم من

جفلة الاعراب ممن لانصرة له فی الدین و ذالک لایوجب قدحافى الصحابة

المشهورين ويدل قوله اصحابي بالتصغير على قلة عددهم (فتح الباری: کتاب الرقاق، باب فی الخوض)

قاضی عیاضؒ کا کہنا ہے کہ اس سے مراد وہ بدو اور گنوار لوگ ہیں جو حضور ﷺ کے زمانہ میں مسلمان ہو گئے تھے اور پھر مسلمانہ اور اسود غسی وغیرہ کے دام فریب میں پھنس کر اسلام سے مرتد ہو گئے تھے اور یہاں اصحابی کے لفظ سے مہاجرین و انصار صحابہ کرام مراد نہیں ہیں بلکہ اس سے مراد وہ لوگ ہیں جو اسلام قبول کر چکے تھے اور ایک آدھ بار حضور ﷺ کی خدمت میں حاضر بھی ہو چکے تھے لیکن انکو کامل صحبت کا شرف حاصل نہ تھا وہ فرماتے ہیں اصحاب کا لفظ اگرچہ عرفاً ان مہاجرین و انصار صحابہؓ کیلئے مستعمل ہوتا ہے جو ہمیشہ آپؐ کی صحبت سے فیض یاب رہتے تھے تاہم لغۃً اسکا (اصحاب کا) استعمال ان لوگوں کیلئے بھی ہوتا ہے جنہوں نے کسی وفد کی معیت میں صرف ایک مرتبہ بھی آپؐ کی خدمت میں حاضری دی اور تابعداری اختیار کی تو اس حدیث میں اصحاب سے ایسے ہی لوگ مراد ہیں نہ کہ مشہور صحابہ مہاجرین و انصار رضی اللہ عنہم۔

قال القاضی: یرید بہم من ارتد من الاعراب الذین اسلموا فی ایامہ کاصحاب مسیلمة والاسود و اضرابہم فان "اصحابہ" وان شاع عرفا فیمن یلازمونہ من المهاجرین والانصار شاع استعمالہ لغۃً فی کل من تبعہ و ادرك حضرتہ و وفد علیہ ولو مرة (تحفۃ الاحوذی شرح الترمذی: تفسیر القرآن، باب ومن سورۃ الانبیاء کما بدأنا اول خلق نعیدہ)

اور "حتیٰ عرفتمہم" کا لفظ انکے جانا پہچانا ہونے پر دلالت نہیں کرتا کیونکہ حضور ﷺ اپنی فراست سے انکو بھی پہچان لیگے جو ایک مرتبہ بھی آپؐ کی خدمت میں حاضر ہو چکے تھے ورنہ وہ کوئی مشہور و معروف لوگ نہیں ہونگے "ناس" کا لفظ اپنے نکرہ ہونے کی بنا پر انکی نکارت اور اوپرے پن پر دلالت کر رہا ہے۔

یہ حدیث تنبیہ بھی ہے اور پیشینگوئی بھی: اصل میں یہ حدیث ایک تنبیہ بھی ہے اور

پیشنگوئی بھی۔

تنبیہ اس طرح کہ آپ ﷺ نے حفظ ماتقدم کے طور پر یہ فرمایا کہ خیال کرنا کہیں ایسا نہ ہو کہ میرے انتقال کے بعد تم اٹے پاؤں پھر جاؤ۔ اگر ایسا ہوا تو پھر یہی حال ہوگا کہ تم حوض کوثر پر میرے پاس پہنچو گے اور میں بھی تمہیں پہچان لوں گا اور تمہیں پانی پلانا چاہوں گا لیکن علیم وخبیر ذات تمہیں اچک لے گی اور تم کو مجھ سے دور کر دیا جائے گا جیسا کہ قرآن مجید میں ہے افائن مات او قتل انقلبتم علی اعقابکم ومن ینقلب علی عقبیہ فلن یضر اللہ شیئاً (آل عمران ۱۴۴) کہ اگر آپ ﷺ فوت ہو جائیں یا آپ ﷺ کو شہید کر دیا جائے تو کیا تم اٹے پاؤں پھر جاؤ گے؟ اور جو شخص اٹے پاؤں پھر گیا تو وہ ہرگز اللہ کو کچھ بھی نقصان نہیں پہنچائے گا۔

اور پیشنگوئی اس طرح کہ آپ ﷺ نے یہ فرمایا کہ ایسا ہوگا کہ میرے انتقال کے بعد کچھ لوگ مرتد ہو جائیں گے اور پھر میرے پاس حوض کوثر پر آنے کی کوشش کریں گے لیکن انکو مجھ سے دور کر دیا جائیگا۔

اور تاریخ گواہ ہے کہ آپ ﷺ کی یہ پیشنگوئی سچ ہو کر رہی کہ آپ ﷺ کے انتقال کی وجہ سے اسلام کی وقتی کمزوری سے فائدہ اٹھاتے ہوئے کچھ لوگ زکوٰۃ کا انکار کر کے مرتد ہو گئے اور کچھ جھوٹے مدعیان نبوت مسلّمہ کذاب اور اسود غسی کے پیچھے لگ کر مرتد ہو گئے جن سے حضرت ابو بکرؓ نے زوردار جہاد کیا جسکے نتیجے میں اللہ نے اس فتنہ ارتداد کو ختم فرمایا اور اسلام کو مضبوط کر دیا۔

”علامہ“ کی روافض سے مغلوبیت: اس روایت سے روافض نے ناجائز فائدہ

اٹھاتے ہوئے یہ کہا ہے کہ یہ روایت معاذ اللہ خلفاء ثلاثہ کے بارے میں وارد ہوئی ہے اور چتر وڑی صاحب ان سے اتنے مغلوب ہوئے کہ سوائے اس روایت کا انکار کرنے کے اور کوئی راستہ نہ پاسکے اسلئے ہاتھ دھو کر اس روایت کے پیچھے پڑ گئے تاکہ ”نہ رہے ہانس اور نہ بچے ہانسری“ والا معاملہ ہو جائے کہ نہ یہ روایت رہے اور نہ روافض اس سے استدلال کر سکیں۔ لیکن یہ ”علامہ“ کی مرعوبیت کی دلیل ہے اور نادان دوست کی طرح اسلام کو فائدہ پہنچانے کی کوشش ہے کہ ایک اعتراض سے بچنے کیلئے پوری

عمارت کو گرا دیا جائے کیا جب حدیث رسول مشکوک ہو جائیگی تو اسلام کی عمارت باقی رہ سکے گی؟ اور جب بخاری شریف مشکوک ہو جائیگی تو اس سے نچلے درجے کی کتب حدیث قابل اعتبار رہ جائیگی؟ اور اگر یہی اصول ہے کہ روافض جس سے دلیل پکڑیں اسکا انکار کر دیا جائے تو قرآن مجید کی بہت سی آیات سے بھی وہ غلط استدلال کرتے ہیں تو کیا ان آیات کا بھی انکار کر دینا چاہئے؟ اور فرماتے ہیں ”قرآن تو کہہ رہا ہے یدخلون فی دین اللہ افواجا“ کہ آپ ﷺ کی وفات کے قریب تو لوگ فوج در فوج اور بھی دین میں داخل ہو جائینگے اور میرے راوی کیا بکواس کر رہے ہیں کہ نہیں پہلے اور قدیم صحابہ کی جماعت بھی بدعت و ارتداد میں چلی جائیگی۔

میں کہتا ہوں یدخلون فی دین اللہ افواجا اللہ تعالیٰ کی پیشگوئی ہے اور یہ حدیث مبارک حضور ﷺ کی پیشگوئی ہے اور یہ دونوں پیشگوئیاں حرف بحرف سچی ہوں گی کہ جب مکہ فتح ہو گیا تو لوگ فوج در فوج اسلام میں داخل ہوئے قبیلوں کے قبیلے و فدوں کی شکل میں آکر اسلام قبول کرنے لگے اللہ تعالیٰ کی پیشگوئی پوری ہوئی پھر آپ ﷺ کے انتقال کے بعد ایک طرف مانعین زکوٰۃ کھڑے ہو گئے دوسری طرف مسلمانہ اور اسود غسی نے اپنی جھوٹی نبوتوں کا اعلان کر دیا اور کافی لوگ انکے پیچھے بھی لگ گئے جنہیں سے کچھ لوگ وہ بھی تھے جو حضور ﷺ کے ہاتھ پر مسلمان ہو چکے تھے اور اس طرح حضور ﷺ کی پیشگوئی پوری ہو گئی۔

اور اس حدیث کو معاذ اللہ راوی کی ”بکواس“ کہنا بہت بڑی جسارت ہے کوئی مومن اسکی جرأت نہیں کر سکتا۔

اور قدیم صحابہ کی جماعت کا بدعت و ارتداد میں چلے جانے کا ذکر بخاری کی اس روایت میں ہرگز نہیں ہے ہم پیچھے شرح حدیث سے یہ نقل کر چکے ہیں کہ اس سے مراد دیہاتوں کے بدو لوگ ہیں اور مشہور صحابہ میں سے کوئی ایک بھی ایسا نہیں جو معاذ اللہ ارتداد کا شکار ہوا ہو لیکن ”علامہ“ چونکہ روافض سے مغلوب و مرعوب ہیں اسلئے انکی بولی بول رہے ہیں۔

”علامہ“ کو زہری فوبیا: اور لکھتے ہیں ”یہی بکواس تو روافض کے مذہب کی بنیاد

تھی جو زہری ایسے ”حلال خوروں“ نے امام بخاریؒ کا مذہب بھی یہی ثابت کرنا چاہا ہے ”لگتا ہے
 ”علامہ“ کو زہری فوبیا ہو گیا ہے کیونکہ اس روایت میں زہری کا نام و نشان بھی نہیں نہ متن میں، نہ سند
 میں، لیکن پھر بھی ”علامہ“ سارا قصور زہری کے ذمے لگا رہے ہیں۔

باقی روافض کے قول ”ارتد اصحاب النبی ﷺ بعد وفاته الاثلثہ“ کی امام بخاری
 کی اس روایت سے کوئی نسبت ہی نہیں ہے کیونکہ اسمیں تو عشرہ مبشرہ بالجہ کہ جنکو نام بنام جنت کی
 خوشخبری دی گئی ہے وہ بھی جنت سے خارج ہو رہے ہیں جبکہ بخاری کی روایت میں ایسی بات ہرگز نہیں
 ہے کیونکہ اسمیں تصغیر کا لفظ خود قلت کی طرف اشارہ کر رہا ہے اور محدثین کی تشریح سے معلوم ہو رہا ہے کہ
 وہ چند ایک بھی غیر معروف تھے مشہور و معروف اور حضور ﷺ کے معتمد صحابہ جیسے ابو بکرؓ، عمرؓ، عثمانؓ وغیرہ
 میں سے معاذ اللہ کوئی ایک بھی نہ تھا۔

اب ان راویوں کو دیکھتے ہیں جنکو ”علامہ“ نے معاذ اللہ ”بکواسی“ کہا ہے۔

رواة: مسلم بن ابراہیم، وہیب، عبد العزیز، حضرت انسؓ۔

مختصر تعارف، جرح و تعدیل

۱۔ ابو عمرو مسلم بن ابراہیم الازدی القراہیدی البصری الملقب بالشحام من الصغری من

الاتباع التونی ۲۲۲ھ۔

یحییٰ بن معینؒ	:	ثقة، مأمون	(تہذیب التہذیب ۱۱۰/۱۰)
العجبیؒ	:	ثقة	(ایضاً)
محمد بن سعدؒ	:	ثقة	(ایضاً)
ابو حاتم الرازیؒ	:	ثقة، صدوق	(ایضاً)
ابن قانعؒ	:	صالح	(ایضاً)
ابن حبانؒ	:	من المتقنین	(ایضاً)

۲۔ ابو بکر وہیب بن خالد بن عجلان الباہلی البصری الملقب بصاحب الکراہی من کبار

الاتباع المتوفى ۱۶۵ھ-

ابن مہدی	:	من البصر اصحابہ بالحديث والرجال (تہذیب التہذیب ۱۳۹/۱۱)
احمد بن حنبل	:	لیس بہ باس (ایضاً)
یحییٰ بن معین	:	من اثبت شیوخ البصریین (ایضاً)
ابن سعد	:	ثقة، حجة (ایضاً)
ابو حاتم الرازی	:	ما نقی حدیثہ وهو ثقة (ایضاً)
العجلی	:	ثقة، ثبت (ایضاً)

۳۔ ابو حمزہ عبدالعزیز صہیب البنانی البصری الملقب بابن العبدون الوسطی من التابعین

المتوفى ۱۳۰ھ-

احمد بن حنبل	:	ثقة، ثقة (تہذیب التہذیب ۳۰۵/۶)
یحییٰ بن معین	:	ثقة (ایضاً)
العجلی	:	ثقة (ایضاً)
النسائی	:	ثقة (ایضاً)
محمد بن سعد	:	ثقة (ایضاً)
ابو حاتم الرازی	:	صالح (ایضاً)

۴۔ ابو حمزہ انس بن مالک بن النضر بن ضمضم بن زید بن حرام الانصاری المدنی الصحابی

رضی اللہ عنہ المتوفى ۹۱ھ-

حدیث معترضہ کی دیگر کتب حدیث سے تخریج: اور اخیر میں یہ کہ اسی مضمون

کی روایات تقریباً تمام صحاح ستہ و دیگر کتب حدیث میں موجود ہیں مثلاً ملاحظہ فرمائیں۔

مسلم شریف: الفضائل، باب اثبات حوض نبینا وصفاتہ (۴۲۵۹)

ایضاً: الطہارۃ، باب استحباب اطالۃ الغرۃ والتجلیل فی الوضوء (۶۰۷)

ترمذی شریف: صفة القيامة والرقائق والورع، باب ما جاء في شأن الحشر (۲۳۳۷)

نسائی: الجمائز، باب ذکر اول من یکی (۲۰۶۰)

ابن ماجہ: الناسک، باب الخطبة يوم النحر (۳۰۴۸)

مسند احمد: مسند عبد اللہ بن عباسؓ (۱۹۹۲) وغیر ذالک

اور ایک ایک کتاب میں یہ روایت الگ الگ سندوں کے ساتھ کئی کئی بار مذکور ہوئی ہے۔

کیا اب بھی اس روایت کو جھٹلانے کا کوئی جواز باقی ہے؟

﴿اعتراض نمبر ۳۳﴾

﴿۲۲﴾ قرآن مقدس سے اگر صحابہ کا نام نکال لیا جائے تو قرآن مقدس کا مفہوم سمجھ نہ آ سکے کیونکہ قرآن مقدس کا تقدس اصحاب رسول ﷺ کے ساتھ ہی ثابت ہے یہی وجہ ہے کہ صحابہؓ کی پاک طینت کا ذکر قرآن میں بے شمار ہے انکی پاکیزگی جس قدر قرآن نے بیان کی ہے اتنی کوئی کتاب نہیں کر سکتی... قرآن نے جس طرح قیامت میں نبی اللہ سے ہر قسم کی ندامت سے پاکیزگی بیان کی ہے اسی طرح اصحاب رسول ﷺ سے بھی بیان کی ہے،، یَوْمَ لَا يُخْزِي اللَّهُ النَّبِيَّ وَالَّذِينَ آمَنُوا، کا مژدہ مرتع ہے... بخاری محدث لیکن برا ہو لعنتی راویوں کا جنہوں نے اپنی چابکدستیوں سے امام بخاری کو بھی صحابہ گرام پر بدظن کر دکھایا وہ بھی بے سوچے سمجھے روایت ناک دیتے ہیں اور اصحاب النبی ﷺ کی پاک طینت کو عیب ناک کر کے ہی چھوڑا ہے کہ،، یرد علی یوم القيامة رهط من اصحابی فیخلطون عن الحوض فاقول یا رب اصحابی فیقول انک لا علم لک بما احدثوا بعدک انهم ارتدوا علی ادبارهم القهقري،، (بخاری ۴ کتاب الحوض) قیامت کے دن حوض کوثر پہنچنے کیلئے میرے اصحاب میں سے ایک گروہ آئے گا تو انکو حوض سے دھکیل دیا جائے گا تو میں کہوں گا اے رب یہ تو میرے اصحاب ہیں تو اللہ تعالیٰ فرمائے گا تجھے اسکا کوئی علم نہیں جو انہوں نے تیرے بعد فتنہ انگیزی کی تھی تیرے بعد یہ لوگ دین حق سے برابر الٹے پاؤں بنے رہے.. زہری راوی نے بخاری کو اتنا اعتماد میں لے رکھا تھا کہ بخاری صاحب کو صحابہؓ کی حیثیت عرفی قرآن سے معلوم کرنے کا موقع ہی نہ مل سکا.... (قرآن مقدس اور بخاری محدث صفحہ ۶۷-۶۸)

﴿الجواب﴾

اعتراض میں مذکور حدیث اور اسکا ترجمہ ملاحظہ فرمائیں۔

حدیث: قال احمد بن شبيب بن سعيد الحبطی حدثنا ابی عن یونس عن

ابن شهاب عن سعيد بن المسيب عن ابی هريرة انه كان يحدث ان رسول الله ﷺ

قال: یرد علی یوم القيامة رهط من اصحابی فیخلطون عن الحوض فاقول: یا رب

اصحابی فیقول: انک لا علم لک بما احدثوا بعدک انهم ارتدوا علی ادبارهم
القہقری (صحیح بخاری: الرقاق، باب فی الحوض، رقم ۶۰۹۷)

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا کہ قیامت کے دن میرے اصحاب میں سے کچھ لوگ میرے پاس آئیں گے اور انکو حوض کوثر سے دھکیل دیا جائیگا تو میں کہوں گا اے میرے رب! یہ تو میرے اصحاب ہیں تو اللہ فرمائیگا آپکو علم نہیں جو کچھ انہوں نے آپ کے بعد کیا یہ لوگ الٹے پاؤں پھر گئے تھے۔

یہ بھی وہی سابقہ اعتراض ہے محض نمبر بڑھانے کی غرض سے اسکو مستقل نمبر دیکر ذکر کیا ہے ورنہ یہاں بھی وہی کچھ اگلا ہے جو پہلے اگل چکے تھے۔ ہم تفصیل کے ساتھ اسکا جواب دے چکے ہیں وہاں دوبارہ ملاحظہ فرمائیں۔

• البتہ رواۃ کو دیکھ لیتے ہیں جنکو ”علامہ“ نے ”لغنی راویوں“ کا ”خطاب“ دیا ہے۔
رواۃ حدیث: احمد بن شعیب، شعیب بن سعید، یونس، ابن شہاب، سعید بن المسیب، ابو ہریرہؓ

مختصر تعارف، جرح و تعدیل

۱۔ ابو عبد اللہ احمد بن شعیب بن سعید الجبلی البصری من کبار تبع الاتباع المتوفی ۲۲۹ھ۔

ابو حاتم الرازی	:	صدوق	(تہذیب التہذیب ۳۱/۱)
ابن عدی	:	وثقوہ	(ایضاً)
ابن حبان	:	ذکرہ فی الثقات	(ایضاً)
ابن حزم	:	صدوق	(موسوعة الحدیث تحت ہذا الحدیث)
الازدی	:	منکر الحدیث، غیر مرضی	(تہذیب التہذیب ۳۱/۱)
ابن حجر	:	لم یتلفت احدا لی ہذا القول بل مرضی (ایضاً)	

۲۔ ابو سعید شعیب بن سعید التمیمی الجبلی البصری من الوسطی من الاتباع المتوفی ۱۸۶ھ۔

علی بن المدینی	:	ثقة	(تہذیب التہذیب ۲/۲۶۹)
الذہلی	:	وثقة	(ایضاً)
ابوزرعة الرازی	:	لاباس بہ	(ایضاً)
ابوحاتم الرازی	:	صالح الحدیث، لاباس بہ	(ایضاً)
النسائی	:	لیس بہ بأس	(ایضاً)
الطبرانی	:	ثقة	(ایضاً)

۳۔ ابوزید یونس بن یزید بن ابی النجاد الاہلی الشامی من كبار الاتباع المتوفی ۱۵۹ھ۔

عبداللہ بن المبارک	:	کتابہ صحیح	(تہذیب التہذیب ۱۱/۳۹۶)
یحییٰ بن معین	:	ثقة	(ایضاً)
النسائی	:	ثقة	(ایضاً)
العجلی	:	ثقة	(ایضاً)
يعقوب بن شيبه	:	صالح الحدیث	(ایضاً)
ابوزرعة الرازی	:	لاباس بہ	(ایضاً)

۴۔ ابوبکر محمد بن مسلم ابن شہاب الزہری دیکھئے اعتراض نمبر صفحہ ۱۴۰

۵۔ ابو محمد سعید بن المسیب دیکھئے اعتراض نمبر ۲۲ صفحہ ۲۹۳

۶۔ حضرت ابو ہریرہؓ دیکھئے اعتراض نمبر ۳ صفحہ ۱۶۵

اور اسکی تخریج پچھلے اعتراض کے ذیل میں ملاحظہ فرمائیں۔

﴿اعتراض نمبر ۳۴، ۳۵﴾

﴿۳۴﴾ قرآن مقدس يٰۤاَيُّهَا النَّبِيُّ اِنَّا اَحْلَلْنَا لَكَ اَزْوَاجَكَ الَّتِي اَتَيْتَ اُجُورَھُنَّ وَبَنَاتٍ عَمَلِكَ وَبَنَاتٍ عَمَلِكَ وَبَنَاتٍ خَالَكِ وَبَنَاتٍ خَالَكِ الَّتِي حَاجَرْنَ مَعَكَ... الآية یعنی آپ کیلئے موجودہ بیویوں کے علاوہ بس مہاجرات میں سے چچا کی یا پھوپھی کی یا ماموں کی یا خالہ کی بیٹی حلال ہے... لَا يَحِلُّ لَكَ النِّسَاءُ مِنْ بَعْدُ وَلَا اَنْ تَبْدَلَ بِهِنَّ مِنْ اَزْوَاجٍ... الآية اب انکے علاوہ آپ پر کوئی عورت حلال نہیں ہے اور نہ ہی تبدیلی کرنے کی اجازت ہے یہ نص قطعی ہے جو سورت احزاب ۵۰ ہجری میں نازل

فرما کر اللہ نے آپ کیلئے قانوناً ذکر فرمادیا.... **بخاری محدث** لیکن امام بخاری بے حیا راوی ابو حازم کے ذریعہ آپ ﷺ پر یہ الزام آور روایت ذکر کرتے ہیں جس میں قرآن کی نص قطعی کیخلاف آپ ﷺ کا ایک عیاش عورت سے نکاح کرنے کی کوشش کرنا ثابت ہو رہا ہے جو عورت نہ مہاجرات میں سے نہ ولہبہ النفس میں سے اور نہ ہی آپ کی رشتہ دار اور نہ ہی ایماندار اور نہ ہی آپ ﷺ سے واقف بس ایک آوارگی میں مست ہی تھی لا غیر،، حدیثی ابو حازم عن سهل ابن سعد قال ذکر للنبی ﷺ امرأة من العرب فامر ابا اسيد الساعدي ان يرسل اليها فقد مت فنزلت في اجم بنی ساعدة فخرج النبی ﷺ اليها حتى جاءها فدخل عليها فاذا امرأة منكسة راسها فلما كلمها النبی ﷺ الخ (بخاری ۴) او اخر کتاب الاثرية) (۱) کسی عورت کا ذکر اللہ کے نبی ﷺ نے سن کر بے تابی سے قاصد کو کہنا کہ اسکو بلو الوکیا یہ شان نبوت کے مناسب ہے؟ کیا اس عورت کا والی وارث کوئی نہ تھا جس سے آپ ﷺ بات کرتے وہ عورت اتنی خود مختار تھی اور آزاد تو ایسی عورت پر اللہ کا پیغمبر اتنا فریفتہ ہو جائے کیا یہ ہو سکتا ہے؟ کیا وہ عورت اپنے متولی وارث سے بھی سرزد تھی کہ پیغام ملنے پر دوڑتی چلی آئی اور ایسی آوارہ عورت کی خواہش اللہ کا پیغمبر کر سکتا ہے؟ کسی عورت کی طرف براہ راست خطبہ کیلئے قاصد بھیجنا جبکہ اسکے والی وارث بھی زندہ ہوں ایسا کام تو کوئی چند و باز بھی نہیں کرتا اللہ کے پیغمبر سے یہ کس طرح ممکن تھا؟ پھر اس عورت کا پوچھنے پر یہ جواب دینا کہ میں تو آپ ﷺ کو جانتی بھی نہیں یعنی وہ کافرہ اور کافر کی بیٹی تھی تو ایسی کافرہ مشرک کو خطبہ کرنا قرآن کی نص قطعی کے صریح خلاف نہیں تھا؟ سب سے زیادہ دل آزار بات تو یہ ہے کہ اللہ کے منع کرنے کے باوجود آپ ﷺ نے معاذ اللہ باغیانہ ارادہ فرمایا اور خطبہ کرنا شروع کر دیا... (قرآن مقدس اور بخاری محدث صفحہ ۶۹-۷۱)

۲۵۔ قرآن مقدس قرآن پاک میں جن عورتوں کیساتھ آپ نکاح شادی کر سکتے تھے یہ بھی اجازت تھی کہ اگر کوئی مومنہ عورت آپ ﷺ کیلئے از خود اپنی جان ہبہ کر دے تو آپ ﷺ چاہیں تو اس سے شادی کر سکتے ہیں بشرطیکہ واحدہ عورت مومنہ ہو اور از خود بغیر آپ ﷺ کے مطالبہ کے اپنا نفس ہبہ کر دے،،،،، **وَأَمْرًا مِّنْ مَّا مَرَّتْ أَنْ وَهَبَتْ نَفْسَهَا لِلنَّبِيِّ إِنْ أَرَادَ النَّبِيُّ أَنْ يَسْتَنْكِحَهَا**، یعنی پہلے واحدہ النفس ہبہ کرے بعد میں نبی کا ارادہ ہو جائے تو نہ یہ کہ نبی ﷺ کا ارادہ پہلے ہو جائے اور عورت سے کہے کہ تو مجھے اپنا نفس ہبہ کر... نہیں بلکہ عورت از خود ہبہ پہلے کرے بعد میں نبی اور وہ بھی تب اگر ارادہ ہو جائے... **بخاری محدث** لیکن بخاری صاحب نے لعنتی راویوں پر اعتماد کر کے بڑے وثوق سے روایت جزدی کر آپ ﷺ نے اللہ سے معاذ اللہ بغاوت کر کے قرآن کے صریح خلاف ہو کر اس آوارہ عورت اور نخوت کی پیداوار سے از خود مطالبہ کر دیا کہ تو مجھے اپنا نفس ہبہ کر دے (نعوذ باللہ عورت پر اتنا فریفتہ ہو گئے کہ اسکی شہرت حسن سن کر بے تابی سے اور بے صبری کیساتھ اللہ کے فرمان کی بھی پرواہ نہ کی) تو اس نخوت ذاتی نے کتنی کمینہ واری سے جواب دیا کہ تیرے ایسے بازاری آدمی کو میرے جیسی ملکہ کس طرح اپنا نفس دے سکتی ہے... فلما دخل عليها النبی ﷺ قال هی نفسک لی قالت هل تهب المملکة نفسها للسوق، ۸ کتاب الطلاق امام بخاری بھی راویوں کی عجیب گرفت میں آئے کہ نہ قرآن کو دیکھنا نہ آپ ﷺ کی حیثیت عرفی کا پاس کیا ذہن بند کر کے روایت ٹانگ دی.... (قرآن مقدس اور بخاری محدث صفحہ ۷۱-۷۲)

﴿الجواب﴾

دونوں اعتراضوں میں مذکور روایات اور انکا ترجمہ ملاحظہ فرمائیں۔

روایت نمبر ۱: حدثنا سعيد بن ابی مریم قال حدثنا ابو غسان قال حدثنی

ابو حازم عن سهل بن سعد قال: ذكر للنبي ﷺ امرأة من العرب فامر ابا اسيد الساعدي ان يرسل اليها فارسل اليها فقدمت فنزلت في اجم بنى ساعدة فخرج النبي ﷺ حتى جاءها فدخل عليها فاذا امرأة منكسة رأسها فلما كلمها النبي ﷺ قالت: اعود بالله منك فقال: قد اعذتك مني قالوا لها: اتدريين من هذا؟ قالت: لا قالوا: هذا رسول الله ﷺ جاء ليخطبك قالت: كنت انا اشقى من ذلك الخ (بخاری شریف: الاثرية، باب الشرب من قدح النبي ﷺ وانیته، رقم ۵۲۰۶)

ترجمہ: حضرت سهل بن سعد سے روایت ہے کہ نبی ﷺ کے سامنے عرب کی ایک عورت کا ذکر کیا گیا تو آپ ﷺ نے ابو اسید ساعدی کو اسکے لانے کا حکم دیا۔ وہ اسکو لینے گئے اور وہ آگئی اور بنو ساعدہ کی گڑھی میں پڑاؤ کیا۔ نبی ﷺ آئے اور اسکے پاس تشریف لے گئے وہ عورت سر نیچے کئے ہوئے بیٹھی تھی جب نبی ﷺ نے اس سے بات کی تو اس نے کہا میں تجھ سے اللہ کی پناہ چاہتی ہوں تو آپ ﷺ نے فرمایا کہ میں نے تجھ کو اپنے آپ سے پناہ دی۔ لوگوں نے اسکو کہا کیا تو جانتی ہے کہ یہ کون تھے؟ اس نے کہا نہیں لوگوں نے کہا یہ اللہ کے رسول ﷺ تھے اور تیرے پاس خطبہ دینے آئے تھے اس نے کہا میں بڑی ہی بد نصیب تھی۔

روایت نمبر ۲: حدثنا ابو نعیم قال حدثنا عبدالرحمن بن غسیل عن حمزة ابن ابی اسید عن ابی اسید قال: خرجنا مع النبی ﷺ حتی انطلقنا الی حائط یقال له الشوط حتی انتهینا الی حائطین فجلسنا بینہما فقال النبی ﷺ: اجلسوا ہہنا ودخل وقد اتی بالجنویۃ فانزلت فی بیت فی نخل فی بیت امیمة بنت النعمان بن شراحیل ومعها دایتها حاضنة لها فلما دخل علیہا النبی ﷺ قال: ہبی نفسک لی قالت: وهل تہب المملکة نفسہا للسوقۃ؟ قال: فاهوی بیدہ یضع یدہ علیہا لتسکن فقالت: اعود بالله منك فقال: قد اعذت بمعاذ ثم خرج علینا قال: یا ابا اسید

اکسھا راز قیین والحقھا باھلھا۔ (صحیح بخاری: الطلاق، باب من طلق وھل یوجبہ الرجل امرأۃ بالطلاق، رقم ۲۸۵۳)

ترجمہ: حضرت ابواسیدؓ سے روایت ہے کہ ہم نبی ﷺ کے ساتھ مدینہ سے باہر ایک باغ کی طرف چلے جسے ”شوط“ کہا جاتا تھا یہاں تک کہ ہم دو باغوں تک پہنچ گئے پس ہم انکے درمیان بیٹھ گئے تو نبی ﷺ نے فرمایا کہ تم یہیں بیٹھو اور آپ ﷺ خود اندر تشریف لے گئے جبکہ قبیلہ جون کی عورت کو پہلے لایا جا چکا تھا اور اسکو باغ کے اندر ایک گھر میں اتارا گیا تھا۔ اس گھر میں امیمہ بنت نعمان بن شراحیل تھی اور اسکے ساتھ اسکی دیکھ بھال کرنے والی آیا بھی تھی۔ جب نبی ﷺ اسکے پاس گئے تو فرمایا کہ اپنے آپکو میرے حوالے کر تو اس نے کہا بھلا کوئی ملکہ اپنے آپکو کسی عام آدمی کے حوالے کر سکتی ہے؟ راوی کہتا ہے کہ آپ ﷺ نے اسپر اپنا ہاتھ رکھنے کیلئے آگے بڑھایا تا کہ وہ سکون میں آجائے تو اس نے کہا میں آپ سے اللہ کی پناہ چاہتی ہوں تو آپ ﷺ نے فرمایا تو نے بہت بڑی پناہ گاہ کی پناہ لی ہے۔ پھر آپ ﷺ ہمارے پاس تشریف لے آئے اور فرمایا اے ابواسید اسکو کتان کے دو سفید کپڑے دے کر اسکے گھر پہنچا دو۔

روایت بخاری مجمل ہے: دونوں روایات اور انکا ترجمہ اپنے ملاحظہ فرمایا شاید آپکو بھی چتر وڑی صاحب کی بات صحیح لگ رہی ہو لیکن ایسا ہرگز نہیں ہے۔ مناسب معلوم ہوتا ہے کہ اس واقعہ کو کھول کر بیان کر دیا جائے کیونکہ بخاری کی دونوں روایات مجمل ہیں جن سے ایک عام آدمی کو غلط فہمی لگ سکتی ہے لیکن باعث تعجب تو یہ بات ہے کہ ”علامہ“ جو شیخ الحدیث ہونے کے بھی مدعی ہیں انکو یہ غلط فہمی کیسے لگ گئی کیونکہ شیخ الحدیث کے سامنے تو کسی بھی روایت کے تمام طرق ہوتے ہیں جو ایک دوسرے کی تفسیر و تفصیل بیان کر رہے ہوتے ہیں اسلئے اسکو کسی مجمل روایت سے غلط فہمی نہیں لگ سکتی۔

علامہ ابن حجرؒ نے فتح الباری میں اسی حدیث کے تحت طبقات ابن سعد سے متعدد روایتیں نقل کی ہیں جنہیں اس واقعہ کے مختلف زاویوں کو اجاگر کیا گیا ہے۔ ہم انہیں سے صرف دو روایتیں من و

عن نقل کرتے ہیں اسکے بعد روایات کی روشنی میں اس واقعہ کی تفصیل اپنے الفاظ میں ہدیہ قارئین کرینگے اس سے آپکا ذہن سو فیصد مطمئن ہو جائیگا۔ ان شاء اللہ۔

طبقات ابن سعد سے دو روایتیں:

روایت نمبر ۱: قدم النعمان بن ابی الجون الکندی علی رسول اللہ ﷺ مسلما فقال: یا رسول اللہ! الا ازوجک اجمل ايم فی العرب کانت تحت ابن عم لها فتوفی وقد رغبت فیک؟ قال: نعم. قال: فابعث من یحملها الیک. فبعث معہ ابا اسید الساعدی. قال ابو اسید: فاقمت ثلاثة ايام ثم تحملت معی فی محفة فاقلت بها حتی قدمت المدينة فانزلتها فی بنی ساعدة ووجهت الی رسول اللہ ﷺ وهو فی بنی عمرو بن عوف فاخبرته.

ترجمہ: نعمان بن ابی الجون الکندی مسلمان ہو کر رسول اللہ ﷺ کی خدمت میں حاضر ہوئے اور عرض کیا یا رسول اللہ! کیا میں عرب کی خوبصورت ترین بیوہ سے آپ کی شادی نہ کر دوں جو اپنے چچا زاد کے نکاح میں تھی اور وہ فوت ہو گیا اور وہ آپ ﷺ میں رغبت رکھتی ہے؟ تو آپ ﷺ نے فرمایا ٹھیک ہے تو اس نے عرض کیا کہ آپ کسی آدمی کو بھیج دیں جو اسکو آپ کے پاس لے آئے تو آپ ﷺ نے ابو اسید ساعدی کو بھیجا۔ ابو اسید کہتے ہیں کہ میں تین دن وہاں ٹھیرا پھر وہ میری معیت میں ایک پاکی میں سوار ہوئی اور میں اسکو لے کر چلا یہاں تک کہ وہ مدینہ میں آگئی تو میں نے اسکو بنو ساعدہ میں اتارا اور رسول اللہ ﷺ کی طرف آدمی بھیج کر آپ ﷺ کو خبر دی آپ ﷺ اسوقت بنی عمرو بن عوف میں تھے۔

روایت نمبر ۲: ان النعمان بن الجون الکندی اتی النبی ﷺ مسلما فقال: الا ازوجک اجمل ايم فی العرب؟ فتزوجها الخ.

ترجمہ: نعمان بن الجون الکندی مسلمان ہو کر نبی ﷺ کی خدمت میں حاضر ہوئے اور عرض کیا کہ کیا میں آپ کی شادی ایک ایسی بیوہ سے نہ کر دوں جو عرب کی خوبصورت ترین عورت ہے؟ تو

آپ ﷺ نے اس سے نکاح کر لیا۔

امید ہے ان دو روایتوں سے آپ کی کافی الجھنیں ختم ہو گئی ہوں گی۔ اب اس واقعہ کی تفصیل ملاحظہ فرمائیں جو متعدد روایات کا نچوڑ ہے۔ واضح رہے کہ متعارض روایات میں ہم نے اوفیٰ بالخاری کو ترجیح دی ہے۔

واقعہ کی مکمل تفصیل: حضرت نعمان بن شراحیل بن ابی الجون الکندی مسلمان ہو کر حضور

ﷺ کی خدمت میں حاضر ہوئے، انکی ایک بیٹی جسکا نام اسماء اور لقب امیمہ تھا کا نکاح اپنے ایک چچا زاد سے ہوا تھا لیکن وہ جوانی میں فوت ہو گیا۔ یہ انتہائی خوبصورت تھیں، حضرت نعمان جو بڑے مالدار اور اپنی قوم کے سردار بھی تھے۔ اپنی بیٹی کے بارے فکر مند تھے سوچ بچار کے بعد انہوں نے حضور ﷺ سے انکا نکاح کرنا چاہا، حضور ﷺ کی خدمت میں آنے سے پہلے انہوں نے اپنی بیٹی سے اسکا ذکر بھی کیا اور وہ بھی اسپر خوش ہوئیں اور اپنی رغبت کا اظہار کیا تو انہوں نے حضور ﷺ کی خدمت میں آ کر عرض کیا کہ اے اللہ کے رسول! کیا میں آپ کی شادی عرب کی خوبصورت ترین عورت سے نہ کر دوں جو بیوہ ہو گئی ہے اور آپ کی طرف رغبت رکھتی ہے اور اس نے آپ کی طرف پیغام نکاح بھیجا ہے؟ وان اباها قال له: انها رغبت فيك و خطبت اليك (ابن سعد) تو آپ ﷺ نے اثبات میں جواب دیا اور حق مہر بھی مقرر کیا گیا گویا اسکے ایجاب کو قبول کیا اور اس طرح نکاح ہو گیا "زوج النبی ﷺ امیمہ بنت النعمان" (بخاری)۔

اسکے بعد انہوں نے عرض کیا کہ آپ کسی آدمی کو میرے ساتھ بھیج دیں جسکے ساتھ میں اپنی بیٹی کو آپ کی طرف رخصت کر دوں تو آپ ﷺ نے حضرت ابواسید ساعدیؓ کو انکے ساتھ بھیج دیا یہ تین دن تک انکے ہاں مہمان رہے اسکے بعد حضرت نعمانؓ نے اپنی بیٹی اور حضور ﷺ کی منکوحہ حضرت امیمہؓ اور انکے ساتھ ایک دیکھ بھال والی عورت کو ایک پاکی میں سوار کر کے حضرت ابواسیدؓ کے ساتھ روانہ کر دیا، حضرت ابواسیدؓ نے مدینہ پہنچ کر اپنے محلے بنو ساعدہ میں اپنے ایک مکان میں اتارا جو باغ کے اندر واقع تھا، محلے کی عورتوں کو پتہ چلا تو وہ انکو دیکھنے آئیں اور دیکھ کر بہت خوش ہوئیں اور باہر نکل کر انکے حسن و

جمال کا ذکر کرنے لگیں، اتنے میں حضور ﷺ تشریف لے آئے اور اس سے خلوت چاہی، آپ ﷺ اندر تشریف لے گئے تو وہ شرم و حیا سے سر جھکائے بیٹھی تھیں۔ ”فاذا امرأة منكسة راسها“ (بخاری) شاید انہوں نے معمولی نظر آپ ﷺ پر ڈالی اور سمجھیں کہ کوئی اجنبی آدمی اندر آ گیا ہے کیونکہ انکے ذہن میں حضور ﷺ کا نقشہ یہ تھا کہ وہ قوم کے سردار ہیں تو خیال کیا کہ وہ بڑی شان و شوکت والے ہونگے لیکن آپ ﷺ کی سادگی دیکھ کر سمجھیں کہ یہ کوئی اور ہے تو جب آپ ﷺ نے اسکو فرمایا ”ہبی نفسك لى“ تو اس نے کہا ”بھلا کوئی ملکہ اپنے آپکو عام آدمی کے حوالہ کر سکتی ہے؟“ یعنی میں تو نعمان جیسے سردار کی بیٹی اور حضور ﷺ جیسے سردار کی بیوی ہوں میں کسی عام آدمی کو اپنے اوپر قدرت دینے والی نہیں جاؤں تم اپنی راہ لو۔ پھر آپ ﷺ نے اسکی طرف ہاتھ بڑھایا تو اس نے اسی لاعلمی کیوجہ سے کہہ دیا ”اعوذ بالله منك“ (بخاری) کہ میں تم سے اللہ کی پناہ چاہتی ہوں کیونکہ اسنے یہ سمجھا تھا کہ کوئی اجنبی آدمی میری عصمت دری چاہتا ہے بالکل ایسے جیسے حضرت مریم بتول علیہا السلام نے حضرت جبریل کو خلوت میں اپنی طرف بڑھتا دیکھ کر کہا تھا ”انى اعوذ بالرحمن منك“ (مریم/۱۸) کہ میں تجھ سے رحمن کی پناہ چاہتی ہوں۔ حضور ﷺ نے جب یہ کلمات سنے تو فرمایا تو نے ایک عظیم ذات کی پناہ مانگی ہے لہذا میں نے تجھکو پناہ دی ”قد اعدتك منى“ (بخاری) اور آپ ﷺ باہر تشریف لے آئے اور اسکو طلاق دیکر حضرت ابواسیدؓ کو حکم دیا کہ انہیں کپڑوں کا ایک جوڑا دیکر انکے گھر پہنچا دو۔ بعد میں لوگوں نے پوچھا کہ تمہیں یہ معلوم ہے کہ یہ کون تھے؟ اس نے کہا کہ نہیں تو لوگوں نے بتلایا کہ یہ اللہ کے رسول ﷺ تھے تو اس نے کہا ”كنت انا اشقى“ (بخاری) کہ ”میں بڑی ہی بد بخت تھی“ کہ لاعلمی میں آپ ﷺ کی زوجیت سے محروم ہو گئی اور اسپر اسکو اتنا صدمہ پہنچا کہ اسی رنج و غم میں اسکو موت آئی ”انها ماتت كمدا“ (ابن سعد)

یہ ہے وہ واقعہ جو بخاری شریف میں اجمالاً مذکور ہوا ہے لیکن اسکی تفصیل دیگر کتب حدیث و سیرت میں موجود ہے۔ چتر وڑی صاحب نے اپنی روایتی ”دیانتداری“ سے اسکو وہاں تک نقل کیا ہے جہاں تک اس منکوحہ نبی ﷺ پر اعتراض بن سکتا تھا اور جہاں سے اسکو معذور سمجھا جاسکتا تھا وہ الفاظ ہضم

کر گئے۔ صد آفرین ہے ”علامہ“ کو اس علمی ”دیانت“ پر۔

”علامہ“ سلمان رشدی کے نقش قدم پر: اس سے یہ بات بھی واضح ہو جاتی ہے کہ چتر وڑی صاحب نے یہ کتاب تحقیق حق کیلئے نہیں بلکہ کسی مخصوص ایجنڈے کی تکمیل کیلئے لکھی ہے یہاں انہوں نے اس منکوحہ نبی ﷺ پر اور خود نبی ﷺ کی ذات مبارک پر ایسے بد بودار اور غلیظ جملے بولے ہیں کہ کوئی مومن انکی جرأت تو کیا تصور بھی نہیں کر سکتا۔

ایسے لگتا ہے کہ چتر وڑی صاحب بھی سلمان رشدی ملعون کے نقش قدم پر چل کر اسی جیسی سستی شہرت کے طلبگار ہیں لیکن تاحال وہ اسکے حاصل کرنے میں بھی کامیاب نہیں ہو سکے اور اس طرح خسر الدنیا والا خرة کی مجسم تصویر بنے ہوئے ہیں۔

ہم ان کو دعوت رجوع دیتے ہیں کہ صبح کا بھٹکا شام کو گھر آجائے تو اسے بھٹکا ہوا نہیں کہتے خدا را اپنی آخرت تباہ نہ کرو، جھوٹی عزت و شہرت کے خول سے باہر نکلو اور حقیقی عزت کا راستہ پکڑو، انانیت چھوڑ کر علماء حق کی کفش برداری کی سعادت حاصل کر کے اپنے اندر دین کی صحیح سمجھ پیدا کرنے کی کوشش کرو۔ واللہ هو الموفق۔

”علامہ“ کی ”ایمانداری“ اور ”علمیت“ کے چند نمونے: اصل حقیقت تو آپکے سامنے آچکی اب ہم ”علامہ“ کی ”ایمانداری“ اور ”علمیت“ کے چند نمونے آپکی خدمت میں پیش کرنا چاہتے ہیں تاکہ آپکی بصیرت میں اضافہ ہو۔

۱۔ ”علامہ“ نے لکھا ہے کہ معاذ اللہ ”وہ کافرہ اور کافر کی بیٹی تھی“ نیز لکھا کہ ”نہ ہی آپکی رشتہ دار اور نہ ہی ایماندار“

ہم ابن سعد کی روایت نقل کر چکے ہیں کہ انکے والد حضرت نعمان بن شراحیل الکندی مسلمان اور صحابی رسول ﷺ تھے۔ ایک صحابی کو معاذ اللہ کافر کہنا یقیناً اندر کے روگ ”خبیث رافضیت“ کا پتہ دیتا ہے۔ کیا ”ذبح عن الاصحاب“ اسی کا نام ہے جسکے لئے ”علامہ“ نے کتاب لکھنے کی

تکلیف فرمائی ہے؟

اور جب آپ ﷺ نے انکی بیٹی سے نکاح کیا جیسا کہ ہم ابن سعد کی روایت نقل کر چکے ہیں اور خود بخاری میں بھی یہ بات مذکور ہے اور سیرت کی کتابوں میں بھی مثلاً دیکھئے ”سیرت حلبیہ“ ذکر ازواجہ و سراریہ ﷺ۔ تو کیا اب بھی انکے مسلمان ہونے میں کوئی شک رہ جاتا ہے؟ آیت ”وامرأۃ مؤمنۃ“ حضور ﷺ پر نازل ہوئی تھی یا آپ پر؟ پھر تعجب ہے کہ آپ کو تو یاد ہو اور حضور ﷺ کو یاد نہ ہو۔ العیاذ باللہ۔

”علامہ“ نے یہ مطلب اس سے کشید کیا ہے کہ اس نے اس سوال کے جواب میں کہ ”کیا تو جانتی ہے کہ یہ کون تھے؟“ یہ کہا تھا کہ ”نہیں“ حالانکہ اسکا صحیح مطلب یہ ہے کہ وہ شکل و صورت سے آپ ﷺ کو نہیں پہچانتی تھی ورنہ نام اور آپکی حیثیت رسالت کو تو جانتی تھی یہی وجہ ہے کہ جب اسکو بتلایا گیا کہ یہ اللہ کے رسول ﷺ تھے تو اس نے اپنے الفاظ پر سخت افسوس کا اظہار کیا اور اپنے آپکو ”بڑی بد نصیب“ تک کہہ دیا۔

”علامہ“ سے سوال ہے کہ کیا نبی کو شکل و صورت سے پہچاننا اسلام کیلئے شرط ہے؟

۲۔ لکھتے ہیں ”نعوذ باللہ عورت پر اتنا فریفتہ ہو گئے کہ اسکی شہرت حسن منکر بے تابلی سے اور بے صبری الخ اور لکھتے ہیں ”کیا اس عورت کا والی وارث کوئی نہ تھا جس سے آپ ﷺ بات کرتے“ ہم یہ بھی ابن سعد کی روایت سے نقل کر چکے ہیں کہ حضرت نعمانؓ نے اپنی بیٹی کے رشتے کی بات خود کی اور اسکا حسین و جمیل ہونا بھی خود بیان کیا۔ حضور ﷺ نے نہ تو از خود اسکی بات کی اور نہ ہی اسکی شہرت حسن کے بازاروں میں چرچے تھے کہ آپ ﷺ منکر بے تاب ہو گئے ہوں معاذ اللہ۔ کم از کم نبی ﷺ کی شان میں ایسے جملے بولنے سے کچھ تو شرم چاہئے تھی۔

۳۔ لکھتے ہیں ”کیا وہ عورت اپنے متولی وارث سے بھی سرزدور تھی کہ پیغام ملنے پر دوڑتی چلی آئی اور ایسی آوارہ عورت الخ“

یہ بات بھی ابن سعد کی روایت سے ہم نقل کر چکے ہیں کہ اسکے والد نے خود یہ کہا کہ آپ کوئی

آدی بھیج دیں تاکہ میں آپکی منکوحہ کو اسکے ساتھ آپکی طرف بھیج دوں اور پھر حضرت ابو اسیدؓ کو آپ ﷺ نے بھیجا وہ تین دن تک وہاں رہے اتنے اسکی تیاری ہوتی رہی اسکے بعد خود والد نے اپنی بیٹی کو ایک بزرگ خاتون کی معیت میں حضور ﷺ کی طرف روانہ کیا۔ اس تفصیل کے بعد ”علامہ“ کی کوئی ایک بات بھی سچ کی تعریف پر پورا اترتی ہے؟

۴۔ لکھتے ہیں ”اس نخوت زادی نے کتنی کمینہ واری سے جواب دیا کہ تیرے ایسے بازاری آدی کو میرے جیسی ملکہ الخ“

ہم یہ بات بھی واضح کر چکے ہیں کہ اس عورت نے ”هل تهب الملكة نفسها للسوقة“ کا جملہ لاعلمی کی وجہ سے کہا تھا اس وجہ سے اس پر مواخذہ نہیں ہو سکتا لا تو اخذنا ان نسینا او اخطانا۔

اور یہاں ”سوقۃ“ کا معنی بازاری آدی کرنا جہالت کے سوا کچھ نہیں کیونکہ ”سوقۃ“ کا معنی ہوتا ہے ”رعیت، عوام، معمولی لوگ“ (مصباح اللغات)۔

”علامہ“ نے لغت کو بھی اپنی عقل سے حل کرنے کی کوشش کی ہے کہ ”سوق“ کا معنی بازار ہے تو ”سوقۃ“ کا معنی بازاری ہوگا۔ لیکن انکو معلوم ہونا چاہئے کہ ”لغت“، ”عقلی“، ”نقلی“ چیز ہے اور قیاسی نہیں بلکہ سائی چیز ہے۔

۵۔ ”شیخ التفسیر“ ان وهبت نفسها للنبي ان اراد النبي الخ کی ”تفسیر“ کرتے ہوئے رقمطراز ہیں۔

یعنی پہلے واہبۃ النفس ہے کرے بعد میں نبی کا ارادہ ہو جائے تو نہ یہ کہ نبی ﷺ کا ارادہ پہلے ہو جائے اور عورت سے کہے تو مجھے اپنا نفس ہے کر۔ نہیں بلکہ عورت از خود ہے پہلے کرے بعد میں نبی اور وہ بھی تب اگر ارادہ ہو جائے ”سبحان اللہ! کیسی بے نظیر تفسیر ہے؟

ان وهبت نفسها للنبي کی تفسیر: حالانکہ آیت مبارکہ کا صحیح مفہوم صرف اتنا

ہے کہ کوئی عورت اپنا نفس نبی ﷺ کو ہے کر دے اور نبی ﷺ کا ارادہ بھی ہو جائے تو وہ اس سے عقد کر

سکتے ہیں چاہے عورت از خود ہبہ کرے یا نبی ﷺ کے یا کسی اور کے کہنے سے کرے۔

ان اراد النبی ان یستنکحها هذا الشرط فی الشرط الاول فان هبتها نفسها لا توجب حلها الا اذا اراد نکاحها بان یحصل منه القبول بعد الهبة او یسألها فی ذالك قبل الهبة (الصاوی علی الجلائین: الاحزاب/۵۰)

بس جی! آگے چلتے ہیں کہ اگر ایک ایک غلطی پر گرفت شروع کر دی تو کتاب ختم ہونے میں نہیں آئیگی۔

اب آئیے ان دونوں روایتوں کے راویوں کو دیکھتے ہیں جنکو ”علامہ“ نے بے حیا اور لعنتی کہا ہے۔ معاذ اللہ

رواة حدیث نمبر: سعید بن ابی مریم، ابو غسان، ابو حازم، سہل بن سعد

مختصر تعارف، جرح و تعدیل

۱۔ ابو محمد سعید بن ابی مریم الحکم بن محمد بن سالم الحنفی الروزی من کبار تبع الاتباع المتونی

۵۲۳۲ھ

یحییٰ بن معین : ثقہ (تہذیب التہذیب ۱۶/۴)

العجلی : ثقہ (ایضاً)

ابو حاتم الرازی : ثقہ (ایضاً)

ابوداؤد البجستانی : حجة (ایضاً)

ابن حبان : ذکرہ فی الثقات (ایضاً)

۲۔ ابو غسان محمد بن مطرف بن داؤد التیمی اللیشی الشامی من کبار الاتباع

احمد بن حنبل : ثقہ (تہذیب التہذیب ۴۰۷/۹)

الجوزجانی : ثقہ (ایضاً)

ابو حاتم الرازی : ثقہ (ایضاً)

لیقوب بن شبہؒ	:	ثقة	(ایضاً)
یحییٰ بن معینؒ	:	ثقة، ثبت	(ایضاً)
النسائیؒ	:	لیس بہ باس	(ایضاً)

۳۔ ابو حازم سلمہ بن دینار الاعرج المدنی من الصغری من التابعین المتوفی ۱۳۵ھ۔

احمد بن حنبلؒ	:	ثقة	(تہذیب التہذیب ۱۲۶/۴)
العجلیؒ	:	ثقة	(ایضاً)
النسائیؒ	:	ثقة	(ایضاً)
ابن خزیمہؒ	:	ثقة	(ایضاً)
محمد بن سعدؒ	:	ثقة	(ایضاً)
ابو حاتم الرازیؒ	:	ثقة	(ایضاً)

کیا ابو حازم بے حیا ہیں؟ یہ ہیں وہ ابو حازم جو جلیل القدر تابعین میں سے ہیں اور جنکے بارے میں تمام ائمہ اہل الرجال کی ایک ہی رائے ہے کہ وہ ثقہ ہیں یعنی ہر لحاظ سے قابل اعتماد ہیں اور انکو ”علامہ“ نے معاذ اللہ ”بے حیا“ لکھ دیا یقیناً ایسے آدمی کے بارے میں ایسی بات وہی آدمی ہی کر سکتا ہے جو خود پر لے درجے کا بے حیا ہو۔

۴۔ ابو مالک سہل بن سعد الساعدی رضی اللہ عنہ

رواة حدیث نمبر ۲: ابو نعیم، عبد الرحمن بن غنیل، حمزہ، ابواسید ساعدیؒ

مختصر تعارف، جرح و تعدیل

۱۔ ابو نعیم الفضل بن دکین بن حماد بن زبیر الملائکی التیمی الکوفی الاحول من اصاغر الاتباع

المتوفی ۲۱۸ھ۔

احمد بن حنبلؒ : صدوق، ثقة، موضع للحجۃ (تہذیب التہذیب ۲۴۵/۸)

یحییٰ بن معینؒ : عدہ فی ثقات اصحاب سفیان (ایضاً ۲۳۶/۸)

ابو حاتم الرازیؒ : ثقہ (ایضاً)

العجلیؒ : ثقہ، ثبت (ایضاً)

النسائیؒ : ثقہ، مامون (ایضاً ۲۳۷/۸)

محمد بن سعدؒ : ثقہ، مامون، حجة (ایضاً)

۲۔ ابوسلیمان عبدالرحمن بن سلیمان بن عبداللہ بن حنظلہ الانصاری الاوی المدنی۔ ممن لم

تلق الصحابة الملقب بابن الغیل المتوفی ۱۷۲ھ۔

احمد بن حنبلؒ : صالح (تہذیب التہذیب ۱۷۲/۶)

یحییٰ بن معینؒ : ثقہ، لیس بہ بأس (ایضاً)

ابوزرعة الرازیؒ : ثقہ (ایضاً)

النسائیؒ : ثقہ (ایضاً)

الدارقطنیؒ : ثقہ (ایضاً)

الذہبیؒ : صدوق (الکاشف ۶۳۰/۱)

۳۔ ابو مالک حمزہ بن ابی اسید مالک بن ربیعۃ الساعدی الانصاری المدنی من الوسطی من

التابعین۔

ابن حبانؒ : ذکرہ فی الثقات (تہذیب التہذیب ۲۳/۳)

۴۔ ابواسید مالک بن ربیعۃ بن البدن الساعدی الانصاری المدنی الصحابی رضی اللہ عنہ

المتوفی ۶۰ھ۔

حدیث معترضہ کی دیگر کتب حدیث سے تخریج: اور اب اخیر میں یہ کہ یہی

حدیث اسطرح صحیح مسلم اور مسند امام احمد میں بھی موجود ہے۔ دیکھئے

صحیح مسلم: الاثر بہ، باب اباحۃ النبیذ الذی لم یشتد ولم یصر مسکراً (۳۷۴۷)

مسند احمد: مسند الکلبیین، حدیث ابی اسید الساعدیؓ (۱۵۴۸۱)

ایضاً: باقی مسند الانصار، حدیث ابی مالک سہل بن سعد الساعدیؓ (۲۱۷۹۹)

کیا اب بھی یہ کہا جاسکتا ہے کہ امام بخاری نے ذہن بند کر کے یہ روایت ٹانگ دی ہے؟
اللہ تعالیٰ توبہ کی توفیق عطا فرمائے۔ آمین!

☆☆☆☆☆

﴿اعتراض نمبر ۳۶﴾

﴿۳۶﴾ قرآن مقدس آپ ﷺ جنگ تبوک کے جہادی سفر پر تھے جب سورۃ براءۃ کا ساتواں، آٹھواں، نواں، دسواں، گیارواں، اور بارہواں رکوع نازل ہوا تھا چنانچہ دسویں رکوع میں آیت،، اَسْتَغْفِرُ لَهُمْ اَوْ لَا تَسْتَغْفِرُ لَهُمْ،، اور آیت،، لَا تُصَلِّ عَلٰی اَحَدٍ مِنْهُمْ مَّتَّ اَبَدًا،، گیارویں رکوع میں ہے یہ دونوں آیات جنگ تبوک دوران سفر اتری تھیں یہ آیات بطور پیش بندی اللہ نے اتار کر یہ سبق دیا تاکہ آپ ﷺ کسی منافق کا فرکیلے کوئی سفارش یا استغفار نہ کریں اسی لئے آپ ﷺ نے ابی ابن سلول کا جنازہ بھی نہ پڑھا اور نہ اس کیلئے استغفار کی... بخاری محدث نبی ﷺ پر جھوٹ لیکن بخاری صاحب نبی علیہ السلام پر صریح جھوٹ پر مبنی روایت لاتے ہیں کہ آپ ﷺ نے ابن سلول کا جنازہ پڑھا تب یہ آیات نازل ہوئیں اور دوسرا جھوٹ راویوں کا یہ مان لیا کہ آپ ﷺ کو استغفار کرنے یا نہ کرنے کا اختیار دیا گیا تھا اسلئے اس کا جنازہ آپ ﷺ نے پڑھایا... انسی خیرت فاخترت لو اعلم انی ان ذدت علی السبعین یغفر له لذت علیہا فصلیٰ علیہ رسول اللہ ﷺ ثم انصرف فلم یمکث الا یسیراً حتی نزلت الایمان من براءۃ ولا تصل علی احد منهم مات ابدا ولا تقم علی قبرہ انہم کفروا باللہ ورسولہ وماتوا وھم فاسقون،، (بخاری ۱ جنائز) تمام علماء اسلام کا اس پر اتفاق ہے کہ ابن سلول کی موت اس وقت واقع ہوئی تھی جبکہ آپ ﷺ تبوک سے بخیر و عافیت مدینہ عالیہ تشریف لائے تھے اب اگر آپ ﷺ کے ذمہ اس کا جنازہ پڑھانا لگا دیا جائے جیسا کہ کذاب راویوں نے کہا ہے تو پھر اس کا مطلب یہ ہوگا کہ اللہ کے خلاف اللہ کے رسول نے معاذ اللہ بغاوت کر کے باوجود منع کرنے کے جنازہ پڑھایا؟ جب اس مردود کی موت سے بھی پہلے انکے لئے دعا و مغفرت طلب کرنے سے منع کر دیا تھا اور،، اَبَدًا،، کے لفظ سے ہمیشہ کیلئے منع فرما دیا گیا تھا تو اللہ کے معصوم نبی ﷺ پر ایسا الزام لگانے والا راوی مسلمان کس طرح ہوگا بے گنتی بات رسول اللہ ﷺ پر کہہ کر جنہم میں اس کا گھر کیوں نہ ہوگا؟ دوسرا بہتان یہ کہ آپ ﷺ نے فرمایا مجھے اختیار دیا گیا ہے،، لا حول ولا قوۃ الا باللہ،، قرآن کے کس لفظ سے اختیار دیا جانا لکھا ہے کیا،، سَوَاءٌ عَلَیْھُمْ ءَاذُنُھُمْ اَمْ لَمْ تُنذِرْھُمْ،، میں ام جو معنی او ہے وہاں اختیار یا النافی ہے.... حالانکہ مطلب آیت کا صاف تھا کہ آپ ﷺ کا انکے لئے دعا کرنا نہ کرنا برابر ہے جب ان کو فائدہ ہی کوئی نہ ہوگا پھر نبی کی تاکید بھی ساتھ مذکور ہے تاکہ کوئی بد بخت بغیر آپ ﷺ کے متھے اختیار ہی نہ لگا دے،، اِنْ تَسْتَغْفِرُ لَهُمْ سَبْعِینَ مَرَّةً فَلَنْ یَغْفِرَ اللّٰھُ لَهُمْ،، پھر نبی کی تاکید کے بعد نبی کی تاکید بھی ذکر کر دی گئی ابدائے دریلے... لیکن براہو بد باطن راویوں کا جنہوں نے قرآن کو کچھ سمجھنا نہ اللہ کے رسول ﷺ کی پاک حیثیت کا خیال کیا حتیٰ کہ امام بخاری جیسے طویل محدث کو بھی قرآن کی طرف سے خیرہ چشمی کرنا پڑی انہوں نے بھی نقد و نظر کیا تھا روایت کو نہ چٹکا جو کچھ راویوں نے اگل دیا انہوں نے بھی درج کتاب کر ہی دیا... (قرآن مقدس اور بخاری محدث صفحہ ۷۷-۷۸)

﴿الجواب﴾

اعتراض میں مذکور حدیث اور اس کا ترجمہ ملاحظہ فرمائیں۔

حدیث: حدثنا يحيى بن بكير حدثني الليث عن عقيل عن ابن شهاب عن عبيد الله بن عبد الله عن ابن عباس عن عمر بن الخطاب أنه قال: لما مات عبد الله بن أبي بن سلول دعى له رسول الله ﷺ ليصلى عليه فلما قام رسول الله ﷺ وثبت إليه فقلت يا رسول الله اتصلي على ابن أبي وقد قال يوم كذا وكذا كذا وكذا اعدد عليه قوله فتبسم رسول الله ﷺ وقال: اخر عني يا عمر فلما اكثرت عليه قال: اني خيرت فاخترت لو اعلم اني ان زدت على السبعين يغفر له لزدت عليها قال: فصلى عليه رسول الله ﷺ ثم انصرف فلم يمكث الا سيرا حتى نزلت الايتان من براءة ولا تصل على احد منهم مات ابدا الى قوله وهم فسقون قال: فعجبت بعد من جرأتى على رسول الله ﷺ يومئذ والله ورسوله اعلم. (بخاری شریف: الجناز، باب ما يكره من الصلوة على المنافقين والاستغفار، رقم ۱۲۷۷)

ترجمہ: حضرت عمر بن خطابؓ کہتے ہیں کہ جب عبد اللہ بن ابی بن سلول مرا تو رسول اللہ ﷺ کو اسکے جنازے کیلئے بلایا گیا پس جب رسول اللہ ﷺ اٹھے تو میں آپ ﷺ کی طرف لپکا اور عرض کیا اے اللہ کے رسول! کیا آپ ابن ابی کا جنازہ پڑھیں گے؟ حالانکہ اس نے فلاں فلاں دن یہ یہ باتیں کی تھیں اور میں آپ ﷺ کے سامنے اسکی باتیں شمار کرنے لگا تو رسول اللہ ﷺ مسکرائے اور فرمایا اے عمر! اب بس بھی کر۔ پس جب میں نے آپ ﷺ پر بہت اصرار کیا تو آپ ﷺ نے فرمایا کہ مجھے اختیار دیا گیا ہے اور میں نے اختیار استعمال کرنے کا فیصلہ کر لیا ہے اگر مجھے یہ معلوم ہو جاتا کہ

میرے ستر بار سے زیادہ استغفار کرنے سے اسکی بخشش ہو جائیگی تو میں اس سے زیادہ استغفار ضرور کر لیتا۔ حضرت عمرؓ کہتے ہیں کہ اسکے بعد رسول اللہ ﷺ نے اسکی نماز جنازہ پڑھی سلام پھیرا تو معمولی دیر ہی گزری تھی کہ سورہ براءت کی یہ آیتیں نازل ہوئیں۔ ولا تصل علی احد منہم مات ابدا... فسقون تک۔ حضرت عمرؓ کہتے ہیں کہ اس دن رسول اللہ ﷺ پر اتنی جرأت کرنے پر بعد میں مجھے بڑا تعجب ہوا حالانکہ اللہ اور اسکا رسول زیادہ جانتے تھے۔

آپنے حدیث اور اسکا ترجمہ ملاحظہ فرمایا یہاں ”علامہ“ کو دو بڑے اعتراض ہیں۔

پہلا یہ کہ آیت استغفر لہم اولاً تستغفر لہم اور آیت ولا تصل علی احد منہم مات ابدا دونوں جنگ تبوک کے سفر کے دوران نازل ہوئی تھیں اور عبد اللہ بن ابی کی موت اسکے بعد ہوئی اسلئے رسول اللہ ﷺ نے ابن ابی کانہ تو جنازہ پڑھا اور نہ ہی استغفار کی لیکن بخاری صاحب نے صریح جھوٹ پر مبنی روایت نقل کی ہے کہ آپ ﷺ نے ابن ابی کا جنازہ پڑھا اسکے بعد یہ آیات نازل ہوئیں۔

اسکا جواب یہ ہے کہ بخاری کی یہ روایت ہرگز جھوٹ پر مبنی نہیں بلکہ خود ”علامہ“ کی یہ بات صریح جھوٹ پر مبنی ہے اسلئے کہ یہ بات محقق طور پر ثابت ہو چکی ہے کہ آپ ﷺ نے ابن ابی کا جنازہ پڑھا اور آیت استغفر لہم اولاً تستغفر لہم تو پہلے نازل ہو چکی تھی مگر آیت لا تصل علی احد منہم مات ابدا اسکے بعد نازل ہوئی، اسکا ذکر صرف بخاری میں نہیں بلکہ دیگر کتب حدیث مثلاً مسلم، ترمذی، نسائی، ابن ماجہ اور مسند احمد وغیرہ میں بھی موجود ہے اور مفسرین نے بھی اسی کو صحیح اور قوی کہا ہے اور بعض وہ روایات کہ جن سے یہ ثابت ہوتا ہے کہ یہ آیت عین اسکے جنازے کے وقت نازل ہوئی جبکہ آپ ﷺ نے ابھی جنازہ شروع نہیں کیا تھا۔ اسلئے آپ ﷺ جنازہ پڑھے بغیر واپس آگئے مفسرین و محدثین نے انکو مرجوح قرار دیا ہے۔

لا تصل علی احد منہم مات ابدا کا وقت نزول: اور یہ تو کسی بھی روایت سے ثابت نہیں ہوتا کہ آیت ولا تصل علی احد منہم اس موقع سے قبل ہی نازل ہو چکی

تھی معلوم نہیں کہ ”علامہ“ نے یہ بات کہاں سے نکال لی ہے؟ اگر انکے پاس اسکی کوئی دلیل تھی سوائے انکے دعویٰ کے تو انہیں وہ دلیل ضرور ذکر کرنی چاہئے تھی کیونکہ انکے ”دعویٰ“ کو ہر شخص تو ”دلیل“ نہیں سمجھتا۔

علامہ قرطبیؒ لکھتے ہیں۔

”وتظاهرت الروایات بان النبی ﷺ صلی علیہ وان الایۃ نزلت بعد ذالک“ (تفسیر قرطبی: التوبہ ۸۴/۱)

علامہ شبیر احمد عثمانیؒ لکھتے ہیں۔

”واقعہ یہ پیش آیا کہ مدینہ میں رئیس المنافقین عبداللہ بن ابی کا انتقال ہوا آپ ﷺ نے قیص مبارک کفن میں دیا، لعاب مبارک اسکے منہ میں ڈالا نماز جنازہ پڑھی اور دعائے مغفرت کی حضرت عمرؓ اس معاملے میں آڑے آتے تھے... آخر کار وحی الہی ”ولا تصل علی احد منہم مات ابدا ولا تقم علی قبرہ“ نے صریح طور پر منافقین کا جنازہ پڑھنے یا انکے اہتمام دفن و کفن وغیرہ میں حصہ لینے کی ممانعت کر دی“ (تفسیر عثمانی: التوبہ ۸۰/۱)

مفتی محمد شفیعؒ فرماتے ہیں۔

”احادیث صحیحہ سے باتفاق امت ثابت ہے کہ یہ آیت عبداللہ بن ابی منافق کی موت اور اس پر نماز جنازہ کے متعلق نازل ہوئی اور صحیحین کی روایت سے ثابت ہے کہ اسکے جنازے پر رسول اللہ ﷺ نے نماز پڑھی پڑھنے کے بعد یہ آیت نازل ہوئی“ (معارف القرآن: التوبہ ۸۴/۱)

ہم پہلے اعتراض کے جواب کیلئے انہی تین حوالوں کے نقل کرنے پر اکتفاء کرتے ہیں کیونکہ حق کے متلاشی کیلئے یہ تین حوالے بہت کافی ہیں۔

عقل مند ان لوگوں کا کافی لوڑ نہیں دفتر دی بے عقلاں انہیں کافی تھی پند نبی سرور دی

دوسرا اعتراض یہ ہے کہ اس حدیث بخاری سے آپ ﷺ کیلئے منافق کے حق میں استغفار کرنے نہ کرنے کا اختیار ثابت ہوتا ہے جبکہ یہ حضور ﷺ پر سراسر بہتان ہے لکھتے ہیں ”دوسرا بہتان یہ

کہ آپ ﷺ نے فرمایا مجھے اختیار دیا گیا ہے لا حول ولا قوة الا باللہ

اس کا جواب یہ ہے کہ یہ اختیار کی بات صحیح حدیث سے ثابت ہے اور جو بات صحیح حدیث سے ثابت ہو وہ بہتان نہیں ہوتی بلکہ اسکو جھٹلانا اور حضور ﷺ سے اسکی نسبت کاٹ کر بخاری کی طرف کرنا یہ بہتان ہوتا ہے جس کا ارتکاب خود ”علامہ“ کر رہے ہیں۔

استغفرلہم اولا تستغفرلہم منع ہے یا اختیار؟ مزید لکھتے ہیں ”قرآن کے کس لفظ سے اختیار دیا جانا لکھا ہے؟“ میں کہتا ہوں یہ اختیار ”استغفرلہم اولا تستغفرلہم“ میں لفظ ”او“ سے دیا گیا ہے کیونکہ لفظ ”او“ کے لغوی معانی میں سے ایک معنی ”تخیر“ بھی ہے یعنی اختیار دینا۔

صاحب منجد لکھتے ہیں۔

”او حرف عطف ہے اور اسکے مواقع استعمال حسب ذیل ہیں۔

۱۔ شک جیسے لبثنا یوما او بعض یوم

۲۔ ایہام جیسے نحن او انتم علی الحق

۳۔ اباحت جیسے جالس الحسن او ابن سیرین

۴۔ تخیر جیسے سرراکبا او ماشیا الخ“ (منجد و کذا فی مصباح اللغات)

علامہ تفتازانی لکھتے ہیں۔

”فاو فی الامر للتخیر او الاباحة او التسوية او نحو ذالک مما یناسب

المقام فالتخیر کما فی قوله تعالیٰ: فکفارتہ اطعام عشرة مساکین او کسوتہم

او تحریر رقبة (تلوٹ تحت التوضیح، من حروف المعانی او)

تو اسی لفظ ”او“ سے اختیار دیا جانا سمجھا گیا ہے چنانچہ آپ ﷺ نے خود بھی اسکو ذکر فرمایا

جسکو بخاری نے اسی باب میں ذکر کیا ہے۔

فقال رسول اللہ ﷺ: انما خیرنی اللہ فقال: استغفرلہم اولا تستغفرلہم

(صحیح بخاری: الجنائز، باب ما یکره من الصلوة علی المنافقین) کہ رسول اللہ ﷺ نے فرمایا کہ مجھے اللہ نے اختیار دیا ہے اور فرمایا ہے کہ ”تو انکے لئے استغفار کر یا انکے لئے استغفار نہ کر۔

مبارکپوری اسی حدیث معترضہ کی شرح میں لکھتے ہیں۔

”خیرت ای بین الاستغفار و عدمہ استغفیریا محمد لہم اولاً تستغفر لہم
تخیر لہ فی الاستغفار و ترکہ“ (تحفۃ الاحوذی شرح الترمذی: تفسیر القرآن، باب من سورۃ
التوبہ)

امام سیوطی اس آیت کی تفسیریوں فرماتے ہیں۔

استغفر یا محمد لہم اولاً تستغفر لہم تخیر لہ فی الاستغفار و ترکہ
قال علیہ السلام انی خیرت فاخترت یعنی الاستغفار (جلالین التوبہ/ ۸۰)

ترجمہ: اے محمد! تو انکے لئے استغفار کر یا انکے لئے استغفار نہ کر۔ یہ آپ ﷺ کو بخشش
طلب کرنے اور نہ کرنے میں اختیار دیا ہے۔ آپ ﷺ نے فرمایا کہ مجھے اختیار دیا گیا ہے اور میں نے
بخشش طلب کرنے کو اختیار کر لیا ہے۔
امام قرطبی رقمطراز ہیں۔

”واختلف العلماء فی تاویل قوله استغفر لہم اولاً تستغفر لہم هل هو ایاس
او تخیر فقالت طائفة: المقصود به ایاس بدلیل قوله تعالیٰ: فلن یغفر اللہ
لہم... وقالت طائفة هو تخیر منهم الحسن وقتادة وعروة ان شئت استغفر وان
شئت لا تستغفر“ (تفسیر القرطبی: التوبہ/ ۸۴)

کہ علماء کا اس میں اختلاف ہے کہ استغفر لہم اولاً تستغفر لہم میں آپ ﷺ کو
منافقین کی بخشش سے ناامید کرنا مقصود ہے یا انکے لئے بخشش طلب کرنے میں اختیار دینا؟ بعض نے
کہا ہے کہ ناامید کرنا مقصود ہے اس وجہ سے کہ اللہ تعالیٰ نے فرمایا ہے لن یغفر اللہ لہم اور بعض نے
کہا ہے آپ ﷺ کو اختیار دینا مقصود ہے کہ آپ کی مرضی ہے اگر آپ چاہیں تو انکے لئے بخشش مانگیں اور

نہ چاہیں تو بخشش نہ مانگیں۔ حسن بصری، قتادہ اور عروہ وغیرہ کا یہی قول ہے۔
مفتی محمد شفیع فرماتے ہیں۔

”در حقیقت الفاظ آیت کا ظاہری مفہوم اختیار ہی دینا ہے... مگر چونکہ ظاہر الفاظ آیت میں اختیار دیا گیا تھا اور کسی دوسری آیت سے بھی اسکی ممانعت اب تک نہیں آئی تھی الخ (معارف القرآن التوبہ ۸۴/۱)

ان تصریحات سے یہ بات ثابت ہوگئی کہ اس آیت سے اختیار مراد لینا لفظ، اصولاً اور شرعاً بالکل درست ہے اور بہت سے محدثین اور مفسرین نے اس سے یہی معنی مراد لیا ہے جیسا کہ ہم قرطبی سے حسن بصری، قتادہ اور عروہ وغیرہ کا ذکر کر چکے ہیں اور قاضی مبارکپوری اور امام سیوطی وغیرہما کی عبارتیں بھی نقل کر چکے ہیں تو اب میرے خیال میں یہ کہنا کہ ”کوئی بد بخت پیغمبر کے متھے اختیار ہی نہ لگا دے“ خود کسی بد بخت ہی کا قول ہو سکتا ہے۔

مزید ارشاد فرماتے ہیں ”سواء علیہم أأنذر تهم أم لم تنذرهم“ میں ام جو معنی او ہے وہاں اختیار یا النافی ہے“

دیکھئے مفتی محمد شفیع لکھ رہے ہیں ”حاصل یہ کہ آیت أأنذر تهم أم لم تنذرهم سے تو آپ ﷺ کو اختیار ہی دینا ثابت ہوا تھا پھر مستقل دلیل سے انداز کو جاری رکھنا ثابت ہو گیا“ (معارف القرآن: التوبہ ۸۴/۱)

اس سے بھلا نفی کس طرح سمجھ لی گئی؟ علامہ کے دعووں اور دلیلوں کے انداز ہی نرالے ہوتے ہیں کہ بالکل اپنے مخالف جانے والی دلیل کو اپنی موافقت میں ذکر کرتے ہیں جیسے کوئی شخص دعویٰ کرے کہ اب روشن دن ہے اور دلیل یہ پیش کرے کہ سورج کو غروب ہوئے دو تین گھنٹے گزر چکے ہیں۔ میرے خیال میں اعتراضات کے دفعیہ کیلئے اس قدر کافی ہے۔ اب آئیے ان رواۃ کو دیکھتے ہیں جنکو ”علامہ“ نے معاذ اللہ ”کذاب“ اور ”بد باطن“ کہا ہے۔

رواۃ حدیث: یحییٰ بن بکیر، لیث، عقیل، ابن شہاب، عبید اللہ، ابن عباس، حضرت عمرؓ

مختصر تعارف، جرح و تعدیل

۱۔ ابو زکریا یحییٰ بن عبد اللہ بن بکیر القرشی الخزومی الروزی من کبار تبع الاتباع المتونی

۲۳۱ھ-

الساجی	:	صدوق	(تہذیب التہذیب ۲۰۸/۱۱)
ابن عدی	:	اثبت الناس فی لیث	(ایضاً)
ابن حبان	:	ذکرہ فی الثقات	(ایضاً)
الحلال	:	ثقة	(ایضاً)
ابن قانع	:	ثقة	(ایضاً)
الذہبی	:	صدوق	(الکاشف ۳۶۹/۲)

۲۔ ابوالحارث لیث بن سعد الفہمی دیکھئے اعتراض نمبر ۴ صفحہ ۱۵۰

۳۔ ابو خالد عقیل بن خالد بن عقیل الاموی الایلی الشامی ممن لم تلتق الصحابہ المتونی ۱۴۴ھ-

احمد بن حنبل	:	ثقة	(تہذیب التہذیب ۲۲۸/۷)
الحق بن راہویہ	:	حافظ	(ایضاً)
یحییٰ بن معین	:	ثقة، حجة	(ایضاً)
محمد بن سعد	:	ثقة	(ایضاً)
النسائی	:	ثقة	(ایضاً)
ابوزرعة الرازی	:	صدوق، ثقة	(ایضاً)

۴۔ ابوبکر محمد مسلم بن شہاب الزہری دیکھئے اعتراض نمبر ۱۴۰ صفحہ ۱۲۰

۵۔ ابو عبد اللہ عبید اللہ بن عبد اللہ بن عتبہ بن مسعود الہذلی المدنی من الوسطی من التابعین

المتونی ۹۸ھ-

العجلی	:	ثقة	(تہذیب التہذیب ۲۲/۷)
--------	---	-----	----------------------

ابوزرعة الرازي : ثقة، مامون، امام (ايضاً)

ابن حبان : وثقة (ايضاً)

۶۔ ابو العباس عبد اللہ بن العباسؒ دیکھئے اعتراض نمبر ۲۵ صفحہ ۳۱۲

۷۔ ابو حفص عمر بن الخطاب بن نفيل القرشي العدوي المدني الملقب بالفاروق امير المؤمنين رضي الله عنه التوفى ۲۳ھ۔

حدیث معترضہ کی دیگر کتب حدیث سے تخریج: اور اب اخیر میں یہ کہ اسی

حدیث کو امام مسلم، ترمذی، نسائی، ابن ماجہ اور امام احمدؒ نے بھی نقل کیا ہے۔ ملاحظہ فرمائیے۔

مسلم شریف: فضائل الصحابة، باب من فضائل عمرؓ (۴۴۱۳)

ايضاً: کتاب صفات المنافقين واحكامهم (۴۹۷۸)

سنن ترمذی: تفسير القرآن، باب من سورة التوبة (۳۰۲۲)

سنن النسائي: الجنائز، باب الصلوة على المنافقين (۱۹۴۰)

سنن ابن ماجه: الجنائز، باب في الصلوة على اهل القبلة (۱۵۱۲، ۱۵۱۳)

مسند احمد: مسند العشرة المبشرين بالجنة، مسند عمر بن الخطابؓ (۹۱)۔

اور تفسير قرطبي، ابن كثير، ابن جرير طبري، روح المعاني، مظہری، جلالين اور لباب العقول في

اسباب النزول وغيره میں اسکو شان نزول کے طور پر نقل کیا گیا ہے دیکھئے سورة التوبة آیات ۸۰، ۸۴۔

کیا اب بھی معاذ اللہ یہ ”صریح جھوٹ پر مبنی روایت“ ہے؟ جبکہ محدثین نے اسکو صحیح قرار دیا

ہے۔ امام ترمذی اس حدیث کو نقل کرنے کے بعد لکھتے ہیں کہ یہ حدیث صحیح ہے۔

اللہ تعالیٰ ہدایت عطا فرمائے۔ آمین!

﴿اعتراض نمبر ۳۷﴾

﴿۲۷﴾ قرآن مقدس کا مصداق جتنا صحابہ کرامؓ کی سیرت پاک ہے اتنا سوائے آپ ﷺ کے اور کوئی ہو یہ ناممکن ہے

وہ جنکے دلوں کی تمثال کر کے کام نہ حق اللہ خود پیوست کر دے وہ صحابہؓ ہی ہیں، اُولَئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَىٰ... بلکہ فرمایا

،،الزَّمُّهُمْ كَلِمَةُ النُّقُولِ، جس کا نکھار میدان قیامت میں ہی اُٹھو بلا حساب مغفرت کے رنگ میں ہوگا۔ بخاری محدث اس کے بالکل برعکس امام بخاری کے روایت کے نزدیک صحابہ کرام کی جماعت معاذ اللہ مرتد ہونے کی حالت میں اللہ کے حضور پیش ہونگے اور امام بخاری زہری ایسے باتوں اور بھکو باز رُفص نواز راویوں کو حقائق قرآن پر ترجیح دیکر اپنی کتاب میں درج کر رہے ہیں.... ان ناسا من اصحابی یؤخذ بہم ذات الشمال فاقول اصحابی اصحابی فیقول انہم لم یزالوا مرتدین علیٰ اعقابہم منذ فارقتہم،، (بخاری ۴۷۳۱) میرے محبوب اور پیارے صحابہ کی جماعت کو گرفت میں لیا جائیگا تو میں کہوں گا یہ تو میرے پیارے ہیں تو مجھے کہا جائیگا.. تو جب سے ان سے جدا ہو کر دنیا سے چلا آیا تھا یہ برابر مرتد ہی ہو رہے تھے اب غور فرمائیے.. اصحابی،، لفظ سے جس طرح ان کا آپ ﷺ سے چھوٹا ہونا ثابت ہوا اسی طرح ان کا آپ ﷺ کی نظر میں ان کا محبوب ہونا بھی ثابت ہوا حضرت عمرؓ سے فرمایا، یا اخی،، اے میرا چھوٹا اور پیارا بھائی.... پھر چھوٹا اور پیارا بھائی اول مصداق میں ابو بکر الصديقؓ اور عمرؓ پھر عثمانؓ و علیؓ صلعم جراً... یہ سارے تو ہو جائیں بقول لغتی روایت بخاری مرتد تو نبوت کے پلے باقی کیا کیجیگا... اللہ معاف فرمائے اللہ کرے امام بخاری ایسے الزام میں شامل نہ ہوں لیکن کیا کہا جائے کہ اکثر محدثین کا شعبہ حیات چونکہ روایات جمع کرنا تھا اس لئے روایت کے پس و پیش دیکھ کر روایت کرنا ہر کسی کا کام نہیں ہوتا... (قرآن مقدس اور بخاری محدث صفحہ ۷۵-۷۶)

﴿الجواب﴾

اعتراض میں مذکور حدیث اور اس کا ترجمہ ملاحظہ فرمائیں۔

حدیث: حدثنا محمد بن كثير حدثنا سفيان حدثنا المغيرة بن النعمان

قال: حدثني سعيد بن جبير عن ابن عباس عن النبي ﷺ قال: ان انا سامن اصحابی

یؤخذ بہم ذات الشمال فاقول: اصحابی اصحابی فیقول: انہم لم یزالوا مرتدین

علیٰ اعقابہم منذ فارقتہم فاقول کما قال العبد الصالح: و کنت علیہم شہید ا مادمت

فیہم الی قولہ العزیز الحکیم (بخاری شریف: احادیث الانبیاء، باب قول اللہ: واتخذ اللہ ابراہیم

خلیلاً، رقم ۳۱۰۰)

ترجمہ: حضرت ابن عباسؓ سے روایت ہے کہ نبی ﷺ نے فرمایا کہ (قیامت کے

دن) میرے اصحاب میں سے کچھ لوگوں کو بائیں طرف (جہنم کی طرف) کر دیا جائیگا تو میں کہوں گا یہ تو

میرے اصحاب ہیں یہ تو میرے اصحاب ہیں تو اللہ کہے گا کہ یہ برابر اپنی ایڑیوں پر پھرنے والے رہے

جب سے تو ان سے جدا ہوا تو میں بھی ایسے کہوں گا جیسے عبد صالح (عیسیٰ) نے کہا تھا کہ ”جب تک میں انہیں

تھا تو میں ان پر گواہ تھا اور جب تو نے مجھے وفات دے دی تو پھر تو ہی ان پر نگران تھا اور تو ہر چیز پر گواہ ہے اگر تو انکو عذاب دے تو یہ تیرے بندے ہیں اور اگر تو انکو بخش دے تو تو بڑا غالب اور حکمت والا ہے۔

اس حدیث پر پتر وڑی صاحب کے اعتراضات کے تسلی بخش جوابات اعتراض نمبر ۳۲، ۳۳ کے ذیل میں گزر چکے ہیں وہاں دوبارہ ملاحظہ فرمائیں۔ البتہ یہاں ایک بات نئی ہے اور وہ یہ کہ ”علامہ“ نے ”اصیحابی“ سے جو کہ اصحابی کی تصغیر ہے یہ ثابت کرنے کی کوشش کی ہے کہ وہ حضور ﷺ کے بڑے پیارے ہوئے جیسا کہ حضور ﷺ کا حضرت عمرؓ کو ”یا اُنّی“ تصغیر سے پکارنا پیار کیلئے ہے۔

تصغیر کے اغراض: اس کا جواب یہ ہے کہ تصغیر ہمیشہ پیار کیلئے نہیں آتی بلکہ متعدد اغراض کیلئے آتی ہے جن میں سے چھوٹاپن، حقارت، قلت، شفقت اور عظمت مشہور اغراض ہیں یہاں ”اصیحابی“ کا مصغر لفظ پیار کیلئے نہیں بلکہ قلت کیلئے ہے جو قلت عدد اور قلت صحبت پر دلالت کر رہا ہے۔

امام خطابی فرماتے ہیں۔

”فيه اشارة الى اقله عدد من وقع لهم ذالك“ (فتح الباری تحت هذا الحدیث)

کہ اس لفظ میں ان لوگوں کی قلت تعداد کی طرف اشارہ ہے جن سے ارتداد کا وقوع ہوا۔

اگر تصغیر ہمیشہ پیار ہی کیلئے آتی ہے تو کیا ”هلاک امتی علی یدی اغیلمة من

قریش“ (مسند احمد، مسند ابی ہریرہ) میں ”اغیلمة“ بھی جو کہ مصغر لایا گیا ہے پیار کیلئے ہے؟

”علامہ“ روافض کے نقش قدم پر: اور ”علامہ“ اپنی اس عبارت میں تو عین

شیعہ روافض کی بولی بول رہے ہیں کہ ”اول مصداق میں ابو بکر الصدیقؓ اور عمرؓ پھر عثمانؓ و علیؓ الخ“ بلکہ

ان سے بھی ایک قدم آگے نکلنے کی کوشش کر رہے ہیں کہ وہ حضرت علیؓ کو تو معاف کر دیتے ہیں اور انہوں

نے انکو بھی معاف نہیں کیا۔

یہ دراصل مرعوبیت کی دلیل ہے کہ رافضی علماء اس حدیث کو اپنے باطل نظریہ ”ارتداد صحابہ“ (معاذ اللہ) میں بطور دلیل پیش کرتے ہیں اور ”علامہ“ چونکہ اپنی علمی بے بضاعتی کیوجہ سے اسکا کوئی جواب نہیں پاتے اسلئے اس حدیث کے دشمن ہو گئے ورنہ علماء اہلسنت تو کبھی اس حدیث کیوجہ سے روافض سے مرعوب نہیں ہوئے کیونکہ وہ جانتے ہیں کہ اس حدیث کا مصداق کون ہیں؟
امام خطابی فرماتے ہیں۔

انما وقع لبعض جفافة العرب ولم يقع من احد الصحابة المشهورين (فتح الباری) کہ یہ ارتداد عرب کے بعض گنواروں کی طرف سے واقع ہوا اور مشہور صحابہؓ میں سے کسی ایک سے بھی اسکا وقوع نہیں ہوا۔

”علامہ“ سے سوال ہے کہ کیا ابو بکرؓ و عمرؓ اور عثمانؓ و علیؓ مشہور صحابہؓ میں سے نہ تھے؟ تعجب ہے ”علامہ“ کی جہالت پر اور پھر ”علامہ“ کو زہری فویا ہو گیا ہے کیونکہ اس روایت میں انکا نام تک نہیں ہے اسکے باوجود ”علامہ“ انکا نام لیکر انکو گالیاں بک رہے ہیں۔ فیاللجب

اب آئیے اس حدیث کے راویوں کو دیکھتے ہیں جنکو ”علامہ“ نے ”لعنتی“ کہا ہے۔ معاذ اللہ رواۃ حدیث: محمد بن کثیر، سفیان، المغیرۃ بن النعمان، سعید بن جبیر، ابن عباسؓ

مختصر تعارف، جرح و تعدیل

۱۔ ابو عبد اللہ محمد بن کثیر العبدی البصری من کبار تبع الاتباع المتوفی ۲۲۳ھ۔

احمد بن حنبلؒ	:	ثقہ	(تہذیب التہذیب ۳۷۱/۹)
ابو حاتم الرازیؒ	:	صدوق	(ایضاً)
ابن حبانؒ	:	ذکرہ فی الثقات	(ایضاً)
یحییٰ بن معینؒ	:	لم یکن بثقہ	(ایضاً)
ابن قائلؒ	:	ضعیف	(ایضاً)

۲۔ ابو عبد اللہ سفیان الثوری دیکھئے اعتراض نمبر ۱۱ صفحہ ۲۲۱

۳۔ المغیرۃ بن النعمان النخعی الکوفی من لم تلتق الصحابة

یحییٰ بن معین	:	ثقة	(تہذیب التہذیب ۱۰/۲۴۲)
ابوداؤد البجستانی	:	ثقة	(ایضاً)
ابوحاتم الرازی	:	ثقة	(ایضاً)
یعقوب بن سفیان	:	ثقة	(ایضاً)
العجلی	:	ثقة	(ایضاً)
ابن حبان	:	ذکرہ فی الثقات	(ایضاً)

۴۔ ابو محمد سعید بن جبیر بن ہشام الاسدی الکوفی من الوسطی من التابعین المتوفی ۹۴ھ۔

یحییٰ بن معین	:	ثقة	(موسوعة الحديث تحت هذا الحديث)
ابوزرعة الرازی	:	ثقة	(ایضاً)
ابوالقاسم الطبري	:	ثقة، امام، حجة	(تہذیب التہذیب ۱۲/۴)
ابن حبان	:	ذکرہ فی الثقات	(ایضاً)

۵۔ ابو العباس عبد اللہ بن عباس بن عبد المطلب بن ہاشم الصحابی رضی اللہ عنہ ابن عم رسول

ﷺ

حدیث معترضہ کی دیگر کتب حدیث سے تخریج: اور اخیر میں یہ کہ اس مضمون کی احادیث تمام کتب حدیث میں موجود ہیں جیسا کہ انکے تفصیلی حوالہ جات ہم اعتراض نمبر ۳۲، ۳۳ کے اخیر میں نقل کر چکے ہیں۔

اور خاص یہ روایت جسمیں ”اصیحابی“ مصغر آیا ہے بخاری کے علاوہ مسلم، ابن ماجہ اور مسند احمد میں بھی موجود ہے دیکھئے۔

مسلم شریف: الفہائل، باب اثبات حوض نبینا وصفاته (۴۲۵۹)

سنن ابن ماجہ: المناسک، باب الخطبة يوم النحر (۳۰۴۸)
مسند احمد: مسند المكشورین من الصحابة، مسند عبد اللہ بن مسعود (۴۱۰۴)
ایضاً: اول مسند البصریین، حدیث ابی بکرۃ نقیج بن الحارث بن کلدہ (۱۹۶۰۲)
کیا اب بھی یہ ”لعنتی روایت“ کی روایت ہے۔

﴿اعتراض نمبر ۳۸﴾

﴿۳۸﴾ قرآن مقدس جس شان سے نازل کیا گیا اسی شان سے جمع ہوا حضرت صدیق اکبرؓ اور حضرت عمرؓ کی عمرانی میں جمع ہونے والا وہ یہی ہے جو اس وقت پوری دنیا میں موجود ہے طبعی قراءت والا قرآن موجود اور محفوظ ہے کوئی دوسری قراءت اس میں موجود نہیں ہے... اور دوسری قراءت والا قرآن اس سرزمین پر بھی معدوم ہے باقی اور دوسری قراءتیں کوفہ کے قاریوں کی اخراج کی ہوئی ہیں رسول اللہ ﷺ سے قطعاً ثابت نہیں ہیں اور نہ ہی رسول اللہ ﷺ نے کسی صحابی کو مختلف قراءتیں بتا کر مخالفہ میں ڈالا تھا... بخاری محدث لیکن امام بخاری اپنی کتاب میں صحابہ کرامؓ کے نام پر ایسی روایات لاتے ہیں جن سے ثابت ہوتا ہے کہ خود رسول اللہ ﷺ نے بعض صحابہ کو کچھ قراءت سکھائی اور بعض کو اسکے خلاف سکھائی اور یوں ان میں اختلاف کا سبب خود آپ ﷺ بنے... معاذ اللہ بخاری نے اپنی کتاب میں تین جگہ یہ روایت ذکر کی ہے... ۷۵۷، ۳۹۴، ۳۲۵... جس کا خلاصہ یہ ہے کہ ابن مسعودؓ نے فرمایا میں نے ایک آدمی کو سنا آیت پڑھ رہا تھا اور مجھے رسول اللہ نے اسکے خلاف بتائی تھی تو میں اسکو کھیت کر رسول اللہ ﷺ کے پاس لایا اس نے بھی آیت سنائی اور میں نے اس کے خلاف سنائی تو آپ ﷺ نے فرمایا دونوں صحیح ہو... حالانکہ دو میں سے ایک ہی نازل ہونیوالی صحیح تھی ورنہ یہ لازم آیا کہ آپ ﷺ ہی نے انکو ایک دوسرے کیخلاف بتایا تھا اور اختلاف میں ڈال کر لڑا دیا... (قرآن مقدس اور بخاری محدث صفحہ ۷۶-۷۸)

﴿الجواب﴾

اعتراض میں مذکور حدیث اور اسکا ترجمہ ملاحظہ فرمائیں۔

حدیث: حدثنا سليمان بن حرب حدثنا شعبة عن عبد الملك بن ميسرة عن النزال بن سبرة عن عبد الله انه سمع رجلا يقرأ آية سمع النبي ﷺ خلافها فاخذت بيده فانطلقت به الى النبي ﷺ فقال كلا كما محسن فافرقه اكبر علمي قال: فان من كان قبلكم اختلفوا فاهلكوا (صحیح بخاری: فضائل القرآن، باب اقرءوا القرآن ما اختلفت عليه قلوبكم، رقم ۴۶۷۴)

ترجمہ: نزال بن سبرہ عبد اللہ بن مسعودؓ سے نقل کرتے ہیں کہ انہوں نے ایک آدمی کو ایک آیت پڑھتے ہوئے سنا جسکو خود انہوں نے نبی ﷺ سے اس کے خلاف سنا تھا تو وہ کہتے ہیں کہ میں نے اسکے ہاتھ سے پکڑا اور نبی ﷺ کے پاس لے آیا تو آپ ﷺ نے (دونوں سے سکر) فرمایا کہ تم دونوں ٹھیک ہو پس پڑھتے رہو کیونکہ تم سے پہلے لوگوں نے جھگڑا اختیار کیا تو ہلاک کر دیئے گئے۔

”علامہ“ کی ”دیانت“ کا نمونہ: اس حدیث پر اعتراض کا جواب تفصیل سے اگلے اعتراض کے ذیل میں آرہا ہے یہاں صرف چتروڑی صاحب کی روایتی ”دیانتداری“ کا ایک نمونہ آپکو دکھاتے ہیں۔

چتروڑی صاحب نے ابن مسعودؓ کی روایت کا ترجمہ نقل کیا اور اس میں لکھا ”تو میں اسکو گھسیٹ کر رسول اللہ ﷺ کے پاس لایا“ حالانکہ ابن مسعودؓ کی یہ روایت بخاری میں تین جگہ آئی ہے نمبر ۱۔ کتاب الخصومات میں نمبر ۲۔ کتاب احادیث الانبیاء میں، اور نمبر ۳۔ کتاب فضائل القرآن میں، اور ان تین روایات میں الفاظ کا تھوڑا بہت فرق بھی موجود ہے مثلاً فضائل القرآن میں الفاظ ہیں ”فانطلقت به الى النبی ﷺ“ (۱) احادیث الانبیاء میں ہیں ”فجئت به النبی ﷺ“ (۲)

اور خصومات میں ہیں ”فاتیت به رسول اللہ ﷺ“ (۲۲۳۳) لیکن ان سب کا معنی وہی بنتا ہے جو ہنسنے ترجمہ میں تحریر کیا کہ ”میں اسکو نبی ﷺ کے پاس لے آیا“ کسی ایک روایت سے بھی گھسیٹنے کا معنی مفہوم نہیں ہوتا لیکن چتروڑی صاحب جنکا کام ہی جھوٹ کے تانے بانے بنانا ہے یہاں ابن مسعودؓ کے متھے بھی جھوٹ جڑنے سے باز نہیں آئے کہ انہوں نے کہا کہ ”میں اسکو گھسیٹ کر رسول اللہ ﷺ کے پاس لایا“ فللعنة الله على الكاذبين.

دوسری بات یہ ہے کہ ”علامہ“ نے مختلف قراءتوں کا انکار کیا ہے اس انکار پر تو بات ہم اگلے اعتراض میں کرینگے البتہ یہاں آپکو یہ دکھانا چاہتے ہیں کہ ”علامہ“ نے انکار انکار میں خود انکا اقرار کر لیا ہے۔ چنانچہ فرماتے ہیں ”حفصی قرائت والا قرآن موجود اور محفوظ ہے“ جب مختلف قراءتیں تسلیم ہی

نہیں ہیں تو پھر ”مفہمی قرائت والا قرآن“ کا کیا مطلب ہے؟ سچ ہے حق چھپائے چھپتا نہیں ہے۔

حدیث معترضہ کی دیگر کتب حدیث سے تخریج: اور ”علامہ“ نے خصوصی

مہربانی فرماتے ہوئے اس روایت کے راویوں کو ”معاف“ رکھا ہے اسلئے ہم بھی انکی صفائی میں ائمہ جرح و تعدیل کے اقوال نقل کرنے کو زائد از ضرورت سمجھتے ہیں البتہ اتنا بتادینا ضروری سمجھتے ہیں کہ یہ حدیث صحیح ہے اور اسکو امام احمدؒ نے اپنی مسند میں تقریباً آٹھ جگہ ذکر کیا ہے دیکھئے مسند احمد، مسند عبد اللہ

بن مسعود روایات ۳۵۳۸، ۳۶۱۲، ۳۶۵۲، ۳۷۱۳، ۳۷۸۴، ۳۷۹۳، ۳۷۹۵، ۴۰۹۵، ۴۱۳۴۔

﴿اعتراض نمبر ۳۹﴾

۳۹ قرآن مقدس قرآن مقدس ایک ہی حرف پر نازل ہوا جس حرف پر نازل ہوا اسی حرف کیساتھ موجود ہے نہ اللہ نے مختلف قرائتوں میں نازل کیا اور نہ رسول اللہ ﷺ نے کسی صحابی کو کچھ اور کسی اور صحابی کو کچھ پڑھایا نہ کسی صحابی نے موجودہ حرف کے خلاف پڑھا جس قدر دوسری قرائتیں ہیں وہ کوفہ کے بعض قراء کی اخراج کی ہوئی ہیں اگر دوسری قراءتیں نازل ہوتیں تو ہر قراءت کیلئے قرآن علیحدہ ہوتا یا اسی قرآن میں دو درج ہوتیں حالانکہ ایسا قطعاً نہیں ہے۔ **بخاری محدث** لیکن امام بخاری کہتے ہیں کہ اس موجودہ حرف کے علاوہ دوسری قرائتیں بھی نازل ہوئی ہیں سب قراءت پر قرآن نازل ہوا ہے اور رسول اللہ ﷺ کسی کو کوئی قرائت پڑھاتے تھے اور کسی کو کوئی اور قرائت پڑھاتے تھے (لا حول ولا قوۃ) جس سے صحابہ کے اندر خانہ جنگی کی حد تک اختلاف ہو جاتا تھا حتیٰ کہ ایک دوسرے کے گلے میں پھنسا ڈال کر اور گھسیٹ کر دربار نبوی میں لے جاتے تھے گویا یہ اختلاف انکے درمیان خود اللہ کے رسول ﷺ نے ڈال دیا تھا کسی کو کچھ بتاتے اور کسی کو کچھ اور حرف بتاتے، نعم عاذا اللہ، حتیٰ کہ حضرت عمرؓ نے ہشام ابن عکیم کے گلے میں پھنسا ڈالا اور گھسیٹ کر رسول اللہ ﷺ کے پاس لے گئے اللہ کے رسول ﷺ نے ہشام کو سورت فرقان اور طرح پڑھائی تھی اور حضرت عمرؓ کو اس کے خلاف پڑھائی تھی جس سے یہ لازم آیا کہ اصحاب کو غلط فہمی میں خود رسول اللہ نے ڈال دیا تھا اور اللہ کے اتارے ہوئے قرآن کو رسول اللہ ﷺ نے نکلنے کے کسی کو کوئی نکلنا پڑھایا اور دوسرے کو کوئی اور نکلنا پڑھا دیا۔ لا حول ولا قوۃ الا باللہ.... یہ روایت جو امام بخاری نے اپنے با اعتماد اسناد حدیث جناب زہری سے نقل کی ہے جو شیعوں میں شیعہ اور سنیوں میں اہل سنت تھا اس پر امام بخاری کو اتنا اعتماد ہے کہ انکی بات کو قرآن کی طرح حرف آخر سمجھتے ہیں اور یہ نہیں دیکھتے کہ یہ کیا بک رہا ہے اس سے قرآن کی صداقت پر کتنا حرف آتا ہے اور آپ ﷺ کی ذات کتنا عدالت سے دور بھی جا چکی... صحیح بخاری ۳۲۶... ۴۷۲... ۴۵۳... ۱۰۳۵... ۱۱۲۶... متقارب الفاظ کیساتھ پانچ جگہ ذکر کی ہے کسی ایک جگہ بھی قرآن کی حیثیت کو خاطر میں نہیں لائے... (قرآن مقدس اور بخاری محدث صفحہ ۷۸-۷۹)

﴿الجواب﴾

اعتراض میں مذکور حدیث اور اس کا ترجمہ ملاحظہ فرمائیں۔

حدیث: عن عبد الرحمن بن عبد القاری انه قال: سمعت عمر بن الخطاب رضی اللہ عنہ یقول: سمعت هشام بن حکیم بن حزام یقرأ سورة الفرقان علی غیر ما اقرؤها وکان رسول اللہ ﷺ اقرأ نیها وکدت ان اعجل علیہ ثم امهلتہ حتی انصرف ثم لبته برداءه فجئت به رسول اللہ ﷺ فقلت: انی سمعت هذا یقرأ علی غیر ما اقرأ تنیها فقال لی: ارسله ثم قال له: اقرأ فقرأ قال: هكذا انزلت ثم قال لی: اقرأ فقرأت فقال: هكذا انزلت ان القرآن انزل علی سبعة احرف فاقرأوا ماتیسر منه (صحیح البخاری: الخصومات، باب کلام الخصوم بعضهم فی بعض، رقم ۲۲۴۱)

ترجمہ: عمر بن خطابؓ کہتے ہیں کہ میں نے هشام بن حکیم بن حزام کو سنا کہ وہ سورت فرقان کو اسکے خلاف پڑھ رہے تھے جس طرح کہ میں اسکو پڑھتا تھا حالانکہ خود رسول اللہ ﷺ نے وہ سورت مجھے پڑھائی تھی قریب تھا کہ میں جلدی انکو پکڑ لیتا لیکن میں نے انکو مہلت دی یہاں تک کہ انہوں نے سلام پھیرا تو میں نے انکی چادر سے پکڑا اور انکو رسول اللہ ﷺ کے پاس لے آیا اور عرض کیا کہ میں نے اسکو اسکے خلاف پڑھتے ہوئے سنا ہے جس طرح کہ آپ نے مجھے پڑھایا تو آپ ﷺ نے مجھے فرمایا کہ انکو چھوڑ دو پھر انکو فرمایا کہ پڑھو انہوں نے پڑھا تو آپ ﷺ نے فرمایا کہ اسی طرح نازل ہوا پھر مجھے فرمایا کہ تم پڑھو میں نے پڑھا تو بھی آپ ﷺ نے فرمایا کہ اسی طرح نازل ہوا بے شک قرآن سات حروف پر نازل ہوا ہے پس جو آسان لگے اسی کو پڑھو۔

حدیث با ترجمہ آپ نے ملاحظہ فرمائی یہ حدیث صحیح بخاری میں پانچ جگہ آئی ہے نمبر ۱۔ کتاب الخصومات میں جو اوپر مذکور ہوئی (۲۲۴۱) نمبر ۲۔ فضائل القرآن، باب انزل القرآن علی سبعة احرف میں (۴۶۰۸) نمبر ۳۔ فضائل القرآن، باب من لم یبأ سا ان یقول سورة البقرة وسورة کذا وکذا میں (۴۶۵۳) نمبر ۴۔ کتاب استنباط المرتدین والمعاندین، باب ماجاء فی المتداولین میں نمبر ۵۔ کتاب التوحید، باب قول اللہ فاقرءوا علی ماتیسر من القرآن میں (۶۹۹۵)

اس حدیث پر چتر وڑی صاحب کو یہ اعتراض ہے کہ قرآن مقدس ایک حرف پر نازل ہوا ہے ”لیکن امام بخاری کہتے ہیں کہ اس موجودہ حرف کے علاوہ دوسری قرائتیں بھی نازل ہوئی ہیں سب سے قرائت پر قرآن نازل ہوا ہے“

”علامہ“ کی جہالت: اسکے جواب میں پہلی بات تو یہ ہے کہ امام بخاری نے جو روایات ذکر کی ہیں انہیں ”سبعۃ احرف“ کا ذکر ہے نہ کہ ”سبعۃ قرائت“ کا۔ ”علامہ“ نے لاعلمی کی وجہ سے ”سبعۃ احرف“ کو ”سبعۃ قرائت“ سمجھ لیا حالانکہ یہ کھلی ہوئی جہالت ہے۔

قال ابو الشامه: ظن قوم ان القراءات السبع الموجودة الثن هي التي اريدت في الحديث وهي خلاف اجماع اهل العلم قاطبة و انما يظن ذلك بعض اهل الجهل (فتح الباري: فضائل القرآن، باب انزل القرآن على سبعۃ احرف)

ترجمہ: ابو شامہ کہتے ہیں بعض لوگوں نے یہ گمان کیا ہے کہ وہ سات قرائتیں جو اس وقت موجود ہیں حدیث میں انہی کو مراد لیا گیا ہے حالانکہ یہ تمام اہل علم کے اجماع کے خلاف ہے اور یہ صرف بعض جہلاء کا گمان ہے۔

اس سے یہ بھی واضح ہو گیا کہ ”علامہ“ صاحب البقۃ جہلاء سے تعلق رکھتے ہیں۔

حدیث ”انزل القرآن على سبعۃ احرف“ جسکو امام بخاریؒ نے نقل کیا ہے باتفاق امت صحیح حدیث ہے جو اکیس صحابہؓ سے منقول ہوئی ہے اور تقریباً تمام صحاح و سنن، جوامع و مسانید اور مصنفات و معاجم وغیرہ میں موجود ہے۔ امام ترمذیؒ نے اسکو حسن اور صحیح قرار دیا ہے اور ابو عبیدہؒ نے اسکے تواتر کا دعویٰ کیا ہے حوالہ جات آگے آرہے ہیں اسکو جھٹلانا حدیث رسول ﷺ کے انکار کے مترادف ہے جسکی جرأت کوئی مومن ہرگز نہیں کر سکتا۔ ”سبعۃ احرف“ اور ”سبعۃ قرائت“ دونوں الگ الگ حقیقتیں ہیں اور دونوں کا اپنا اپنا مفہوم ہے جو انکو ایک دوسرے سے جدا کرتا ہے لیکن جہلاء اس فرق کو کم ہی جانتے ہیں۔

سبعة احرف کی حقیقت: رہی ”سبعة احرف“ کی حقیقت تو وہ یہ ہے کہ نزول قرآن کا زمانہ کم خواندگی کا زمانہ تھا لکھنے پڑھنے والے افراد کی بہت کمی تھی کسی چیز کو محفوظ کرنے اور محفوظ رکھنے کا زیادہ تر انحصار یادداشت (حافظہ) پر ہی تھا اور ہر ایک کا حافظہ اور ضبط بھی قابل رشک نہ تھا اور قرآن مجید کے الفاظ میں تغیر و تبدل کی بھی اجازت نہ تھی خواص تو من و عن یاد کر لیتے تھے لیکن عوام کیلئے کافی مشکلات تھیں پس اس طرح قرآن مجید کی تعلیمات کے محدود ہو جانے کا خطرہ پیدا ہو گیا۔ تو حضور ﷺ نے امت کی آسانی اور تعلیمات قرآن کے فروغ کیلئے اللہ تعالیٰ سے درخواست کی کہ قرآن کے معانی کو مختلف متقارب المعنی الفاظ سے ادائیگی کی اجازت دی جائے تو اللہ تعالیٰ نے اس حکمت کے پیش نظر اجازت مرحمت فرمادی کہ قرآن مجید کے معانی کو سات تک متقارب المعنی الفاظ سے ادا کیا جاسکتا ہے۔

مسند احمد کی یہ حدیث اس پر بہت واضح ہے۔

عن ابی قال: لقی رسول اللہ ﷺ جبریل علیہ السلام عند احجار المراء فقال رسول اللہ ﷺ لجبریل علیہ السلام: انی بعثت الی امة امیین فیہم الشیخ العاصی والعجوزۃ الکبیرۃ والغلام قال: فمرہم فلیقرءوا القرآن علی سبعة احرف (مسند احمد: مسند الانصار، حدیث زر بن حبیش عن ابی بن کعب، رقم ۲۰۲۵۹)

ترجمہ: حضرت ابیؓ سے روایت ہے کہ رسول اللہ ﷺ ”احجار المراء“ کے پاس جبریل علیہ السلام سے ملے تو رسول اللہ ﷺ نے جبریل علیہ السلام سے فرمایا کہ میں ایک ناخواندہ امت کی طرف مبعوث ہوا ہوں جس میں بہت بوڑھے اور بڑی بڑھیاں بھی ہیں اور بچے بھی تو انہوں نے کہا کہ آپ انکو حکم دیں کہ وہ قرآن کو سات طریقوں پر پڑھا کریں۔

بعض حضرات کے نزدیک سات کا عدد کثرت کیلئے ہے تحدید کیلئے نہیں یعنی مطلقاً اجازت دیدی گئی کہ ایک معنی کو مختلف الفاظ سے ادا کیا جاسکتا ہے بشرطیکہ اصل مفہوم میں تبدیلی واقع نہ ہو۔ پس اس طرح امت کو ایک بہت بڑی سہولت دیدی گئی تاکہ وہ قرآنی تعلیمات سے زیادہ سے زیادہ

روشناس ہو سکے۔

لیکن جب اسلامی سرحدیں وسیع ہو گئیں اور اسلام دور دور تک پھیل گیا تو اب یہی سہولت مشکلات پیدا کرنے لگی کہ جسکو ایک طریقہ (حرف) معلوم تھا اور دوسرا معلوم نہ تھا وہ دوسرے کی تغلیط و تکذیب کرنے لگا تو اب خطرہ پیدا ہو گیا کہ کہیں قرآن کی تکذیب نہ ہونے لگے اسلئے صحابہ کرامؓ کے مشورہ سے حضرت عثمانؓ نے ایک ہی حرف پر اسکو تحریر کرادیا اور اسکے نسخے مرکزی شہروں میں بھجوادئیے اور اسی نسخے کو معیار بنادیا گیا تو اس طرح دوبارہ ایک حرف پر قراءت لوٹ آئی جیسا کہ شروع ہوئی تھی۔

امام قرطبیؒ لکھتے ہیں۔

الاول وهو الذى عليه اكثر اهل العلم كسفیان بن عیینة وعبدالله بن وهب والطبرى والطحاوى وغيرهم ان المراد سبعة اوجه فى المعانى المتقاربة بالفاظ مختلفة نحو اقبل وتعال وهلم (تفسير القرطبي: مقدمه ۴۲/۱)

ترجمہ: پہلا قول جسپر سفیان بن عیینہ، عبد اللہ بن وہب، طبری اور طحاوی وغیرہم جیسے اکثر اہل علم ہیں یہ ہیکہ اس (حدیث) سے مراد مختلف الفاظ کے ساتھ متقارب معانی کو ادا کرنے کی سات وجوہ ہیں جیسے اقبل، تعال اور ہلم کہ سب کا معنی ایک ہے۔
امام سیوطیؒ فرماتے ہیں۔

قال الطحاوى: وانما كان ذلك رخصة لما كان يتعسر على كثير منهم التلاوة بلفظ واحد لعدم علمهم بالكتابة والضبط واتقان الحفظ... فلما رأى الصحابة ان الامة تفترق وتختلف اذا لم يجتمعوا على حرف واحد اجتمعوا على ذلك اجتماعا شائعا وهم معصومون من الضلالة ولم يكن فى ذلك ترك واجب ولا فعل حرام (الاتقان للسيوطي ۱۴۰/۱)

ترجمہ: امام طحاویؒ نے فرمایا کہ یہ سات طریقوں پر پڑھنا ایک رخصت تھی کیونکہ انہیں سے بہت سوں پر ایک لفظ کے ساتھ تلاوت کرنا مشکل تھا اسلئے کہ وہ کتابت کا علم نہ رکھتے تھے اور ضبط و حفظ کی پختگی بھی (ہر ایک میں) معدوم تھی.... پھر جب صحابہؓ نے دیکھا کہ اگر امت ایک طریقے پر اکٹھی نہ ہوئی تو اسمیں افتراق و اختلاف پیدا ہو جائیگا تو ان سب نے ایک طریقے پر اجماع کر لیا اور وہ (بحیثیت جماعت) گمراہی سے معصوم تھے اور اسمیں کسی واجب کا ترک یا حرام کا ارتکاب بھی نہ تھا۔

سبعة احرف پر شیطانی وسوسہ: بفضلہ تعالیٰ اس تحقیق سے ”سبعة احرف“ کی حقیقت الم نشرح ہو گئی ہے اور اسپر کسی اشکال و اعتراض کی گنجائش نہیں رہی تاہم یہ مسئلہ ایسا ہے کہ جہاں شیطان کو اس بارے وسوسہ اندازی کا موقع ملتا ہے کہ معاذ اللہ قرآن اللہ کی کتاب نہیں ہے۔ یہی اشکال اس موقع پر بعض صحابہؓ کو بھی پیش آیا لیکن صادق و مصدوق نبی ﷺ کی مبارک توجہ و تصرف سے انکا دل و ساوس سے پاک و صاف ہو گیا۔ صحیح مسلم میں حضرت ابی بن کعبؓ کا قصہ مذکور ہے وہ فرماتے ہیں کہ ”میں مسجد میں تھا کہ ایک آدمی آکر نماز پڑھنے لگا اور اس نے ایسی قراءت کی جسے میں نہیں جانتا تھا پھر دوسرا داخل ہوا تو اس نے اس آدمی سے بھی مختلف قراءت کی۔ پس جب ہم نے نماز مکمل کر لی تو سب رسول اللہ ﷺ کے پاس حاضر ہوئے اور میں نے کہا کہ اس آدمی نے ایسی قراءت کی جسکو میں نہیں جانتا تھا اور دوسرا آیا تو اس نے اس سے بھی مختلف قراءت کی تو رسول اللہ ﷺ نے ان دونوں کو پڑھنے کا حکم دیا ان دونوں نے پڑھا تو نبی ﷺ نے دونوں کی قراءت کی تحسین کی تو میرے دل میں تکذیب واقع ہوئی لیکن وہ ایسی نہ تھی جب میں جاہلیت میں تھا ”فلما رأى رسول الله ﷺ ما قد غشيتني ضرب في صدري ففضت عرقا و كانما انظر الى الله عز وجل فرقا“ پس جب رسول اللہ ﷺ نے اس کیفیت کو دیکھا جس نے مجھے آگھیرا تھا تو آپ ﷺ نے میرے سینے پر تھکی ماری اور میں پسینہ پسینہ ہو گیا اور گویا مجھے اللہ عز وجل نظر آنے لگا۔ پھر آپ ﷺ نے فرمایا اے ابی! میری طرف یہ حکم بھیجا گیا تھا کہ قرآن کو ایک ہی طریقے پر پڑھنا ہے تو میں نے عرض کیا کہ (اے میرے

رب) میری امت پر آسانی فرما تو دوسری بار مجھے یہ حکم بھیجا گیا کہ اسکو دو طریقوں پر پڑھو پھر میں نے عرض کیا (اے میرے رب!) میری امت پر مزید آسانی فرما تو تیسری بار مجھے یہ حکم دیا گیا کہ اسکو سات طریقوں پر پڑھ سکتے ہو“ (صحیح مسلم: صلاة المسافرين، باب بیان ان القرآن انزل علی سبعة احراف)

اب جبکہ چتر وڑی صاحب کو شیطان کی وسوسہ اندازی سے اشکال پیدا ہوا ہے تو اگر نبی ﷺ ہم میں موجود نہیں ہیں لیکن آپ ﷺ کے جانشین اور علوم نبوت کے حاملین و وارثین علماء ربانین تو اب بھی موجود ہیں اگر چتر وڑی صاحب انکے سامنے اپنا مرض ظاہر کرتے تو شاید وہ بھی تصرف باطنی سے انکو شیطانی وسوسہ سے نجات دلانے میں ضرور مددگار ہوتے لیکن یہ چیز ”نام“ کے ”سعیدوں“ کو نہیں بلکہ کام کے سعیدوں کو ملتی ہے۔

دل بیٹا بھی کر خدا سے طلب کہ آنکھ کا نور دل کا نور نہیں۔

قراءات سبعہ کی حقیقت: رہا مسئلہ اختلاف قراءات کا جو اس وقت پڑھی جاتی ہیں تو انکی حقیقت یہ ہے کہ جیسا کہ پیچھے مذکور ہوا کہ حضرت عثمانؓ نے قرآن مجید کے جو نسخے اپنی نگرانی میں تیار کرائے تھے اور انکو ”معیاری نسخہ“ کے طور پر مکہ، مدینہ، بصرہ، کوفہ اور شام جیسے مرکزی شہروں میں بھجوا یا ان پر اس وقت کے عربی رسم الخط کے مطابق نہ نقاط تھے اور نہ ہی اعراب اور ان مختلف علاقوں کے لوگوں نے قرآن مجید صحابہ کرامؓ سے سیکھا تھا جو قرآن کو سات حرفوں پر پڑھا کرتے تھے اور نقاط و اعراب نہ ہونے کی وجہ سے خود ان تحریر کردہ نقوش میں بھی کئی احتمالات کی گنجائش تھی مثلاً ”مَلِکْ یوم الدین“ میں میم پر کھڑی زبر لگائیں تو تلفظ ”مَلِکْ“ بن جائیگا اور اگر پڑی زبر لگائیں تو تلفظ ”مَلِکْ“ ہوگا تو اس طرح مختلف قراءتیں وجود میں آگئیں اور انکے لئے ضابطہ یہ ٹھہرا کہ

۱۔ جو تلفظ عربی گرائمر کے اعتبار سے درست ہو

۲۔ ثبوت میں تو اترو کو پہنچ جائے

۳۔ اسکا تلفظ ”مصحف عثمانی“ کے رسم الخط کے موافق ہو تو وہ صحیح قراءت سمجھی جائیگی اور جسمیں ان تین

شرطوں میں سے کوئی ایک بھی مفقود ہو تو وہ شاذ قراءت سمجھی جائیگی۔
علامہ ابن حجرؒ نقل فرماتے ہیں۔

قال ابن ابی ہشام: ان السبب فی اختلاف القراءات السبع وغیرہا ان الجهات التي وجهت اليها المصاحف كان بها من الصحابة من حمل عنه اهل تلك الجهة وكانت المصحف خالية من النقط والشكل قال: فثبت اهل كل ناحية على ما كانوا تلقوه سماعاً عن الصحابة بشرط موافقة الخط... فمن نشأ الاختلاف بين قراء الامصار مع كونهم متمسكين بحرف واحد من السبعة التي في الحديث (فتح الباری: فضائل القرآن، باب انزل القرآن على سبعة احرف)

ترجمہ: ابن ابی ہشامؒ نے کہا کہ قراءات سبعہ وغیرہ کے اختلاف کا سبب یہ ہوا کہ جن جہات میں مصاحف بھیجے گئے تھے ان جہات کے لوگوں نے قرآن صحابہؓ سے حاصل کیا تھا اور مصاحف نقاط و اعراب سے خالی تھے تو ہر طرف کے لوگ اس پر ثابت رہے جو انہوں نے صحابہؓ سے سنا حاصل کیا تھا بشرطیکہ وہ مصحف کے خط کے موافق ہو اور جو خط کے مخالف تھا اسکو حضرت عثمانؓ کے حکم کی تعمیل میں ترک کر دیا جس پر تمام صحابہؓ نے انکی موافقت کی تھی کیونکہ انہوں نے قرآن کیلئے احتیاط اسی میں سمجھی تھی پس اس وجہ سے مختلف شہروں کے قراء میں اختلاف پیدا ہوا باوجودیکہ وہ سب حدیث میں مذکور سبعہ احرف میں سے ایک ہی حرف کو تھا مے ہوئے تھے۔

قراءت متواترہ اور شاذہ کی تعریف: قال الکواشی: کل ما صح سندہ واستقام وجهہ فی العربیۃ ووافق لفظہ خط المصحف الامام فهو من السبعة المنصوصة... ومتی فقد شرط من الثلاثة فهو الشاذ (فتح الباری ایضاً)

ترجمہ: امام کواشیؒ نے فرمایا کہ جسکی سند صحیح ہو اور عربیت میں اسکی وجہ اعراب درست ہو اور اسکا لفظ ”مصحف امام“ کے خط کے موافق ہو تو وہ سات منصوص حروف میں سے ہے اور جب ان تین

شرطوں میں سے کوئی مفقود ہو جائے تو شاذ ہے۔

امید ہے اس قدر سے آپ کو اختلاف قراءات کی حقیقت کا کچھ اندازہ ہو گیا ہوگا اس سے زیادہ تفصیل ہم اس مختصر میں دینے سے قاصر ہیں تاہم کسی کو شوق ہو تو وہ بڑی کتابوں کا مطالعہ کرے جس میں مقدمہ تفسیر طبری، مقدمہ تفسیر قرطبی، فتح الباری باب انزل القرآن علی سبۃ احرف، الاتقان اور البرہان فی علوم القرآن انتہائی معلومات افزاء ہیں۔

اب ہم چتر وڑی صاحب کے کچھ ”فرمودات“ کی طرف آپ کی توجہ مبذول کرانا چاہتے

ہیں۔

کیا قراءات سب سے قرآن میں نہیں؟ فرماتے ہیں ”اگر دوسری قراءتیں نازل

ہوتیں تو ہر قراءت کیلئے قرآن علیحدہ ہوتا یا اسی قرآن میں درج ہوتیں حالانکہ ایسا قطعاً نہیں“ اس کا جواب یہ ہے کہ ساتوں قراءتیں اسی قرآن میں درج ہیں لیکن انکو دیکھنے کیلئے علم و نظر درکار ہے چتر وڑی صاحب تو ”علامہ“ بھی ہیں پھر معلوم نہیں کہ انکو کیوں نظر نہیں آتیں؟ چلو اب ہم انکو دکھا دیتے ہیں۔

چتر وڑی صاحب! تھوڑی دیر کیلئے تصور کریں کہ قرآن مقدس سے اعراب اڑ گئے ہیں اور پھر مزید یہ تصور کریں کہ نقاط بھی اڑ گئے ہیں اب جو قرآن مجید آپ کے تصور میں ہے اصل ”مصحف امام“ یہی ہے کیونکہ اس وقت کا عربی رسم الخط یہی تھا۔ اگر آپ سے اس کا تصور نہ ہو سکے تو حضور ﷺ کے مکاتیب مبارکہ جو آپ ﷺ نے مختلف بادشاہوں کو ارسال فرمائے تھے انکو دیکھ لیں آجکل انکے عکس چارٹوں کی شکل میں جگہ جگہ دستیاب ہیں اگر یہ بھی میسر نہ ہوں تو پھر اسلام آباد کا سفر کر کے شاہ فیصل مسجد تشریف لے جائیں اسکی اندرونی دیواروں پر آپ کو اسکے نمونے مل جائیں گے۔

جب آپ پرانے اور اصل رسم الخط کا تصور مکمل کر لیں تو اب سات قراءتوں کے بارے میں معلومات حاصل کریں آپ کو وہ تمام قراءتیں اسی قرآن میں درج نظر آنے لگیں گی۔ اور اب قرآن مجید کی جو تعریف منقول ہے ”المنزل علی الرسول المکتوب فی المصاحف المنقول عنہ نقلًا متواترًا بلا شبہ“ وہ بھی تمام قراءات پر منطبق ہوتی نظر آئیگی اور جب وہ تعریف منطبق ہو

جائیگی تو انکی قرآنیت میں شک کی گنجائش بھی باقی نہیں رہے گی۔

اسی لئے قرآن مجید کو اپنے خاص رسم الخط میں لکھنا ضروری ہے جو کہ توقیفی ہے کیونکہ وہی رسم الخط ہی تمام قراءات کا حامل ہو سکتا ہے کوئی اور رسم الخط ان سب قراءات کا حامل نہیں ہو سکتا۔ اور اسی وجہ سے نماز میں ان قراءات سب سے کوئی بھی قراءت کی جائے تو رکن قراءت ادا ہو جاتا ہے اور نماز صحیح ہو جاتی ہے۔

قراءات سب سے عشرہ نماز ہو جاتی ہے؟: علامہ شامیؒ فرماتے ہیں۔

القرآن الذی تجوز بہ الصلوة بالاتفاق هو المضبوط فی مصاحف الائمة
التي بعث بها عثمان الى الامصار وهو الذی اجمع علیه الائمة العشرة وهذا هو
المتواتر جملة وتفصيلا (رد المحتار: الصلوة، بحث القراءة)

ترجمہ: قرآن جسکے ساتھ بالاتفاق نماز جائز ہے وہ ہے جو ”امام مصاحف“ میں ضبط کیا گیا ہے۔ جنکو عثمانؓ نے مختلف شہروں میں بھجوا دیا تھا اور وہ وہی ہے جس پر ائمہ عشرہ کا اجماع ہے اور یہی متواتر ہے اجمالا بھی اور تفصیلاً بھی۔

علامہ اندریؒ لکھتے ہیں۔

وقراءة القرآن بالقراءات السبع والروایات كلها جائزة... لا یقرأ علی
رأس العوام والجهال واهل القرى والجلال مثل قراءة ابی جعفر المدنی... صيانة
لدينهم فلعلهم يستخفون او يضحكون وان كان كل القراءات والروایات صحيحة
فصيحة طيبة ومشائخنا اختاروا قراءة ابی عمر حفص عن عاصم (الفتاوى التارخانية:
الصلوة، الفرائض، بحث القراءة، وكذا في الفتاوى الهندية: الصلوة، الفصل الرابع في القراءة)

ترجمہ: قرآن کو قراءات سب سے اور انکی تمام روایات میں پڑھنا جائز ہے.... عوام، جہلاء، دیہاتی اور پہاڑی لوگوں کے دین کو بچانے کیلئے انکے سامنے ابو جعفر مدنی، ابن عامر شامی اور علی بن حمزہ

کسائی جیسے قراء کی قراءتیں نہ پڑھے کہ شاید وہ ان پر ہنس پڑیں یا انکی تحقیر کرنے لگیں اگرچہ تمام قراءات اور روایات صحیح، فصیح اور پاکیزہ ہیں اور ہمارے مشائخ نے حفص عن عاصم کی قراءت و روایت کو اختیار کیا ہے۔

قارئین کرام! یہ تینوں کتابیں فقہ حنفی کی معتبر ترین کتابیں ہیں اور چتر وڑی صاحب بھی حنفی کہلاتے ہیں اب آپ اندازہ لگالیں کہ چتر وڑی صاحب کتنے حنفی ہیں؟ نیز چتر وڑی صاحب کو بھی یہ معلوم ہونا چاہئے کہ وہ فقہائے احناف کے نزدیک عوام، جہلاء، دیہاتی یا پہاڑی (جاہل) لوگوں میں سے ہیں اگرچہ وہ اپنے آپکو علامہ کہتے پھریں۔

قراء سبعہ: اور یہ کہنا کہ ”جس قدر دوسری قراءتیں ہیں وہ کوفہ کے بعض قراء کی اخراج الخ“ بھی جہالت کی دلیل ہے۔ مشہور سات قراء یہ ہیں۔

☆ ابو عبد الرحمن نافع بن عبد الرحمن بن ابی نعیم المدنی المتوفی ۱۶۹ھ ☆ عبد اللہ بن کثیر الداری المکی المتوفی ۱۲۰ھ ☆ ابو بکر عاصم بن ابی النخو دالاسدی الکوفی المتوفی ۱۲۷ھ ☆ حمزہ بن حبیب الزیاتی التیمی الکوفی المتوفی ۱۸۸ھ ☆ ابو الحسن علی بن حمزہ الکسائی الکوفی المتوفی ۱۸۹ھ ☆ ابو عمرو زبان بن العلاء البصری المتوفی ۱۵۴ھ ☆ عبد اللہ بن عامر الیحصی الشامی المتوفی ۱۱۸ھ

انہیں سے کوئی تین اور غیر کوئی چار ہیں تو کیا کہا جاسکتا ہے کہ ”جس قدر دوسری قراءتیں ہیں وہ کوفہ کے بعض قراء کی اخراج کی ہوئی ہیں“؟

باقی رہا رواۃ کا حال تو یہاں چتر وڑی صاحب نے امام زہریؒ کے سوا باقی راویوں کو ”خصوصی مہربانی“ سے معاف رکھا ہے اسلئے ہم بھی انکے بارے ائمہ اہل الرجال کی جرح و تعدیل نقل کرنے کی ضرورت نہیں سمجھتے اور امام زہریؒ پر حسب سابق اپنے ”بغض فی سبیل اللہ“ کا اظہار کیا ہے جسمیں کوئی نئی بات نہیں جو جواب کی متقاضی ہو انکے بارے مکمل بحث اعتراض نمبر ۱۱۴۰ صفحہ ۱۱۴۰ اور

اعتراض نمبر ۱۳ صفحہ ۲۳۴ پر گزر چکی ہے وہاں ملاحظہ فرمائیں۔

حدیث معترضہ کی دیگر کتب حدیث سے تخریج: اب آئیے دیکھتے ہیں کہ یہ حدیث ”انزل القرآن علی سبعة احرف“ صحیح بخاری کے علاوہ کسی اور کتاب حدیث میں بھی ہے یا نہیں؟ تو عرض ہے کہ یہ حدیث تقریباً تمام کتب حدیث میں موجود ہے۔ چند حوالے ملاحظہ فرمائیں۔

صحیح مسلم: صلاة المسافرين، باب بیان ان القرآن علی سبعة احرف الخ (۱۳۵۵، ۱۳۵۶، ۱۳۵۷، ۱۳۵۸)

جامع ترمذی: القراءات عن رسول اللہ ﷺ، باب ماجاء ان القرآن انزل علی سبعة احرف (۲۸۶۷، ۲۸۶۸)

سنن نسائی: الافتتاح، باب ماجاء فی القرآن (۹۲۷، ۹۲۸، ۹۲۹، ۹۳۰، ۹۳۱)

سنن ابی داود: الصلوة، باب انزل القرآن علی سبعة احرف (۱۲۶۱، ۱۲۶۲، ۱۲۶۳)

مسند احمد: مسند العشرة المبشرين بالجنة، اول مسند عمر بن الخطابؓ (۱۵۳، ۲۶۶، ۲۸۰)

ایضاً: مسند بنی ہاشم، بداية مسند عبد اللہ بن عباسؓ (۲۲۵۵، ۲۵۸۲، ۲۷۱۳)

ایضاً: مسند المکثرین من الصحابة، مسند عبد اللہ بن مسعودؓ (۲۰۳۱)

ایضاً: باقی مسند المکثرین، مسند ابی جہیم بن الحارث بن الصمةؓ (۱۶۸۸۴)

ایضاً: حدیث عمرو بن العاصؓ (۱۷۱۵۲، ۱۷۱۵۳)

ایضاً: اول مسند البصریین، حدیث سمرة بن جندب عن النبی ﷺ (۱۹۳۱۹، ۱۹۳۸۶)

ایضاً: حدیث ابی بکرۃ نقیج بن الحارث بن کلدةؓ (۱۹۵۲۹، ۱۹۶۰۹)

ایضاً: حدیث الانصار، حدیث عبادة بن الصامت عن ابی بن کعبؓ (۲۰۱۷۸، ۲۰۱۷۹)

ایضاً: حدیث انس بن مالکؓ (۲۰۲۱۰)

ایضاً: حدیث سلیمان بن صرد عن ابی بن کعبؓ (۲۰۲۲۲، ۲۰۲۲۳، ۲۰۲۲۴)

ایضاً: حدیث عبدالرحمن بن ابی لیلیٰ عن ابی بن کعبؓ (۲۰۲۳۳، ۲۰۲۳۵، ۲۰۲۳۸،

(۲۰۲۳۲، ۲۰۲۳۰، ۲۰۲۳۹)

ایضاً: حدیث زر بن حبیش عن ابی بن کعبؓ (۲۰۲۵۹)

ایضاً: حدیث حذیفہ بن الیمان عن النبیؐ (۲۲۱۸۶، ۲۲۲۳۷، ۲۲۳۰۸، ۲۲۳۵۰)

ایضاً: من مسند القباہل، حدیث ام ایوبؓ (۲۶۱۸۲، ۲۶۳۳۰)

موطا امام مالک، النداء للصلوة (۴۲۳)۔

کیا اب بھی کہا جاسکتا ہے کہ ”قرآن مقدس ایک ہی حرف پر نازل ہوا ہے الخ“ یا یہ کہ ”امام بخاری کہتے ہیں کہ اس موجودہ حرف کے علاوہ الخ“؟ جبکہ امام ترمذیؒ اس حدیث کو نقل کرنے بعد لکھتے ہیں ”قال ابو عیسیٰ: هذا حدیث حسن صحیح“ (سنن ترمذی: القراءات، باب ما جاء ان القرآن انزل علی سبعة احرف)

سبعة احرف کا تواتر: امام سیوطیؒ لکھتے ہیں۔

قلت ورد حدیث نزول القرآن علی سبعة احرف من رواية جمع من الصحابة (الاتقان/۱۳۰) کہ انزل القرآن علی سبعة احرف والی حدیث صحابہؓ کی ایک بڑی جماعت سے منقول ہوئی ہے پھر ان صحابہؓ کے نام لکھے ہیں۔ ☆ ابی بن کعبؓ ☆ انسؓ ☆ حذیفہ بن الیمانؓ ☆ زید بن ارقمؓ ☆ سمرہ بن جندبؓ ☆ سلیمان بن صردؓ ☆ عباسؓ ابن مسعودؓ ☆ عبدالرحمن بن عوفؓ ☆ عثمان بن عفانؓ ☆ عمر بن خطابؓ ☆ عمرو بن سلمہؓ ☆ عمرو بن العاصؓ ☆ معاذ بن جبلؓ ☆ ہشام بن حکیمؓ ☆ ابوبکرؓ ☆ ابو جہمؓ ☆ ابوسعید خدریؓ ☆ ابوطحہ الانصاریؓ ☆ ابو ہریرہؓ ☆ ابویوب انصاریؓ۔

نام نقل کرنے کے بعد لکھتے ہیں۔

”فهو لاء احدو عشرون صحابيا وقد نص ابو عبیدہ علی تواتره“

(الاتقان/۱۳۰) کہ یہ اکیس صحابہؓ ہیں جن سے یہ روایت منقول ہوئی ہے اور امام ابو عبیدہؒ نے اس

حدیث کے متواتر ہونے کی تصریح کی ہے۔

اب چتر وڑی صاحب اپنے بارے میں غور فرمائیں کہ وہ ایسی متواتر حدیث کا انکار کر کے کونے ”اسلام“ کی خدمت کر رہے ہیں؟ جبکہ ”انکی“ فقہ حنفی کی مایہ ناز کتاب فتاویٰ عالمگیری میں متواتر کے منکر پر کفر کا فتویٰ لگایا گیا ہے۔

”من انکر المتواتر فقد کفر“ (الفتاویٰ الہند یہ ۲/۲۶۵)

اللہ تعالیٰ انجام بد سے محفوظ فرمائے۔ آمین!

﴿اعتراض نمبر ۴۰﴾

﴿قرآن مقدس﴾ قرآن پاک میں مسلمانوں کے دو گروہوں میں اگر لڑائی ہو جائے تو حکم ربانی ہے کہ ان کے درمیان صلح کرادو...، وَإِنْ طَائِفَتَانِ مِنَ الْمُؤْمِنِينَ اقْتُلُوا فَاصْلِحُوا بَيْنَهُمَا، الا یہ کہ سورۃ حجرات کی یہ آیت باتفاق علماء فتح خیر کے بعد نازل ہوئی تھی... بخاری محدث لیکن امام بخاری حکو روایات جمع کرتے وقت قرآن کے مفہوم سوچنے کی غالباً فرست ہی نہیں ملتی اور نظر انکی زیادہ اسناد جوڑنے تک محدود رہتی ہے خواہ وہ روایت سنداً منقطع ہی کیوں نہ ہو جیسے یہی روایت جو یہاں ٹانک دی ہے کہ عبد اللہ ابن ابی جبکہ ابھی کاٹری تھا... انکی پارٹی اور جو رسول اللہ ﷺ کیساتھ اصحاب کی جماعت تھی باتوں باتوں میں ان کے درمیان آپ ﷺ کی موجودگی میں لائیموں اور جوتوں کیساتھ لڑائی ہو گئی... (بخاری کتاب الصلح) تو امام بخاری غور و فکر کیے بغیر راوی پر اعتماد کر کے لکھتے ہیں کہ آیت...، وَإِنْ طَائِفَتَانِ مِنَ الْمُؤْمِنِينَ اقْتُلُوا، انہی دو گروہوں کے حق میں اتاری گئی تھی حالانکہ قرآن میں لفظ مؤمنین بھی انکو نظر نہیں آیا جبکہ وہ لڑائی مومنوں اور کافروں کے درمیان تھی... ابن ابی اس لڑائی کے وقت کٹر کافر تھا ابھی مسلمان نہیں ہوا تھا وہ تو مسلمانوں کی فتح اور شان و شوکت غزوہ بدر میں دیکھ کر بعد میں منافقانہ اسلام لایا تھا... (قرآن مقدس اور بخاری محدث صفحہ ۷۹-۸۰)

﴿الجواب﴾

اعتراض میں مذکور حدیث اور اس کا ترجمہ ملاحظہ فرمائیں۔

حدیث: حدثنا مسدد حدثنا معتمر قال سمعت ابي انسا رضى الله

عنه قال: قيل للنبي ﷺ: لو اتيت عبد الله بن ابي فانطلق اليه النبي ﷺ وركب

حمارا فانطلق المسلمون يمشون معه وهي ارض سبخة فلما اتاه النبي ﷺ قال:

اليك عنى والله لقد اذانى نتن حمارك فقال رجل من الانصار منهم والله لحمار

رسول اللہ ﷺ اطمینان رکھنا کہ فغضب لعبد الله رجل من قومه فغضب
لكل واحد منهما اصحابه فكان بينهم ضرب بالجريد والايدي والنعال فبلغنا انها
انزلت وان طائفتان من المؤمنين اقتتلوا فاصلحوا بينهما صحيح بخاری: ا لصلح، باب ماجاء في
الاصلاح بين الناس الخ، رقم ۲۳۹۴

ترجمہ: حضرت انسؓ کہتے ہیں کہ نبی ﷺ سے عرض کیا گیا کہ اگر آپ عبد اللہ بن ابی
کے پاس تشریف لے جائیں تو بہتر ہوگا تو نبی ﷺ دراز گوش پر سوار ہو کر اسکے پاس تشریف لے چلے اور
مسلمان بھی آپ کے ساتھ ساتھ پیدل چل پڑے اور وہ زمین دلدلی تھی پس جب نبی ﷺ اسکے پاس
پہنچے تو اس نے کہا مجھ سے دور رہے۔ اللہ کی قسم آپ کے دراز گوش کی بدبو نے مجھے بڑی تکلیف پہنچائی ہے
تو انہی میں سے ایک انصاری نے کہا اللہ کی قسم رسول اللہ ﷺ کا دراز گوش تجھ سے زیادہ خوشبودار ہے تو
عبد اللہ بن ابی کی قوم کے ایک آدمی نے اسکے لئے طیش میں آ کر اس شخص کو گالی دیدی پھر ان دونوں
میں سے ہر ایک کے ساتھی غصے میں آ گئے اور اس طرح ان کے درمیان چھڑیوں، ہاتھوں اور جوتوں کے
ساتھ لڑائی ہو گئی پس ہمیں یہ بات پہنچی ہے کہ اس وقت ”وان طائفتان من المؤمنين اقتتلوا
فاصلحوا بينهما“ نازل ہوئی۔

یہاں چتر وڑی صاحب کو دو اعتراض ہیں۔

۱۔ یہ کہ اس حدیث میں جس لڑائی کا ذکر ہے وہ مسلمانوں اور کافروں کے درمیان تھی کیونکہ
عبد اللہ بن ابی اس وقت تک منافقانہ طور پر بھی اسلام نہیں لایا تھا جبکہ آیت میں ”طائفتان من
المؤمنین“ یعنی مومنین کے دو گروہوں کا ذکر ہے۔

۲۔ یہ آیت باتفاق علماء فتح خیبر کے بعد نازل ہوئی جبکہ حدیث میں جو واقعہ مذکور ہے وہ
جنگ بدر سے بھی پہلے کا ہے لہذا یہ روایت ”ٹانک“ دی گئی ہے حقیقت میں یہ کوئی حدیث نہیں ہے۔

”علامہ“ کی چوری: یہاں جواب سے پہلے یہ بتا دینا ضروری ہے کہ یہ دونوں اعتراض

چتر وڑی صاحب کے اپنے نہیں بلکہ چرائے ہوئے ہیں۔

چتر وڑی صاحب نے جو پہلا اعتراض کیا ہے اسکو علامہ ابن بطلالؒ نے بصورت اشکال ذکر کیا ہے۔

”وقد استشكل ابن بطلال نزول الآية المذكورة... في هذه القصة لان المخاصمة وقعت بين من كان مع النبي ﷺ واصحابه وبين اصحاب عبد الله بن ابي وكانوا اذ ذاك كفارا فكيف ينزل فيهم طائفتان من المؤمنين“ (فتح الباری: ۱/۱۷۸، باب ما جاء في الاصلاح بين الناس الخ)

ابن بطلالؒ کے اس اشکال کو علامہ ابن حجرؒ نے ذکر کر کے پھر اسکا جواب بھی دیا ہے لیکن چتر وڑی صاحب کو شاید وہ نظر نہیں آیا یا انکو جواب سے کوئی دلچسپی ہی نہیں تھی کہ انکا مقصد تو حدیث کے بارے میں بدظنی پھیلانا تھا جو کہ ابن بطلال کے اشکال کو بصورت اعتراض پیش کرنے سے ہی پورا ہو سکتا تھا۔

حل اشکال: علامہ ابن حجرؒ نے اسکا جواب یہ دیا ہے کہ یہاں تغلیباً ”مؤمنین“ کہا گیا ہے کیونکہ ایک طرف تو تھے ہی مسلمان دوسری جانب بھی اکثریت مسلمانوں کی تھی کیونکہ عبد اللہ بن ابی کا قبیلہ بھی اسلام لا چکا تھا صرف وہ اور اسکے خاص ساتھی اسلام نہیں لائے تھے۔

”قلت: يمكن ان يحمل على التغليب“ (فتح الباری ایضاً)

تفسیر کشاف میں جو اس آیت کا شان نزول لکھا گیا ہے وہ ملاحظہ فرمائیں جو کئی روایات کی تطبیقی صورت ہے۔

علامہ زمخشریؒ لکھتے ہیں۔

”رسول اللہ ﷺ دراز گوش پر سوار ہو کر انصار کی ایک بیٹھک پر تشریف لے گئے دراز گوش نے پیشاب کر دیا تو عبد اللہ بن ابی نے اپنی ناک بند کر لی اور کہا اپنے دراز گوش کو ہٹاؤ کہ اسکی بدبو نے ہمیں بہت اذیت پہنچائی ہے اسپر عبد اللہ بن رواحہؓ نے کہا کہ اللہ کی قسم! آپ ﷺ کا گدھا تجھ سے اور

اسکے پیشاب کی بوتیری کستوری سے بہتر ہے۔ رسول اللہ ﷺ تو وہاں سے واپس تشریف لے آئے اور انہیں بات بڑھ گئی یہاں تک کہ گالم گلوچ اور جھگڑے تک نہایت جا پہنچی تو ان دونوں کے قبیلے اوس و خزرج جمع ہو گئے اور ہاتھ پائی شروع ہو گئی جسمیں ڈنڈے سوئے اور جوتے بھی چلے آپ ﷺ کو پتہ چلا تو آپ دوبارہ تشریف لے گئے اور انکے درمیان صلح کرائی اس موقع پر یہ آیت نازل ہوئی، (تفسیر کشاف: الحجرات ۹)

تو اس سے وہی بات معلوم ہوئی کہ اصل لڑائی تو دو شخصوں کی تھی جنہیں سے ایک مسلمان اور ایک کافر تھا لیکن جب ہر ایک کا قبیلہ اپنی قومی عصبیت میں آسیں کو د پڑا تو پھر یہ نہ دیکھا کہ یہ کافر اور مسلمان کی لڑائی ہے بلکہ یہ دیکھا کہ اوس و خزرج کی لڑائی ہے اور یہ دونوں قبیلے مسلمان ہو چکے تھے اسلئے اس آیت میں ”طائفتان من المؤمنین“ کا آنا بالکل درست ہے جسپر کوئی اشکال نہیں یہی وجہ ہے کہ کسی مفسر کو یہ اشکال نہیں ہوا تفسیر طبری، قرطبی، ابن کثیر، مظہری، بغوی اور لباب النقول فی اسباب النزول میں اس آیت کے متعدد شان نزول نقل کئے گئے ہیں لیکن سب سے پہلے اسی کو ذکر کیا گیا ہے جسکو امام بخاریؒ نے نقل کیا ہے اور جسپر چتر وڑی صاحب کو اعتراض ہے۔ اور کشاف و جلالین میں صرف اسی پر اکتفاء کیا گیا ہے اسکے علاوہ اردو تفاسیر میں سے تفسیر عثمانی، معارف القرآن اور خزائن العرفان وغیرہ میں بھی اسکو ذکر کیا گیا ہے۔

تو کیا انہیں سے کوئی بھی علم نہیں رکھتا تھا؟

”علامہ“ نے نقل میں عقل سے کام نہیں لیا: دوسرا اعتراض بھی چتر وڑی صاحب نے نقل مار کر چرایا ہے اسکو اصل میں علامہ ابن حجرؒ نے بصورت اشکال ذکر کیا ہے اور پھر اسکا جواب بھی خود ہی دیا ہے لیکن چتر وڑی صاحب کو تو اشکال کو اعتراض بنانے میں دلچسپی تھی اسلئے جواب کی طرف مطلق توجہ نہیں کی پھر چتر وڑی صاحب نے نقل مارتے ہوئے عقل سے بھی کام نہیں لیا کیونکہ علامہ ابن حجرؒ نے اپنے اشکال میں یہ کہا ہے کہ یہ واقعہ بدر سے پہلے کا ہے جبکہ آیت سورۃ الحجرات کی ہے جسکا نزول سورۃ الفود (۹۵) میں ہوا ”والایۃ المذکورۃ فی الحجرات ونزولہا متاخر جدا وقت

مجیبی الوفود“ (فتح الباری ایضاً)

اور چتر وڑی صاحب نے یہ کہہ دیا کہ ”سورت حجرات کی یہ آیت باتفاق علماء فتح خیبر کے بعد نازل ہوئی تھی“ حالانکہ مجھے کسی تفسیر میں باوجود تتبع و تلاش کے کسی ایک عالم کا بھی یہ قول نہیں ملا معلوم نہیں وہ کونسے علماء ہیں جنکا اسپر ”اتفاق“ ہے؟ اسکے برعکس تمام مفسرین نے اس آیت کا شان نزول یہی بیان کیا ہے جو صحیح بخاری میں مذکور ہوا ہے جسکا زمانہ غزوہ بدر ۲ھ سے پہلے کا ہے جبکہ فتح خیبر ۷ھ میں ہوا۔

اسی لئے کہتے ہیں نقل کیلئے بھی عقل کی ضرورت ہوتی ہے۔

علامہ ابن حجرؒ نے اپنے اس اشکال کا جواب یہ دیا ہے۔

”يَحْتَمِلُ أَنْ تَكُونَ آيَةُ الْإِصْلَاحِ نَزَلَتْ قَدِيمًا فَيَنْدَفِعُ الْإِشْكَالُ“ (فتح الباری ایضاً) کہ یہ ممکن ہے کہ سورۃ الحجرات کی یہ آیت پہلے نازل ہو چکی ہو پس اس طرح یہ اشکال بھی رفع ہو جاتا ہے۔

میں کہتا ہوں علامہ ابن حجرؒ کی یہ بات یقیناً درست ہے کیونکہ یہ سورت مکمل یکبارگی نازل نہیں ہوئی بلکہ مختلف اوقات میں نازل ہوئی ہے جیسا کہ اسکی مختلف آیات کے شئون نزول سے واضح ہوتا ہے حتیٰ کہ اسکی آیت نمبر ۱۳ کے بارے میں بعض مفسرین کا یہ بھی خیال ہے کہ وہ مکی ہے۔

باقی یہ کہنا کہ ”امام بخاری غور و فکر کئے بغیر راوی پر اعتماد کر کے لکھتے ہیں کہ آیت وان طائفان الخ“ میں کہتا ہوں امام بخاریؒ نے غور و فکر کئے بغیر اعتماد نہیں کیا بلکہ خوب چھان بین کر کے انکی روایت کو لیا ہے کیونکہ اس روایت کے تمام رواۃ ثقہ ہیں جیسا کہ ائمہ اسماء الرجال نے اسکی تصریح کی ہے اس سند کا کوئی ایک راوی بھی ایسا نہیں جو ماہرین فن کے نزدیک ثقہ یعنی قابل اعتماد نہ ہو۔

چتر وڑی صاحب نے یہاں ان رواۃ سے چونکہ کوئی تعرض نہیں کیا اسلئے ہم بھی انکی تفصیلی جرح و تعدیل کے بیان سے طوالت نہیں کرتے۔

مرسل صحابی حجت ہے: باقی رہا انقطاع کا اعتراض تو وہ اس طرح قابل التفات نہیں ہے

کہ ”بلغنا“ کے قائل حضرت انسؓ ہیں۔

”فبلغنا القائل ذالك هو انس بن مالك بينه الاسماعيلي الخ (فتح الباری ایضاً) اس لحاظ سے یہ صحابی کی مرسل بنے گی اور مراسیل صحابہؓ کے بارے میں جماہیر امت کا قول یہ ہے کہ وہ حجت ہیں اسلئے کہ ظاہر یہ ہیکہ انہوں نے وہ بات کسی صحابی سے ہی سنی ہوگی۔ والصحابة کلهم عدول امام نوویؒ لکھتے ہیں۔

اما مرسل الصحابی وهو رواية مالم يدرکہ او يحضرہ... فمذهب الشافعی والجماہیر انه يحتج به وقال الاستاذ الامام ابو اسحق الاسفرائینی الشافعی انه لا يحتج به الا ان يقول انه لا يروى الا عن صحابی والصواب الاول (نووی شرح مسلم: مقدمہ، فصل فی الفاظہ تہ اولھا اہل الحدیث)

حدیث معترضہ کی دیگر کتب حدیث سے تخریج: اور اخیر میں یہ کہ یہی روایت بعینہ اسی طرح امام مسلم اور امام احمد نے بھی روایت کی ہے۔ ملاحظہ فرمائیں۔ صحیح مسلم: کتاب الجہاد والسریر، باب فی دعاء النبی الی اللہ وصبرہ علی اذی المنافقین (۳۳۵۷)

مسند احمد: مسند انس بن مالک (۱۲۸۱۵)

کیا اب بھی یہ روایت ”ثابت“ دی گئی ہے؟ اللہ تعالیٰ ہدایت عطا فرمائے۔ آمین!

﴿اعتراض نمبر ۴۱﴾

﴿۴۱﴾ قرآن مقدس قرآن مقدس میں یہ بیان ہوا ہے کہ جو شئے مسلمانوں کیلئے ضرور رساں ہو اور اس سے کبھی طمع کی توقع نہ ہو تو اسکو مناد یا جانا چاہیے اسی لئے رسول اللہ ﷺ نے پانچ جانوروں کو بھی قتل کر دینے کا حکم دے دیا اور فرمایا.. اقتلوا الخمس الفویسقہ... جن سے فائدہ کی توقع کی بجائے نقصان ہی کی امید ہوتی ہے خاص طور پر قرآن نے نبیاً و علیہ السلام کا یہ خاص کردار ذکر کیا ہے وہ اللہ کی رحمت کا عملی نمونہ ہوتے ہیں بلند اخلاق کہ خود تکالیف برداشت کر لیتے ہیں لیکن کسی کو دکھائے نہیں ہیں.. بخاری محدث لیکن امام بخاری ایک قصہ نقل کرتے ہیں جو غالباً کسی یہودی النسل کا بتایا ہوا ہے جس میں ایک پیغمبر کا اللہ کی تسبیح کرنے والے جانداروں کو قتل کرنا ثابت ہوتا ہے حالانکہ ایسا فعل

ہیچا کی سیرت سے قطعاً میل نہیں کھاتا... کہ اللہ کے ایک نبی کو ایک چیونٹی نے کاٹ لیا تو انہوں نے چیونٹیوں کا پورا استہان جلا دیا حالانکہ وہ چیونٹیوں کا پورا استہان اللہ کی تسبیح کر رہا تھا تو اللہ نے فرمایا کہ اے پیغمبر ایک چیونٹی نے تم کو کاٹا مگر تو نے پورا استہان جلا دیا حالانکہ وہ تو اللہ کی تسبیح و تقدیس میں مشغول تھیں... قرصت نملۃ نبیاً من الانبیاء فامر بقریۃ النملۃ فاحرق فاحی اللہ الیہ ان قرصتک نملۃ فاحرق امتہ من الامم تسبح اللہ... (بخاری صحیح کتاب الجہاد) یہودیوں کی اڑائی ہوئی ظالمانہ گپ امام بخاری نے قبول کر لی... (قرآن مقدس اور بخاری محدث صفحہ ۸۱-۸۲)

﴿الجواب﴾

اعتراض میں مذکور حدیث اور اس کا ترجمہ ملاحظہ فرمائیں۔

حدیث: حدثنا یحییٰ بن بکیر حدثنا اللیث عن یونس عن ابن شہاب عن سعید بن المسیب وابی سلمۃ ان ابا ہریرۃ قال: سمعت رسول اللہ ﷺ یقول: قرصت نملۃ نبیاً من الانبیاء فامر بقریۃ النملۃ فاحرق فاحی اللہ الیہ ان قرصتک نملۃ احرق امتہ من الامم تسبح (صحیح بخاری: الجہاد والسیر، باب اذا احرق المشرک المسلم هل یحرق؟، رقم ۲۷۹۶)

ترجمہ: حضرت ابو ہریرہ رضی اللہ عنہ کہتے ہیں کہ میں نے رسول اللہ ﷺ کو یہ فرماتے ہوئے سنا کہ ایک نبی کو ایک چیونٹی نے کاٹ لیا تو انہوں نے چیونٹیوں کی ساری بل کے بارے میں حکم دیا اور وہ جلا دی گئی تو اللہ تعالیٰ نے انکی طرف وحی بھیجی کہ تمہیں ایک چیونٹی نے کاٹا اور تم نے پوری ایک قوم کو جلا دیا جو تسبیح کر رہی تھی۔

یہاں چتر وڑی صاحب کا کہنا ہے کہ امام بخاری نے ایک ”ظالمانہ گپ“ نقل کی ہے جس میں ایک پیغمبر کا اللہ کی تسبیح کرنے والے جانداروں کو قتل کرنا ثابت ہوتا ہے حالانکہ ایسا فعل انبیاء کی سیرت سے قطعاً میل نہیں کھاتا۔

جواب سے پہلے یہ واضح کر دینا ضروری ہے کہ یہاں قرآن مقدس کے ساتھ بخاری کی روایت کو متعارض دکھانے کیلئے کوئی آیت نقل کی گئی بلکہ اپنا رجحان اور خیال پیش کیا گیا ہے کہ ”ایسا فعل

انبیاء کی سیرت سے قطعاً میل نہیں کھاتا، چتر وڑی صاحب سے گزارش ہے کہ آپ کے خیالات درجانات کتنے ہی پاکیزہ کیوں نہ ہوں وہ قرآن ہرگز نہیں ہو سکتے۔ اس لئے آپ کا یہ طرز تحریف قرآن کے مترادف ہے۔

قارئین کرام: آپ نے حدیث مبارک کا ترجمہ پڑھا شاید آپ کو بھی یہی محسوس ہو رہا ہو کہ چتر وڑی صاحب کی بات درست ہے لیکن ایسا ہرگز نہیں کیونکہ کسی بھی واقعہ کی حقیقت تک پہنچنے کیلئے اس واقعہ کے پس و پیش اور پوری تفصیلات کا علم ہونا ضروری ہے تب حقیقت تک رسائی ہو سکتی ہے۔

واقعہ کا پس منظر: اس واقعہ کا بھی ایک پس منظر ہے جو فتح الباری میں نقل کیا گیا ہے کہ ”ایک نبی کا ایک بستی پر گزر ہوا جس کو اللہ تعالیٰ نے اس کے باشندوں کے گناہوں کی وجہ سے تباہ کر دیا تھا وہ پیغمبر وہاں کا نظارہ کر کے رب تعالیٰ سے عرض معروض کرنے لگے کہ اے میرے پروردگار! یقیناً ان میں بچے بھی ہوں گے، غیر گناہگار بھی ہوں گے اور چوپائے وغیرہ بھی ہوں گے پھر تو نے پوری بستی کو کیوں ہلاک کر دیا؟

اللہ تعالیٰ نے اپنی حکمت پر مطلع کرنے کیلئے ایک غیبی انتظام فرمایا کہ وہ پیغمبر ایک درخت کے نیچے آرام کرنے کی غرض سے لیٹے اور ایک چیونٹی نے ان کو کاٹ لیا جس سے ان کو اذیت پہنچی انہوں نے اٹھ کر دیکھا تو ایک بل کے قریب بہت سی چیونٹیاں جمع تھیں تو انہوں نے ان سب کو جلو ادا کیا تاکہ آئندہ ان سے کسی کو اذیت نہ پہنچے جب یہ کام ہو گیا تو اب اللہ تعالیٰ نے پوچھا کہ اے میرے پیغمبر! تجھے تو ایک چیونٹی نے کاٹا تھا تو نے سب کو کیوں جلا دیا حالانکہ وہ تو میری تسبیح میں مشغول تھیں؟ اس سوال کا ہونا تھا کہ پیغمبر پر اللہ کی حکمت کا راز کھل گیا کہ جس طرح بعض کے گناہ سے میں نے یہ سمجھ کر کہ باقی بھی ایسی ہی ہوں گی سب کو ہلاک کر دیا اللہ تعالیٰ نے بھی بعض کے گناہوں کی وجہ سے سب کو ہلاک کر دیا کیونکہ وہ تو بھیدوں کا جاننے والا ہے۔ وہ جانتا ہے کہ یہ معصوم بچہ انجام کار کیا بنے والا تھا اور اس نیک مرد کا کیا انجام ہونے والا تھا ”ولا یسلو الا فاجرا کفاراً“ لہذا ”لایسلو عما یفعل“ کہ وہ

جو کچھ کرے اس پر نکتہ چینی کا کسی کو حق نہیں ہے۔

والحاصل انه لم يعاتب انكار الما فعل هو بل جوابا له وايضا حال الحكمة
شمول الهلاك لجميع اهل تلك القرية (فتح الباری: بدء الخلق، باب خمس من الدواب فواسق
يقتلن في الحرم)

ترجمہ: حاصل یہ کہ اللہ تعالیٰ نے اس پیغمبرؐ کے فعل پر نکیر کرتے ہوئے عتاب نہیں فرمایا بلکہ
ان کو انکے سوال کا جواب دیا ہے اور تمام بستی کی ہلاکت کی حکمت کو واضح کیا ہے۔

کیا چیونٹیوں کا جلانا جائز ہے؟ باقی رہا نئی کا چیونٹیوں کو جلانا تو وہ اس بناء پر تھا کہ
انہوں نے اس مخلوق کو بنی آدم کیلئے موزی سمجھا اور ”اقتلو الموزی قبل ان یوذی“ کے تحت ان
سب کو ہلاک کر دیا کیونکہ بنی آدم کی حرمت جانوروں کی حرمت سے زیادہ ہے اور آگ سے جلانا ان کی
شریعت میں جائز ہوگا تب ہی اللہ تعالیٰ نے اس وجہ سے ان پر کوئی عتاب نہیں فرمایا ”وكانه وقع له
ان هذا النوع مؤذ لبني ادم وحرمة بني ادم اعظم من حرمة الحيوان“ (فتح الباری ایضاً)
فائدہ: حدیث میں مذکور نبیؐ کے بارے میں حکیم ترمذی نے ”نوادر“ میں، کلابذی
نے ”معانی الآثار“ میں اور قرطبی نے اپنی تفسیر میں یہ کہا ہے کہ وہ نبی موسیٰ علیہ السلام تھے (فتح الباری
ایضاً)

یہاں تک اصل اعتراض کا جواب مکمل ہو جاتا ہے اب ہم چتر وڑی صاحب کی چند باتوں
کی طرف آپ کی توجہ مبذول کرانا چاہتے ہیں۔

۱۔ کہتے ہیں ”قرآن مقدس میں بیان ہوا ہے کہ جو شے مسلمانوں کیلئے ضرر رساں ہو اور اس
سے کبھی نفع کی توقع نہ ہو تو اس کو مٹا دیا جانا چاہئے“

میں کہتا ہوں اول تو یہ ”آیت“ قرآن مقدس میں کہیں نہیں ہے اس کو قرآن کہنا ”کذب
علی اللہ“ کے زمرے میں آتا ہے جس کے بارے میں رب تعالیٰ کا ارشاد ہے ”ویوم القيامة تری

الذین کذبوا علی اللہ وجوہہم مسودۃ“ (الزمر/۶۰) ترجمہ: اے مخاطب! تو قیامت کے دن اللہ پر جھوٹ بولنے والوں کو دیکھے گا کہ ان کے چہرے سیاہ ہوں گے۔

لیکن اگر بالفرض ہم تسلیم کر لیں کہ یہ قرآن ہے تو پھر چیونیٹوں کے قتل پر چتر وڑی صاحب کو اعتراض کیوں ہے؟ چیونیٹوں سے انسان کو کونے نفع کی توقع ہے؟ پھر تو خود چتر وڑی صاحب کے نزدیک بھی انکا مناد یا جانا ”قرآن“ کے عین مطابق ہونا چاہئے۔ پھر اس پر اعتراض کیا؟

۲۔ یہ کہہ کر کہ ”ایک پیغمبر کا اللہ کی تسبیح کرنے والے جانداروں کو قتل کرنا ثابت ہوتا ہے“ یہ تاثر دینے کی کوشش کی ہے کہ اللہ کے پیغمبر نے جانتے بوجھتے تسبیح کرنے والے جانداروں کو قتل کر دیا حالانکہ ایسا نہیں ہے انکا تسبیح میں مشغول ہونا اللہ نے ان کو بتلایا ورنہ وہ خود نہیں جانتے تھے جیسا کہ قرآن مجید میں ہے ”ولکن لاتفقہون تسبیحہم“ (بنی اسرائیل/۴۴) تو یہاں چتر وڑی صاحب نے بات کا بتنگڑ بنایا ہے کیونکہ ان کا اصل فن ہی یہی ہے۔

اب حدیث کی صحت کے بارے میں دیکھتے ہیں تاکہ یہ معلوم ہو سکے کہ یہ واقعی حدیث رسول ہے یا یہودیوں کی اڑائی ہوئی گپ؟

اس حدیث کے تمام رواۃ ثقہ ہیں اور ان کا تذکرہ گذشتہ اعتراضات میں گزر چکا ہے ملاحظہ

فرمائیے۔

یحییٰ بن بکیرؒ اعتراض نمبر ۴ صفحہ نمبر ۱۶۷

لیث بن سعدؒ اعتراض نمبر ۴ صفحہ نمبر ۱۶۸

یونسؒ اعتراض نمبر ۲۲ صفحہ نمبر ۲۹۲

ابن شہاب الزہریؒ اعتراض نمبر ۱۴۰ صفحہ نمبر ۱۴۰

ابن المسیبؒ اعتراض نمبر ۲۲ صفحہ نمبر ۲۹۳

ابو سلمۃؒ اعتراض نمبر ۲۲ صفحہ نمبر ۲۹۳

”علامہ“ کی شان رسالت میں شدید گستاخی: جب یہ تمام راوی ثقہ ہیں تو

پھر اس حدیث کے حدیث رسول ہونے میں کوئی شک نہیں اور حدیث رسول ﷺ ہونے کا مطلب یہ ہے کہ یہ قصہ حضور ﷺ کا بتلایا ہوا ہے۔ اب چتر وڑی کے ایمان کے بارے میں اندازہ لگا لیجئے کہ وہ کہہ رہا ہے ”کسی یہودی النسل کا بتایا ہوا ہے“ العیاذ باللہ العظیم من الشیطان اللعین الرجیم معاذ اللہ یہودی النسل کا لفظ کس ذات مقدس و مبارک پر چسپاں ہو رہا ہے؟ کیا یہ ذات مبارک ہمارے نبی ﷺ کی نہیں جن کا ہم کلمہ پڑھتے ہیں؟ کیا یہ شخص شاتم رسول نہیں ہے؟ کیا سلمان رشدی ملعون کو آپ ﷺ کی شان میں ایسا کلمہ بولنے کی ہمت ہوئی ہے؟ یہ شخص کتنا شقی اور بد بخت ہے جو حضور ﷺ کی ذات گرامی کیلئے ایسا لفظ لکھ رہا ہے اور اس کے ساتھ دعویٰ کرتا ہے کہ میں نے یہ کام ”ذب عن الرسول“ کیلئے کیا ہے۔ کیا ذب عن الرسول اسی چیز کا نام ہے؟ سچ ہے بے حیا باش و ہرچہ خواہی کن۔

اگر یہاں کسی تاویل کی گنجائش نہ ہوتی تو اس ”علامہ“ کے مرتد ہونے میں کوئی شبہ نہیں تھا اور اس تاویل سے اگرچہ بظاہر کفر کا اجراء نہیں ہوگا لیکن اس میں کوئی شک نہیں کہ ایسے ”علامہ“ کا ایمان انتہائی خطرے کی حالت میں ہے۔ کبرت کلمۃ تخرج من افواہہم۔ ولقد قالوا کلمۃ الکفر۔

حدیث معترضہ کی دیگر کتب حدیث سے تخریج: اخیر میں یہ کہ یہ حدیث مبارک درج ذیل کتب حدیث میں بھی موجود ہے۔

صحیح مسلم: کتاب السلام، باب النہی من قتل النمل (۱۴۵۹، ۱۴۵۸، ۴۱۵۷)

سنن نسائی: کتاب الصيد والذبائح، باب قتل النمل (۴۲۸۴، ۴۲۸۳)

سنن ابی داود: کتاب الادب، باب فی قتل الذر (۴۵۸۲، ۴۵۸۱)

سنن ابن ماجہ: کتاب الصيد، باب ما تنہی عن قتله (۳۲۱۶)

مسند احمد: باقی مسند المکثرین، مسند ابی ہریرۃ (۹۴۲۵، ۸۸۶۱، ۷۷۸۲)

کیا اب بھی یہ ”یہودیوں کی اڑائی ہوئی ظالمانہ گپ“ ہے؟

اللہ تعالیٰ گمراہی و ضلالت و جہالت سے محفوظ رکھے (آمین)

﴿اعتراض نمبر ۴۲﴾

﴿ ۴۲ ﴾ قرآن مقدس وَلَا تَكُونُوا كَالَّذِينَ نَقِضَتْ غَزْلَهُمَا مِنْ بَعْدِ قُوَّةِ أَنْكَاثٍ... میں اللہ نے فرمایا کہ عہد و پیمان اور قسم کے ذریعہ کسی کام کو اپنے اوپر لازم کر لینا سوت کاتنے کے مشابہ ہے کاتنے والی محنت کر کے روئی وغیرہ کو کات کر اور بل دیکر دھاگے کی شکل میں لاتی ہے ان دھاگوں سے کپڑے بنے جاتے ہیں مگر اس نامراد بیوقوف عورت کو کیا کہا جائے جو محنت کر کے سوت کاتے پھر کاتے ہوئے سوت کے بل اتار کر اسکو ریزہ ریزہ کر ڈالے۔ یعنی عہد و قسم کے خلاف ورزی ایسی ہی حماقت ہے انکاٹا کا واحد نکتہ ہے بمعنی ریزہ ٹکڑا پس آیت میں نقضت غزلہا بطور تمثیل ہے نہ یہ کہ کسی قصہ کا ذکر ہو... بخاری محدث لیکن داد دیجیے امام بخاری کو جو قرآن کی اس آیت کی تفسیر ایک عورت کا واقعہ بتاتے ہیں جو خرقہ نامی مکہ میں رہتی تھی اور صبح کو سوت کات کر شام کو توڑ موز دیتی تھی پھر کمال تعجب ہے کہ بخاری صاحب ایسی تفسیر سدی کذاب اور اس کے کمینہ حق صدقہ بن ابی عمران پر اعتماد کر کے اپنی کتاب میں درج کر دیتے ہیں... قال ابن عیینہ عن صدقة انکاثا ہی خرقاء کانت اذا ابرمت غزلها نقضه... بخاری

(قرآن مقدس اور بخاری محدث صفحہ ۸۲-۸۳)

﴿الجواب﴾

اعتراض میں مذکور روایت، اس کا ترجمہ اور مختصر تشریح ملاحظہ فرمائیں۔

روایت: قال ابن عیینہ عن صدقة انکاثا ہی خرقاء کانت اذا ابرمت غزلها نقضته (صحیح بخاری: التفسیر، النخل)

ترجمہ: سفیان بن عیینہ نے صدقہ سے لاکھونوا کالتی نقضت غزلها من بعد قوۃ انکاثا (النخل ۹۲) کی تفسیر میں نقل کیا ہے کہ وہ ایک بے وقوف عورت تھی جو اپنا سوت کات لینے کے بعد پھر اس کو ادھیڑ کر ٹکڑے ٹکڑے کر دیتی تھی۔

تشریح: مکہ میں ایک عورت تھی جو اپنے نام و نسب سے جانی پہچانی تھی اور اپنی حماقت میں بھی مشہور و معروف تھی کہ دن بھر سوت کاتی اور شام کو ادھیڑ دیتی اللہ تعالیٰ نے لاکھونوا کالتی نقضت غزلها الخ میں اسی عورت کی مثال دے کر سمجھایا کہ جیسے مکہ میں اس عورت کو بیوقوف اور احمق سمجھا جاتا ہے جو سوت کات لینے کے بعد اس کو ادھیڑ دیتی ہے اسی طرح میرے ہاں وہ شخص بھی ویسا ہی احمق و بیوقوف ہے جو اپنے عہد و پیمان کو پختہ کر لینے کے بعد پھر اپنے کسی ذاتی مفاد کی خاطر اپنی ہی پختہ کی

ہوئی بات اور عہد و پیمان کو توڑ دیتا ہے۔ البتہ اگر سمجھدار ہو تو اس بیوقوف عورت کی طرح یہ کام نہ کرو۔ آیت مبارکہ اور اس تفسیری روایت کا مفہوم بالکل واضح ہے۔ کسی عقلمند کو اس پر کوئی اشکال نہیں ہو سکتا لیکن چتر وڑی صاحب کو یہاں بھی اشکال ہی نہیں بلکہ اعتراض ہو گیا ہے کہ ”نقضت غزلھا بطور تمثیل ہے نہ یہ کہ کسی قصہ کا ذکر ہو“ اور اس روایت کو معارض قرآن ظاہر کر کے اور روایات پر جرح نامعقول کر کے اس روایت کو رد کر دیا۔ روایات پر جرح کا ذکر آگے آتا ہے یہاں سر دست چتر وڑی صاحب سے یہ سوال ہے کہ کیا یہ بات قرآن میں مذکور ہے کہ یہاں کوئی واقعہ یا قصہ ذکر نہیں کیا جاسکتا؟ اگر نہیں اور یقیناً نہیں تو پھر اس روایت کو معارض قرآن کیسے دکھایا جاسکتا ہے؟ حقیقت یہ ہے کہ یہ واقعہ قرآن میں مذکورہ تمثیل کے ساتھ قطعاً معارض نہیں بلکہ آیت مبارکہ کے مفہوم کو ایک امر محسوس کی صورت میں مزید واضح کر دیتا ہے یہی وجہ ہے کہ تقریباً تمام مفسرین نے اپنی تفاسیر میں اس واقعہ کو ذکر کیا ہے اور آج تک کسی کو اس پر کوئی اشکال نہیں ہوا۔ حتیٰ کہ خود چتر وڑی صاحب کے استاد مولانا غلام اللہ خانؒ نے بھی اس کو نقل کیا ہے۔ اس آیت کا ترجمہ و تفسیر انہی کے قلم سے ملاحظہ فرمائیں۔

آیت کی تفسیر از شیخ القرآن: لَا تَكُونُوا كَالَّتِي نَقَضَتْ غَزْلَهَا مِنْ بَعْدِ قُوَّةٍ
انکاثا (النحل/۹۲)

ترجمہ: اور مت رہو جیسے وہ عورت کہ توڑا اپنا سوت اس نے کاتا ہوا محنت کے بعد
ٹکڑے ٹکڑے

تفسیر: یہ عہد توڑنے والوں کیلئے تمثیل ہے کہتے ہیں مکہ مکرمہ میں ایک عورت تھی جس کے دماغ میں خلل تھا وہ سوت کاتی تھی مگر کاتنے کے بعد سوت کو نوچ ڈالتی (ابن کثیر) فرمایا عہد توڑنا بالکل ویسا ہی ہے جیسا کہ وہ کم عقل عورت سوت کات کر توڑ دیتی تھی۔ (ترجمہ و تفسیر از جواہر القرآن: النحل/۹۲)

تعب ہے کہ ”علامہ“ کو اپنے استاد کی تفسیر کا بھی علم نہیں ہے! ان کے علاوہ تفسیر طبری

قرطبی، ابن کثیر، بغوی، کشاف، جلالین، صاوی، مظہری، معارف القرآن اور تفسیر عثمانی میں بھی اس کا ذکر موجود ہے۔ کیا یہ سب حضرات تفسیر سے ناواقف تھے؟

راوی صدقہ کے بارے میں تحقیق: اب ہم روادۃ کی طرف آتے ہیں

جہاں ”علامہ“ نے ”علم“ کے کئی گل کھلائے ہیں۔ فرماتے ہیں ”پھر کمال تعجب ہے کہ بخاری صاحب ایسی تفسیر سدی کذاب اور اس کے تلمیذ احمق صدقہ بن ابی عمران پر اعتماد کر کے الخ“ اس روایت میں جن ”صدقہ“ صاحب کا ذکر ہے وہ سفیان بن عیینہ کے استاد اور سدی کے شاگرد ہیں جیسا کہ اس روایت میں سفیان بن عیینہ ان سے روایت کر رہے ہیں اور وہ سدی سے۔ کما هو الظاہ من السند۔ اب ”علامہ“ نے اپنے ”علم“ کے زور پر ان کو صدقہ بن ابی عمران کہا ہے حالانکہ یہ صدقہ بن عبد اللہ بن کثیر ہیں جن کی کنیت ابو الہذیل ہے۔ امام ابن ابی حاتم ”ان کا تعارف یوں کراتے ہیں: صدقہ بن عبد اللہ بن کثیر المکی القاری ابو الہذیل... روى عن السدى وروى عنه سفیان بن عیینة (الجرح والتعديل: لفظ صدقہ)

امام ابن حبان فرماتے ہیں: صدقہ ابو الہذیل یروی عن السدی روى عنه ابن

عیینة (الثقات لابن حبان: لفظ صدقہ)

علامہ ابن حجر فتح الباری میں لکھتے ہیں: و كنت اظن ان صدقة هذا هو ابن ابی

عمران... الى ان رايت في تاريخ البخاري صدقة ابو الہذیل روى عن السدى روى

عنه ابن عیینة وكذا ذكره ابن حبان في الثقات... وكذا ابن ابی حاتم... فظهر انه غیر

ابن ابی عمران (فتح الباری: التفسیر، النحل) کہ پہلے میرا گمان یہ تھا کہ یہ صدقہ بن ابی عمران ہیں

کیونکہ وہ بھی ابن عیینہ کے استاد ہیں لیکن اس کے بعد میں نے امام بخاری کی ”تاریخ“ میں، ابن حبان

کی ”ثقات“ میں اور ابن ابی حاتم کی ”الجرح والتعديل“ میں دیکھا کہ یہ صدقہ ابو الہذیل ہیں تو یہ

بات ظاہر اور واضح ہو گئی کہ یہ صدقہ بن ابی عمران نہیں ہیں۔

”علامہ“ صاحب! اعتراض کرنے سے پہلے معلومات تو مکمل کر لیتے اور مزید تعجب کی بات یہ ہے کہ جو نسخہ ”علامہ“ کے زیر مطالعہ ہے اس کے بین السطور میں یہ عبارت موجود ہے ”ہو سفیان یسروی عن صدقة ابی الہذیل“ دیکھئے صحیح بخاری ۶۸۳/۲۔ شاید امام بخاریؒ پر غصہ کی وجہ سے بصیرت کے ساتھ ساتھ بصارت بھی کام چھوڑ گئی تھی۔

کیا صدقہ احمق ہے؟ پھر مزید یہ کہ ان کو چتر وڑی صاحب نے احمق کہا ہے لیکن ان کی حماقت کی کوئی وجہ نہیں لکھی جبکہ ابن حبانؒ نے ان کو ثقات میں شمار کیا ہے یعنی ثقہ قرار دیا ہے اور ابن ابی حاتمؒ نے بھی ان کی توثیق کی ہے تو ایسے آدمی کو کوئی احمق ہی احمق کہہ سکتا ہے کسی سمجھدار آدمی سے ہرگز یہ توقع نہیں ہے۔

اگر ان کو احمق کہنے کی وجہ یہ ہے کہ وہ اس روایت کے ناقل ہیں جو چتر وڑی صاحب کی ”عقل“ سے باہر ہے تو پھر اس روایت کو چتر وڑی صاحب کے استاد نے بھی اپنی تفسیر میں نقل کیا ہے جیسا کہ آپ ملاحظہ فرما چکے پھر ان کے بارے میں چتر وڑی صاحب کا کیا خیال ہے؟ اگر بالفرض ہم تسلیم کر لیں کہ یہ ”صدقہ بن ابی عمران“ ہی ہیں تو ان کو بھی امام ابن حبانؒ نے اپنی ”ثقات“ میں ذکر کیا ہے اور علامہ ابن حجرؒ نے ان کو ”صدوق“ کہا ہے ملاحظہ فرمائیے صدقہ بن ابی عمران قاضی الاہواز صدوق (تقریب التہذیب ۲۷۵/۱) تو ان پر بھی احمق کا اطلاق سوائے حماقت کے کچھ نہیں۔

سدی صغیر و کبیر کا تعارف: باقی رہے سدی جن کو ”علامہ“ نے کذاب کہا ہے تو ہمارا خیال یہ ہے کہ یہاں بھی جہالت ہی ”علامہ“ کے کام آئی ہے کہ انہوں نے ان کو سدی صغیر سمجھا حالانکہ یہ سدی کبیر ہیں۔

”علامہ“ کو معلوم ہونا چاہئے کہ سدی دو ہیں ایک صغیر اور ایک کبیر۔

سدی صغیر کا تعارف: محمد بن مروان بن عبد اللہ بن اسماعیل بن عبد الرحمن الکوفی۔ ان کو ائمہ

جرح و تعدیل نے کذاب، وضاع، ذاہب الحدیث، متروک الحدیث اور لیس بیتی وغیرہ جیسے القاب سے یاد کیا ہے۔ (دیکھئے تہذیب التہذیب ۳۸۷/۹)

اور سدی کبیر کا تعارف: ابو محمد اسماعیل بن عبد الرحمن بن ابی کریمۃ القرشی مولاناہم الکوفی الاغور المتوفی ۱۲۷ھ۔ یہ تابعی ہیں انہوں نے حضرت انسؓ اور ابن عباسؓ سے روایت کی ہے، اور ابن عمر، حسن بن علی، ابو ہریرہ اور ابو سعید خدری رضی اللہ عنہم کی زیارت کی ہے۔ امام مسلم اور اصحاب سنن اربعہ نے ان کی روایات اپنی کتب میں نقل کی ہیں۔ تہذیب التہذیب میں علامہ ابن حجرؒ نے ان کے بارے میں ائمہ جرح و تعدیل کی آراء نقل کی ہیں جن میں سے اکثر ائمہ سے الفاظ توثیق نقل کئے۔ اور چند ایک سے تضعیف۔ اور جوز جائی سے ان کا کذاب ہونا نقل کیا۔ پھر امام حاکمؒ کی یہ بات نقل فرمائی ”تعدیل عبد الرحمن بن مہدی اقوی ثم مسلم ممن جرحہ مفسر“ (تہذیب التہذیب ۲۷۳/۱) کہ ان پر جرح کرنے والوں کی جرح سے امام عبد الرحمن بن مہدیؒ اور امام مسلمؒ کی تعدیل زیادہ قوی ہے۔ تو اب ان کو کذاب کہنے کا کوئی جواز باقی نہیں رہتا۔ خصوصاً جبکہ بعض حضرات کی یہ بھی رائے ہے کہ بعض لوگ سدی نام کے ان دو اشخاص میں امتیاز نہ کر سکنے کی وجہ سے ایک کی جرح دوسرے پر منطبق کر دیتے ہیں۔

امام بخاری کی تفسیر اصح التفاسیر ہے: اور اخیر میں یہ کہ یہ روایت بخاری شریف کی کتاب التفسیر میں آئی ہے اور حضرت شاہ ولی اللہؒ فرماتے ہیں کہ امام بخاریؒ، امام ترمذیؒ اور امام حاکمؒ کی تفاسیر محدثین کے نزدیک اصح التفاسیر ہیں۔ دیکھئے الفوز الکبیر فی اصول التفسیر قبل الفصل الرابع من الباب الثانی۔ اللہ تعالیٰ عقل سلیم عطا فرمائے۔ (آمین)

﴿اعتراض نمبر ۴۳﴾

﴿۴۳﴾ قرآن مقدس قرآن مقدس کے نزول سے قبل تو شیاطین الجن کو کوئی آسمانی خبر فرشتوں کی آپس میں گفتگو کے ذریعہ آدمی پہنچی نہ تھی مگر نزول قرآن کے بعد ان کے لئے اللہ نے شہاب النور کو بھیج دیا تاکہ وہ لوگوں کی بات سننے سے بھی محروم کر دے مگر خود جنات بھی اس کے اقراری ذکر کیے ہیں قرآن میں، ”وَأَنَّا كُنَّا نَقْعُدُ مِنْهَا مَقَاعِدَ لِلسَّمْعِ لَمَّا يَنْسَجِعُ الْآنَ يَجُذُّ“

کہ شہاباً رَصَدًا، اور سطح آسمان کے قریب کچھ ٹھکانوں میں سننے کیلئے جا بیٹھے تھے پس اب جو وہاں سننے کیلئے پہنچے تو اپنے لئے ایک شعلہ جلا دینے والا تیار پاتا ہے یعنی اب کسی جن کا پہلے کی طرح سننا ممکن نہیں رہا۔ بخاری محدث لیکن امام بخاری کی قرآن میں بصیرت کی داد دیجئے کہ وہ نزول قرآن کے بعد بھی اس کے قائل ہیں کہ جن شیاطین اب بھی کوئی نہ کوئی فرشتوں کی بات سن کر اپنے کاہن مریدوں کو بتا دیتے ہیں اسلئے کاہنوں کی وہ بات سچی ثابت ہوتی ہے اور کاہن اس سچی بات میں اور جھوٹ بھی ملا لیتے ہیں... ان الملائكة تنزل في العنان وهو السحاب فتذكر الامر قضى في السماء فتسترق الشياطين السمع فتسمعه فتوحيه الى الكهان فيكذبون معها مائة كذبة الحديث، (بخاری بدء الخلق باب ذكر الملائكة) بخاری صاحب کا شغل چونکہ روایات میں لگن ہی تھا اس لئے ان کی توجہ سورۃ الجن، سورۃ الحجر، الصافات، کی طرف نہ ہوئی ورنہ رسول اللہ ﷺ کی طرف اس جھوٹ کی نسبت نہ کرتے.... (قرآن مقدس اور بخاری محدث صفحہ ۸۳-۸۴)

﴿الجواب﴾

اعتراض میں مذکور حدیث اور اس کا ترجمہ ملاحظہ فرمائیں۔

حدیث: عن عائشة رضي الله عنها زوج النبي ﷺ انها سمعت رسول الله ﷺ يقول: ان الملائكة تنزل في العنان وهو السحاب فتذكر الامر قضى في السماء فتسترق الشياطين السمع فتسمعه فتوحيه الى الكهان فيكذبون معها مائة كذبة من عند انفسهم (صحیح بخاری: بدء الخلق، باب ذكر الملائكة، رقم ۲۹۷۱)

ترجمہ: حضرت عائشہؓ سے روایت ہے کہ رسول اللہ ﷺ نے فرمایا بے شک فرشتے بادل میں اتر کر ان امور کا مذاکرہ کرتے ہیں جن کا آسمان میں فیصلہ کیا گیا اور شیاطین چوری چھپے کوئی بات سن کر کاہنوں کو بتا دیتے ہیں، پھر وہ اپنی طرف سے اس کے ساتھ سو جھوٹ ملا دیتے ہیں۔

اس حدیث مبارک پر چتر وڑی صاحب کو یہ اعتراض ہے کہ سورۃ الحجر، سورۃ الصافات اور سورۃ الجن میں یہ مذکور ہوا ہے کہ قرآن مقدس کے نزول کے بعد شیاطین الجن آسمانی خبروں سے محروم کر دیئے گئے لیکن اس حدیث سے معلوم ہوتا ہے کہ نزول قرآن کے بعد بھی یہ سلسلہ جاری ہے۔ اس کے جواب سے پہلے مذکورہ بالا سورتوں کی آیات دیکھ لیتے ہیں، تاکہ علی وجہ البصیرت بات سمجھ آ سکے۔

آیات مع ترجمہ:

۱۔ ولقد جعلنا فی السماء بروجاً وزینها للنظرین ۝ وحفظنها من کل شیطان رجیم ۝ الا من استرق السمع فاتبعه شهاب مبین ۝ (الحجر/ ۱۸ تا ۲۱)

ترجمہ: اور بے شک ہم نے آسمان میں بڑے بڑے ستارے پیدا کئے اور دیکھنے والوں کیلئے آسمان کو آراستہ کیا اور آسمان کو ہر شیطان مردود سے محفوظ فرما دیا ہاں اگر کوئی بات چوری چھپے سن بھاگے تو اس کے پیچھے ایک روشن شعلہ ہوتا ہے (معارف القرآن)

۲۔ انا زینا السماء الدنیا بزینۃ الکواکب ۝ وحفظنا من کل شیطان مارد ۝ لا یسمعون الی الملاء الاعلیٰ ویقذفون من کل جانب ۝ دحوراً ۝ ولهم عذاب واصب ۝ الا من خطف الخطفۃ فاتبعه شهاب ثاقب ۝ (الصفت/ ۱۰ تا ۱۶)

ترجمہ: ہم ہی نے رونق دی ہے اس طرف والے آسمان کو ایک عجیب آرائش یعنی ستاروں کے ساتھ اور حفاظت بھی کی ہے ہر شریر شیطان سے وہ شیاطین عالم بالا کی طرف کان بھی نہیں لگا سکتے اور ہر طرف سے مار کر دھکے دے دیئے جاتے ہیں اور ان کے دائمی عذاب ہو گا مگر جو شیطان کچھ خبر لے ہی بھاگے تو ایک دہکتا ہوا شعلہ اس کے پیچھے لگ لیتا ہے۔ (معارف القرآن)

۳۔ وانا لمسنا السماء فوجدناها ملئت حرساً شدیداً وشہاباً ۝ وانا کنا نقعد منها مقاعد للسمع فمن یستمع الثن یجدلہ شہاباً ۝ (الجن/ ۸، ۹)

ترجمہ: ہم نے ٹٹول دیکھا آسمان کو پھر پایا اس کو کہ بھر رہے ہیں اس میں چوکیدار سخت اور انگارے اور یہ کہ ہم بیٹھا کرتے تھے ٹھکانوں میں سننے کے واسطے پھر جو کوئی اب سننا چاہے وہ پائے اپنے واسطے ایک انگارا گھات میں۔ (معارف القرآن)

اب جواب لیجئے کہ قرآن مجید کے ان تینوں مقامات میں جیسا کہ آپ نے ملاحظہ فرمایا اس کا ذکر ہے کہ آسمان پر پہرے سخت کر دیئے گئے ہیں کہ شیاطین الجن اب ملا اعلیٰ کی باتیں نہیں سن سکتے

اور حدیث مبارک بھی آپ نے ملاحظہ فرمائی اس میں ہے کہ فرشتے آسمانوں سے نیچے ”سحاب“ میں اتر کر احکام الہی کا مذاکرہ کرتے ہیں تو اس وقت بعض شیاطین چوری چھپے کوئی بات سن کر کاہنوں کو بتا دیتے ہیں۔ یعنی قرآن میں آسمان کا ذکر ہے کہ اس کی باتیں شیاطین نہیں سن سکتے اور حدیث پاک میں آسمان سے نیچے ”سحاب“ کا ذکر ہے کہ وہاں کی کوئی بات شیاطین سن لیتے ہیں تو ان آیات اور حدیث میں تعارض کیسے ہو گیا؟

”علامہ“ کی تعارض کی شرائط سے لاعلمی: تعجب ہے کہ ”علامہ“ کو تعارض کی بنیادی شرطوں کا ہی پتہ نہیں ہے۔ ”علامہ“ کو معلوم ہونا چاہئے کہ دو چیزوں میں تعارض و تناقض کی آٹھ شرطیں ہیں جن میں سے ایک شرط وحدت مکان بھی ہے جو یہاں مفقود ہے۔

درتناقض ہشت وحدت شرط دان وحدت موضوع و محمول و مکان
کاش کہ ”علامہ“ نے تیسیر المنطق ہی سمجھ کر پڑھ لی ہوتی تو ان کو یہ پوری کتاب لکھنے کی زحمت نہ کرنا پڑتی۔

قاضی ثناء اللہ پانی پتیؒ فرماتے ہیں لیس فی ہذین الحدیثین وما فی معناہما ان الجن یخطف من السماء الدنیا الخ (مظہری: الجن/۸)

کہ ان دو حدیثوں اور ان کے ہم معنی احادیث میں یہ نہیں ہے کہ جن آسمان دنیا سے باتیں اچک لیتے ہیں بلکہ آسمان دنیا والے فرشتے عنان یعنی بادل پر اترتے ہیں اور وہاں ان کے مذاکرے کے دوران کچھ جنات چوری چھپے باتیں سن لیتے ہیں۔ فلا منافاة ولا تعارض

اسی سے چتر وڑی صاحب کی اس ہرزہ سرائی کی حقیقت بھی منکشف ہو جاتی ہے کہ ”بخاری صاحب کا شغل چونکہ روایات میں لگن... اس جھوٹ کی نسبت نہ کرتے“ میں کہتا ہوں اگر چتر وڑی صاحب کی قرآن کی طرف توجہ ہوتی تو وہ کبھی اس صحیح حدیث کا انکار نہ کرتے جو قرآن کے ساتھ قطعاً معارض نہیں۔ جیسا کہ آپ نے تفصیل سے ملاحظہ فرمایا۔

”علامہ“ کی قرآنی بصیرت کا نمونہ: اور قرآنی بصیرت کے دعویدار کا یہ کہنا

کہ ”وہ (شیاطین الجن) کوئی سی بات سننے سے بھی محروم کر دیئے گئے“ الا من استرق السمع (الحجرات ۱۸) اور الا من خطف الخطفة (الصفہ ۱۰) کے صریح منافی ہے کیونکہ ان دونوں آیات سے ان کا کچھ نہ کچھ سن لینا ثابت ہوتا ہے اور آگے چل کر ”علامہ“ کی اپنی یہ عبارت کہ ”اب کسی جن کا پہلے کی طرح سننا ممکن نہیں رہا“ بھی ان کی اس عبارت کی تردید کر رہی ہے کیونکہ اس کا مطلب بھی یہی نکلتا ہے کہ وہ کچھ نہ کچھ سن لیتے ہیں۔

قرآن مقدس اور بخاری محدث کے درمیان خواخواہ کے تعارضات دیکھنے والے ”ماہر تعارضیات“ کو اپنی عبارتوں کے حقیقی تعارضات دیکھنے کی طرف بھی توجہ دینی چاہئے جو ان کی جگہ ہنسائی کا باعث بن رہے ہیں۔

باقی رہی اس حدیث کی استنادی حیثیت تو اس کے تمام روایات ثقہ ہیں (چونکہ چتروڑی صاحب نے ان کی حیثیت کو نہیں چھیڑا اس لئے ہم بھی ان کے بارے میں ائمہ جرح و تعدیل کی تفصیلی آراء کو چھوڑ رہے ہیں) اس لئے یہ حدیث صحیح ہے اس کو جھوٹ کہنا حدیث رسول ﷺ کا انکار و تکذیب ہے جو کسی مومن کا کام نہیں ہو سکتا۔

حدیث معترضہ کی دیگر کتب حدیث سے تخریج: اور اخیر میں یہ کہ اس مضمون

کی روایات دوسری کتب حدیث میں بھی موجود ہیں مثلاً دیکھئے

صحیح مسلم: کتاب السلام، باب تحریم الکھانۃ واتیان الکھان (۴۱۳۵، ۴۱۳۴)

مسند احمد: باقی مسند الانصار، حدیث السیدۃ عائشہ رضی اللہ عنہا (۲۳۴۳۱)

کیا اب بھی معاذ اللہ یہ حدیث جھوٹ ہے؟

کذلك كذب الذين من قبلهم فانظر كيف كان عاقبة الظالمين

اللہ تعالیٰ برے انجام سے بچائے۔ آمین

﴿اعتراض نمبر ۴۴﴾

﴿۴۴﴾ قرآن مقدس قرآن پاک جن حروف جن الفاظ جن کلمات کے ساتھ اتر ا تھا اور جس قرائت کے ساتھ نازل کیا گیا تھا اسی ویت و کیفیت اور انداز کے ساتھ پوری دنیا میں موجود ہے کوئی حرف و قرائت ایسی نہیں ہے جو اس موجودہ قرآن کے علاوہ ہو یہی قرآن ہی اپنی ویت و کیفیت کیساتھ نبی ﷺ نے پڑھایا اور یہی شیخین رضی اللہ عنہ نے اپنی نگرانی میں جمع کر دیا اور یہی پوری دنیا آج تک پڑھ رہی ہے اسی پر اعراب امیر حجاز نے ستر علماء کی موجودگی میں گلوائے اور اسی قرآن کے متعلق اللہ نے فرمایا، ولقد یسرنا القرآن للذکر، اگر کوئی اور قرائت و حروف ہوتے تو یسر نہ ہوتا سراسر اور تکلیف ہی ہوتی... صرف یہی قرائت ہی ہے جو آج تک قرآن کی شکل میں پڑھایا، یاد کیا اور چھاپا جاتا ہے لا غیر... بخاری محدث لیکن امام بخاری ہی وہ امیر المحدثین مشہور ہیں جو نقل کر رہے ہیں کہ سات قرائتوں اور حرفوں والا قرآن ہے مگر یہ نہیں بتاتے کہ وہ سات قرآن اور سات حروف کہاں عاب میں ہیں کہاں چھاپے گئے اور کہاں موجود ہیں موجودہ قرآن اپنی ویت قضائی کیساتھ تو موجود ہے اس کے علاوہ وہ قرآن کہاں ہے جس کی روایت ذہن بند کر کے امام بخاری نے فرمادیا ہے، اے رسول اللہ ﷺ قال اقراءنی جبریل علی حرف فلم ازل استزید فیزیدنی حتی انتھی الی سبعة احرف، (بدء الخلق ۳۲۷) جبریل نے مجھے قرآن پڑھایا ایک حرف پڑ تو میں برابر ایک سے ڈاؤن حرف پڑھنے کی خواہش کرتا رہا آخر میں سات حروف پڑھنے کی اجازت دی... اگر اتنی قرائتیں ہوتیں تو ہر عام و خاص پر سب کا پڑھنا فرض ہوتا جس طرح اس موجودہ قرآن کی تلاوت فرض ہے تو پھر، ولقد یسرنا القرآن، کا جملہ تو جمعوت بنتا... یہ ہے محدثین کا حال جو قرآن میں بھی اختلاف ڈالنے سے بھی گریز نہیں کرتے۔ (قرآن مقدس اور بخاری محدث صفحہ ۸۳-۸۶)

﴿الجواب﴾

یہ وہی اعتراض ہے جس کو چتر وڑی صاحب پیچھے دو جگہ اعتراض نمبر ۳۸ و ۳۹ میں ذکر کر چکے ہیں لگتا ہے اعتراضات کی تعداد بڑھانے کی غرض سے ایک ایک اعتراض کو تین تین بار ذکر کر رہے ہیں تاکہ اعتراضات کی گنتی بھی بڑھ جائے اور کتاب کا حجم بھی بن جائے ورنہ ایک ہی بات کو تین تین بار دہرانے کا کیا مطلب؟

بہر حال ہم اس کا جواب تفصیل سے اعتراض نمبر ۳۹ کے ذیل میں دے چکے ہیں وہیں دوبارہ ملاحظہ فرمائیں یہاں صرف حدیث اور اس کا ترجمہ نقل کیا جاتا ہے۔

حدیث: عن ابن عباس رضی اللہ عنہما ان رسول اللہ ﷺ قال: اقراءنی جبریل علی حرف فلم ازل استزیدہ حتی انتھی الی سبعة احرف (صحیح بخاری: بدء

المخلق، باب ذکر الملائكة، رقم ۲۹۸۰)

ترجمہ: ابن عباس رضی اللہ عنہما سے روایت ہے کہ رسول اللہ ﷺ نے فرمایا کہ مجھے جبریلؑ نے ایک حرف پر پڑھایا میں برابر ان سے زیادہ حروف پر پڑھنے کی درخواست کرتا رہا یہاں تک کہ انہوں نے (اللہ کے حکم سے) سات حروف پر انتہا کی۔ یعنی سات حروف تک پڑھنے کی اجازت دے دی اس کی وضاحت پیچھے ہو چکی ہے۔

تعدد قراءات میں عسر؟: یہاں ایک بات نئی ہے کہ ”اگر کوئی اور قرائت

وحروف ہوتے تو یسر نہ ہوتا عسر اور تکلیف ہی ہوتی“ اس کا جواب یہ ہے کہ اگر آپ دو آدمیوں کو ایک ہی پیغام دے کر دو جگہ بھیجیں پھر ایک کو اس کا پابند کریں کہ میرے پیغام کے الفاظ میں معمولی رد و بدل کی بھی اجازت نہیں ہے یہی میرے الفاظ جوں کے توں پہنچنے چاہئیں اور دوسرے آدمی کو اس کا پابند بنائیں کہ میرے پیغام کا کوئی نکتہ فوت نہ ہونے پائے الفاظ میں معمولی رد و بدل کی کوئی بات نہیں تو آپ بتلائیں زیادہ سہولت میں کون ہوگا خصوصاً جبکہ وہ پیغام بھی طویل ہو؟ میرے خیال میں تو دوسرا زیادہ سہولت میں ہوگا۔ بس اسی طرح ”سبعة احرف“ کو بھی سمجھیں کہ اگر ایک حرف پر پڑھنے میں یسر ہے تو ”سبعة احرف“ پر پڑھنے میں زیادہ یسر تھا جیسا کہ اس کی تفصیل اعتراض نمبر ۳۹ کے ذیل میں گزر چکی ہے لہذا ”سبعة احرف“ کو ولقد یسرنا القرآن للذکر کے معارض سمجھنا سمجھ کا تصور یا نیت کا فتور ہے۔

”علامہ“ کی حدیث رسولؐ سے چڑ: اور یہاں چتر وڑی صاحب کا یہ جملہ بھی انتہائی توجہ کا طالب ہے کہ ”یہ ہے محدثین کا حال“ الخ۔ چتر وڑی صاحب کو ہم شاباش دیتے ہیں کہ اب وہ تقیہ کے خول سے کچھ باہر نکلے ہیں ہم تو پہلے ہی بھانپ چکے تھے کہ ”امام انقلاب“ کو اصل میں حدیث رسول ﷺ سے چڑ ہے امام بخاری کو صرف بطور ڈھال استعمال کر رہے ہیں یعنی امام بخاری صرف بہانہ ہے اصل حدیث نشانہ ہے۔ اب جب امام بخاری سے بڑھ کر تمام محدثین کی بات کی ہے تو انکار حدیث کی

بلی تھیلے سے باہر آگئی ہے

ہاں ہاں چتر وڑی صاحب! اسی طرح کھل کر بات کرو تا کہ تقیہ کے نقاب میں چھپے تمہارے
سیاہ چہرے کو سب پہچان سکیں کہ

جب انکار کیا تو ڈرنا کیا؟

حدیث معترضہ کی دیگر کتب حدیث سے تخریج: اور اخیر میں آپ کو یہ بھی

بتاتے چلیں کہ یہی حدیث دیگر کتب حدیث میں بھی موجود ہے مثلاً دیکھئے

صحیح مسلم: صلوٰۃ المسافرین وقصرہا، باب بیان ان القرآن علی سبعة احرف (۱۳۵۵)

مسند احمد: مسند بنی ہاشم، مسند عبد اللہ بن العباس رضی اللہ عنہما (۲۲۵۵، ۲۵۸۲، ۲۷۱۳)

کیا اب بھی کہا جاسکتا ہے کہ ”امام بخاری ہی وہ امیر المحدثین مشہور ہیں کہ سات“ الخ؟

اللہ تعالیٰ علم وفہم عطا فرمائے (آمین)

﴿اعتراض نمبر ۴۵﴾

﴿۴۵﴾ قرآن مقدس (۱) قرآن کے آداب میں سے ہے کہ ایک پڑھنے والا دوسرا نے اللہ کا قاری مقرر جبریل پڑھے تو محمد ﷺ نے اور اللہ کا قاری مقرر محمد ﷺ پڑھے تو آپ ﷺ کے مقتدی سنیں جس طرح جبریل نے پڑھا تو آپ ﷺ نے سنا اور آپ ﷺ نے پڑھا تو جنات نے خاموش ہو کر سنا اسی طرح صحابہ نے خاموش ہو کر سنا... (۲) قرآن کی بے ادبی میں سے ہے کہ پڑھنے والا پڑھ رہا ہو اور اس کے سامنے بجائے سننے کے پڑھا جائے خواہ کچھ بھی پڑھا جائے خواہ حدیث ہی کیوں نہ پڑھی جائے کیونکہ اس سے قرآن کی پڑھائی میں لہوہ اور تحلیط و خرب کاری ہوگی جسکو خود قرآن نے بیان کر دیا ہے کہ یہ دلیہ و کافروں کا ہے مسلمانوں کا نہ ہے، ”وَكَايَ الَّذِينَ كَفَرُوا لَا تَسْمَعُوا لِهَذَا الْقُرْآنِ وَالْقَوَالِ لَكُمْ تَغْلِبُونَ“، کہ قرآن نہیں سننا اور سننے کی بجائے پڑھنا ہے خواہ کچھ بھی پڑھا یا پڑھو کہ قرآن سننے میں نہ آئے اصل مقصود کافر کا یہ تھا کہ قرآن نہ سنے بلکہ پڑھنے والے پر پڑھنا فرض تھا اور ان پر سننا فرض تھا لیکن انہوں نے بھی پڑھائی شروع کر دی اور لہوہ پھادیا... (۳) کافروں کا قدیم زمانہ سے پیشہ چلا آرہا ہے پڑھنے والا اپنا فریضہ ادا کر رہا ہو اور پڑھ رہا ہو خواہ تبلیغ کیلئے خواہ عبادت کیلئے تو کافر چونکہ قرآن کی آواز سننا نہیں چاہتا لہذا اس کے عین مقابلہ میں نعت خوانی، دوہڑا بازی، شروع کر دیا یا قال قال رسول اللہ، کی لہوہ پھادیا یا کسی کو بے کلمات قرآن شروع کر دیا... بہر کیف اصل مقصود اس کا چونکہ قرآن نہ سننا ہوتا ہے پڑھنے والی کی زبان سے اسلئے وہ کوئی سی پڑھائی شروع کر دیتا ہے تاکہ لہوہ پھادیا جائے اور قرآن نہ سنا جائے... (۴) سننے والا اپنا دل اور کان پڑھائی کی طرف لگا دیتا ہے لیکن پڑھنے والا سن نہیں سکتا ہاں سننے والا پڑھنے والے کی پڑھائی دل میں پڑھ بھی سکتا ہے کیونکہ اصل پڑھائی تو دل کی ہوتی ہے خاموش زبان کیساتھ اسی لئے کہا گیا ہے، ”ان الکلام للی اللہ“، اسی لیے اللہ نے حکم دیا ہے کہ پڑھنے والے کی پڑھائی سنو اور پڑھو نہیں کیونکہ اگر زبان سے پڑھو گے تو لہوہ بھی

ہوگی اور سن بھی نہ سکو گے ہاں سنو تاکہ دل سے پڑھ بھی سکو اور پڑھنے والے کی پڑھائی کا مقابلہ و معارفہ بھی نہ ہو وہ زبان سے پڑھے تم دل سے پڑھو... (۵) جس پر قرآن سنا فرض ہوگا دوسرے کا قرآن سننا فرض ہوگا جس پر سنا فرض نہ ہوگا اس کی پڑھائی کا سننا بھی فرض نہ ہوگا سننا اس وقت فرض ہوگا جب پڑھنے والے پر سنا فرض ہوگا... جس طرح جبریل پر آپ ﷺ کو سنا فرض تھا تو آپ ﷺ پر سننا فرض تھا اسی لئے اللہ نے منع فرمایا کہ آپ ﷺ سنیں اور زبان کو پڑھنے کیلئے حرکت بھی نہ دیں... لَتَحْسِرَنَّ رَبُّكَ لِلسَّانِكَ... یعنی پڑھائی کیساتھ زبان سے خود نہ پڑھیں کیونکہ آپ ﷺ پر پڑھنے کی بجائے صرف سننا فرض ہے چونکہ جبریل پر آپ کو سنا فرض ہے یعنی اگر آپ ﷺ بھی ساتھ ساتھ پڑھیں گے ایک تو آپ ﷺ اپنے وظیفہ کیخلاف کریں گے کیونکہ آپ ﷺ کا وظیفہ سننا ہے دوسرا جبریل کی پڑھائی سے معارفہ ہو جائیگا جو فائدہ مطلوب تھا وہ حاصل نہ ہوگا... تیسرا آپ ﷺ میں جولا اور سی کا اندھیرا تھا وہ تو جبریل کی پڑھائی سے دور ہو رہا ہے اور وہ جب ہوگا کہ آپ ہمد تن متوجہ ہو کر سنیں چوتھا اگر آپ سنیں گے تو دل میں پڑھ بھی سکتے ہیں نیز فرمایا... فَاتَّبِعْ قَوْلَهُ... جبریل کی پڑھائی کے پیچھے خوش رہو اگر ساتھ ساتھ پڑھو گے تو پیچھے نہیں رہو گے پیچھے رہنے کیلئے سننا ہی فرض ہوگا... لا غیر... کیونکہ پیچھے رہنے والا وہی ہوگا جو گوش ہوش سے نیگا تو دل میں پڑھائی جبریل کی اترتی جائیگی۔ حطرح آپ ﷺ نے پڑھا تو... اسْتَمِعْ لِقَوْلِ الْعَجَنِ... گوش ہوش سے جنات نے سنا تو آپ کی پڑھائی ان کے دل میں اترتی گئی اور یہ فائدہ خود ساتھ ساتھ پڑھنے سے نہیں ہوگا... نیز یہ قانون مسلم ہے کہ ایک آن میں نفس دو مستقل چیزوں کی طرف متوجہ نہیں ہو سکتا اپنی پڑھائی بھی کرے اور دوسرے کی پڑھائی پر کان بھی دھرے یہ نہیں ہو سکتا ایک کا ہوگا یا پڑھے یا سنے ہر ایک اپنا اپنا وظیفہ ادا کرے پڑھیں والا اپنا وظیفہ پڑھائی والا ادا کرے اور دوسرا اپنا وظیفہ سننے والا ادا کرے جب فائدہ ہوگا پڑھائی سے جو فائدہ مطلوب ہوتا ہے... ہاں پڑھیں والا اپنی زبان استعمال کر رہا ہو تو سننے والا اپنا دل استعمال کرے زبان کیساتھ پڑھیں گے تو دل سے سمجھ نہیں پائیگا... (۶) قرآن پاک میں جہاں اذ طرف کیلئے ہو کر شرط کے معنی کو حصص ہو وہاں اس کے مدخل کا معنی اور محد و وقت میں پایا جاتا ہے یعنی ہوتا ہے اور وہاں ایسی عبادت مقصود ہوتی ہے جس کیلئے وقت اور زمانہ طرف بن رہا ہو اور مدخل اذ کا پایا جاتا ہے متین ہو تو وہاں شرط کے بعد اس کی جزاء کا ہونا بھی ضروری ہوتا ہے ایسی عبادت صرف نماز ہی ہے جس میں یہ تمام شرائط پائی جاتی ہیں تو لامحالہ شرط میں سنانے والے اور پڑھنے والے کا ذکر ہوتا ہے اور جزاء کے جملہ میں سننے والوں کا ذکر ہوتا ہے... چنانچہ اللہ نے فرمایا کہ اے مسلمانو جب ہمارا قاری محمد ﷺ پڑھائی کا فریضہ اور وظیفہ ادا کرے تمکو سننا رہا ہو تو تم پر سننا فرض ہوگا اور زبان کو حرکت دینے کی تمکو اجازت نہ ہوگی کیونکہ ایسے مقام پر ان کا وظیفہ سنا ہوگا اور تمہارا وظیفہ سننا ہوگا... لَتَحْسِرَنَّ رَبُّكَ لِلسَّانِكَ... بلکہ... اسْتَمِعُوا لَهُ وَأَنْصِتُوا... اپنے کان اس کی پڑھائی کی طرف لگا دو اور زبان سے خاموش رہو... وَأَذْأَقِرَّ الْقُرْآنَ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ... فاستمعوا له وانصتوا کا معنی ہے... فَاتَّبِعُوا قَوْلَهُ... یعنی محمد ﷺ کی پڑھائی کے پیچھے پیچھے رہو اور وہ جب ہوگا کہ تم اپنی زبانوں کو حرکت نہ دو اور گوش ہوش سے صرف سنو اور یہی معنی غیر شعوری حالت میں امام بخاری نے بھی اپنی صحیح میں بدء الوحی کے باب میں ابن عباس سے نقل کیا ہے فرمایا... لَإِذَا قَرَأْتَ الْقُرْآنَ فَاسْتَمِعْ لَهُ وَأَنْصِتْ... تو معلوم ہوا کہ استمعوا وانصتوا سے مقصود ہوا کہ... لا تحركوا بالقرآن قال السمتکم واستمعوا له وانصتوا... کہ جب میرا قاری محمد ﷺ پڑھائی کر رہا ہو تو اپنی زبانوں کو مت ہلاؤ بلکہ کان اسی طرف لگاؤ اور خاموشی اختیار کرو اور یہی معنی ہے پیچھے رہنے کا... پس جب امام بخاری نے خود ہی فاستمعوا وانصتوا کا معنی لا تحسرو اور اتباع کیساتھ کر دیا کہ قاری کی قراءۃ کے ساتھ زبان مت ہلاؤ بلکہ اس کی قراءۃ کے پیچھے رہو یعنی کان لگا کے سنو اور زبان ہلانے سے خاموش رہو تو امام بخاری کو چاہیے کہ اپنے لکھے ہوئے کیخلاف نہ کرے... (۷) قرآن مقدس کے انہی قواعد و آداب کیجہ سے کہ امام بخاری کا وظیفہ سنا ہے اور مقتدیوں کا وظیفہ سننا ہی ہے امام کا وظیفہ پڑھائی کیساتھ آگے نکل جاتا ہے اور مقتدی کا وظیفہ اس کی پڑھائی کی اتباع کرنا یعنی پیچھے پیچھے رہنا اور خاموش رہنا ہے... آپ ناظرین دیکھیں گے کہ خلفاء راشدین جنگی سنت کو اللہ کے رسول ﷺ نے اپنی سنت فرمایا ہے اور جنکو آپ ﷺ نے مہدیوں فرمایا ہے اور جنگی سنت کو مضبوط کر کے اتباع کرنے کا حکم صادر فرمایا ہے... علیکم بسنتی وسنة الخلفاء

الراشدین المہدین تمسکوا بہا وعضوا علیہا بالنواجذ، وہ قطعاً امام کے پیچھے قرائت کرنے یعنی پڑھنے کے قائل نہیں تھے ورنہ ان میں سے کوئی تو کبھی کہتا کہ، سمعت النبی ﷺ... قال النبی ﷺ... اخبرنی فلان عن النبی ﷺ... کہ اللہ کے پیغمبر ﷺ نے فرمایا کہ، لا صلوة الا بفتح الکتاب خلف الامام، مگر حاشا دکھا کہ کسی ضعیف حدیث میں بھی ایسا آیا ہو... جب ان اسلاف سے یہ ثابت نہ ہوا تو پھر سنت یہی ماننا پڑی کہ امام کے پیچھے قرآن نہ پڑھنے کی سنت خلفاء راشدین کی ہے اور جب ان کی سنت یہی ہوگی تو لا محالہ آپ ﷺ کی سنت بھی یہی ہوگی کہ امام کے خلف نہ پڑھا جائے کیونکہ، فعلہ وقرکہ سنة، پر علماء کا اتفاق ہے اور آپ ﷺ نے ان کی سنت کو اپنی سنت فرمایا قرآن کے قانون ہی کی وجہ سے اور جلیل القدر صحابہؓ بھی مثل جابر اور زید بن ثابت کے خلف الامام پڑھنے کے قائل نہیں ہوئے... بہر کیف قرآن مقدس میں اس کی تصریح ہوئی کہ پڑھنے والے کی اتباع کرنی ضروری ہے اور بقول امام بخاری اتباع کا معنی کان لگا کر سننا اور زبان کو حرکت نہ دینا ہی ہوا اور یہی قانون ایک نہیں کئی آیات میں ذکر ہوا ہے سالم الحواس عالم کو انکار کرنے کی کوئی گنجائش نہ ہوگی... **بخاری**

محدث لیکن امام بخاری قانون اور قاعدہ قرآن کے صریح خلاف اور اپنے لکھے ہوئے اتباع کے معنی کے خلاف روایت میں بخشیر کے شوق میں رواۃ پر کئی اعتماد کر کے فرماتے ہیں کہ جو امام کی پڑھائی کیساتھ ساتھ پڑھائی نہ کرے صرف سننے پر اکتفا کرے اس کی نماز نہیں ہوتی بلکہ اپنی کتاب جزء القراءت میں پر زور تعصب کا رنگ دکھاتے ہوئے فرماتے ہیں اور اخبار واحدہ کے متعلق ہی فرماتے ہیں، قد تواتر الخبر عن رسول اللہ ﷺ، یعنی امام کی پڑھائی کیساتھ پڑھائی کرنے کی حدیث متواتر ہے حالانکہ متواتر اللفظ حدیث کوئی ایک ہی حدیث، انما الاعمال بالانبات، سے متعلق ہی علماء حدیث نے کہا ہے اور کوئی حدیث اس صفت کیساتھ پورے ذخیرہ میں نہیں پائی گئی... باب قائم کرتے ہیں باب وجوب القراءة للامام والمأموم ﴿٨﴾ اور تحت الباب حدیث، لا صلوة لمن لم يقرأ بفتح الکتاب، لاتے ہیں مأموم یعنی مقتدی پر بھی پڑھائی فرض کہتے ہیں جو صریحاً آداب اور قوانین کے خلاف ہے جبکہ قراءۃ صرف امام یا منفرد پر فرض ہوتی ہے اور مقتدی پر صرف سننا فرض ہوتا ہے اور پھر حدیث کے الفاظ عام ہیں سینہ زوری سے مقتدی کو بھی اس میں داخل سمجھتے ہیں... باب باندھنا تو چاہیے تھا، باب وجوب القراءة للامام والمنفرد، لیکن تعجب ہے امام بخاری کے صلیح پر کہ جس منفرد پر قرائت کرنا فرض تھا اسکا ذکر نہیں کیا اور جس مقتدی پر قرائت فرض کیا مسنون بھی نہیں تھی اسکو دکھا پہلی سے قرائت کرنا والا ذکر کر دیا ہے حالانکہ بعد میں، مسمی الصلوة والی حدیث ذکر کی ہے اور اس پر قرائت فرض بتائی ہے جبکہ باب میں اسکا ذکر تک نہیں کیا... اب ہم بخاری صاحب کے باب اور حدیث دونوں پر کچھ عرض کرتے ہیں یہ جو کہا جاتا ہے کہ نماز میں قرائت فرض ہے تو قرائت فی الصلوة سے بالاتفاق سورت فاتحہ اور اسکے ساتھ کوئی دوسری سورت کا پڑھنا مراد ہوتا ہے اگر واقعی قرائت فی الصلوة سے یہی مراد ہوتا ہے تو پھر معلوم ہوا کہ امام بخاری کا مذہب صرف فاتحہ خلف الامام نہ ہوا بلکہ مقتدی پر بھی اسی طرح قرائت فرض ہوئی جس طرح امام پر فرض ہوتی ہے حالانکہ اس کا قائل کوئی محدث بھی نہیں... اور اگر قرائت مطلقہ امام اور منفرد پر ہی فرض ہے اور مقتدی پر نہیں اس پر صرف فاتحہ ہی کا پڑھنا فرض ہے تو پھر امام بخاری کا باب باندھنا ہی صاف جھوٹ ہوا کیونکہ باب تو باندھا ہے مطلق قرائت فی الصلوة کا حالانکہ وہ تو فرض ہے امام اور منفرد پر مأموم کو اس میں محکم کیساتھ کیوں ذکر کر دیا... نیز حدیث کے الفاظ امام اور منفرد کو تو شامل ہو سکتے ہیں جن پر قرائت مطلقہ کرنا فرض ہوتا ہے لیکن مقتدی کی طرف تو حدیث میں اشارہ تک ذکر نہیں ہے اور نہ خلف الامام کا لفظ ہی موجود ہے تو پھر خواہ مخواہ مقتدی کو اس میں شامل سمجھنے کیلئے کیا امام بخاری پر وحی نازل ہو گئی تھی کہ یہ حدیث مقتدی کو بھی شامل ہے؟ اب سنئے کہ تحت الباب حدیث کا مطلب تو باب باندھے ہوئے کے مطابق ہی ہوگا تو پھر حدیث میں بھی قرائت مطلقہ یعنی قرائت فی الصلوة کا ذکر ہوتا ضروری ہوگا اور معنی حدیث کا باب کے مطابق یوں ہوگا کہ، لا صلوة لمن لم يقرأ بفتح الکتاب، نہیں جائز نماز اسکی جو نہ قرائت کرے ساتھ فاتحہ الکتاب کے... یعنی جو شخص نماز میں قرائت فاتحہ کے بغیر دوسری سورت یا آیات کے ساتھ قرائت کرے اور سورت فاتحہ نہ پڑھے تو اس کی نماز جائز نہیں ہوگی تو اس اعتبار سے بھی مقتدی خارج ہوگا اور حدیث امام اور منفرد کو ہی شامل کر لی... آخر قراءۃ الکتاب اور قراءۃ

بالکتاب کی ترکیب میں کافی فرق ہے۔۔ اب یہ معنی باب کے مطابق بھی ہوا یعنی قرائت مطلقہ مراد ہوگی اور الفاظ حدیث کی ترکیب کے بھی مطابق ہوا کیونکہ جب کہا جائے قرائت الکتاب تو مراد ہوتا ہے صرف کتاب ہی کو میں نے پڑھا اور جب کہا جائے قرائت بالکتاب تو مطلب ہوتا ہے کسی دوسری چیز کے ساتھ کتاب کو پڑھا جائے۔۔ اور یہاں دوسری چیز قرآن کی سورت یا آیات ہوگی اور مطلب ہوگا کہ جو شخص قرائت کر رہا ہو اور سورت فاتحہ کے بغیر کسی دوسری سورت کیساتھ قرائت کرے اسکی نماز جائز نہ ہوگی اسی قرائت مطلقہ سورت فاتحہ کے بغیر نہیں ہوگی۔۔ ثابت ہو گیا باب قرء کا صلہ جہاں،،،،، ہوگی وہاں مع کے معنی ظاہر ہونگے۔۔ اس لحاظ سے حدیث،،،،، کل صلوٰۃ لم یقرء فیہا بام القرآن،،،،، الحدیث میں،،،،، بمعنی مع ہوگی کہ ہر وہ نماز جس میں فاتحہ سمیت قرائت نہ کی جائیگی وہ ناقص یا باطل ہوگی تو اس سے مقتدی خود بخود خارج تصور ہوگا کیونکہ مقتدی پر قرائت مطلقہ ہے بھی نہیں۔ **امام بخاری کی خیانت یا بھول چوک** (۱) اسی باب میں امام بخاری مسیء الصلوٰۃ والی حدیث ذکر کرتے ہیں اس میں رسول اللہ ﷺ مسیء الصلوٰۃ آدمی کو نماز کی حقیقت بیان فرماتے ہوئے،،،،، ثم اقرأ ما تیسر معك من القرآن،،،،، فرماتے ہیں حالانکہ امام بخاری نے باب باندھا ہے امام و ماموم کا اور مسیء الصلوٰۃ نہ امام ہے نہ ماموم بلکہ منفرد ہے۔۔ (۲) ثم اقرأ ما تیسر من القرآن،،،،، سے مراد اگر بخاری صرف فاتحہ لیتے ہیں ترزی خیانت ہے جبکہ نبی کریم ﷺ نے قطعاً قرائت مطلقہ کا حکم دیا جس طرح اللہ نے نماز تہجد کیلئے قرائت مطلقہ کا حکم اباحت دیتے ہوئے فرمایا،،،،، فاقراء ما تیسر من القرآن،،،،، فاقراء ما تیسر منه،،،،، فرمایا کیونکہ تہجد کی نماز میں لمبی قرائت سے مراد سورت فاتحہ تو تھی بلکہ فاتحہ مع سورت طویلہ تھی لہذا چند آیات پڑھ لینے کی اجازت دی تاکہ نماز تہجد بھی ہو جائے اور قرائت مطلقہ بھی ہو جائے۔۔ (۳) امام بخاری نے عطاء ابن یسار سے ایک حدیث ذکر کی ہے کہ اس نے بیان کیا کہ میں نے زید بن ثابت سے سوال کیا تو انہوں نے فرمایا کہ میں نے سورۃ نجم آپ ﷺ کو پڑھ کر سنائی تو آپ ﷺ نے نہ خود سجدہ کیا نہ مجھ کو سجدہ کا حکم دیا،،،،، انه قرء علی النبی ﷺ والنجم فلم یسجد فیہا،،،،، ابواب مسجود القرآن۔ حالانکہ اس روایت میں خیانت نہیں تو چوک ضرور گئے ہیں کیونکہ اسی اسناد کیساتھ عطاء بن یسار نے،،،،، سأل زید ابن ثابت عن القراءة مع الامام فقال لا قراءة مع الامام فی شئی،،،،، زید بن ثابت سے قرائت خلف الامام سے متعلق ابن یسار نے سوال کیا تو انہوں نے فرمایا قطعاً جائز نہ ہے اسکے بعد زید بن ثابت نے از خود ہی یہ کہہ دیا کہ میں نے سورۃ نجم آپ ﷺ کو سنائی تو اس میں نہ آپ ﷺ نے سجدہ کیا اور نہ مجھے حکم دیا،،،،، زعم انه قرأ علی النبی ﷺ والنجم فلم یسجد فیہا،،،،، (مسلم و نسائی) ابن یسار نے سجدہ کے متعلق نہیں پوچھا تھا سجدہ نہ کرنے کا ذکر تو از خود زید بن ثابت نے ہی کر دیا۔۔ ابن یسار نے زید بن ثابت سے قرأت خلف الامام کے متعلق پوچھا تھا جس کا جواب انہوں نے دیا کہ،،،،، لا قراءة مع الامام فی شئی،،،،، لیکن امام بخاری چونکہ خلف الامام قرائت کا قائل تھا اسلئے عدا اس سوال و جواب کا ذکر اس حدیث سے اڑا دیا اور کچھ کا کچھ بیان کر دیا پڑھنے والوں کو یہ باور کرایا کہ ابن یسار نے زید بن ثابت سے سجدہ و نجم کے متعلق سوال کیا تھا مسلکی تعصب یہاں تک ایک محدث جیل کو لے گیا کہ حدیث کا نقشہ بھی بدل کر رکھ دیا۔۔ (قرآن مقدس اور بخاری محدث صفحہ ۸۶-۹۸)

﴿﴿الجواب﴾﴾

اعتراض میں مذکور حدیث اور اس کا ترجمہ ملاحظہ فرمائیں۔

حدیث: حدثنا علی بن عبد اللہ قال حدثنا سفیان قال حدثنا الزہری عن محمود بن الربیع عن عبادة بن الصامت ان رسول اللہ ﷺ قال: لا صلوٰۃ لمن لم

یقرأ بفاتحة الكتاب (صحیح بخاری: الاذان، باب وجوب القراءة لمام والمأموم فی الصلوات کما فی
الحضر والسفر وما تکبر فیها وما یناف، رقم ۷۱۴)

ترجمہ: حضرت عبادہ بن صامت رضی اللہ عنہ سے روایت ہے کہ رسول اللہ ﷺ نے
فرمایا اس آدمی کی کوئی نماز نہیں جس نے فاتحہ الكتاب نہیں پڑھی۔

چتر وڑی صاحب نے اس حدیث کو قرآن کے صریح خلاف قرار دے کر مسترد
کر دیا ہے حالانکہ باتفاق محدثین یہ حدیث صحیح ہے۔ امام ترمذیؒ اس حدیث کو نقل کرنے کے بعد لکھتے
ہیں ”حدیث عبادة حدیث حسن صحیح“ دیکھئے سنن ترمذیؒ ”باب ما جاء انه لا صلوة الا بفاتحة
الكتاب“ اور خود احنافؒ نے بھی اس حدیث کو صحیح تسلیم کرتے ہوئے اس سے وجوب فاتحہ کو ثابت کیا ہے
ثم یقرأ فاتحة الكتاب وسورة... فقراءة الفاتحة لاتتبعین رکنا
عندنا... خلافاً للشافعی... وللشافعی قوله علیه السلام: لا صلوة الا بفاتحة الكتاب
ولنا قوله تعالى: فاقراء واماتیسر من القرآن والزيادة علیه بنخبر الواحد لا يجوز لکنه
یوجب العمل فقلنا بوجوبهم (ہدایہ ۱/۵۰۵ باب صفة الصلوة)

بیٹے کے غیر مقلد ہو جانے کا غصہ امام بخاریؒ پر: چتر وڑی صاحب نے اس
حدیث کی وجہ سے امام بخاریؒ پر جو نا معقول جرح کے نشتر چلائے ہیں ان سے یوں لگتا ہے کہ وہ اپنے
بیٹے کے غیر مقلد ہو جانے کا سارا غصہ امام بخاریؒ پر نکالنا چاہتے ہیں کہ انہی کے اس حدیث کو نقل کرنے
کی وجہ سے میرا بیٹا میرے ہاتھ سے نکل گیا۔

ہم عرض کرتے ہیں کہ اول تو یہ حدیث صرف امام بخاریؒ نے نہیں روایت کی بلکہ تمام
محدثینؒ نے روایت کی ہے جیسا کہ بحث کے اخیر میں ہم اس کے حوالہ جات لکھیں گے تو صرف امام
بخاریؒ کو کو سنا اور باقیوں کو چھوڑ دینا کہاں کا انصاف ہے؟ دوسرا یہ کہ اگر امام بخاریؒ اکیلے بھی ہوتے اور
حدیث صحیح ہوتی جیسا کہ یہاں ہے تو اس میں قصور ان کا نہ ہوتا بلکہ خود بھٹکنے والے کا ہوتا کہ علم تو دودھ کی

مانند ہے جو اچھے اور صاف برتن میں جا کر جمنا ہے اور گندے برتن میں جا کر پھٹتا ہے تو اس حدیث کی وجہ سے اگر آپ کے پسرنا ہنجر بھٹکے ہیں تو اس میں قصور ان کا اپنا یا آپ کی تربیت کا ہے کسی اور کا نہیں۔ بہر حال یہاں ”علامہ“ نے فاتحہ خلف الامام کے مشہور و معرکہ الآراء مسئلہ کو ایسے ”عالمانہ“ انداز میں حل کیا ہے کہ جہالت بھی سر پکڑ کر رہ گئی کہ اس کا نام علم ہے تو پھر میرا نام جہالت کیوں ہے؟ یہاں ”علامہ“ کے تمام ”علمی“ نکات یا جاہلانہ بلکہ احمقانہ استدالات کا جواب دینے سے تو ہم اپنے آپ کو قاصر پاتے ہیں تاہم اصل مسئلہ اور چند ضروری باتوں کی طرف آپ کی توجہ مبذول کرانا ضروری سمجھتے ہیں۔

فاتحہ خلف الامام کے بارے ائمہ کے مذاہب: اصل مسئلہ یہ ہے کہ کیا مقتدی کو فاتحہ پڑھنی چاہئے یا نہیں؟

اس بارے ائمہ کا اختلاف ہے۔ امام ابو حنیفہؒ اور ان کے متبعین وغیرہم کے نزدیک مقتدی کو فاتحہ نہیں پڑھنی چاہئے خواہ نماز جہری ہو یا سری، اور امام کی آواز مقتدی تک پہنچ رہی ہو یا نہ۔ امام مالکؒ، امام احمدؒ، امام اسحاق بن راہویہؒ اور بعض اہل ظواہرؒ وغیرہم کے نزدیک جہری نمازوں میں مقتدی کو فاتحہ نہیں پڑھنی چاہئے لیکن سری نمازوں میں پڑھنی چاہئے۔ امام شافعیؒ، امام اوزاعیؒ، امام لیث بن سعدؒ، امام داؤد ظاہریؒ اور امام بخاریؒ وغیرہم کے نزدیک مقتدی کو فاتحہ پڑھنا ضروری ہے چاہے نماز سری ہو چاہے جہری۔ واذ اقرأ فأنصتوا احتج بذلك القائلون ان المؤتمر لا يقرأ خلف الامام في الصلوة الجهرية وهم زيد بن علي ... و اسحق بن راہویہ و احمد و مالک و الحنفیة لکن الحنفیة قالوا: لا یقرأ خلف الامام لافى سرية ولا جهرية... ذهب الشافعی واصحابه الى وجوب قراءة الفاتحة على المؤتمر بلا فرق بين الجهرية والسرية (نیل الاوطار: باب ما جاء في قراءة المأموم والنساء) وقال الشافعی... وهو قول الاوزاعی واللیث بن سعد (المحلی لابن حزم)

ہم یہاں ان تینوں مذاہب کے تفصیلی دلائل سے پہلو تہی کرتے ہوئے صرف ایک ایک

دلیل پر اکتفاء کرتے ہیں۔

۱۔ امام شافعیؒ اور امام بخاریؒ وغیرہما کی دلیل حدیث عبادہ رضی اللہ عنہ لا صلوة لمن لم یقرأ بفاتحة الكتاب اس کو تمام محدثین نے روایت کیا ہے۔ حوالہ جات آگے آرہے ہیں۔ طریق استدلال یہ ہے کہ اس میں لفظ ”من“ عام ہے جس کا مطلب یہ ہے کہ جو بھی فاتحہ نہ پڑھے اس کی نماز نہ ہوگی چاہے وہ منفرد ہو چاہے امام ہو اور چاہے مقتدی۔ لیکن یہ دلیل تام نہیں اس لئے کہ ”من“ ہمیشہ عموم کیلئے نہیں آتا بلکہ کبھی کبھی خصوص کیلئے بھی آتا ہے جیسے قرآن مجید میں ہے ویستغفرون لمن فی الارض (الشوریٰ/۵۱) کہ یہاں اگر ”من“ عموم کیلئے ہو تو مطلب بنے گا کہ فرشتے تمام اہل زمین کیلئے استغفار کرتے ہیں حالانکہ کفار کیلئے استغفار جائز نہیں ہے۔ پس اس دلیل اور قرینہ سے یہ ”من“ عام مخصوص منہ البعض کیلئے ہوگا۔ اسی طرح اس حدیث میں بھی ”من“ دوسری احادیث کی وجہ سے عام مخصوص منہ البعض کیلئے ہوگا کہ مقتدی اس حدیث کے عموم سے خارج ہو جائے گا۔

یہ ہے اس حدیث کی صحیح تشریح۔ لیکن یہاں ”علامہ“ نے عجیب ”علمی کمال“ دکھایا ہے فرماتے ہیں ”حدیث کے الفاظ عام ہیں سینہ زوری سے مقتدی کو بھی اس میں داخل سمجھتے ہیں“ میں کہتا ہوں جب حدیث کے الفاظ کو عام تسلیم کر لیا تو پھر مقتدی کو اس میں داخل کرنے کیلئے سینہ زوری کی کیا ضرورت باقی رہ جاتی ہے؟

۲۔ امام مالکؒ اور امام احمدؒ وغیرہما کی دلیل واذا قرأ فانصتوا کہ جب امام پڑھے تو تم خاموش رہو اس کو امام مسلمؒ، نسائیؒ، ابن ماجہؒ اور احمدؒ وغیرہم نے روایت کیا ہے اور امام مسلمؒ و دیگر محدثین نے اس کو بھی صحیح قرار دیا ہے۔ دیکھئے صحیح مسلم: کتاب الصلوٰۃ، باب التشہد فی الصلوٰۃ۔ طریق استدلال یہ ہے کہ لا صلوة لمن لم یقرأ الخ کے عموم سے مقتدی کے حق میں جہری نماز اس حدیث کی وجہ سے خارج ہوگئی لہذا مقتدی جہری نماز میں قراءت نہیں کرے گا البتہ سری نماز میں

قراءت کرے گا۔ لیکن یہ دلیل بھی تام نہیں کیونکہ اس میں ”انصات“ یعنی خاموش رہنے کیلئے جہر کا ذکر نہیں بلکہ قراءت کا ذکر ہے اور یہ ظاہر ہے کہ امام سری نمازوں میں بھی قراءت کرتا ہے۔ لہذا ان میں بھی مقتدی کا وظیفہ خاموش رہنا ہوگا۔ پس یہ حدیث درحقیقت حنفیہ کی دلیل ہے۔

۳۔ احناف کی دلیل: من كان له امام فقراءة الامام له قراءة كنه جس کا امام ہو تو امام کی قراءت اس کی قراءت ہوگی۔ اس کو ابن ماجہ اور امام احمد وغیرہ نے روایت کیا ہے اگرچہ بعض محدثین نے اس کو ضعیف قرار دیا ہے کیونکہ اس میں ایک راوی جابر جعفی ضعیف ہے لیکن صحیح یہ ہے کہ یہ حدیث حسن ہے کیونکہ اس کے دیگر طرق بھی موجود ہیں جن میں مذکورہ بالا راوی نہیں ہے اور وہ بالکل صحیح ہیں۔ ہم ان میں سے صرف دو نقل کرتے ہیں۔

۱۔ قال محمد اخبرنا ابو حنيفة قال حدثنا ابو الحسن موسى بن ابي عائشة عن عبد الله بن شداد بن الهاد عن جابر بن عبد الله عن النبي ﷺ انه قال: من صلى خلف الامام فان قراءه الامام له قراءة (موطا امام محمد: باب القراءة في الصلوة خلف الامام)
اس سند کو امام ابن الھمام اور قاضی ثناء اللہ پانی پٹی نے صحیح علی شرط الشیخین کہا ہے دیکھئے فتح القدیر قبیل باب الامامة اور تفسیر مظہری: المزمع ۲۰/

۲۔ اخبرنا اسحق الازرق حدثنا سفيان وشريك عن موسى بن ابي عائشة عن عبد الله بن شداد عن جابر قال: قال رسول الله ﷺ من كان له امام فقراءة الامام له قراءة (مسند احمد بن منيع: مسند جابر بن عبد الله)

اس کو شیخ ابراہیم حلبی نے صحیح علی شرط الشیخین کہا ہے دیکھئے شرح الکبیر للمذیة باب الامامة ۵۲۶/ سہیل اکیڈمی

طریق استدلال یہ ہے کہ لا صلوة لمن لم يقرأ الخ کے عموم سے اس حدیث کی بنا پر مقتدی خارج ہو گیا پس مقتدی قراءت نہ کرے گا چاہے جہری نماز ہو چاہے سری کیونکہ امام کی قراءت اس کی بھی قراءت متصور ہوگی۔

ترجیح رائج: یہ تو دلائل کی بات تھی جس سے معلوم ہوا کہ سبھی حضرات احادیث مبارکہ سے ہی استدلال کرتے ہیں اور ان میں سے کوئی بھی اپنی خواہش پر عمل پیرا نہیں ہے۔ اب ہم ترجیح کی بات کرتے ہیں کہ یہاں سب سے سلامتی والا راستہ احناف نے اختیار کیا ہے کیونکہ وہ مختلف احادیث میں تطبیق و توفیق کی صورت اختیار کرتے ہیں جس سے تمام احادیث معمول بہا رہتی ہیں۔ اس طرح کہ لا صلوة لمن لم يقرأ الخ امام اور منفرد کیلئے اور اذا قرأ فانصتوا اور من كان له امام فقراءة الامام الخ مقتدی کیلئے ٹھہراتے ہیں جب کہ دوسرے ائمہ نے ترجیح کا راستہ اختیار کیا ہے کہ من كان له امام والی حدیث کو مرجوح سمجھ کر ترک کر دیا ہے یعنی احادیث کو معارض مان کر بعض کو رائج سمجھ کر لے لیا اور بعض کو مرجوح سمجھ کر چھوڑ دیا جبکہ احناف نے جو طریقہ اختیار کیا ہے نہ تو احادیث میں تعارض لازم آتا ہے نہ ترجیح کی ضرورت پڑتی ہے اور نہ ہی کسی حدیث کو ترک کرنا پڑتا ہے والسلامۃ فیہ اظہر

دوسری وجہ ترجیح یہ ہے کہ مختلف احادیث کے نقطہ تعارض میں یہ حدیث اوفق بالقرآن ہے کہ ارشاد باری تعالیٰ ہے واذا قرأ القرآن فاستمعوا له وانصتوا (الاعراف/ ۲۰۴) کہ جب قرآن پڑھا جا رہا ہو تو غور سے سنو اور خاموش رہو۔ اب ظاہر ہے کہ سری نمازوں میں بھی امام قرآن پڑھ رہا ہوتا ہے پس اگر اس وقت استمعوا (غور سے سنو) پر عمل نہیں ہو سکتا تو انصتوا (خاموش رہو) پر تو عمل ہو سکتا ہے۔ لہذا اس پر عمل کیا جائے اور یہ حدیث بھی یہی چاہتی ہے لہذا اس حدیث کو سنداً ضعیف بھی تسلیم کر لیا جائے تب بھی مؤید بالقرآن ہونے کی وجہ سے یہ حدیث قابل حجت ہے۔

بہر حال یہ تو ترجیح کی بات تھی کہ ہمارے نزدیک امام ابوحنیفہ کا موقف سب سے قوی ہے کیونکہ اس سے کسی حدیث کو ترک کرنا لازم نہیں آتا۔ نیز اوفق بالقرآن بھی ہے لیکن جہاں تک بات ہے دوسرے ائمہ کی تو ان کے پاس بھی قوی دلائل ہیں ان کو غلط قرار دینا غلط ہے اور اس اختلاف کی وجہ سے امام بخاری کے خلاف بدزبانی کرنا تو نری جہالت ہے خصوصاً جبکہ اس مسئلہ میں امام بخاری اکیلے بھی نہیں بلکہ امام شافعی امام اوزاعی اور امام لیث بن سعد بھی ان کے ہمنوا ہیں نیز یہ فروعی اختلافی مسئلہ

ہے۔ اگر ایک فریق (غیر مقلدین) نے اس میں شدت پیدا کی ہے تو دوسرا فریق اس کے ردِ عمل میں انہیں کے نقش قدم پر تو نہ چلے کہ دونوں طرف صحابہ کرامؓ ہیں تھوڑی سی بے احتیاطی بھی بہت بڑے دینی نقصان کا موجب بن سکتی ہے۔ اللہ تعالیٰ راہِ اعتدال پر رکھے۔

اس تفصیل کے بعد ہم عرض کرتے ہیں کہ اس حدیث کو یا امام بخاریؒ کے مسلک کو مخالف قرآن بتلانا اپنے علمی قصور کو ظاہر کرنا ہے کیونکہ اس حدیث سے امام بخاریؒ سمیت جن حضرات نے مقتدی پر فاتحہ کو واجب کہا ہے ان کے نزدیک مقتدی فاتحہ یا تو امام کے سکلات میں پڑھتا ہے یا امام کے فاتحہ سے فراغت پر۔ تو یہ حضرات بھی بمقتضائے حکم قرآنی امام کے پڑھنے کے وقت خاموش رہتے ہیں البتہ اس کے خاموش ہونے کے وقت پڑھتے ہیں تو یہ قرآن کے مخالف کس طرح بن جائے گا؟ کسی پر اعتراض کرنے سے پہلے اس کے موقف کو مکمل طور پر جاننا از حد ضروری ہوتا ہے ورنہ شرمندگی اٹھانا پڑتی ہے۔ چتر وڑی صاحب نے امام بخاریؒ کی جزء القراءة کے حوالے سے اعتراض کیا ہے لگتا ہے صرف ایک صفحہ کو ہی دیکھا ہے اگر اس کو مکمل پڑھ لیتے تو یہ اعتراض کرنے کی نوبت نہ آتی۔

امام بخاریؒ فرماتے ہیں۔

حدیث اذا قرأ فانصتوا قلت لم یثبت ولو ثبت فنحن نقول به ونقول انما یقرأ خلف الامام عند سکوته... عملاً بالحدیثین لا صلوة الا بقراءة فاتحة الكتاب وبالانصات (جزء القراءة)

ترجمہ: حدیث اذا قرأ فانصتوا اول تو ثابت نہیں اور اگر اس کو ثابت سمجھیں تو ہم اس کے قائل ہیں کیونکہ ہم یہ کہتے ہیں کہ مقتدی امام کے خاموش ہونے کے وقت فاتحہ پڑھے... تاکہ لا صلوة الخ اور انصتوا دونوں حدیثوں پر عمل ہو جائے۔

اور جب انصتوا والی حدیث پر عمل ہو جائے گا تو یہی بعینہ حکم قرآنی بھی ہے پس اس پر بھی خود بخود عمل ہو جائے گا۔

لہذا امام بخاریؒ وغیرہ کو قرآن کی صریح مخالفت پر بتلانا دھوکہ دہی یا جہالت ہے۔ واعوذ

بالله ان اکون من الجاهلین چتر وڑی صاحب کو امام بخاریؒ کے باب باندھنے پر بھی اعتراض ہے فرماتے ہیں ”باب باندھنا تو چاہئے تھا باب وجوب القراءة للامام والمنفرد لیکن تعجب ہے امام بخاری کے صنیع پر الخ“ میں کہتا ہوں مجھے تعجب ہوتا ہے آپ کے صنیع پر کہ آپ امام بخاریؒ کو زبردستی حنفیت کا پابند کرنا چاہتے ہیں حالانکہ یہ بات اظہر من الشمس ہے کہ وہ حنفی نہیں ہیں۔ امام بخاریؒ کا جو مسلک تھا انہوں نے اس کے مطابق باب باندھا ہے اگر یہ ان کا جرم ہے تو احناف اور دیگر مسالک کے لوگ بھی یہ ”جرم“ برملا کیا کرتے ہیں انکے خلاف بھی کوئی ”کتاب“ لکھ ماری چاہئے۔

لا صلوة لمن لم يقرأ الخ کا تواتر معنوی: باقی رہی بات تواتر کی تو یہ بات صحیح ہے کہ یہ حدیث متواتر اللفظ نہیں ہے لیکن متواتر المعنی ضرور ہے۔ لہذا مطلقاً اس کے تواتر کا انکار کرنا غلط ہے۔ قاضی ثناء اللہ پانی پتی حنفیؒ فرماتے ہیں۔

والحدیث تعلقته الامة بالقبول وانعقد الاجماع على العمل به وتوارث النقل وتواتر المعنى الخ (تفسیر مظہری: المزل ۲۰/۱) کہ حدیث لا صلوة الا بفاتحة الكتاب کو امت کی طرف سے تلقی بالقبول حاصل ہے اور اس کے معمول بہ ہونے پر اجماع منعقد ہے اور اس کی نقل متوارث ہے اور اس کا معنی متواتر ہے۔

لیجئے اب حنفی عالم پر تو اعتماد ہونا چاہیے

اصل مسئلہ یہاں تک مکمل ہو جاتا ہے جو دراصل **بخاری محدث** کے عنوان کے تحت کی گئی باتوں کا جواب ہے اب ”قرآن مقدس“ کے عنوان کے تحت سات نمبروں اور ”امام بخاری کی خیانت یا بھول چوک“ کے عنوان کے تحت تین نمبروں کا جواب بالا اختصار اور بالترتیب ملاحظہ فرمائیں۔

قرآن مقدس کے عنوان کے تحت چتر وڑی صاحب نے کئی احمقانہ استدلالات کئے ہیں وہ جواب دینے کے قابل نہیں ہیں البتہ ان کی طرف آپ کی توجہ کرانا ضروری ہے کہ ان میں انہوں نے اپنے مطلب کی کئی باتیں کہی ہیں جن سے انکی ذہنیت خوب آشکارا ہو جاتی ہے۔ قرآن

مقدس کے عنوان کے تحت نمبر ۲ اور نمبر ۱۳ انتہائی توجہ کے طالب ہیں۔

”علامہ“ کی تحریف معنوی کا نمونہ: نمبر ۲ میں قرآن مجید میں تحریف معنوی کا نمونہ ظاہر کیا کہتے ہیں ”اصل مقصود کافروں کا یہ تھا کہ قرآن نہ سنو اور ان پر سننا فرض تھا لیکن انہوں نے بھی پڑھائی شروع کر دی الخ“ کیا والفوا کا مطلب یہی ہے کہ پڑھائی شروع کر دو؟... آفرین ہے ایسی ”لیاقت“ پر۔

”علامہ“ کی بے ادبی و گستاخی کا نمونہ: نمبر ۳ میں تو حد کردی کہ نعت خوانی کو کافروں کا فعل، حدیث رسول ﷺ کو لڑھ مچانا اور تلاوت قرآن کو گویئے کا فعل قرار دے دیا۔ کیا یہ واضح بے ادبی و گستاخی نہیں ہے؟ اور کیا کفار حضور ﷺ کی نعت خوانی کیا کرتے ہیں؟ اور کیا قال قال رسول اللہ ﷺ کا فر پڑھتے ہیں؟ اور کیا قرآن کی تلاوت کرنے والے گویئے ہوتے ہیں۔ نعوذ باللہ من ذالک ترسم نرسی بکعبہ اے اعرابی کیں رہ کہ تو میری بترکستان است اور ”لڑھ مچانا“ اردو ادب میں ”شانداز“ اضافہ ہے۔ اس پر اردو ادب کو ”علامہ“ کا شکر گزار ہونا چاہئے۔

کیا اصل پڑھائی دل کی ہوتی ہے؟ نمبر ۴ میں فرماتے ہیں اصل پڑھائی تو دل کی ہوتی ہے ”ان الکلام لفسی الفواد“ میں پوچھتا ہوں اگر اصل پڑھائی دل کی ہوتی ہے تو اس سے نماز کیوں نہیں ہو جاتی؟ کیا ”علامہ“ صاحب کو فقہ حنفی پر اعتماد ہے؟ اگر ہے تو ان کو معلوم ہونا چاہئے کہ وہ اسکو پڑھائی تسلیم نہیں کرتی۔ لان القراءة فعل اللسان (ہدایۃ: قبیل باب الامامۃ) نمبر ۵ میں ملاحظہ فرمائیں ”آپ ﷺ میں جو لا ادری کا اندھیرا تھا الخ“ علامہ اور ان کے متبعین غور کریں کیا یہ الفاظ شان نبوت کے ساتھ مطابقت رکھتے ہیں؟

اور فاتح قرآن کا معنی کیا ہے ”جبریل کی پڑھائی کے پیچھے خوش رہو“ یہ خوش رہو کس لفظ کا

معنی ہے؟

”علامہ“ کی بے شعوری کا ثبوت: نمبر ۶ میں حرف ”اذا“ کے بارے میں بڑے ”علمی نکات“ ارشاد فرمائے ہیں جو معموں سے کم نہیں ہیں۔ اور امام بخاریؒ نے بدء الوجہ میں ابن عباسؓ سے فاتبع قرآنہ کا معنی ”فاستمع له وانصت“ نقل فرمایا ہے اس کے بارے میں چتر وڑی صاحب کا کہنا ہے کہ یہ غیر شعوری حالت میں نقل کیا ہے کیونکہ انکے خیال میں امام بخاریؒ خود اس پر عمل نہیں کرتے کیونکہ وہ فاتحہ خلف الامام کے قائل ہیں اسی لئے مشورہ دیتے ہوئے فرماتے ہیں کہ ”امام بخاری کو چاہئے کہ اپنے لکھے ہوئے کے خلاف نہ کرے“

ہم یہ بات پیچھے باحوالہ نقل کر چکے ہیں کہ امام بخاریؒ فاتحہ کو امام کی خاموشی کے وقت پڑھنے کے قائل ہیں تو پھر انہوں نے اپنے لکھے ہوئے کی خلاف کیسے کیا؟ معلوم ہوا یہ معنی امام بخاریؒ نے غیر شعوری حالت میں نقل نہیں کیا بلکہ خود چتر وڑی صاحب نے اس بات کی ان کی طرف نسبت کر کے غیر شعورے پن کا ثبوت دیا ہے۔

”علامہ“ کے ہوائی فائر: نمبر ۷ میں چتر وڑی صاحب اپنی علمی دھاک بٹھاتے ہوئے تحریر فرماتے ہیں کہ ”خلفاء راشدین قطعاً امام کے پیچھے قرائت کرنے یعنی پڑھنے کے قائل نہیں تھے ورنہ الخ“ لگتا ہے انہوں نے ”ہوائی فائروں“ کو ہی علمی دھاک بٹھانے کا ذریعہ سمجھ لیا ہے ورنہ امام ترمذیؒ نے تو حضرت عمرؓ اور حضرت علیؓ جو کہ دوسرے اور چوتھے خلیفہ راشد تھے کا عمل بھی قراءت خلف الامام نقل کیا ہے۔

والعمل علیہ عند اکثر اهل العلم من اصحاب النبی ﷺ منهم عمر بن الخطاب وعلی بن ابی طالب الخ (سنن ترمذی: الصلوٰۃ، باب ماجاء انہ لا صلوٰۃ الا بقائتہ الکتاب)

اسی طرح امام بیہقیؒ نے ”القراءۃ خلف الامام“ صفحہ ۹۱ پر حضرت عمرؓ اور حضرت علیؓ سے فاتحہ خلف الامام کو صحیح اسناد کے ساتھ نقل کیا ہے۔

چتر وڑی صاحب سے گزارش ہے کہ ”ہوائی فائروں“ سے علمی مسائل حل نہیں ہوا کرتے۔

امام بخاری کی خیانت یا بھول چوک کے عنوان کے تحت پہلی اور

دوسری جرح درست تھی اگر عنوان اور انداز درست ہوتا۔ لیکن تیسری جرح میں چتر وڑی صاحب نے امام بخاریؒ پر جو حدیث کا نقشہ بگاڑنے کا الزام لگایا ہے وہ بالکل بے جا ہے اس کی حقیقت جاننے کیلئے پہلے مسلم شریف سے وہ روایت ملاحظہ فرمائیں جس کا چتر وڑی صاحب نے حوالہ دیا ہے۔

عن ابن قسيط عن عطاء بن يسار انه اخبره انه سال زيد ابن ثابت عن القراءة مع الامام فقال: لا قراءة مع الامام في شئني O وزعم انه قرأ على رسول الله ﷺ والنجم اذا هوى فلم يسجد (صحیح مسلم: المساجد ومواضع الصلوة، باب سجود التلاوة، رقم ۹۰۳، وسنن نسائی: الافتتاح، باب ترك السجود في النجم، رقم ۹۵۱)

حدیث کا نقشہ بگاڑنے کا جواب: اس روایت کے دو حصے ہیں ہم نے آسانی کیلئے دونوں کے درمیان گول دائرہ بنا دیا ہے۔

اب سمجھئے کہ ان دونوں حصوں کا تعلق الگ الگ موضوعات سے ہے اور ان دونوں کی فنی حیثیت بھی جدا جدا ہے۔ چنانچہ موضوع کے اعتبار سے پہلے حصے کا تعلق قراءۃ خلف الامام سے ہے اور دوسرے کا تعلق سجود تلاوت سے ہے، اور فنی حیثیت سے پہلا حصہ موقوف اور دوسرا مرفوع ہے اب امام بخاریؒ نے صحیح بخاری کتاب الجمعہ ”باب من قرأ السجدة ولم يسجد“ میں دوسرے حصے کو نقل کیا ہے جو کہ مرفوع ہے کیونکہ اس باب میں ضرورت اسی حصہ کی تھی اور پہلا حصہ جس کا اس باب سے کچھ تعلق نہ تھا اس کو ترک کر دیا تو اس میں بھلا اعتراض کی کونسی بات ہے؟ کیا سبھی علماء ایسا نہیں کرتے کہ قرآن وحدیث کا جو حصہ ان کی دلیل بن رہا ہوتا ہے اس کو ذکر کر دیتے ہیں اور باقی آیت یا حدیث کو ذکر کرنا ضروری نہیں سمجھتے؟

علامہ ابن حجرؒ فرماتے ہیں فحذف المصنف الموقوف لانه ليس من غرضه في

هذا المكان (فتح الباری: کتاب الجمعہ، باب من قرأ السجدة ولم يسجد)

باقی رہی یہ بات کہ پہلے حصے کو قراءۃ خلف الامام کے باب میں کیوں ذکر نہیں کیا؟ تو اس کا جواب یہ ہے کہ چونکہ یہ حصہ موقوف تھا اور اس کے خلاف ان کے پاس مرفوع احادیث موجود تھیں اس لئے انہوں نے اس کو اُن کے مقابلے میں قابل اعتناء نہیں سمجھا کیونکہ حدیث موقوف مرفوع کا مقابلہ نہیں کر سکتی۔ امام نوویؒ فرماتے ہیں۔

ثبت قول رسول الله ﷺ لا صلوة لمن لم يقرأ بام القرآن وقوله اذا كنتم خلفي فلا تقرأوا الا بام القرآن وغير ذلك من الاحاديث وهي مقدمة على قول زيد وغيره (نووی شرح مسلم: المساجد ومواضع الصلوة، باب سجود التلاوة)
تو اس میں بھی اعتراض کی گنجائش نہیں ہے پس اس تفصیل سے ثابت ہو گیا کہ تیسری جرح بالکل بے جا اور نامعقول ہے۔

حدیث معترضہ کی دیگر کتب حدیث سے تخریج: اب اخیر میں ہم یہ بھی بتادیں کہ یہی حدیث بخاری، دیگر کتب حدیث میں بھی موجود ہے مثلاً ملاحظہ فرمائیے۔

صحیح مسلم: الصلوة، باب وجوب قراءۃ الفاتحہ فی کل رکعۃ الخ (۵۹۵، ۵۹۶، ۵۹۷)

سنن ترمذی: الصلوة، باب ما جاء لصلوة الالباقۃ الکتاب (۲۳۰)

سنن نسائی: الافتتاح، باب ایجاب قراءۃ فاتحۃ الکتاب فی الصلوة (۹۰۱، ۹۰۲)

سنن ابی داود: الصلوة، باب من ترک القراءۃ فی صلاتہ بفاتحۃ الکتاب (۷۰۰)

سنن ابن ماجہ: اقامۃ الصلوة والسنۃ فیہا، باب القراءۃ خلف الامام (۸۲۸)

مسند احمد: باقی مسند الانصار، حدیث عبادۃ بن الصامتؓ (۲۱۶۱۷، ۲۱۶۳۶، ۲۱۶۸۱)

سنن دارمی: الصلوة، باب لصلوة الالباقۃ الکتاب (۱۲۱۳)

شرح معانی الآثار للطحاوی: الصلوة، باب القراءۃ خلف الامام

اور علامہ ابن حجرؒ نے فرمایا کہ یہ حدیث مسند حمیدی، سنن بیہقی، مستخرج ابی نعیم، سنن دارقطنی،

صحیح ابن خزیمہ اور صحیح ابن حبان میں بھی موجود ہے۔

کیا اب بھی اس حدیث کو بخاری کی حدیث سمجھ کر روک دیا جاسکتا ہے؟

اللہ تعالیٰ عقل کامل عطا فرمائے (آمین)

﴿اعتراض نمبر ۴۶﴾

﴿ ۴۶ ﴾ قرآن مقدس قرآن مقدس کی ایک سورت ہے جو اخلاص کے نام سے مشہور ہے یعنی، قُلْ هُوَ اللَّهُ أَحَدٌ اللَّهُ الصَّمَدُ لَمْ يَلِدْ وَلَمْ يُولَدْ وَلَمْ يَكُنْ لَهُ كُفُوًا أَحَدٌ، اسی سورت سے متعلق آپ ﷺ نے فرمایا تھا کہ سورت اخلاص، تعدل ثلث القرآن، کہ سورت اخلاص پورے قرآن کی تہائی کے برابر ہے... بخاری محدث لیکن امام بخاری جن کا شغل روایات جمع کرنا اور اپنی کتاب کو مسند اور صحیح ثابت کرنا تھا انہوں نے راویوں کی روایت کا پس و پیش دیکھے بغیر اور قرآن کے تناظر میں روایت کو پرکھنے کی بجائے صرف درج کتاب کرنے کو ہی بہتر سمجھا وہ سورۃ اخلاص کا حلیہ کچھ اور ہی بتاتے ہیں، قال النبی ﷺ ايعجز احدكم ان يقرء ثلث القرآن في ليلة فشق ذالك عليهم قالوا ايئنا يطيق ذالك يا رسول الله فقال، الله الواحد الصمد ثلث القرآن، یعنی قل هو الله احد الله الصمد الخ کی بجائے سورت اخلاص یوں ہے، اللہ الواحد الصمد، اور یہی ثلث القرآن ہے لاحول ولا قوة (بخاری ۵ کتاب فضائل القرآن) (قرآن مقدس اور بخاری محدث صفحہ ۹۹-۱۰۰)

﴿الجواب﴾

اعتراض میں مذکور حدیث مع ترجمہ ملاحظہ فرمائیں۔

حدیث: عن ابی سعید الخدریؓ قال: قال النبی ﷺ لاصحابه: ايعجز احدكم ان يقرء ثلث القرآن في ليلة فشق ذالك عليهم وقالوا: ايئنا يطيق ذالك يا رسول الله فقال: الله الواحد الصمد ثلث القرآن (صحیح بخاری: فضائل القرآن، باب فضل قل هو الله احد، رقم ۴۶۲۸)

ترجمہ: حضرت ابو سعید خدریؓ سے روایت ہے کہ نبی ﷺ نے اپنے اصحاب کو فرمایا کہ کیا تم میں سے کوئی شخص اس سے عاجز ہے کہ وہ رات میں ایک تہائی قرآن پڑھ لیا کرے؟ تو ان کو یہ کام مشکل لگا تو انہوں نے عرض کیا اے اللہ کے رسول ہم میں سے کون اس کی طاقت رکھتا ہے؟ تو آپ

ﷺ نے فرمایا ”اللہ الواحد الصمد“ ایک تہائی قرآن ہے

یہاں چتر وڑی صاحب کو یہ اعتراض ہے کہ امام بخاری نے سورت اخلاص کا حلیہ کچھ سے کچھ بنادیا ہے کہ سورۃ تو تھی قل هو اللہ احد اللہ الصمد الخ اور انہوں نے اس کو بنادیا اللہ الواحد الصمد

حل اعتراض: اس کا جواب یہ ہے کہ اس سے سورت کا حلیہ نہیں بدلا گیا بلکہ قل هو اللہ احد اللہ الصمد کے مضمون کی طرف اشارہ کیا گیا ہے۔ کہ جس سورت میں اللہ کا واحد و صمد ہونا بیان کیا گیا ہے وہ سورت تہائی قرآن کے برابر ہے۔ اور ظاہر ہے کہ وہ سورت اخلاص ہی ہے جو قل هو اللہ احد اللہ الصمد الخ کے الفاظ سے پڑھی جاتی ہے۔

ای السورۃ التی مضمونها هذا المذكور تعدل ثلث القرآن (شرح سنن ابن ماجہ للسندی: کتاب الادب، باب ثواب القرآن)

یہی وجہ ہے کہ امام بخاریؒ نے جو باب باندھا جو کہ ان کا اپنا وضع کردہ ہے وہ ”فضل قل هو اللہ احد“ ہے نہ کہ ”فضل اللہ الواحد الصمد“ البتہ جو روایت اس میں ذکر کی وہ ان کی اپنی وضع کردہ نہیں بلکہ صحیح واسطوں کے ساتھ وہ حضور ﷺ سے نقل کردہ ہے۔ وفی الزوائد هذا اسنادہ صحیح رجالہ ثقات (شرح سنن ابن ماجہ: ایضاً) تو تعجب ہے کہ جو چیز ان کی اپنی ہے اس سے تعصب کی وجہ سے آنکھیں موند لی ہیں اور جو چیز ان کی اپنی نہیں ہے اس کو لے کر ان پر اعتراض جڑ دیا ہے۔

مضمون کلام کا اختصار کلام عرب میں: اور اس طرح کلام عرب میں اختصاراً

بکثرت مستعمل ہوتا ہے مثلاً فقہ حنفی کی مشہور و معروف کتاب کنز الدقائق باب الاذان میں ہے ”وילتفت یمیناً و شمالاً بالصلوۃ والفلاح“ ویزید بعد فلاحها قد قامت الصلوۃ“ کہ صلوۃ اور فلاح کے وقت دائیں، بائیں منہ موڑے اس کا مطلب یہی ہے کہ اذان کے وہ کلمات جن

میں صلوٰۃ اور فلاح کا ذکر ہے یعنی حی علی الصلوٰۃ اور حی علی الفلاح ان میں دائیں، بائیں منہ پھیرے۔ کیا یہاں چتر وڑی صاحب کہیں گے کہ صاحب کنز نے اذان کا حلیہ بگاڑ دیا ہے؟

بلکہ کلام عرب میں بہت مرتبہ تو اختصاراً کلمات میں اس طرح بھی تبدیلی کی جاتی ہے جس سے اصل لفظ کی شکل بھی سلامت نہیں رہتی۔ جیسے بسم اللہ الرحمن الرحیم کو اختصاراً ”بسملہ“، لا الہ الا اللہ کو ”تہلیل“، اور لا حول ولا قوۃ الا باللہ کو ”حوقلہ“ کہا جاتا ہے اور اس پر بھی کوئی معترض نہیں ہوتا۔

اصل میں اس کا تعلق سلامت فکر سے ہے کہ جس کو یہ نعمت حاصل ہے وہ غلط راہوں سے محفوظ رہتا ہے اور جس کو یہ نعمت نہیں عطا کی گئی اس کی قسمت میں بھٹکنا اور بھٹکتے رہنا ہی ہوتا ہے۔ یہی وجہ ہے کہ جس حدیث کو لے کر چتر وڑی صاحب اعتراض کر رہے ہیں اسی حدیث کو امام بخاریؒ کے حوالہ سے ہی مفسرین نے اپنی تفاسیر میں نقل کیا ہے۔ اور کسی نے کوئی اعتراض نہیں کیا۔ مثلاً دیکھئے تفسیر قرطبی، ابن کثیر، الدر المنثور، فتح القدیر للشوکانی وغیرہا: سورۃ الاخلاص

حدیث معترضہ کی دیگر کتب حدیث سے تخریج: اخیر میں یہ کہ سورۃ الاخلاص کیلئے یہی الفاظ دیگر کتب حدیث میں بھی موجود ہیں مثلاً دیکھئے

ترمذی: فضائل القرآن، باب ماجاء فی سورۃ الاخلاص (۲۸۲۱) وقال هذا حدیث حسن

سنن ابی داود: الصلوٰۃ، باب فی فضل قل هو اللہ احد (۳۳۰۲)

مسند احمد: مسند الشامیین، بقیۃ حدیث ابی مسعود البدری الانصاریؒ (۱۶۴۸۶)

فضائل سورۃ الاخلاص للخلال التوفی ۴۳۹ھ: صفحہ ۶۲ وغیر ذالک

کیا اب بھی اس روایت کی وجہ سے امام بخاریؒ پر اعتراض کیا جاسکتا ہے۔

اللہ تعالیٰ عقل اور سمجھ عطا فرمائے (آمین)

﴿اعتراض نمبر ۴﴾

﴿ ۴۷ ﴾ قرآن مقدس قرآن پاک کی سورت نساء میں اللہ تعالیٰ نے فرمایا، فَمَا لَكُمْ فِي الْمُنَافِقِينَ فِتْنَةٍ وَاللَّهُ أَرْكَسُهُمْ بِمَا كَسَبُوا، یہ آیت ان لوگوں کے خلاف نازل کی گئی جو مدینہ سے باہر مختلف قبائل میں سے مسلمان ہو گئے تھے ان سے کہا گیا تھا کہ وہاں سے

ہجرت کر کے مدینہ آجاؤ تا کہ اسلام کو اچھی طرح سمجھ لو اور صحیح معنوں میں اسلامی زندگی جان جاؤ مگر ان نو مسلم لوگوں نے اس حکم کی تعمیل نہ کی اور سیاسی اور جنگی ضرورت کے تحت ان قبائل کو سزا دینے کی ضرورت بھی تھی جن میں یہ اکاد کا نام نہاد مسلمان رہ رہے تھے تو ان مسلمانوں کے ساتھ کیا معاملہ کیا جائے اس میں اختلاف ہو گیا کہ ہجرت نہ کرنے کی وجہ سے انکو بھی پورے قبیلے کی طرح قتل کر دیا جائے یا نہ.. تو بعض صحابہ کا خیال تھا کہ آخر وہ مسلمان تو ہیں تا اسلئے انکو قتل نہ کیا جانا چاہیے اس اختلاف کو دور کرنے کیلئے آیات نازل فرما کر اللہ نے فرمایا اے مسلمانو تمکو کیا ہوا کہ منافقین کے متعلق تم دو گروہ بن گئے ہو حالانکہ اللہ نے انکی بد عملی کی وجہ سے انہیں اوندھے منہ گمراہی میں گرا دیا ہے یعنی اللہ نے فیصلہ فرما دیا کہ ایسے نام نہاد مسلمان قطعاً منافق ہیں جن کا نفاق ظاہر ہو گیا ہے کہ ہجرت کرنے کا حکم بھی انہوں نے نہیں مانا... اس آیت کے متصل بعد اللہ نے انہی منافقوں کے بارے میں فرمادیا، **وَذُو كُوفٍ كُفَرُوا كَمَا كَفَرُوا فَكُفُّوا سَوَاءٌ فَلَا تَتَّخِذُوا مِنْهُمْ اَوْلِيَاءَ حَتَّىٰ يَهْجُرُوا اَفْئِسَّ السَّبِيلُ لِلّٰهِ**، یعنی ان منافقین کی آرزو ہے کہ تم بھی کافر ہو جاؤ جیسے وہ کافر ہو گئے اس طرح تم سب برابر ہو جاؤ (اور سب کے سب تم گمراہی کی غار میں جا گرو پس یہ منافقین تمہارے بد خواہ ہیں) لہذا تم اہل ایمان ان میں سے دوست نہ بنانا یہاں تک کہ وہ اللہ کی راہ میں ہجرت کریں.... مطلب یہ تھا کہ ان قبائل کیساتھ قتل و قاتل ہو تو ان نام نہاد مسلمان منافقوں کا بھی صفایا کر دینا کیونکہ انہوں نے اسلام ظاہری کے باوجود اللہ کے رسول کافر مان کر ہجرت کر کے مدینہ آجاؤ نہیں مانا اسی لئے، **حتیٰ یہاجروا**، کی قید لگائی تھی.... **بخاری**

محدث لیکن بخاری آدمی کا مطمع نظر چونکہ روایات جمع کرنا ہوتا ہے قرآن پاک کی بصیرت حاصل کرنا ان کا شغل نہیں ہوتا اسی لئے امام بخاری نے بڑے وثوق کیساتھ ایک روایت درج کتاب کر کے قرآن کے صریح خلاف عدی بن ثابت کثر رافضی پر اعتماد کر لیا ہے اور فرمایا کہ یہ آیات منافقین مدینہ عبد اللہ ابن ابی ابن سلول کے متعلق نازل ہوئی ہیں.. امام بخاری نے قرآن دیکھنے کی زحمت گوارا نہیں کی ورنہ، **حتیٰ یہاجروا** فی سبیل اللہ، بانگ دہل کہہ رہا ہے کہ مدینہ کی طرف ہجرت کر کے آنیوالے باہر کے لوگ ہو گئے خود مدینہ کے منافق کا ہجرت کرنا کیا تک بنا جبکہ ابن ابی وغیرہ تو مدینہ ہی کے رہنے والے تھے وہ کہاں ہجرت کرتے.. نیز مدینہ کے منافقین کے متعلق تو مسلمان ایک ہی رائے رکھتے تھے قطعاً اختلاف تھا ہی نہیں... **لما خرج النبی ﷺ الی احد رجع ناس ممن خرج معه وکان اصحاب النبی ﷺ فرقتین فرقة تقول نقاتلهم وفرقة تقول لانقاتلهم فنزلت فمالکم فی المنافقین فنتین**، **الا یقرؤ غزوہ احد** حالانکہ یہ ساری داستان ہی جھوٹی بنائی ہے لعنتی راویوں نے امام بخاری بھی انکے تعاقب کی بجائے ان پر اعتماد کر بیٹھے ابن ابی جو تمام اپنے ساتھیوں سمیت راستہ سے ہی واپس مدینہ بھاگ آئے تھے ان سے متعلق تو صحابہ گرام ایک ہی رائے رکھتے تھے اختلاف کا کیا معنی.. نیز انکو ہجرت کا حکم کہاں سے اور کس شہر کیلئے ہوتا جبکہ وہ تو خود مدینہ میں سکونت رکھتے تھے... (قرآن مقدس اور بخاری محدث صفحہ ۱۰۰-۱۰۳)

﴿الجواب﴾

اعتراض میں مذکور روایت اور اس کا ترجمہ ملاحظہ فرمائیں۔

روایت: حد ثنا ابو الولید حد ثنا شعبۃ عن عدی بن ثابت سمعت عبد اللہ

بن یزید یحدث عن زید بن ثابت رضی اللہ عنہ قال: لما خرج النبی ﷺ الی احد

رجع ناس ممن خرج معه وکان اصحاب النبی ﷺ فرقتین: فرقة تقول: نقاتلهم

وفرقۃ تقول: لانقاتلهم فنزلت فمالکم فی المنافقین فنتین واللہ ارکسہم بما کسبوا
الخ (صحیح بخاری: المغازی، باب غزوۃ احد، رقم ۳۷۴۳)

ترجمہ: حضرت زید بن ثابت رضی اللہ عنہ نے کہا کہ جب نبی ﷺ احد کی طرف نکلے تو آپ ﷺ کے ساتھ نکلنے والے لوگوں میں سے کچھ لوگ (عبداللہ بن ابی اور اس کے ساتھی) واپس لوٹ آئے اور نبی ﷺ کے اصحاب دو گروہوں میں بٹ گئے ایک گروہ کا کہنا تھا کہ ان سے قتال ہونا چاہئے اور دوسرے گروہ کا کہنا تھا کہ ان سے قتال نہیں ہونا چاہئے تو یہ آیت نازل ہوئی۔ فمالکم فی المنافقین الخ۔ کہ تمہیں کیا ہو گیا ہے کہ تم منافقوں کے بارے میں دو گروہ بن گئے ہو حالانکہ اللہ تعالیٰ نے ان کو ان کے کرتوتوں کے باعث اوندھا کر دیا ہے الخ۔

چتر وڑی صاحب کو یہاں یہ اعتراض ہے کہ یہ شان نزول قرآن مجید کے صریح خلاف ہے کیونکہ حتیٰ یہا جروا فی سبیل اللہ بانگ دہل کہہ رہا ہے کہ مدینے کی طرف ہجرت کر کے آنے والے باہر کے لوگ ہوں گے۔ خود مدینہ کے منافق کا ہجرت کرنا کیا تک بننا الخ۔

اس کے جواب سے پہلے آپ کو یہ بتاتے چلیں کہ یہ اعتراض چتر وڑی صاحب کا اپنا نہیں ہے بلکہ تفسیر طبری سے چرایا ہوا ہے۔ اور اس میں چتر وڑی صاحب نے اپنی طرف سے کئی تبدیلیاں کی ہیں تاکہ چوری کا پتہ نہ چلے لیکن.....

آیت کے متعدد مشنوں نزول میں تطبیق: اصل بات یہ ہے کہ کتب تفسیر و حدیث میں اس آیت کے شان نزول میں مختلف اقوال نقل کئے گئے ہیں اب ایک مفسر کا کام ہوتا ہے کہ وہ رائج، مرجوح یا غلط، صحیح کی نشاندہی کرے یا ان میں کوئی تطبیق کی صورت پیدا کرے امام طبریؒ نے اپنی تفسیر میں متعدد اقوال نقل کئے ہیں جن میں سے اس کو بھی نقل کیا جس پر چتر وڑی صاحب کو اعتراض ہے پھر انہوں نے ان مختلف اقوال میں تطبیق دیتے ہوئے فرمایا کہ ان تمام اقوال کو دو قولوں میں بند کیا جاسکتا

۱۔ یہ کہ یہ اہل مدینہ کے بارے میں ہے۔

۲۔ یہ کہ اہل مکہ وغیرہ کے بارے میں ہے۔

اس کے بعد ان دو میں سے ایک کو ترجیح دیتے ہوئے فرماتے ہیں کہ میرے نزدیک ”درستگی کے زیادہ قریب“ دوسری رائے ہے کیونکہ حتیٰٰ یہا جروا فی سبیل اللہ صحتہ واضح ہوتا ہے کہ وہ اہل مدینہ نہیں کیونکہ وہ تو پہلے سے دارالہجرت میں تھے۔

قال ابو جعفر : واولیٰ هذه الاقوال بالصواب فی ذالك قول من قال نزلت هذه الآیة فی اختلاف اصحاب رسول الله ﷺ فی قوم كانوا ارتدوا عن الاسلام بعد اسلامهم من اهل مكة وانما قلنا اولی الصواب لان اختلاف ذالك انما هو علی قولین الخ (تفسیر طبری: النساء/۸۸)

لیکن آپ غور سے دیکھیں کہ انہوں نے باقی اقوال کو جن میں روایت بخاری بھی ہے غلط نہیں کہا جبکہ ہمارے ”شیخ التفسیر“ نے اس کو بالکل غلط، قرآن کے صریح خلاف اور جھوٹی داستان تک کہہ دیا جبکہ بہت سے مفسرین نے امام طبریؒ کے برعکس روایت بخاری کو ترجیح دی ہے مثلاً تفسیر قرطبی، ابن کثیر، مظہری، لباب النقول فی اسباب النزول اور بغوی وغیرہ میں سب سے پہلے اسی کو ذکر کیا گیا ہے اور تفسیر جلالین میں تو صرف اسی پر اکتفا کیا گیا ہے۔ ان کے علاوہ تفسیر روح المعانی، کشاف، بیضاوی، ثعالبی اور زاد المسیر فی علم التفسیر لابن الجوزی میں بھی اس کو ذکر کیا گیا ہے۔ تعجب ہے کہ ایک ”جھوٹی داستان“ کو اتنے مفسرین اپنی تفاسیر میں جگہ دیں جن میں سے بعض تو اس کو ادلیت دیں اور بعض اسی پر ہی اکتفا کریں۔

اور علامہ ابن حجرؒ فرماتے ہیں هذا هو الصحيح فی سبب نزولها (فتح الباری: باب غزوة احد) کہ اس آیت کے شان نزول میں سند صحیح سے یہی ایک روایت ثابت ہے یعنی باقی روایات سنداً ضعیف ہیں۔

حتیٰٰ یہا جروا کا مطلب: اب سوال یہ رہ جاتا ہے کہ اگر سند صحیح سے یہ ثابت ہے

تو پھر حتیٰ یہاجرو کا کیا مطلب ہے؟ اس کا جواب بہت سے مفسرین نے دیا ہے کاش کہ چتر دڑی صاحب اعتراض کرنے سے پہلے ان کی تفاسیر کا مطالعہ کر لیتے! قریب زمانے کے مشہور حنفی مفسر علامہ آلوسیؒ فرماتے ہیں۔

وللهجرة ثلاث استعمالات : احدها الخروج من دار الكفر الى دار الاسلام وهو الاستعمال المشهور وثانيها ترك المنهيات وثالثها الخروج الى القتال وعليه حمل الهجرة من قال : ان الآية نزلت في من رجع يوم احد على ما حكاه خبر الشيخين وجزم به في الخازن (روح المعاني: النساء/ ٨٨) کہ لفظ ہجرت تین معانی کیلئے مستعمل ہوتا ہے۔

۱۔ دار الکفر سے نکل کر دار الاسلام کی طرف آنا اور اس کا مشہور استعمال اسی معنی میں ہوتا ہے

۲۔ ترک منہیات (گناہوں کو چھوڑنا)

۳۔ قتال و جہاد کیلئے اللہ کے راستے میں نکلنا

جن حضرات کا بخاری، مسلم کی حدیث کے مطابق یہ قول ہے کہ یہ آیت احد سے واپس پلٹ آئیوالے منافقین کے بارے میں نازل ہوئی ہے انہوں نے حتیٰ یہاجرو میں لفظ ہجرت کو اسی معنی پر محمول کیا ہے اور تفسیر خازن میں اسی کو یقینی کہا گیا ہے۔

تفسیر صاوی علی الجلالین میں ہے واعلم ان الهجرة على ثلاثة اقسام ... وهجرة المنافقين وهي خروجهم للقتال مع رسول الله ﷺ صابرين محتسبين لا اغراض الدنيا وهي المرادة هاهنا (صاوی: النساء/ ٨٨)

کہ ہجرت کی تین قسمیں ہیں..... جن میں سے دوسری قسم منافقین کی ہجرت ہے اور وہ ان کا رسول اللہ ﷺ کے ساتھ ثواب کی نیت سے جہاد کیلئے نکلنا ہے۔ اور یہاں یہی معنی مراد ہے۔

تفسیر معالم التنزیل میں بھی اسی طرح ہجرت کی تین اقسام لکھتے ہوئے فرماتے ہیں وهجرة المؤمنين وهي الخروج في سبيل الله مع رسول الله ﷺ صابرين

محتسبین کما حکى ہاھنا (بغوى: النساء/ ۸۸) کہ دوسرى ہجرت رسول اللہ ﷺ کے ساتھ ثواب کی نیت سے اللہ کی راہ میں جہاد کیلئے نکلنا ہے جیسا کہ یہاں یہی معنی نقل کیا گیا ہے۔ تفسیر قرطبی، ثعالبی اور مظہری میں بھی اسی طرح نقل کیا گیا ہے پس اتنی تفاسیر میں یہ بات آجانے کے بعد بھی اگر چتر وڑی صاحب اس سے لاعلم رہیں یا ان کو سمجھ نہ آئے تو ان کو اپنی بصیرت قرآنی پر ماتم کرنا چاہئے نہ کہ امام بخاری کی بصیرت پر۔

اب آئے اس کے راویوں کو دیکھتے ہیں جن کو چتر وڑی صاحب نے ”لعنتی“ کہا ہے۔

رواۃ: ابوالولید، شعبہ، عدی بن ثابت، عبد اللہ بن یزید، زید بن ثابت رضی اللہ عنہ

مختصر تعارف، جرح و تعدیل

۱۔ ابوالولید ہشام بن عبد الملک الطیالسی الباہلی البصری من صغریٰ الاتباع المتوفی ۲۲۷ھ

احمد بن حنبل	:	شیخ الاسلام ما اقدم علیہ احداً (تہذیب التہذیب ۴۲/۱۱)
احمد بن سنان	:	امیر المحدثین (ایضاً)
ابوحاتم الرازی	:	ثقة، حافظ (ایضاً)
محمد بن سعد	:	ثقة، ثبت، حجة (ایضاً)
العجلی	:	ثقة ثبت (ایضاً)
ابن حبان	:	وثقة (ایضاً)

۲۔ ابوبسطام شعبہ بن الحجاج بن ورد الازدی۔ دیکھئے اعتراض نمبر ۲۵ صفحہ نمبر ۳۱۱

۳۔ عدی بن ثابت الانصاری الکوفی دون وسطی التابعین المتوفی ۱۱۶ھ

احمد بن حنبل	:	ثقة (تہذیب التہذیب ۱۴۹/۷)
ابوحاتم الرازی	:	صدوق (ایضاً)
العجلی	:	ثقة (ایضاً)
النسائی	:	ثقة (ایضاً)

الدارقطنی : ثقہ (ایضاً)

ابن حبان : وثقہ (ایضاً)

۴۔ ابو موسیٰ عبد اللہ بن یزید بن زید الخطمی الانصاری الکوفی صحابی رسول اللہ ﷺ

۵۔ ابوسعید زید بن ثابت بن ضحاک الانصاری التجاری المدنی صحابی رسول اللہ ﷺ المتوفی

۳۵ھ

کیا عدی بن ثابت کٹر رافضی ہے؟

عدی بن ثابت کو کٹر رافضی قرار دینا جہالت یا دھوکہ دہی ہے امام احمد بن حنبلؒ، دارقطنیؒ، ابو حاتمؒ اور یحییٰ بن معینؒ نے ان کا شیعہ ہونا ذکر کیا ہے اور کسی امام سے ان کا کٹر رافضی ہونا تو کجا صرف رافضی ہونا بھی منقول نہیں۔ دیکھئے تہذیب التہذیب ۱/۱۳۹، ذکر عدی۔ اور پیچھے ہم تفصیل سے بتلا چکے ہیں کہ محدثین کے نزدیک لفظ شیعہ، روافض کیلئے نہیں بولا جاتا بلکہ ان کیلئے بولا جاتا ہے جو صرف حضرت عثمانؓ پر حضرت علیؓ کو فضیلت دینے کے قائل ہوں۔ اس لئے ان کو اہلسنت سے خارج نہیں سمجھا جاتا۔ امام احمدؒ، نسائیؒ، دارقطنیؒ، ابن حبانؒ اور عیسیٰؒ کا ان کو ثقہ قرار دینا اسی بنیاد پر ہے کہ وہ عقیدے کے لحاظ سے بھی قابل اعتماد ہیں اگر وہ رافضی ہوتے تو یہ ائمہ کبھی ان کی توثیق نہ کرتے۔

حدیث معترضہ کی دیگر کتب حدیث سے تخریج: اخیر میں یہ بھی معلوم ہوتا

چاہئے کہ اس آیت کا یہی شان نزول مندرجہ ذیل کتب حدیث میں بھی موجود ہے۔

صحیح مسلم: صفات المنافقین واحدکامہم (۴۹۸۰)

سنن ترمذی: تفسیر القرآن، ومن سورۃ النساء وقال هذا حدیث حسن صحیح (۲۹۵۳)

مسند احمد: مسند الانصار، حدیث زید بن ثابتؓ (۲۰۶۱۶، ۲۰۶۱۳، ۲۰۶۱۹)

امام سیوطیؒ نے درمنثور میں اسی شان نزول کیلئے امام طحاویؒ، امام ابن ابی شیبہؒ، عبد بن حمیدؒ،

ابن المنذرؒ، ابن ابی حاتمؒ، طبرانیؒ اور بیہقیؒ رحمہم اللہ کا بھی حوالہ دیا ہے۔

کیا اب بھی اس کو ”جھوٹی داستان“ قرار دیا جاسکتا ہے؟
اللہ تعالیٰ ہدایت عطا فرمائے۔

﴿اعتراض نمبر ۲۸﴾

﴿ ۴۸ ﴾ قرآن مقدس وَالَّذِينَ تَبَوَّءُوا الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا يَجِدُونَ فِي صُورِهِمْ حَاجَةً مِمَّا أُوتُوا وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقِ شُحَّ نَفْسِهِ فَأُولَٰئِكَ هُمُ الْمُفْلِحُونَ۔ یہ پوری آیت سابقہ آیت پر معطوف ہے اور دونوں آیتوں میں مال فنی کے مصرف کا بیان ہے کہ ضرورت مند مہاجرین اور ضرورت مند انصار اس مال کا مصرف ہیں اور یہ دونوں آیات سورت حشر کے پہلے رکوع میں سے ہیں ان دونوں آیتوں کا نزول بھی سابقہ آیات کیساتھ ۴ھ میں یہودی نظیر کو جلاوطن کر دینے کے یکبارگی ہوا تھا ان میں سے کسی آیت کے نکلنے کیساتھ اور کسی قصہ کا تعلق نہ ہے اور نہ ہی کوئی قصہ ان آیات میں سے کسی کا پس منظر اور شان نزول ہے... بخاری محدث لیکن داود بیہی امام بخاری کی قرآن دانی کی کدو اپنی صحیح میں ابو حازم اثنی عشری اور اس ایسے افسانہ گوراپوں پر اعتماد کر کے بے لگان ایک قصہ کو آیت کے ایک ٹکڑے،، یؤثرون علی انفسہم،، کا شان نزول قرار دیتے ہیں قرآن کا پس و پیش دیکھے سوچے بغیر روایت پذیری کا دھیرہ ہی پورا کرتے ہیں۔ حالانکہ یؤثرون علی انفسہم،، مستقل آیت نہیں آیت کا ایک حصہ ہے جسے آپ دیکھ چکے ہیں اور جس آیت کا ٹکڑا ہے وہ آیت بھی پہلی آیت پر معطوف ہے اور یہ ٹکڑا خود،، یحبون من ہاجر،، پر معطوف ہے اور صرف معطوف حصہ کا نزول جبکہ اسکے معطوف علیہ میں زمانہ کا بعد ہو کس طرح ہو سکتا ہے... مقدمہ آیات کا کچھ تھا لیکن امام بخاری نے آیت کی قطع کر کے ہر ٹکڑے کو الگ کر کے مضمون قرآن کو منتشر کر دیا ہے صحیح بخاری کتاب المناقب میں وہ قصہ ذکر فرماتے ہیں کہ رسول اللہ کے ایک مہمان کو ایک صحابی میزبان بن کر لے گیا وہ میان بیوی دونوں چراغ بجھا کر خالی چبکارتے رہے کہ گویا وہ بھی کھارہے ہیں اس طرح مہمان نے سیر ہو کر کھالیا صبح کو رسول اللہ ﷺ نے فرمایا رات کو جو تم نے کیا ہے اس پر اللہ نے،، یؤثرون علی انفسہم،، آیت کا ٹکڑا نازل فرمادیا ہے۔ لاحول ولا قوہ الا باللہ (قرآن مقدس اور بخاری محدث صفحہ ۱۰۳-۱۰۴)

﴿الجواب﴾

اعتراض میں مذکور حدیث اور اس کا ترجمہ ملاحظہ فرمائیں۔

حدیث: حد ثنا مسدد، حد ثنا عبد اللہ بن داود عن فضیل بن غزوان عن ابی حازم عن ابی ہریرۃ رضی اللہ عنہ ان رجلا اتی النبی ﷺ فبعث الی نسائہ فقلن: مامعنا الا الماء فقال رسول اللہ ﷺ: من یضم او یضیف ہذا؟ فقال رجل من الانصار: انا، فانطلق بہ الی امرأتہ فقال: اکرمی ضیف رسول اللہ ﷺ فقالت: ماعندنا الا قوت صبیانی. فقال: ہیئی طعامک واصبحی سراجک، ونومی

صبيانك اذا ارادوا عشاءاً. فهيأت طعامها واصبحت سراجها ونومت صبيانها ثم قامت كأنها تصلحُ سراجها فاطفأته فجعلوا يريانه انهما ياكلان فباتا طاويين فلما اصبح غدا الى رسول الله ﷺ فقال: ضحك الله الليلة او عجب من فعالكما فانزل الله ويؤثرون على انفسهم ولو كان بهم خصاصة ومن يوق شح نفسه فاولئك هم المفلحون. (صحیح بخاری: المناقب، باب قول الله: ويؤثرون على انفسهم الخ، رقم ۳۵۱۳)

ترجمہ: حضرت ابو ہریرہ رضی اللہ عنہ سے روایت ہے کہ ایک آدمی نبی ﷺ کی خدمت میں حاضر ہوا تو آپ ﷺ نے (اس کے کھانے کیلئے کسی خادم کو) اپنی بیویوں کے پاس بھیجا تو انہوں نے جواب میں کہا کہ ہمارے پاس سوائے پانی کے اور کچھ نہیں تو رسول اللہ ﷺ نے فرمایا کون ہے جو اس کو مہمان بنائے؟ تو ایک انصاری نے عرض کیا کہ میں۔ پھر وہ اس کو اپنی اہلیہ کے پاس لے گیا اور کہا کہ رسول اللہ ﷺ کے مہمان کے اکرام کا بندوبست کر۔ تو اس نے کہا کہ ہمارے پاس تو اپنے بچوں کے کھانے کے علاوہ اور کچھ نہیں ہے۔ تو اس (انصاری) نے کہا کہ اپنا کھانا تیار کر اور اپنا چراغ روشن کر اور اپنے بچوں کو جب وہ کھانے کا ارادہ ظاہر کریں سلا دے۔ پس اس نے کھانا تیار کیا اور چراغ روشن کیا اور اپنے بچوں کو سلا دیا پھر وہ اٹھی گویا وہ چراغ کو درست کر رہی ہے اور اس کو بجھا دیا پھر وہ دونوں اس طرح ظاہر کرنے لگے کہ وہ اس کے ساتھ کھا رہے ہیں پس اس طرح اس مہمان نے پیٹ بھر کر کھانا کھایا اور ان دونوں نے خالی پیٹ رات گزاری جب صبح ہوئی تو وہ (انصاری) رسول اللہ ﷺ کی خدمت میں حاضر ہوا تو آپ ﷺ نے فرمایا کہ رات اللہ تعالیٰ تمہارے اس عمل سے بہت خوش ہوا اور اللہ تعالیٰ نے یہ نازل فرمایا۔ ویؤثرون علی انفسہم الخ۔ کہ وہ اپنے اوپر دوسروں کو ترجیح دیتے ہیں اگرچہ خود ان کو کتنی ہی سخت حاجت کیوں نہ ہو اور جو شخص اپنے بخل سے بچالیا گیا پس یہی شخص ہی کامیاب ہے۔

یہ حدیث شریف، قرآنی آیت کی عملی تفسیر ہونے کی وجہ سے کتنی ہی پیاری ہے کہ ایک مومن اس کو پڑھ کر یاسن کر بے ساختہ سبحان اللہ کہہ اٹھتا ہے لیکن چتر وڈی صاحب نے اس کو نقل کرنے کے

بعد لا حول ولا قوة الا باللہ لکھا ہے۔ فیاضیۃ الفہم۔

بہر حال یہاں چتر وڑی صاحب کو دوا اعتراض ہیں۔

۱۔ یہ کہ ”یؤثرون علی انفسہم“ معطوف ہے اور ”یحبون من ہاجر الیہم“

معطوف علیہ ہے تو یہ کیسے ہو سکتا ہے کہ معطوف اور معطوف علیہ کے نزول میں بعد زمانہ موجود ہو؟

۲۔ یہ کہ پوری سورۃ حشر بنو نضیر کی جلا وطنی کے موقع پر سن ۴ ہجری میں نازل ہوئی ہے پس

اس کے کسی ٹکڑے کا کوئی اور شان نزول نہیں ہو سکتا۔

”شیخ التفسیر“ کی اصول تفسیر سے بے خبری: حقیقت یہ ہے کہ ان دونوں اعتراضوں

کی حیثیت طالب علمانہ اشکالات سے زیادہ نہیں اور انکا منشأ اصول تفسیر سے بے خبری اور شان نزول کی

حقیقت سے لاعلمی ہے۔ تعجب اس پر ہے کہ چتر وڑی صاحب کو یہ اشکالات کس طرح پیدا ہو گئے جب

کہ وہ تو اپنے آپ کو سب سے بڑا قرآن دان اور مفسر قرآن سمجھتے ہیں۔

حضرت شاہ ولی اللہ محدث دہلوی فرماتے ہیں۔

شان نزول کی حقیقت: والذی یتظہر من استقراء کلام الصحابة والتابعین

رضی اللہ عنہم انہم کانوا لا یستعملون ”نزلت فی کذا“ لمجرد بیان الحادث الذی

وقع فی زمنہ ﷺ..... وکانہ اشارۃ الی ان استنباطہ ﷺ ذالک الحکم من الایۃ

والقائہا فی تلک الساعۃ فی خاطرہ المبارک ایضاً نوع من الوحی الخ (الفوز الکبیر فی

اصول التفسیر ۶۱)

ترجمہ: کلام حضرات صحابہ اور تابعین رضوان اللہ علیہم کے استقراء سے جس قدر ثابت ہوتا

ہے وہ یہ ہے کہ ان کا یہ کہنا ”نزلت فی کذا“ (یہ آیت فلاں بارے میں نازل ہوئی) کسی ایسے قصبے

کے ساتھ مخصوص نہیں ہوتا جو زمانہ نبویؐ میں واقع ہو کر نزول آیت کا سبب ہوا ہو۔ بلکہ ان کی عادت یہ

ہے کہ مصداقہائے آیت میں سے کسی ایسے مصداق کو جس کا وجود زمانہ نبویؐ یا اس کے بعد ہوا ہو ذکر

کر کے ”نزلت فی کذا“ کہہ دیا کرتے ہیں...

کبھی ایسا بھی ہوتا ہے کہ انہوں نے رسول اللہ ﷺ کی جناب میں کوئی سوال پیش کیا یا آپ ﷺ کے زمانہ مبارک میں کوئی حادثہ واقع ہوا ہو اور آنحضرت ﷺ نے اس کا حکم کسی آیت سے استنباط فرمایا اور اس آیت کو اس موقع پر تلاوت کیا ہو تو ایسے واقعات کو بھی بیان کرتے ہوئے وہ کہہ دیا کرتے ہیں ”نزلت فی کذا“ ایسی خاص صورتوں میں کبھی ”فانزل اللہ قوله کذا“ (پس اللہ تعالیٰ نے اپنا یہ فرمان نازل کیا) یا صرف ”فنزلت“ (پس یہ آیت نازل ہوئی) بھی استعمال کرتے ہیں۔

ان کا یہ کہنا اس بات کا اشارہ ہے کہ آنحضرت ﷺ کا کسی آیت سے استنباط اور آپ ﷺ کے قلب مبارک میں اس وقت اس آیت کا القاء بھی ”وحی“ اور ”نفث فی الروح“ کی ایک قسم ہے یہی وجہ ہے جو اس موقع پر لفظ ”فانزلت“ (پس یہ آیت نازل کی گئی) کا استعمال جائز ہے۔ اگر کوئی شخص تکرار نزول کے ساتھ اس کو تعبیر کرے تو یہ بھی ممکن ہے (الفوز الکبیر ۳۸/ مترجم اردو از مولوی رشید احمد) اس اصول کو جان لینے کے بعد دونوں اشکال ختم ہو جاتے ہیں اس طرح کہ اس مکمل آیت کا نزول تو پہلے ہو چکا تھا لیکن اس کے بعد حضور ﷺ کے زمانے میں ایک انصاری صحابی کے ایثار کا یہ واقعہ پیش آیا تو آپ ﷺ نے اس آیت مبارکہ سے اس ایثار کا استنباط فرما کر ”ویؤثرون علی انفسہم الخ“ کو تلاوت فرمایا جس کو بیان کرتے ہوئے حضرت ابوہریرہؓ نے ”فانزل اللہ ویؤثرون الخ“ کا لفظ استعمال فرمایا کیونکہ اصول تفسیر کی رو سے اس خاص واقعہ کے بارے میں آپ ﷺ کے قلب اطہر میں اس آیت کا القاء کیا جانا بھی وحی کی ایک قسم ہے اور گویا آپ ﷺ کی توجہ مبارک اس آیت کی طرف مبذول کرانے کیلئے دوبارہ آیت کے اس معطوف ٹکڑے کا نزول ہوا۔

اگر چتر وڑی صاحب جو بزم خود شیخ التفسیر ہیں نے اصول تفسیر سے واقفیت حاصل کی ہوتی جو شیخ التفسیر بننے کیلئے خشت اول کی حیثیت رکھتی ہے تو انہیں یہ اشکال ہرگز پیدا نہ ہوتے یہی وجہ ہے کہ تمام مفسرین کرام جو شان نزول نقل کرنے کا اہتمام کرتے ہیں انہوں نے اس واقعہ کو شان نزول کے

طور پر نقل کیا ہے نہ کسی نے اعتراض کیا اور نہ کسی کو اشکال ہوا۔ کیونکہ وہ اصول تفسیر پڑھے بغیر ”شیخ التفسیر“ نہیں تھے۔

ملاحظہ فرمائیے۔ تفسیر طبری، قرطبی، ابن کثیر، معالم التنزیل اور لباب النقول فی اسباب النزول وغیرہ۔

اب آئیے! ان روایات کو دیکھتے ہیں جن کو چتر وڑی صاحب نے ”افسانہ گو“ قرار دیا ہے۔
روایۃ حدیث: مسدد، عبد اللہ بن داود، فضیل بن غزوان، ابو حازم، ابو ہریرہ رضی اللہ عنہ

مختصر تعارف، جرح و تعدیل

۱۔ ابوالحسن مسدد بن سرحد بن مسریل بن مستورد الاسدی البصری من کبار تبع الاتباع

التوفی ۲۲۸ھ۔

احمد بن حنبل	:	صدوق	(تہذیب التہذیب ۹۸/۱۰)
یحییٰ بن معین	:	ثقة، ثقة	(ایضاً)
النسائی	:	ثقة	(ایضاً)
ابو حاتم الرازی	:	ثقة	(ایضاً)
اللعجی	:	ثقة	(ایضاً)
ابن حبان	:	ذکرہ فی الثقات	(ایضاً)

۲۔ ابو عبد الرحمن عبد اللہ بن داود بن عامر الحمد انی الکوفی من اصاغر الاتباع التوفی ۲۱۳ھ۔

یحییٰ بن معین	:	ثقة، صدوق، مأمون	(تہذیب التہذیب ۱۷۵/۵)
محمد بن سعد	:	ثقة	(ایضاً)
ابوزرعة الرازی	:	ثقة	(ایضاً)
ابو حاتم الرازی	:	ثقة	(ایضاً)
النسائی	:	ثقة	(ایضاً)

الدارقطنی : ثقہ (ایضاً)

۳۔ فضیل بن غزوان بن جریر الفسی الکوفی من کبار الاتباع۔

احمد بن حنبل : ثقہ (تہذیب التہذیب ۸/۲۶۷)

یحییٰ بن معین : ثقہ (ایضاً)

ابن عمار : ثقہ (ایضاً)

یعقوب بن سفیان : ثقہ (ایضاً)

ابن حبان : ذکرہ فی الثقات (ایضاً)

۴۔ ابو حازم سلمان مولیٰ عزة الاشجعی الکوفی من الوسطی من التابعین المتوفی ۱۰۱ھ۔

احمد بن حنبل : ثقہ (تہذیب التہذیب ۴/۱۲۳)

یحییٰ بن معین : ثقہ (ایضاً)

ابوداؤد البجستانی : ثقہ (ایضاً)

محمد بن سعد : ثقہ (ایضاً)

العجلی : ثقہ (ایضاً)

ابن عبد البر : اجمعوا علی انه ثقہ (ایضاً)

۵۔ ابوہریرہ عبد الرحمن بن صخر الدوسی الیمانی المدنی الصحابی رضی اللہ عنہ المتوفی ۷۷ھ

کیا ان میں سے کوئی ایک راوی بھی ایسا ہے جس کو "افسانہ گو" کہا جاسکے؟

حدیث معترضہ کی دیگر کتب حدیث سے تخریج: اور اخیر میں یہ کہ یہی حدیث

دیگر کتب حدیث میں بھی موجود ہے مثلاً دیکھئے

صحیح مسلم: الاثریۃ، باب اکرام الضیف وفضل ایثارہ (۳۸۳۰)

سنن ترمذی: تفسیر القرآن، باب ومن سورۃ الحشر (۳۲۲۶)

امام ترمذی نے فرمایا یہ حدیث حسن صحیح۔

کیا اب بھی یہ ”بے لگان قصہ“ ہے؟ معاذ اللہ۔ اللہ تعالیٰ ہدایت عطا فرمائے (آمین)

﴿اعتراض نمبر ۴۹﴾

﴿ ۴۹ ﴾ قرآن مقدس اللہ تعالیٰ نے قرآن میں تصریح فرمائی ہے کہ اللہ تعالیٰ کی وحی نے رسول اللہ ﷺ کو مطلع کیا تھا کہ جنات کے ایک گروہ نے بڑی توجہ کے ساتھ قرآن سنا ہے اور وحی حق نے یہ بھی بتایا اس گروہ نے جا کر اپنی قوم سے یہ ذکر بھی کیا اور یہ تصریح سورۃ الجن کے پہلے رکوع میں اور سورت احقاف کے چوتھے رکوع میں ہے، ”قُلْ اَوْحِيَ اِلَيَّ اَنَّهُ اسْتَمَعَ نَفَرٌ مِّنَ الْجِنِّ فَقَالُوا اِنَّا سَمِعْنَا قُرْآنًا عَجَبًا“..... بخاری محدث لیکن امام بخاری راویوں کے چکر میں پھنس کر فرماتے ہیں کہ آپ ﷺ کو جنات کے آکر قرآن سننے کی

اطلاع ایک درخت نے دی تھی۔ لاحول ولا قوۃ،، حدثنی ابوک یعنی عبد اللہ انہ اذنت بہم شجرۃ،، کتاب المناقب حالانکہ بخاری نے باب ذکر الجن وقول اللہ تعالیٰ قل اوحی الی انہ استمع نفر من الجن،، غیر شعوری حالت میں لکھ بھی دیا ہے لیکن پھر بھی توجہ درخت والی روایت پر مرکوز رکھی اور اسکی تردید نہ کی بلکہ دوسری روایات کی طرح اس کو بھی کتاب کی زینت بنا دیا.... (قرآن مقدس اور بخاری محدث صفحہ ۱۰۵)

﴿الجواب﴾

اعتراض میں مذکور حدیث اور اس کا ترجمہ ملاحظہ فرمائیں۔

حدیث: حدثنی عبید اللہ بن سعید حد ثنا ابوسامۃ حد ثنا مسعر عن معن بن عبد الرحمن قال: سمعت ابی قال: سالت مسروقاً من اذن النبی ﷺ بالجن لیلۃ استمعوا القرآن؟ فقال حدثنی ابوک یعنی عبد اللہ انہ اذنت بہم شجرۃ. (صحیح بخاری: المناقب، باب ذکر الجن، رقم ۳۵۷)

ترجمہ: معن بن عبد الرحمن کہتے ہیں کہ میں نے اپنے باپ سے سنا انہوں نے کہا کہ میں نے مسروق سے سوال کیا کہ نبی ﷺ کو جنات کی خبر کس نے دی جس رات انہوں نے قرآن سنا؟ تو انہوں نے کہا کہ مجھے آپ کے والد یعنی عبد اللہ بن مسعود نے یہ بیان کیا کہ ایک درخت نے ان کی خبر دی تھی۔

یہ حدیث بھی کتنی ایمان افروز ہے کہ جس میں حضور ﷺ کے ایک معجزے کا ذکر ہے جس کو

سن کر یا پڑھ کر ایک مؤمن بے ساختہ سبحان اللہ پکار اٹھتا ہے۔ لیکن چتر وڑی صاحب کی قسمت ملاحظہ فرمائیں کہ وہ اس کو نقل کرنے کے بعد لاحول ولاقوۃ پڑھتے ہیں۔

قسمت اپنی اپنی نصیب اپنا اپنا

یہاں چتر وڑی صاحب کو یہ اعتراض ہے کہ قرآن مجید میں اس بات کی تصریح ہے کہ جنات کے قرآن سننے کی اطلاع وحی الہی نے دی جبکہ امام بخاری راویوں کے چکر میں پھنس کر یہ روایت نقل کرتے ہیں کہ اس واقعہ کی اطلاع ایک درخت نے دی تو یہ روایت قرآن کے صریح مخالف و معارض ہے۔

قرآن وحدیث میں تناقض نہیں: درحقیقت یہ اعتراض بھی ایک اشکال سے زیادہ حیثیت نہیں رکھتا کہ بظاہر قرآن وحدیث میں تعارض نظر آرہا ہے۔ لیکن ایک علامہ تو کجا ادنیٰ درجے کا طالب علم جس نے تیسیر المنطق ہی پڑھ رکھی ہو اسے ہرگز یہ اشکال پیش نہیں آسکتا کیونکہ دو چیزوں میں تناقض کیلئے جن آٹھ ”وحدتوں“ کی شرط ہے۔ جو اس شعر میں مذکور ہیں۔

درتناقض ہشت وحدت شرط دان وحدت موضوع ومحمول ومکان والحد

ان میں سے پہلی شرط ہی موجود نہیں یعنی موضوع متحد نہیں کیونکہ قرآن مجید کا حاصل یہ ہے کہ ”وحی“ نے اطلاع دی اور حدیث کا حاصل یہ ہے کہ ”درخت“ نے اطلاع دی۔ تو پہلے قضیے کا موضوع ”وحی“ ہے جبکہ دوسرے قضیے کا موضوع ”درخت“ ہے تو تناقض کیسے متحقق ہو گیا؟ ان میں تناقض نہ ہونے کا مطلب یہ ہے کہ ان دونوں میں کوئی منافات نہیں یہ دونوں چیزیں باہم جمع ہو سکتی ہیں کہ وحی نے بھی اطلاع دی ہو اور درخت نے بھی۔

حدیث کی صحیح تشریح: ایک عام فہم مثال سے اسے یوں سمجھئے کہ ایک طالب علم نے امتحان دیا ہوا تھارزلٹ آنے پر اس کے دوست حامد نے اسے اطمینانی طور پر پاس ہونے کی اطلاع دی پھر دوسرے دوست خالد نے بھی اسے پاس ہونے کی اطلاع دی اور ساتھ تفصیلی نتیجہ بتایا تو کوئی بھی ان

میں منافات نہیں سمجھے گا لیکن ”علامہ“ اس موٹی سی حقیقت کا ادراک کرنے سے بھی قاصر ہیں۔
 کیا وہ اس کی یہ توجیہ نہیں کر سکتے تھے کہ پہلے معجزۂ درخت نے اجمالی اطلاع دی پھر اس کے بعد تفصیلی اطلاع اللہ تعالیٰ نے بذریعہ وحی دی بھلا ان میں کونسا تناقض یا بُعد ہے؟
 جب یہ ثابت ہو گیا کہ قرآن وحدیث میں کوئی منافات نہیں ہے تو یہ بھی ثابت ہو گیا کہ امام بخاریؒ نے ”باب ذکر الجن وقول الله تعالى قل اوحى الى“ الخ غیر شعوری حالت میں نہیں لکھا بلکہ علی وجہ البصیرت لکھا ہے۔ البتہ چتر وڑی صاحب چونکہ شعور سے محروم ہیں اس لئے انہوں نے امام بخاریؒ پر اعتراض جڑ دیا ہے۔

آب آئیے اس حدیث کے رواۃ کو دیکھتے ہیں تاکہ یہ معلوم ہو جائے کہ ان میں سے کوئی چکر باز نہیں تھا کہ جس کے چکر میں امام بخاریؒ پھنس گئے ہوں۔

رواۃ حدیث: عبید اللہ بن سعید، ابواسامہ، مسعر، معن، عبد الرحمن، مسروق، عبد اللہ بن مسعود رضی اللہ عنہ
 مختصر تعارف، جرح وتعدیل

۱۔ ابوقدامۃ عبید اللہ بن سعید بن یحییٰ الیشکری السرخسی من کبار تبع الاتباع المتوفی ۲۳۱ھ

ابوحاتم الرازیؒ	:	من الثقات	(تہذیب التہذیب ۱۶/۷)
النسائیؒ	:	ثقة، مأمون	(ایضاً)
ابوداؤد السجستانیؒ	:	ثقة	(ایضاً)
ابراہیم بن ابی طالبؒ	:	ما قدم علينا اثبت منه	(ایضاً)
الحاکمؒ	:	متفق علی امامتہ وحفظہ واتقانه	(ایضاً)
ابن عبد البرؒ	:	اجمعوا علی ثقته	(ایضاً)

۲۔ ابواسامہ حماد بن اسامہ بن زید القرشی الکوفی من الصغریٰ من الاتباع المتوفی ۲۰۱ھ

احمد بن حنبلؒ	:	ثقة لا یكاد ینخطئ	(تہذیب التہذیب ۳/۳)
یحییٰ بن معینؒ	:	ثقة	(ایضاً)

العجلی	:	ثقة	(ایضاً)
محمد بن سعد	:	ثقة، مامون، یدلس و یسین	(ایضاً)
ابن حبان	:	ذکرہ فی الثقات	(ایضاً)
الذہبی	:	احد الاثبات	(میزان الاعتدال ۲/۳۵۷)

واضح رہے کہ اس حدیث میں ابواسامہ نے "حدثنا مسعر" کی تصریح کر رکھی ہے۔ لہذا تدلیس کچھ مضرب نہیں۔

۳۔ ابوسلمہ مسعر بن کدام بن ظہیر الہلالی العامری الکوفی من کبار الاتباع المتوفی ۱۵۳ھ

دکج بن الجراح	:	شک مسر کیقین غیرہ	(تہذیب التہذیب ۱۰/۱۰۳)
یحییٰ بن سعید القطان	:	مارایت مثل مسر	(ایضاً)
احمد بن حنبل	:	ثقة	(ایضاً)
ابوزرعة الرازی	:	ثقة	(ایضاً)
ابن عمار	:	حجة	(ایضاً)

۴۔ معن بن عبد الرحمن بن عبد اللہ بن مسعود الہذلی المسعودی الکوفی من کبار الاتباع

یحییٰ بن معین	:	ثقة	(تہذیب التہذیب ۱۰/۲۲۷)
ابوحاتم الرازی	:	صالح	(ایضاً)
یعقوب بن سفیان	:	ثقة	(ایضاً)
محمد بن سعد	:	ثقة	(ایضاً)
العجلی	:	عفیف، جامع للعلم	(ایضاً)

۵۔ عبد الرحمن بن عبد اللہ بن مسعود الہذلی الکوفی من کبار التابعین المتوفی ۷۹ھ

یحییٰ بن معین	:	ثقة	(تہذیب التہذیب ۶/۱۹۵)
ابوحاتم الرازی	:	صالح	(ایضاً)

العجلی : ثقة (ایضاً)

محمد بن سعد : ثقة (ایضاً)

ابن حبان : ذکرہ فی الثقات (الثقات ۷۶/۵)

۶۔ ابو عاتشہ مسروق بن الاعدع بن مالک بن امیہ الجہدانی الکوفی من کبار التابعین المتوفی

۶۳ھ

اسحاق بن منصور : لا یسل عن مثله (تہذیب التہذیب ۱۰۰/۱۰)

العجلی : ثقة (ایضاً)

محمد بن سعد : ثقة (ایضاً)

ابن حبان : ذکرہ فی الثقات (ایضاً)

۷۔ ابو عبد الرحمن عبد اللہ بن مسعود بن غافل بن حبیب الہذلی المدنی الصحابی المتوفی ۳۲ھ

اس تفصیل سے ثابت ہو گیا کہ ان راویان حدیث کو چکر باز کہنے والا خود انتہادر ہے کا چکر باز اور دھوکہ باز ہے اور یہ حدیث صحیح ہے یہی وجہ ہے کہ شرح حدیث میں سے کسی نے اس کو معارض قرآن کہہ کر رد نہیں کیا بلکہ اس کو صحیح تسلیم کرتے ہوئے معجزات نبی ﷺ کے ثبوت میں پیش کیا ہے۔ امام نوویؒ اسی حدیث کے ذیل میں لکھتے ہیں۔

معجزات نبی ﷺ کا اثبات: ”لہذا دلیل علی ان اللہ تعالیٰ یجعل فیما

یشاء من الجماد تمییزاً ونظیرہ قول اللہ تعالیٰ: وان منها لما یہبط من خشية اللہ وقولہ تعالیٰ: وان من شیئی الا یسبح بحمده“ الخ (نووی شرح مسلم: الصلاة، باب الحجر بالقراءة فی الصبح والقراءة علی الجن)

ترجمہ: یہ حدیث اس بات کی دلیل ہے کہ اللہ تعالیٰ جمادات میں بھی عقل و تمیز پیدا کر سکتا ہے جیسا کہ اللہ تعالیٰ کا فرمان ہے کہ بعض پتھر ایسے ہیں جو اللہ کی خشیت کی وجہ سے گر جاتے ہیں اور اللہ تعالیٰ کا یہ فرمان کہ ہر چیز اس کی تسبیح و تحمید کرتی ہے لیکن تم ان کی تسبیح کو نہیں سمجھتے اور جیسے آپ ﷺ کا

فرمان ہے کہ میں مکہ میں اس پتھر کو اب بھی پہچانتا ہوں جو مجھ پر قبل از نبوت سلام کیا کرتا تھا۔ اور جیسے ان دو درختوں والی حدیث جو آپ ﷺ کے پاس چل کر آئے۔ الخ

حدیث معترضہ کی دیگر کتب حدیث سے تخریج: اخیر میں یہ کہ اس حدیث کو

دیگر محدثین نے بھی اپنی کتب میں نقل کیا ہے مثلاً دیکھئے

صحیح مسلم: الصلوٰۃ، باب الجہر بالقراءة فی الصبح والقراءة علی الجنب (۶۸۴) وغیرہ۔

کیا اب بھی کہا جاسکتا ہے کہ ”امام بخاری راویوں کے چکر میں پھنس کر الخ“؟

اللہ تعالیٰ ہدایت عطا فرمائے۔ (آمین)

﴿اعتراض نمبر ۵۰﴾

﴿۵۰﴾ قرآن مقدس اللہ تعالیٰ نے معذور لوگوں کے علاوہ جہاد نہ کرنے والوں پر جہاد کرنیوالوں کی فضیلت بیان کرتے ہوئے فرمایا، لَا يَسْتَوِي الْقَاعِدُونَ مِنَ الْمُؤْمِنِينَ غَيْرُ أُولِي الضَّرَرِّ وَالْمُجَاهِدُونَ فِي سَبِيلِ اللَّهِ بِأَمْوَالِهِمْ وَأَنْفُسِهِمْ فَضَّلَ اللَّهُ الْمُجَاهِدِينَ، یعنی آیت میں غیر اولی الضرر بھی نازل ہوا تھا جو رسول اللہ ﷺ نے صحابہ کو پڑھ کر سنایا تھا تو معذور بھی سمجھ گئے اور ان کو تسلی بھی

ہوئی.... بخاری محدث رب کی شان میں گستاخی لیکن بخاری صاحب قرآن کی عبارت سے سخت بے اعتنائی کرتے ہوئے کئی مرتبہ اپنی کتاب میں ٹانک دیتے ہیں کہ آیت میں،، غیر اولی الضرر،، پہلے نازل نہیں ہوا تھا۔ ابن ام مکتوم کے کہنے پر اللہ کے رسول ﷺ نے از خود آیت میں لکھواد یا لاحول ولا قوۃ زید بن ثابتؓ،، لایستوی القاعدون من المؤمنین لکھ چکے تھے تو ابن ام مکتوم نے عرض کیا کہ یا رسول اللہ میں معذور ہوں ورنہ جہاد کیلئے تو دل پھلتا ہے کیا کروں تو اس وقت اللہ کے رسول ﷺ نے،، غیر اولی الضرر،، خود لکھواد یا اور فرمایا اللہ نے اب یہ نازل کر دیا ہے،، لمانزلت لایستوی القاعدون من المؤمنین،، فدعا رسول اللہ ﷺ زید الجعاء بکثف فکتبها وشکی ابن ام مکتوم ضرارۃ فنزلت لایستوی القاعدون من المؤمنین غیر اولی الضرر (کتاب الجہاد) یہ حال ہے بخاری کا کہ اللہ سے متعلق وہ فعل منسوب کیا ہے جو بندوں سے ہی ہو سکتا ہے کہ پہلے بھول جاتے ہیں بعد میں یاد آ جاتا ہے یا نظر ثانی کرنے سے غلطی ظاہر ہو جاتی ہے.. یہ اللہ سے کس طرح ہو سکتا ہے کہ پہلے اپنے نبی ﷺ پر کچھ اتارے پھر بعد میں رہا ہو الفاظ اتار دے.. لاحول ولا قوۃ الا باللہ (قرآن مقدس اور بخاری محدث صفحہ ۱۰۶-۱۰۷)

﴿الجواب﴾

اعتراض میں مذکور روایت اور اس کا ترجمہ ملاحظہ فرمائیں۔

روایت: حدثنا ابو الوليد حدثنا شعبة عن ابى اسحاق قال سمعت البراء

يقول: لمانزلت لا يستوى القاعدون من المؤمنين دعا رسول الله ﷺ زيد افجاء
بكتف فكتبها وشكى ابن ام مكتوم ضرارته فنزلت لا يستوى القاعدون من
المؤمنين غير اولى الضرر. (صحیح بخاری: الجهاد، باب قول الله: لا يستوى القاعدون، رقم ۲۶۱۹)

ترجمہ: حضرت براء بن عازب رضی اللہ عنہ کہتے ہیں کہ جب آیت ”لا يستوى
القاعدون من المؤمنين“ نازل ہوئی تو رسول اللہ ﷺ نے زید بن ثابت رضی اللہ عنہ کو بلایا وہ ایک
کندھے کی ہڈی لے آئے اور اس آیت کو اس پر لکھ دیا۔ ابن ام مکتومؓ نے اپنے نابینا ہونے کی شکایت کی
تو آیت یوں نازل ہوئی ”لا يستوى القاعدون من المؤمنين غير اولى الضرر“

”علامہ“ کا خالص بہتان: اس روایت کو لے کر چتر وڑی صاحب نے امام
بخاریؒ پر ایک سفید جھوٹ اور خالص بہتان تراشا ہے کہ ”بخاری ... ٹانگ دیتے ہیں کہ آیت میں غیر
اولی الضرر ... اللہ کے رسول نے از خود آیت میں لکھوا دیا“ حالانکہ اگلے صفحہ پر خود روایت کے الفاظ یہ
نقل کرتے ہیں ”وشكى ابن ام مكتوم ضرارته فنزلت لا يستوى القاعدون من
المؤمنين غير اولى الضرر“ چتر وڑی صاحب دیانت سے بتلائیں کہ ”فنزلت“ کا معنی یہی ہے
کہ ”اللہ کے رسول نے از خود آیت میں لکھوا دیا“؟۔

خدا کی پناہ کہ بددیانتی اور تحریف معنوی تو خود کی اور اس طرح رسول خدا ﷺ کی شان میں
خود گستاخی کی اور الزام امام بخاریؒ پر لگا دیا کہ انہوں نے رب کی شان میں گستاخی کی ہے اور باقاعدہ
عنوان قائم کیا ”بخاری محدث رب کی شان میں گستاخی“ اسی کو کہتے ہیں چورالٹا کو توال کو ڈانٹے۔

اس روایت کو امام بخاریؒ اپنی صحیح میں مختلف اسانید و الفاظ کے ساتھ تقریباً چھ جگہ لائے ہیں
اور کسی ایک روایت میں بھی یہ نہیں ہے کہ ”اللہ کے رسول نے از خود آیت میں لکھوا دیا“

بعض روایات میں ”فنزلت“ کے الفاظ ہیں دیکھئے کتاب الجہاد، باب قول اللہ لا يستوى

القاعدون (۲۶۱۹) کتاب تفسیر القرآن، باب قول اللہ لا یتوی القاعدون (۴۲۲۸) اور کتاب فضائل القرآن، باب کتاب النبی ﷺ (۴۶۰۶) جس کا معنی ہے ”یہ آیت نازل ہوئی“ اور بعض روایات میں ”فانزل اللہ“ کے الفاظ ہیں۔ دیکھئے کتاب الجہاد، باب قول اللہ لا یتوی القاعدون (۲۶۲۰) اور کتاب تفسیر القرآن، باب قول اللہ لا یتوی القاعدون میں دو روایات (۴۲۲۶، ۴۲۲۷) جس کا معنی ہے ”اللہ نے نازل فرمایا“۔ معلوم نہیں کہ از خود لکھوانے کا مطلب کہاں سے کشید کر لیا گیا؟

سچ ہے کہ عداوت اور تعصب انسان کو اندھا کر دیتے ہیں ”علامہ“ کو یہ آیت ذہن میں رکھنی چاہئے۔ ویل لکل افاک اثم یمسح الیت اللہ تتلی علیہ ثم یصر مستکبراً کان لم یسمعها فبشرہ بعذاب الیم۔ (الجاثیہ ۸، ۷)

”علامہ“ کی کوتاہی فہم: چتر وڑی صاحب کا اصرار ہے کہ غیر اولی الضرر کا ٹکڑا بعد میں الگ نازل نہیں ہوا جیسا کہ صحیح بخاری میں ہے، بلکہ یہ پہلے ہی نازل ہو گیا تھا اور ان کے اس اصرار کی بنیاد اس فاسد خیال پر ہے کہ اگر اس روایت کو تسلیم کر لیا جائے تو اللہ تعالیٰ کی طرف جہالت و نسیان کی نسبت لازم آتی ہے اس طرح کہ معاذ اللہ پہلے اللہ کو غیر اولی الضرر کا خیال نہ آیا جب ابن ام مکتومؓ نے شکایت کی تو پھر اللہ کو خیال آیا کہ اوہ مجھ سے تو بھول ہو گئی کہ ایک ضروری قید بیان سے رہ گئی۔ تب اس کی تلافی کیلئے غیر اولی الضرر کو نازل فرمایا۔ حالانکہ اس روایت سے یہ بات اخذ کرنا خود چتر وڑی صاحب کی فہم کی کوتاہی ہے ان کو یہ بات مد نظر رکھنی چاہئے کہ اللہ تعالیٰ علیم بھی ہے اور حکیم بھی ”وکان اللہ علیما حکیمًا“ (النساء/۹۲) اس کے ہر کام میں سینکڑوں حکمتیں اور مصلحتیں ہوتی ہیں جن کی تہہ تک پہنچنا انسانی دماغ کیلئے ناممکن نہیں تو مشکل ضرور ہوتا ہے۔ اگر اللہ تعالیٰ کے کسی کام کی کوئی حکمت و مصلحت سمجھ میں آجائے تو اس کا شکر ادا کرنا چاہئے ورنہ اس کا علم اللہ کے حوالے کر کے اپنی کم علمی و لاعلمی کا برملا اعتراف کر لینا چاہئے کہ ارشاد خداوندی ہے ”وما او تیتم من العلم الا قلیلاً“ (بنی اسرائیل/۸۵) اور رب تعالیٰ کے کسی فعل پر اعتراض نہیں کرنا چاہئے ”لایسئل عما یفعل“ (الانبیاء/۲۳) کہ اس سے باز پرس نہیں کی جاسکتی۔

غیر اولی الضرر کے الگ نازل ہونے کی حکمتیں: اس حدیث میں سرسری نظر سے جو حکمتیں سمجھ میں آتی ہیں وہ یہ ہیں۔

۱۔ اللہ تعالیٰ ”غیر اولی الضرر“ کی قید کو خوب روشن اور واضح کرنا چاہتا تھا تا کہ قاعدین (جہاد سے بیٹھ رہنے والے) اور مجاہدین کے درمیان تفاضل کے وقت غیر اولی الضرر کی قید ذہن سے ہرگز اترنے نہ پائے اور یہ خوب ذہن نشین ہو جائے کہ جن قاعدین پر مجاہدین کو فضیلت حاصل ہے وہ وہ قاعدین ہیں جو غیر اولی الضرر یعنی صحیح، تندرست اور غیر معذور ہیں، باقی رہے وہ قاعدین جو اولی الضرر یعنی معذور ہیں جب کہ وہ بھی جذبہ جہاد رکھتے ہوں اور عملاً جہاد میں شریک ہونا چاہتے ہوں لیکن اپنی معذوری کی وجہ سے شریک نہ ہو سکتے ہوں تو وہ درجہ میں مجاہدین کے برابر ہیں۔ جیسے حدیث شریف میں ہے ”من سأل الله الشهادة بصدق بلغه الله منازل الشهداء وان مات على فراشه“ (صحیح مسلم)

کہ جو آدمی صدق دل کے ساتھ اللہ سے شہادت کا سوال کرے تو اللہ تعالیٰ اسے شہداء کے مرتبے پر پہنچا دیتا ہے اگرچہ وہ اپنے بستر پر مرے۔

تو اس مقصد کیلئے غیر اولی الضرر کو الگ اور منفرد کر کے اتارنا زیادہ فائدہ مند تھا تا کہ یہ قید خوب نمایاں ہو۔

اور جب کوئی بات کسی واقعہ کے ساتھ جڑی ہوئی ہوتی ہے تو اس واقعہ کے متحضر ہونے کی وجہ سے وہ بات زیادہ متحضر رہتی ہے اس لئے اللہ تعالیٰ نے تگوینا یہ واقعہ پیدا کیا تا کہ یہ قید اس واقعہ کے ساتھ جڑ جانے کی وجہ سے مزید نمایاں ہو جائے اور تفاضل کے وقت اس سے ذہول و غفلت ہرگز نہ ہونے پائے۔

۲۔ کبھی اللہ تعالیٰ بعض اشخاص کو کوئی خاص شرف بخشا چاہتے ہیں جیسا کہ آیت تیمم حضرت عائشہؓ کے ہار کے ایک صحراء (بیداء یا ذات الخش) میں گم ہو جانے کے موقع پر نازل ہو کر ان کے اعزاز کا باعث بنی اور صحابہ کرامؓ ان کے شکر گزار ہوئے۔ حضرت اسید بن حفیرؓ نے فرمایا ”ماہی باول

ہر کتکم یا آل ابی بکر" (صحیح بخاری: التفسیر، آیت تیمم)

اور متعدد آیات حضرت عمر رضی اللہ عنہ کی خواہش کے مطابق نازل ہو کر ان کے لازوال اعزاز کا باعث بنیں اسی طرح اللہ تعالیٰ نے غیر اولی الضرر کے نزول کا سبب حضرت ابن ام مکتومؓ کو بنا کر اور ان کی خواہش کے مطابق اس کو نازل فرما کر ان کو یہ اعزاز بخشا کہ وہ بجا طور پر فخر کر سکیں کہ غیر اولی الضرر جس کے ذریعے جذبہ جہاد رکھنے والے معذور قاعدین کو بھی قاعدین کے برابر نہیں سمجھا گیا وہ میری وجہ سے نازل ہوا" وکان اللہ شاکراً علیہما" (النساء/۱۳۷) کہ اللہ بڑا قدر دان اور بڑا جاننے والا ہے۔

تو بات وہ نہیں جو چتر وڑی صاحب کے اٹلے دماغ میں آئی کہ اس سے یہ لازم آتا ہے کہ معاذ اللہ پہلے اللہ بھول گیا تھا بعد میں اس کو یاد آیا بلکہ اللہ علیم وخبیر کے علم میں سب کچھ تھا اور ہمارا ایمان ہے کہ لوح محفوظ میں یہ آیت بالکل اسی طرح تھی جیسے اب ہمارے پاس ہے، لیکن نزول کے وقت اللہ تعالیٰ نے غیر اولی الضرر کو نازل نہیں فرمایا۔ معاذ اللہ کسی غلطی، نسیان یا جہالت کی وجہ سے نہیں بلکہ عمد اور قصداً پھر کو یہ واقعہ پیدا کر کے یہ نکلانا نازل فرمایا تاکہ ان مصلحتوں کو حاصل کیا جاسکے جو اس کے علم میں تھیں جن میں سے چند ایک ہم نے اپنی ہمت کے مطابق ذکر کی ہیں اور حقیقی علم اللہ کے پاس ہے۔

یہی وجہ ہے کہ تمام مفسرین نے اس آیت کے تحت اس واقعہ کو تحریر فرمایا ہے اور اس کو شان نزول کے طور پر نقل کیا ہے لیکن اس فاسد خیال کی طرف کسی کا ذہن نہیں گیا۔ نہ کسی نے کوئی اعتراض کیا نہ کسی کو کوئی اشکال ہوا۔ ملاحظہ فرمائیے تفسیر طبری، قرطبی، ابن کثیر، معالم التنزیل، کشاف اور لباب العقول فی اسباب النزول وغیرہ۔

چتر وڑی صاحب نے جیسے یہاں اعتراض اٹھایا ہے اس طرح تو پھر "ان ربکم اللہ الذی خلق السموات والارض فی ستة ایام" (الاعراف/۵۴) پر بھی سوال اٹھایا جاسکتا ہے کہ آسمانوں اور زمین کی تخلیق چھ دن میں ماننے کی صورت میں معاذ اللہ "کن فیکون" والی قدرت کی

نفی ہوتی ہے۔ اسی طرح قرآن دشمن تو پہلے دن سے ہی یہ اعتراض کرتے تھے کہ نسخ و منسوخ آیات خود اس قرآن کے من جانب اللہ نہ ہونے کا واضح ثبوت ہیں کیونکہ اس سے معاذ اللہ خدا کا جاہل ہونا لازم آتا ہے کہ پہلے ایک حکم اتارا بعد میں معلوم ہوا کہ اس حکم کی بجائے یہ حکم مناسب تھا تو پہلے کو منسوخ کر کے دوسرے کو نازل کر دیا۔

چتر وڑی صاحب ان دو آیات میں اور ان جیسی کئی دیگر آیات میں جو تاویل و حکمت بیان کرتے ہیں وہی یہاں پر بھی جاری ہو سکتی ہے صرف تھوڑی سی نیک نیتی کی ضرورت ہے اور تعصب کی اندھی عینک کو اتارنے کی ضرورت ہے۔

حدیث معترضہ کی دیگر کتب حدیث سے تخریج: اخیر میں یہ کہ یہی روایت بخاری دیگر کتب حدیث میں بھی موجود ہے مثلاً دیکھئے

صحیح مسلم: الامارۃ، باب سقوط فرض الجہاد عن المعذورین (۳۵۱۶، ۳۵۱۷)

سنن ترمذی: الجہاد، باب ما جاء فی الرخصة لاهل العذر فی القعود (۱۵۹۳)

ایضاً: تفسیر القرآن، باب قول اللہ: لا یستوی القاعدون الخ (۲۹۵۷)

سنن ابی داود: الجہاد، باب فی الرخصة فی القعود من العذر (۲۱۴۶)

سنن نسائی: الجہاد، باب فضل المجاہدین علی القاعدین (۳۰۵۱، ۳۰۵۰)

مسند احمد: اول مسند الکوفیین، حدیث البراء بن عازبؓ (۱۷۸۲۱، ۱۷۷۷۵، ۱۷۷۵۲)

(۱۷۹۳۱، ۱۷۹۰۳)

ایضاً: مسند الانصار، حدیث زید بن ثابتؓ (۲۰۶۷۷، ۲۲۰۶۱۷)

سنن دارمی: الجہاد، باب العذر فی التخلف عن الجہاد (۲۳۱۳) وغیر ذالک

کیا اب بھی کہا جاسکتا ہے ”بخاری صاحب... ٹانگ دیتے ہیں“ الخ؟

”علامہ“ کا مفروضہ یا صحابی کی بات؟: ان تمام کتب میں یہی ہے کہ ”غیر

اولی الضرر“ بعد میں نازل ہوا۔ اگر اب بھی چتر وڑی صاحب کو اصرار ہے کہ یہ حصہ پہلے ہی نازل ہوا تھا تو چتر وڑی صاحب سے سوال کیا جاسکتا ہے کہ کیا آپ نزول قرآن کے وقت موجود تھے؟ اور اس آیت کے نزول کو آپ نے چشم خود ملاحظہ کیا کہ یہ اکٹھی نازل ہوئی تھی؟ یا آپ پر وحی نازل ہوئی ہے کہ یہ آیت اکٹھی نازل ہوئی تھی اور امام بخاری و دیگر محدثین کی روایات غلط ہیں؟ یا آپ کے پاس بھی ان کثیر صحیح روایات کے مقابلے میں کوئی روایت ہے جو صحت میں انہی کے ہم پلہ ہے اور آپ اس کی وجہ سے یہ موقف اپنانے پر مجبور ہوئے؟

اگر ان میں سے کوئی ایک بات بھی نہیں اور یقیناً نہیں تو پھر یہ کیسے ممکن ہے کہ آپ کی بات تو مانی جائے جو محض آپ کے مفروضوں پر مبنی ہے اور ان کی بات کو تسلیم نہ کیا جائے جن کے سامنے قرآن نازل ہوا اور جو اس آیت کے نزول کی کیفیت کے چشم دید گواہ ہیں اور ان کی یہ بات نقل صحیح کے ساتھ ہم تک پہنچی ہے؟ خود اس آیت کو تحریر کرنے والے صحابی حضرت زید بن ثابتؓ کا بیان پڑھئے۔

کاتب آیت کی گواہی: قال زید رضی اللہ عنہ فانزلها اللہ وحدها

فالحققتها والذي نفسی بیده لکانی انظر الی ملحقتها عند صدع فی کتف (سنن ابی داؤد: الجہاد، باب فی الرخصة فی القعود ۲۱۴۶)

ترجمہ: حضرت زید بن ثابتؓ نے فرمایا کہ اللہ تعالیٰ نے اس (غیر اولی الضرر) کو علیحدہ نازل فرمایا اور میں نے اسکو بعد میں سابقہ لکھی ہوئی آیت کے ساتھ ملحق کیا اس ذات کی قسم جس کے قبضے میں میری جان ہے گویا کہ میں اب بھی اس کے ملحق کرنے کی جگہ کو دیکھ رہا ہوں جو کندھے کی ہڈی کے شکاف کے پاس تھی۔

دیکھ لیں کہ خود اس آیت کو تحریر کرنے والے کیا فرما رہے ہیں؟ اور یہ بھی دیکھ لیں کہ یہ روایت بخاری کی نہیں بلکہ ابوداؤد شریف کی ہے۔ کیا اب بھی اس سے انکار ممکن ہے؟ اللہ تعالیٰ حق کو قبول کرنے کی توفیق عطا فرمائے (آمین)

﴿اعتراض نمبر ۵۱﴾

﴿ ۵۱ ﴾ قرآن مقدس قرآن مقدس کا اصل موضوع اللہ کی سورد و پکار ہے اللہ سے دعا کرنا اور اللہ کو بلا نامی مومن کا ہتھیار ہے اللہ سے دعا کرتے ہوئے چیخنا چلانا اور جہر کرنا یہ شان الوہیت میں سخت بے ادبی ہے اسی لئے رسول اللہ ﷺ نے فرمایا، لا تدعون اصم ولا غائب جب زور زور سے بحیرہ کی اصحاب نے اور اللہ کریم نے دعا کیلئے تاکید کیا تھا فرمایا، اَدْعُوا رَبَّكُمْ تَضَرُّعًا وَخُفْيَةً... وَادْعُوهُ خَوْفًا وَطَمَعًا، پوری خشیت اور خوف کیساتھ اسکو بلاؤ اور پوری زاری اور آہستہ اسکو پکارو اور صبح و شام اسکو بلاؤ تو دون الجہر بلاؤ یہ اللہ پر صحیح ایمان کی علامت ہے... بخاری محدث لیکن بخاری محدث نہ تو قرآن مقدس کی نصوص کی پرواہ کرتے ہیں کہ اونچی آئین یہ آیت کے نزول سے پہلے کہی گئی ہے یا نزول آیت کے بعد بھی آئین بالجہر کی اجازت ہے یا نہ حالانکہ اپنے کلمے ہوئے کی پرواہ بھی نہیں کرتے کہ میں خود تو لکھ آیا ہوں کہ، قال عطاء آمین دعاء، (۵) جب آئین دعا ہے اور اس پر تمام علماء حدیث کا اتفاق ہے تو پھر جہر سے دعا کرنا کیا قرآن کی آیت کے خلاف نہیں ہے؟ حالانکہ باب تو باندھتے ہیں جہر بالتعالمین کا لیکن تحت الباب حدیث سے آئین کا جہر ثابت ہی نہیں ہوتا مطلق آئین کہنا اور وہ بھی امام سے ثابت ہوتا ہے... (قرآن مقدس اور بخاری محدث صفحہ ۱۰۷-۱۰۸)

﴿الجواب﴾

اعتراض میں مذکور حدیث اور اس کا ترجمہ ملاحظہ فرمائیں۔

حدیث: عن ابی ہریرۃ رضی اللہ عنہ ان النبی ﷺ قال: اذا امن الامام فامسوا فانه من وافق تامينه تامين الملائكة غفر له ماتقدم من ذنبه (صحیح بخاری: الاذان، باب جہر الامام بالتأمين، رقم ۷۳۸)

ترجمہ: حضرت ابو ہریرہ رضی اللہ عنہ سے روایت ہے کہ نبی ﷺ نے فرمایا جب امام آئین کہے تو تم بھی آمین کہو کیونکہ جس کی آمین فرشتوں کی آمین کے ساتھ مل گئی اس کے پچھلے سب گناہ بخش دیئے جائیں گے۔

چتر دڑی صاحب کو اس حدیث پر یہ اعتراض ہے کہ یہ نص قرآنی "ادعوا ربکم تضرعاً وخفیة" اور حدیث "لا تدعون اصم ولا غائباً" کے منافی ہے۔ لہذا مردود ہے۔

اعتراض کا منشا: اس اعتراض کا منشا نص قرآنی کی من چاہی تفسیر یعنی تفسیر بالرأی

ہے کہ "ادعوا" کا لفظ مقید بقید "تضرع وخفیة" ہے لہذا دعا کا خفیہ ہونا واجب ہے۔ حالانکہ

باتفاق مفسرین دعا آہستہ مانگنا واجب نہیں بلکہ مناسب بلند آواز سے بھی دعا کرنا جائز ہے ”واذکر ربک فی نفسک تضرعاً وخیفۃ ودون الجہر من القول“ (الاعراف/ ۲۰۵) اپنے الفاظ و شان نزول کے ساتھ اس کی واضح دلیل ہے اور چیخ کر اور چلا کر دعا مانگنا یا ذکر کرنا البتہ معیوب اور بے ادبی پر محمول ہے۔ جس کی ممانعت ”لا تعبدوا ان اللہ لایحب المعتدین“ (المائدہ/ ۸۷) کہ ”حد سے تجاوز نہ کرو بے شک اللہ حد سے تجاوز کرنے والوں کو پسند نہیں کرتا“ سے ظاہر ہے۔ اور حدیث نقل کی ہے۔ ”لاتدعون اصم ولا غائباً“ یہ بھی بخاری شریف کی حدیث ہے۔ لیکن چتر وڑی صاحب کے مفید مطلب نہیں پوری حدیث پڑھ لینے کے بعد یہ بات واضح ہو جاتی ہے کہ آپ ﷺ نے یہ جملہ کس غرض سے ارشاد فرمایا تھا؟

حدیث: عن ابی موسیٰ الاشعریؓ قال: کنا مع رسول اللہ ﷺ فکنا اذا اشرفنا علی وادھللنا وکبرنا وارتفعت اصواتنا فقال النبی ﷺ: ایہا الناس! اربعوا علی انفسکم فانکم لاتدعون اصم ولا غائباً انہ سمیع قریب (صحیح بخاری: الجہاد، باب ما یرکع من رفع الصوت فی الکبیر، رقم ۲۷۷۰) وفی روایۃ اخذ النبی ﷺ فی عقبۃ... فلما علا علیہا رجل نادى فرفع صوته لا اله الا الله الخ۔ (صحیح بخاری: الدعوات: باب قول: لا حول ولا قوۃ الا باللہ، رقم ۵۹۳۰)

ترجمہ: حضرت ابو موسیٰ اشعریؓ بیان کرتے ہیں کہ ہم (ایک سفر میں) رسول اللہ ﷺ کے ساتھ تھے جب ہم کسی وادی میں پہنچتے تو لا اله الا اللہ واللہ اکبر کہتے اور ہماری آوازیں بہت اونچی ہو گئیں اور ایک روایت میں ہے کہ جب کوئی کسی گھاٹی میں پہنچتا تو زور سے پکار پکار کر کہتا لا اله الا اللہ واللہ اکبر تو نبی ﷺ نے فرمایا اے لوگو! اپنے ساتھ نرمی کرو تم کسی بہرے یا دور والے کو نہیں پکار رہے (کہ چیخنے کی ضرورت ہو بلکہ جسکو تم پکار رہے ہو) وہ تمہارے ساتھ ہے خوب سننے والا اور بالکل نزدیک ہے۔

تو معلوم ہوا کہ آپ ﷺ نے جہر سے اس لئے نہیں منع فرمایا کہ جہر ناجائز تھا بلکہ اس لئے منع

فرمایا کہ بہت زور سے چلا کر تکبیر کے نعرے لگانے میں ان کی جسمانی صحت کے خراب ہونے کا اندیشہ تھا جیسا کہ ”اربعوا علی انفسکم“ کے الفاظ سے ظاہر ہے۔

”اربعوا علی انفسکم ای ارفقوا بہا وامسکوعن الجہر الذی یضرکم“
(عون المعبود: الصلوٰۃ، باب فی الاستغفار، رقم ۱۳۰۵) یعنی اپنے اوپر نرمی کرو اور ایسی جہر سے پرہیز کرو جو تمہیں ضرر رساں ہو۔

امام نوویؒ اسی حدیث کی شرح میں لکھتے ہیں

ذکر و دعاء میں جہر مطلقاً ممنوع نہیں: ففیہ النذب الی خفض الصوت
بالذکر اذالم تدع حاجۃ الی رفعہ... فان دعت حاجۃ الی الرفع رفع کما جاء ت بہ
احادیث (نووی شرح مسلم: الذکر والدعاء)

ترجمہ: پس اس میں پست آواز میں ذکر کرنے کا استحباب مذکور ہے بشرطیکہ بلند آواز سے ذکر کرنے کا کوئی داعی نہ ہو... اور اگر کوئی ضرورت بلند آواز سے ذکر کی داعی ہو تو پھر بلند آواز سے ذکر کرے جیسا کہ اس بارے میں کئی احادیث وارد ہوئی ہیں۔

یہ بات اندرون نماز کے علاوہ عام دعاء کے بارے میں تھی خاص اندرون نماز آمین کے جہر دوسرے بارے ائمہ کا اختلاف ہے۔

مفتی نظام الدین شامزی شہیدؒ کے درس ترمذی سے اس کا خلاصہ حسب ذیل ہے۔

آمین بالجہر میں اختلاف مذاہب: امام ابن تیمیہ اور ابن القیم نے لکھا ہے کہ آمین کے جہر دوسرے بارے میں جو اختلاف ہے وہ اولویت و افضلیت میں ہے یعنی دونوں جانب کے حضرات دونوں طریقوں کو بلا کراہت جائز سمجھتے ہیں۔ البتہ اختلاف اس میں ہے کہ افضل طریقہ کیا ہے؟ تو امام ابو حنیفہؒ، امام ابو یوسفؒ، امام محمدؒ، سفیان الثوریؒ، ابن ابی لیلیٰؒ، ابراہیم نخعیؒ، علقمہؒ، اسودؒ، حضرت عمرؓ اور ابن مسعودؓ نماز میں آمین بالسر کو افضل سمجھتے ہیں۔

المدوۃ الکبریٰ میں امام مالکؒ کا بھی یہی قول نقل کیا گیا ہے جبکہ امام احمد بن حنبلؒ، اسحاق بن راہویہؒ اور شوافع نماز میں آمین بالجہر کو افضل سمجھتے ہیں (درس ترمذی ۱۴۰/۱ غیر مطبوعہ)

تو یہ اختلاف جواز و عدم جواز کا نہیں بلکہ اولویت و عدم اولویت کا ہے آمین بالجہر کے قائلین آمین بالسر کے قائلین کو ناجائز و حرام کا مرتکب نہیں سمجھتے اور آمین بالسر کے قائلین آمین بالجہر کے قائلین کو ناجائز و حرام کا مرتکب نہیں سمجھتے۔

لیکن چتر وڑی صاحب نے کمال کر دکھایا کہ آمین بالجہر کے قائلین کو نص قرآنی کا مخالف ٹھہرا دیا۔ اگر امام بخاریؒ نے یہ روایت نقل کر کے اور آمین بالجہر کا مسلک اختیار کر کے نص قرآنی کی مخالفت کی ہے تو کیا یہ نص قرآنی کی مخالفت امام احمدؒ اور شوافع وغیرہ کی طرف بھی منسوب ہوگی یا نہ؟ اور اگر نماز میں آمین بالجہر نص قرآنی کے مخالف ہے تو جہری نمازوں میں سورۃ فاتحہ کا جہر نص قرآنی کے خلاف کیوں نہیں ہے؟ کیا سورۃ فاتحہ دعا نہیں ہے؟ آپ ﷺ نے تو اس کو افضل الدعاء قرار دیا ہے۔ ”افضل الدعاء الحمد لله“ (ترمذی: الدعوات: باب ما جاء ان دعوة المسلم مستجابة، رقم ۳۳۰۵)

چتر وڑی صاحب اس کو بھی ممنوع قرار دے دیں کہ خانہ زاد ”شریعت“ میں کونسا کام مشکل

ہے؟

نیز اگر دعایا ذکر بالجہر مطلقاً ہی ممنوع ہیں تو حضور ﷺ سے جو دعائیں جہراً منقول ہیں یا جو اذکار جہراً ضروری ہیں جیسے اذان، اقامت، تکبیرات تشریق اور تلبیہ وغیرہ انکے بارے میں چتر وڑی صاحب کیا فرمائیں گے؟ کیا ان کا انکار کریں گے یا معاذ اللہ حضور ﷺ پر بھی نص قرآنی کی مخالفت کا فتویٰ لگا دیں گے؟

چتر وڑی صاحب کتب حدیث میں ”کتاب الدعوات“ کا یکسوئی کے ساتھ مطالعہ کریں انہیں بے شمار دعائیں جہر کے ساتھ منقول نظر آئیں گی۔

چتر وڑی صاحب نے امام بخاریؒ پر یہ بھی اعتراض کیا ہے کہ ”باب تو باندھتے ہیں جہر

بالتامین کا لیکن تحت الباب حدیث سے آمین کا جہر ثابت ہی نہیں ہوتا مطلق آمین کہنا اور وہ بھی امام سے ثابت ہوتا ہے۔

گویا چتر وڑی صاحب کہنا چاہتے ہیں کہ معاذ اللہ امام بخاری عقل سے کورے ہیں جو دعویٰ کرتے ہیں اس کے ثبوت کیلئے دلیل ایسی پیش کرتے ہیں کہ جس میں دعویٰ کا ذکر تک نہیں ہوتا۔

ہم آپ کے سامنے وہ حدیث با ترجمہ ابتداء میں ذکر کر چکے ہیں آپ دوبارہ اس کو ملاحظہ فرمائیں اور پھر آپ ہی فیصلہ کریں کہ عقل سے کورے امام بخاری ہیں یا خود چتر وڑی صاحب؟

حدیث کا حقیقی و مجازی معنی: اگر آپ کو مشکل پیش آرہی ہے تو ہم آپ کے سامنے

اس کی حقیقت کو کھولتے ہیں کہ اس حدیث سے آمین کا جہر بھی ثابت ہو رہا ہے اور مقتدیوں کا آمین کہنا بھی، امام کا آمین کہنا ”امن الامام“ سے اور مقتدی کا آمین کہنا ”فامنوا“ سے ثابت ہوتا ہے اور امام کا جہر اس طرح ثابت ہوتا ہے کہ اس حدیث کے دو معنی ہیں ایک حقیقی اور ایک مجازی۔

حقیقی معنی یہ ہے کہ ”جب امام آمین کہے تو تم بھی آمین کہو“ تو اس میں مقتدیوں کی آمین کو امام کی آمین کے ساتھ معلق کیا گیا ہے۔ پس اگر امام جہراً آمین نہ کہے گا تو مقتدیوں کو کیسے پتہ چلے گا؟ لہذا اس سے امام کی آمین بالجہر ثابت ہو گئی اور یہی مذہب ہے امام احمد اور امام بخاری وغیرہ کا۔

وهذا يدل على ان الامام يجهر بالتأمين وجه الدلالة انه لو لم يكن تأمين الامام مسموعاً للمأموم لم يعلم به وقد علق تأمينه بتأمينه (فتح الباری، تحف الاحوذی، عون المعبود تحت هذا الحديث)

اور مجازی معنی یہ ہے کہ ”جب امام کی آمین کا وقت آجائے تو تم آمین کہو“ یعنی جب امام غیر المفضوب علیہم ولا الضالین کہے تو تم آمین کہو کیونکہ یہی اس کی آمین کا وقت ہے جیسا کہ دوسری حدیث جو اس حدیث کے ایک حدیث بعد ہے اس میں ہے۔ ”اذا قال الامام غير المفضوب عليهم ولا الضالين فقولوا: آمين“ (صحیح بخاری: الاذان، باب جهر المأموم بالتأمين) کہ جب امام غیر المفضوب علیہم ولا الضالین کہے تو تم آمین کہو تو جمع بین الروایتین کا تقاضا یہ

ہے کہ پہلی حدیث ”اذا امن الامام الخ“ کا مجازی معنی لیا جائے اور یہی مذہب ہے حنفیہ اور مالکیہ کا
 ”اذا امن بلغ موضع التامين كما يقال: انجد اذا بلغ نجدا.. قالوا فالجمع بين
 الروایتين يقتضى حمل قوله: اذا امن على المجاز“ (فتح الباری تحت هذا الحدیث)

”علامہ“ کی ذہنی و علمی سطح: پس ان دونوں معنی کے اعتبار سے ”اذا امن الامام

فامنوا“ سے امام اور مقتدی دونوں کی آمین ثابت ہوتی ہے اور حقیقی معنی کے اعتبار سے ”اذا امن
 الامام“ سے امام کی جہر بالتامین بھی ثابت ہوتی ہے۔ لیکن چتر وڑی صاحب فرماتے ہیں کہ ”آمین کا
 جہر ثابت ہی نہیں ہوتا مطلق آمین کہنا اور وہ بھی امام سے ثابت ہوتا ہے“ یعنی مقتدی سے نہیں اصل بات
 یہ ہے اگر حدیث میں صراحۃً لفظ جہر آتا تب تو ”علامہ“ کو جہر سمجھ آتی لیکن یہاں چونکہ صراحۃً جہر کے
 الفاظ نہیں اگرچہ مفہوم جہر حقیقی معنوں کی صورت میں بالکل واضح ہے تو ”علامہ“ کو امام کی جہر سمجھ نہیں
 آرہی اسی طرح ”امن الامام“ میں لفظ امام صراحۃً موجود ہے اس لئے اس کی آمین تو سمجھ آرہی ہے
 لیکن ”فامنوا“ میں لفظ مقتدی صراحۃً مذکور نہیں اگرچہ مفہوم سے بالکل واضح ہے تو ”علامہ“ کو مقتدی
 کی آمین سمجھ نہیں آرہی۔ اسی سے ”علامہ“ کی علمی و ذہنی سطح کا اندازہ بخوبی لگایا جاسکتا ہے حیرت ہے کہ
 ایسا شخص بھی امام بخاری جیسے نکتہ رس، باریک بین، روشن خیال اور عالی دماغ کے کام میں کیڑے
 نکالے!

حدیث معترضہ کی دیگر کتب حدیث سے تخریج: اخیر میں یہ کہ اسی حدیث کو

دیگر محدثین نے بھی اپنی کتب حدیث میں نقل کیا ہے۔ مثلاً دیکھئے۔

صحیح مسلم: الصلوٰۃ، باب التسمیع والتحمید والتامین (۶۱۸)

سنن ترمذی: الصلوٰۃ، باب ماجاء فی فضل التامین (۲۳۲) وقال حدیث ابی ہریرۃ حدیث

حسن صحیح۔

سنن نسائی: الافتتاح، باب جہر الامام بآمین (۹۱۹)

سنن ابی داود: الصلوٰۃ، باب التامین وراء الامام (۸۰۱)

سنن ابن ماجہ: اقامۃ الصلوٰۃ الخ، باب الحجر بامین (۸۴۱)

مسند احمد: باقی مسند المکثرین، مسند ابی ہریرہؓ (۶۹۳۶، ۹۵۳۱)

موطا امام مالک: النداء للصلوٰۃ، باب ماجاء فی التامین خلف الامام (۱۸۰)

کیا امام مالکؒ و احمد بن حنبلؒ سمیت کسی کو بھی قرآن سمجھ نہیں آیا؟ اگر جواب اثبات میں ہے

تو معتبوب صرف امام بخاریؒ کیوں ہیں؟

اللہ تعالیٰ جہالت سے محفوظ رکھے (آمین)

﴿اعتراض نمبر ۵۲﴾

﴿۵۲﴾ قرآن مقدس قرآن مقدس کا بیان ہے کہ نماز میں خشوع و خضوع اگر نہ ہو تو نماز نہیں ہوتی اور جو خشوع کرے وہ نہ تو اپنے بدن اور کپڑے پر نظر رکھ سکتا ہے اور نہ دائیں بائیں التفات فی الصلوٰۃ کر سکتا ہے...، الذین ہم فی صلوٰتہم خاشعون،، ان متعین کی صفت ہے اور خشوع قلبی کا علم بھی سوائے اللہ کے اور کسی کو نہیں ہو سکتا... دوسرا مسئلہ قرآن یہ بیان کرتا ہے کہ پس پردہ غیب جاننے والا صرف اللہ کی ذات ہے،، لا تدركه الابصار وهو يدرك الابصار وهو اللطيف الخبير،، صرف اللہ کی ذات ہے اور خود نبی کریم ﷺ نے فرمایا،، ما علم ما وراء جداري،، جبکہ آپ ﷺ کی اونٹنی پس پردہ ہو گئی تھی... بہر کیف قرآن کی نصوص کثیرہ ہیں کہ عابدانہ دیکھنے جاننے والی ذات باری تعالیٰ ہی ہے... بخاری محدث لیکن امام بخاریؒ راویوں پر کُل اعتماد کر کے کہتے ہیں کہ آپ ﷺ اپنی پیٹھ مبارک کے پیچھے اپنے مقتدیوں کے خشوع کو بھی ان کے دلوں میں دیکھ لیتے تھے اور ان کے رکوع اور سجود کو بھی اچھی طرح دیکھا کرتے تھے حالانکہ آپ ﷺ قبلہ رخ ہوا کرتے تھے اسکے باوجود اپنی پیٹھ پیچھے کے حالات اقتدا کرنے والوں کو خوب دیکھا کرتے تھے... لا حول ولا قوة الا باللہ...،، هل ترون قبلتي ههنا والله ما يخفى علي ركوعكم ولا خشوعكم واني لاراكم وراء ظهري..... فوالله اني لاراكم من بعدى..... وربما قال من بعد ظهري اذ اركعتم ومسجدتم،، (۱/۱۰۲) اگر پیچھے مڑ کر دیکھتے تو التفات فی الصلوٰۃ حرام تھا اور اگر پس پردہ دیکھتے تھے تو پھر عالم الغیب ماننا پڑیگا اور نہ کیا مطلب ہوگا؟ (قرآن مقدس اور بخاری محدث صفحہ ۱۰۸-۱۱۰)

﴿الجواب﴾

اعتراض میں مذکور دونوں حدیثیں اور ان کا ترجمہ ملاحظہ فرمائیں۔

حدیث نمبر ۱: عن ابی ہریرہ رضی اللہ عنہ ان رسول اللہ ﷺ قال:

هل ترون قبلتي ها هنا؟ والله ما يخفى علي ركوعكم ولا خشوعكم واني لاراكم

وراء ظہری (صحیح بخاری: الاذان، باب الخشوع فی الصلوٰۃ، رقم ۶۹۹)

ترجمہ: حضرت ابوہریرہ رضی اللہ عنہ سے روایت ہے کہ رسول اللہ ﷺ نے فرمایا کیا تم میرا قبلہ ادھر کودیکھتے ہو؟ اللہ کی قسم نہ مجھ پر تمہارا رکوع مخفی رہتا ہے اور نہ تمہارا خشوع اور بے شک میں تمہیں اپنی پیٹھ پیچھے سے دیکھتا ہوں۔

حدیث نمبر ۲: عن انس بن مالک رضی اللہ عنہ عن النبی ﷺ قال:

اقیموا الركوع والسجود فوالله اني لاراكم من بعدى وربما قال: من بعد ظهري اذار كعتم وسجدتم (ایضاً، رقم ۷۰۰)

ترجمہ: حضرت انس بن مالک رضی اللہ عنہ نبی ﷺ سے نقل کرتے ہیں کہ آپ ﷺ نے فرمایا رکوع اور سجود ٹھیک ٹھیک کیا کرو پس اللہ کی قسم جب تم رکوع و سجود کرتے ہو تو میں تمہیں اپنی پیٹھ پیچھے سے دیکھتا ہوں۔

”علامہ“ کا قصور فہم: ان دونوں روایات پر چتر وڑی صاحب کو یہ اعتراض ہے کہ ان کو تسلیم کرنے کی صورت میں یا تو حضور ﷺ کیلئے التفات فی الصلوٰۃ کا ارتکاب لازم آتا ہے یا حضور ﷺ کا عالم الغیب ہونا اور یہ دونوں باتیں غلط ہیں کیونکہ پہلی چیز حضور ﷺ کی شان میں تقصیر پر دلالت کرتی ہے اور دوسری چیز شرک پر۔ لہذا یہ روایتیں مردود ہیں۔

یہ اعتراض دراصل چتر وڑی صاحب کے تصور فہم کا نتیجہ ہے ورنہ اس اعتراض کی کوئی وجہ نہیں ہے کیونکہ یہ چیز حضور ﷺ کو معجزہ عطا کی گئی تھی کہ آپ ﷺ نماز میں آگے کی طرح پیچھے بھی دیکھ لیتے تھے جیسا کہ ”ولا خشوعکم“ کے الفاظ سے ظاہر ہے کیونکہ خشوع قلب تو سامنے والے کا بھی نظر نہیں آسکتا اور معجزہ اللہ کا فعل ہوتا ہے نہ کہ نبی کا تو اس پر اعتراض کیسا؟

کیا اللہ تعالیٰ ”علی کل شیء قدير“ نہیں ہے؟ کیا وہ اپنے نبی ﷺ کو بطور معجزہ پیچھے سے دیکھنے کی قدرت عطا نہیں کر سکتا؟

تمام شرح حدیث نے ان احادیث کی یہی تشریح کی ہے اور ان کو حضور ﷺ کے معجزہ ہونے پر محمول کیا ہے۔

امام نوویؒ لکھتے ہیں قال العلماء : معناه ان الله تعالى خلق له ﷺ ادراكا كافي قفاه يبصر به من وراءه وقد انخرقت العادة له ﷺ باكثر من هذا وليس يمنع من هذا عقل ولا شرع بل ورد الشرع بظاھرہ فوجب القول به (نووی شرح مسلم: الصلوٰۃ، باب الامر بتحسين الصلوٰۃ)

ترجمہ: علماء فرماتے ہیں کہ اس کا معنی یہ ہے کہ اللہ تعالیٰ نے آپ ﷺ کی گدی میں ایسی حس پیدا فرمائی تھی جس کے ساتھ آپ ﷺ اپنے پیچھے سے بھی دیکھتے تھے اور یہ کوئی بعید نہیں کیونکہ آپ ﷺ کیلئے اس سے زیادہ خرق عادت کام واقع ہوئے ہیں اور اس سے عقل مانع ہے نہ شرع۔ بلکہ شرع تو اس کے ظاہر کے ساتھ وارد ہوئی ہے لہذا اس کا قائل ہونا ضروری ہے۔

علامہ ابن حجرؒ نے اسی کو صواب و مختار کہا ہے نیز اس کو مذہب اہلسنت قرار دیا ہے اور اس کے مخالف کو اہل بدعت کہا ہے دیکھئے فتح الباری: الصلوٰۃ، باب عظة الامام الناس في اتمام الصلوٰۃ علامہ ابن الجارودؒ نے اسے جمہور کا قول قرار دیا ہے دیکھئے الممشی شرح المؤطا: النداء للصلوٰۃ، باب العمل في جامع الصلوٰۃ اور امام سیوطیؒ نے اسے محققین کا قول کہا ہے اور امام قرطبیؒ سے اس کا شرف نبی ﷺ ہونا نقل کیا ہے۔ دیکھئے شرح سنن النسائي: الامامة، باب كم مرة يقول استنوا

”علامہ“ محقق نہیں، اہل سنت بھی نہیں: قارئین کرام: ملاحظہ فرمائیں کہ امام

سیوطیؒ نے جس کو محققین کا قول قرار دیا ہے۔ ابن حجرؒ نے جس کو صواب و مختار اور مذہب اہلسنت قرار دیا ہے اور اس کے مخالف کو اہل بدعت کہا ہے۔ ابن الجارودؒ نے جس کو جمہور کا قول فرمایا اور امام قرطبیؒ نے جس کو نبی ﷺ کا شرف قرار دیا۔ چتر وڑی صاحب کو وہی بات قابل اعتراض معلوم ہو رہی ہے تو ان بزرگوں کے اقوال کی روشنی میں کہا جاسکتا ہے کہ چتر وڑی صاحب محقق نہیں، ان کی بات صواب و مختار نہیں، وہ اہل سنت میں سے نہیں بلکہ اہل بدعت میں سے ہیں، ان کا تعلق جمہور سے نہیں بلکہ شاذ

لوگوں سے ہے اور وہ نبی ﷺ کے شرف و بزرگی پر خوش نہیں ہوتے اور یہ تمام باتیں اپنی جگہ بالکل حقیقت پر مبنی ہیں۔ سچی بات تو یہ ہے کہ چتر وڑی صاحب اور ان سے تربیت پانے والی ان کی جماعت نبی اکرم ﷺ (فداہ ابی و امی و روحی) کو اپنے جیسا بشر سمجھتی ہے۔

چتر وڑی صاحب کی خدمت میں ایک شعر پیش کرتا ہوں۔ جو غالباً سیدہ فاطمہ الزہراء رضی اللہ عنہا کا ہے۔ تاکہ وہ اس کو اپنی بصیرت کا سرمہ بنالیں۔

محمد بشر و لیس کالبشر یاقوت حجر و لیس کالحجر
کہ محمد ﷺ انسان ہیں لیکن عام انسانوں کی طرح نہیں جیسا کہ یاقوت پتھر ہے لیکن عام پتھروں کی طرح نہیں۔

کیا پیٹھ پیچھے دیکھنے سے عقل مانع ہے؟ کوئی یہ نہ کہے کہ امام نوویؒ کا یہ کہنا کہ: ”پیٹھ پیچھے دیکھنے سے عقل بھی مانع نہیں ہے“ سمجھ سے بالاتر ہے اس لئے کہ تمام اعضاء میں جو مخصوص صلاحیتیں ودیعت رکھی گئی ہیں وہ منجانب اللہ ہیں ان میں اعضاء کو فی ذاتہ کوئی دخل نہیں ہے۔ اگر اللہ تعالیٰ آنکھوں کا کام مادی سے اور زبان کا کام ہاتھ پاؤں سے لینا چاہے تو وہ اس پر مکمل قدرت رکھتا ہے اگر یقین نہ آئے تو قرآن مجید کی یہ آیت پڑھیں ”الیوم نختم علی افواہہم و تکلمنا ایدیہم و تشہد ارجلہم“ (یس/۶۵)

ترجمہ: آج ہم ان کے مونہوں پر مہر لگا دیں گے اور ان کے ہاتھ ہم سے کلام کریں گے اور ان کے پاؤں گواہی دیں گے۔

اس تفصیل سے یہ بات واضح ہو گئی کہ حضور ﷺ کے اس طرح دیکھنے سے نہ تو پیچھے مڑ کر دیکھنا لازم آتا ہے جو ”علامہ“ کے نزدیک حرام ہے اور نہ ہی پیچھے مڑے بغیر پیچھے دیکھ لینے سے عالم الغیب ہونا لازم آتا ہے۔ کیونکہ عالم الغیب کا اطلاق اس پر ہوتا ہے جو ذاتی علم سے غیب کو جانتا ہو۔ نیز یہ کہ اس کا علم کلی ہو۔ یہاں یہ دونوں شرطیں مفقود ہیں کیونکہ ان احادیث سے نہ تو یہ لازم آرہا ہے کہ حضور ﷺ ذاتی طور پر اس طرح دیکھتے تھے اور نہ ہی یہ کہ آپ ﷺ دور و نزدیک کی ہر چیز کو دیکھتے تھے

بلکہ صرف اتنا سمجھ آتا ہے کہ اللہ تعالیٰ نے معجزہ حضور ﷺ کو یہ شان عطا فرمائی تھی کہ آپ ﷺ نماز میں پیچھے والے اشخاص اور ان کی حرکات بلکہ ان کے خشوع قلب کو بھی خدا کے دکھانے سے دیکھتے تھے۔ تو اس سے عالم الغیب ہونا کیسے لازم آگیا؟ اگر اس سے عالم الغیب ہونا لازم آتا ہے تو حضرت یعقوب علیہ السلام کے بارے میں کیا ارشاد ہے جنہوں نے کنعان سے یوسف علیہ السلام کے کرتے کی خوشبو سونگھ لی تھی جو ابھی مصر میں تھا؟ اور اس کا ذکر قرآن مجید میں موجود ہے۔ انسی لا جدریح یوسف (یوسف ۹۴) سونگھنے کی حس بھی تو دیکھنے کی حس کی طرح محدود دائرہ میں کام کرتی ہے پھر آپ ﷺ اپنی پیٹھ پیچھے دو گز کے فاصلے پر دیکھ لیں تو اس سے تو عالم الغیب ہونا لازم آجائے اور یعقوب علیہ السلام سینکڑوں میل دور سے یوسف علیہ السلام کے کرتے کی خوشبو سونگھ لیں اور ان کی زندگی کا یقین کر لیں تو عالم الغیب ہونا لازم نہ آئے۔ آخر وجہ فرق کیا ہے؟ الحمد للہ ہمیں تو کوئی الجھن نہیں ہمارے نزدیک وہ بھی معجزہ تھا اور یہ بھی معجزہ ہے۔

حدیث لا اعلم ما وراء جدارى : باقی رہی حدیث لا اعلم ما وراء جدارى تو مجھے تلاش بسیار کے باوجود نہیں ملی۔ چتر وڑی صاحب کو اس کا حوالہ ضرور دینا چاہئے تھا تاکہ مراجعت میں آسانی ہوتی اور اس کے راویوں کو دیکھ کر اس کی صحت و سقم کا اندازہ لگایا جاتا لیکن انہوں نے ایسا نہیں کیا تو اب ہم کہتے ہیں اگر یہ حدیث موضوع ہے جیسا کہ غالب گمان یہی ہے تب تو یہ مجال بحث سے ہی خارج ہے۔ اور اگر یہ صحیح ثابت ہو جاتی ہے تو ہم اس کو علم ذاتی کی نفی پر محمول کریں گے۔ اور انسی لا را کم وراء ظہری کو روایت یا علم عطائی کے اثبات پر۔ لہذا ان میں کوئی منافات نہیں۔

اگر چتر وڑی صاحب اب بھی بضد ہیں اور اس معجزانہ روایت سے انکاری ہیں تو پھر دوسری موٹی عقل میں بھی آجانے والی توجیہ اس حدیث کی یہ کی گئی ہے کہ آپ ﷺ بحالت نماز کبھی کبھی کن آنکھوں سے صحابہ کرام علیہم الرضوان کی نماز کو ملاحظہ فرماتے تھے۔ ویحتمل ان یرید بہ انه یرای من کان منهم عن یمینہ و عن یسرہ ممن یدرکہ نظره من غیر التفات او مع

التفات یسیر فی نادر الاوقات (المنتقى شرح الموطأ: النداء للصلوة، باب العمل فی جامع الصلوة)

التفات فی الصلوة کی تین قسمیں: اس توجیہ پر چتر وڑی صاحب کو اعتراض ہے کہ التفات فی الصلوة تو حرام ہے بھلا حضور ﷺ سے یہ کیسے ممکن ہے؟ اس کا جواب یہ ہے کہ التفات مطلقاً حرام نہیں بلکہ فقہائے کرام نے التفات فی الصلوة کی تین قسمیں بیان کی ہیں اور ہر ایک کا الگ حکم بیان کیا ہے۔

۱۔ التفات بالصدر: یعنی سینہ اپنی سمت قبلہ سے منحرف ہو جائے اس کو حرام و مفسد نماز قرار دیا ہے۔

۲۔ التفات بالوجه: یعنی چہرہ اپنی جہت سے پھر جائے اس کو مکروہ تحریمی کہا ہے۔

۳۔ التفات بالعين والبصر: یعنی آنکھوں کو اپنی مقررہ جگہ سے ہٹا کر کسی اور طرف متوجہ کرے اس کو بعض فقہاء نے جائز بلا کراہت اور بعض نے جائز بکراہت تنزیہیہ لکھا ہے۔ علامہ شامیؒ نے ان دونوں میں یوں تطبیق دی ہے کہ اگر ضرورت سے ہو تو بلا کراہت جائز ہے اور اگر بلا ضرورت ہو تو پھر مکروہ تنزیہیہ ہے

و کرہ الالتفات بوجه کله او بعضه للنهی وبصره یکرہ تنزیہاً وبصره تفسد قوله: وبصره یکرہ تنزیہاً ای من غیر تحویل الوجه اصلاً وفي الزیلعی وشرح الملتقى للباقانی انه مباح لانه ﷺ کان یلاحظ اصحابه بموق عینیه اه ولا ینافی ما هنا بحمله علی عدم الحاجة الخ (تنویر الابصار مع الدرر الرد: الصلوة، باب ما یفسد الصلوة الخ)

اب آپ ﷺ چونکہ صحابہ کرامؓ کی نمازوں کی تصحیح کے ذمہ دار تھے اس لئے آپ ﷺ کبھی کبھی کن آنکھیوں سے ان کی کیفیت رکوع و سجود کو ملاحظہ فرماتے تھے تو یہ آپ ﷺ کے حق میں بالکل جائز تھا اور اس میں کراہت تنزیہیہ تک نہ تھی لیکن ”علامہ“ ہیں کہ اس کو حرام فرما رہے ہیں۔ آخر علامہ جو ہوئے۔

امید ہے اس قدر تشریف کیلئے کافی ہوگا۔

باقی رہی اس حدیث کی استنادی حیثیت تو اس کی متعدد سندیں خود صحیح بخاری میں موجود ہیں جن میں سے بعض صحیح اور بعض حسن ہیں تو اس پر اعتراض کرنے کا کوئی جواز نہیں ہے۔

حدیث معترضہ کی دیگر کتب حدیث سے تخریج: آخر میں یہ کہ ان احادیث کو امام بخاریؒ کے علاوہ دیگر محدثین نے بھی نقل کیا ہے۔ مثلاً دیکھئے

صحیح مسلم: الصلوٰۃ، باب الامر بتحسين الصلوٰۃ وادتمامها (۶۳۳، ۶۳۴، ۶۳۵)

سنن نسائی: الامة، باب كم مرة يقول: استموا (۸۰۴)

ایضاً: باب حث الامام علی رص الصفوف (۸۰۵)

ایضاً: باب الجماعة للفاست (۸۳۶)

ایضاً: کتاب التطبیق، باب الامر باتمام السجود (۱۱۰۵)

موطأ مالک: النداء للصلوة، باب العمل فی جامع الصلوٰۃ (۳۶۱)

مسند احمد: باقی مسند المكفرین، مسند ابی هريرة رضي الله عنه (۶۹۰۱، ۶۹۸۱، ۷۹۰۷، ۸۵۲۲،

۸۵۷۱، ۹۳۲۰، ۱۰۱۶۱، ۱۱۵۰۵، ۱۱۸۰۷، ۱۱۸۷۲، ۱۲۱۱۰، ۱۲۱۸۵، ۱۲۲۷۲، ۱۲۸۰۱، ۱۲۹۰۳، ۱۲۹۷۰،

۱۳۰۳۹، ۱۳۰۸۲، ۱۳۳۸۹) وغیر ذلک

کیا امام مسلم، امام نسائی، امام مالک اور امام احمد بن حنبل رحمہم اللہ کو بھی یہ سمجھ نہ آئی کہ یہ روایت ”نصوص کثیرہ“ کے مخالف ہے کہ انہوں نے بھی اس کو اپنی کتابوں میں درج کر دیا؟

لا حول ولا قوة الا بالله العلي العظيم

اللہ تعالیٰ ہدایت عطا فرمائے (آمین)

﴿اعتراض نمبر ۵۳﴾

﴿۵۳﴾ قرآن مقدس قرآن مقدس میں صاف لکھا ہوا ہے کہ آپ ﷺ کی کوشش اور محنت و منت کے باوجود ابوطالب کفر پر اڑا رہا اور کفر پر ہی مرا اور اللہ نے،، انک لا تہدی من احببت،، آیت بھی اسی کے کفر پر نص فرمائی اور پھر آئندہ ہمیشہ کیلئے آپ ﷺ کو کسی بھی

قرعی کیلئے سفارش سے منع کر دیا، ماکان للنسی والذین آمنوا ان يستغفروا للمشرکین ولو کانوا اولیٰ قریبی، اور، انک لاجہدی، آیت میں اللہ نے ہر کافر سے ہر قسم کے نفع دینے سے آپ ﷺ کو مایوس فرمادیا..... بخاری محدث لیکن امام بخاری کہتے ہیں کہ ابوطالب جو کفر قبیح پر مرا تھا وہ آپ ﷺ کی وجہ سے اگرچہ ایمان نہیں لایا تھا لیکن آپ ﷺ ہی کی وجہ سے عذاب کبیر سے بچالیا گیا.. لا حول ولا قوۃ (لا باللہ جس کیساتھ ایمان لائے گی وجہ سے بچایا جاتا تھا اسی کیساتھ کفر کرنے کی وجہ سے بھی بچالیا گیا، ما اغنیت من عملک فانہ کان یحوطک ویغضب لک قال ہو فی ضحضاح من نار ولولا انا لکان فی الدرك الاسفل من النار، کتاب المناقب، فرمایا میری وجہ سے وہ آگ کے چشمہ میں ٹخنوں تک ہے ورنہ درک الاسفل میں ہوتا ابو سعید کی طرف منسوب روایت میں تو یہ تھا کہ دن قیامت میں اس کی شفاعت کرونگا مگر اس میں یہ کہ اسکی عذاب کبیر سے نجات ہو چکی ہے... لا حول ولا قوۃ (لا باللہ.. حالانکہ جتنے احسانات آپ ﷺ نے ابوطالب پر کیے تھے ان کا عشر عشر بھی ابوطالب نے نہ کیے تھے حتیٰ کہ ابوطالب نے تو آپ ﷺ کو اپنی بیٹی کا رشتہ دینے سے بھی انکار کر دیا۔ بھلا کہ آپ ﷺ نے اس پر اپنا کیا ہوا مال بھی بے دریغ خرچ کیا تھا حتیٰ کہ بکریاں چرا چرا کر بھی ابوطالب کی خدمت کی مگر اس سب کے باوجود کفر پر اڑا کر گیا... (قرآن مقدس اور بخاری محدث صفحہ ۱۱۰-۱۱۱) ۲

﴿الجواب﴾

اعتراض میں مذکور حدیث اور اس کا ترجمہ ملاحظہ فرمائیں۔

حدیث: حدثنا العباس بن عبدالمطلب قال للنبی ﷺ : ما اغنیت عن

عملک فانہ کان یحوطک ویغضب لک؟ قال: ہو فی ضحضاح من نار ولولا انا لکان فی الدرك الاسفل من النار (صحیح بخاری: المناقب، باب قصۃ ابی طالب، رقم ۳۵۹۳)

ترجمہ: حضرت عباس بن عبدالمطلبؓ نے نبی ﷺ سے عرض کیا کہ آپ اپنے چچا (ابو طالب) کے کیا کام آئے کہ وہ ہمیشہ آپ کا محافظ بن رہتا تھا اور آپ کیلئے سب سے نالاں رہتا تھا تو آپ ﷺ نے فرمایا کہ وہ جہنم کے اس حصے میں ہوگا جس میں آگ صرف قدموں تک ہے اور اگر میں (سفارش) نہ ہوتا تو وہ جہنم کے نچلے طبقے میں ہوتا۔

اس حدیث پر چتر وڑی صاحب کو یہ اعتراض ہے کہ ابوطالب کفر پر مرے اور اللہ تعالیٰ نے ماکان للنسی والذین آمنوا ان يستغفروا للمشرکین الخ سے نبی ﷺ اور مومنین کو مشرکین کیلئے استغفار کرنے سے منع فرمادیا لیکن اس حدیث سے معلوم ہوتا ہے کہ وہ نبی ﷺ کی سفارش کی وجہ سے عذاب کبیر سے بچالیا گیا۔

اس کا جواب تفصیل کے ساتھ اعتراض نمبر ۷ کے جواب میں گزر چکا ہے وہاں ملاحظہ فرمائیں۔ مختصر یہ کہ نبی ﷺ کو اس آیت میں مشرکین کیلئے استغفار سے منع کیا گیا ہے اور آپ ﷺ نے بھی ابوطالب کیلئے استغفار نہیں فرمائی کہ ان کے کفر کو معاف کر کے جہنم سے آزاد کر کے جنت میں بھیج دیا جائے بلکہ ان کے احسانات کی وجہ سے جو آپ ﷺ کی ذات پر بھی تھے اور اسلام پر بھی تھے ان کیلئے تخفیف عذاب کی سفارش فرمائی جو قبول کر لی گئی اور اس سے کسی آیت میں منع نہیں کیا گیا۔ لہذا یہ اعتراض لغو ہے۔

چتر وڑی صاحب نے حضرت ابوطالب کے نبی ﷺ پر احسانات کو چھوٹا کر کے دکھانے کی کوشش کی ہے۔ جبکہ آپ ﷺ ان کو اپنا عظیم محسن سمجھتے تھے اس لئے مناسب معلوم ہوتا ہے کہ ان کا کچھ تذکرہ کر دیا جائے۔

تذکرہ حضرت ابوطالب: واقعہ یہ ہے کہ حضور اقدس ﷺ کے جد امجد حضرت عبدالمطلب کے مختلف بیویوں سے دس بیٹے تھے جن میں سے آپ ﷺ کے والد ماجد حضرت عبداللہ اور آپ کے عم محترم حضرت ابوطالب سگے بھائی تھے یعنی باپ شریک بھی اور ماں شریک بھی باقی تمام بشمول حضرت حمزہ و عباس رضی اللہ عنہما آپ ﷺ کے والد کے باپ شریک (علاتی) بھائی تھے۔ اس لئے حضرت عبدالمطلب نے اپنے بعد آپ ﷺ کی تربیت کا کفیل حضرت ابوطالب کو بنایا۔ حضرت ابوطالب آپ ﷺ سے اس قدر محبت رکھتے تھے کہ آپ ﷺ کے مقابلے میں اپنے بچوں کی پرواہ نہیں کرتے تھے سوتے تو آنحضرت ﷺ کو ساتھ لے کر سوتے اور باہر جاتے تو آپ ﷺ کو ساتھ لے کر جاتے، اپنی مسند پر بٹھاتے، کھانے پینے میں آپ کو اولیت دیتے، اپنے بچوں کو میلا کچلا دیکھتے لیکن حضور ﷺ کو تیل سرمہ کے بغیر نہیں دیکھ سکتے تھے۔ جب ابوطالب نے ملک شام جانے کا ارادہ کیا تو سفر کی تکلیف یا کسی اور وجہ سے آپ ﷺ کو ساتھ نہیں لے جانا چاہتے تھے لیکن آپ ﷺ کی خواہش کو دیکھتے ہوئے اپنے ساتھ لے گئے اور آپ کی دل فکسی گوارہ نہیں کی۔ ظہور نبوت کے بعد جب سارا عرب آپ کے مخالف ہو گیا تو انہوں نے حضور ﷺ کا ساتھ دیا۔ تبلیغ اسلام میں بہت معاون رہے آپ

کی محبت میں تمام عرب کو اپنا دشمن بنا لیا آپ ﷺ کی خاطر شعب ابی طالب میں محصور ہوئے، فاقے اٹھائے، شہر سے نکالے گئے، تین تین برس تک دانہ پانی بند رہا۔ دیکھئے سیرت النبی ﷺ از علامہ شبلیؒ (۱/۱۶۸، ۱۶۹) اور طبقات ابن سعد ذکر ابی طالب و ضمہ رسول اللہ ﷺ

اور ظاہر ہے کہ انہوں نے یہ سب کچھ آپ ﷺ کی وجہ سے برداشت کیا اس لئے آپ ﷺ کو بھی ان سے بہت محبت تھی اور کیوں نہ ہوتی کہ کریم تو اپنے محسن کا گرویدہ اور احسان مند ہی ہوتا ہے۔

آپ ﷺ ان کو ان کے احسانات کا بدلہ اسلام کی صورت میں دینا چاہتے تھے لیکن قدرت کو کسی حکمت کے تحت منظور نہ تھا اس لئے آپ ﷺ کی شدید خواہش کے باوجود وہ اسلام نہ لائے جمہور کے نزدیک محقق قول یہی ہے ورنہ ایک قول ان کے اسلام لانے کا بھی ہے۔ اور علامہ شبلیؒ نے سیرت النبی ﷺ میں اسی کو ترجیح دی ہے۔

حضور ﷺ سے محبت رکھنے والا کافر بھی بالکلیہ محروم نہیں رہتا: اگر آپ اسلام لے آتے تو ظاہر ہے کہ دائمی نعمتوں سے سرفراز ہوتے لیکن کفر پراڑے رہنے کی وجہ سے دائمی عذاب میں گرفتار ہو گئے۔

جب کفر پر آپ کا خاتمہ ہو گیا تو اب صورتحال یہ ہو گئی کہ ایک طرف اللہ کا قانون ہے ان اللہ لا یغفران یشرک بہ (النساء/۴۸) کہ اللہ تعالیٰ مشرک کی بخشش نہیں فرماتا۔ اور دوسری طرف حضور کی خواہش ہے کہ میرا یہ عظیم محسن عذاب کبیر سے نجات پالے تو اللہ تعالیٰ نے اپنے قانون اور حضور کی خواہش دونوں کی رعایت رکھتے ہوئے ان کو جہنم کے ہلکے سے ہلکے عذاب میں رکھا تا کہ اپنا قانون بھی مسلم رہے کہ مشرک عذاب سے بالکلیہ رہائی نہیں پاتا۔ اور اھر حضور ﷺ کی وجہ سے جتنی تخفیف ہو سکتی تھی وہ بھی کر دی۔ تاکہ یہ بتلا دیا جائے کہ حضور ﷺ سے محبت رکھنے والا کافر بھی بالکلیہ محروم نہیں رہتا بلکہ وہ بھی ”حصہ بقدر جہش“ کے مطابق آپ ﷺ کے ابر رحمت سے فیض یاب ہوتا ہے۔

بیٹی کا رشتہ دینے سے انکار: چتروڑی صاحب ابوطالب کا عیب نکالتے ہوئے

لکھتے ہیں ”جبکہ احسانات آپ ﷺ نے ابوطالب پر کئے تھے ان کا عشر عشر... بیٹی کا رشتہ دینے سے بھی انکار کر دیا تھا“ کیا خوب عیب نکالا۔ چتروڑی صاحب سے میرا سوال ہے کہ بچی کے ولی کو شریعت نے نکاح کے قبول و رد دونوں کا اختیار دیا ہے یا نہیں؟ اگر دیا ہے اور یقیناً دیا ہے تو پھر اس اختیار کو استعمال کرنا جائز ہے یا نہیں؟ اگر جائز ہے اور یقیناً جائز ہے تو پھر ابوطالب نے اللہ کے عطا کردہ ایک جائز اختیار کو استعمال کیا تو اس پر آپ کو اعتراض کا حق کس نے دیا؟

اور چتروڑی صاحب نے اپنی اس بات کا حوالہ نہیں لکھا لیکن ہم نے ان کی بات ہی کو سند سمجھ کر جواب لکھ دیا ہے ورنہ تاریخ طبری میں جو میری نظر سے گزرا ہے وہ یہ ہے کہ حضور ﷺ نے خود حضرت ام ہانی رضی اللہ عنہا کو ان کی بیوگی میں نکاح کا پیغام بھیجا تھا جس پر خود انہوں نے معذرت ظاہر کی تھی۔

منهن ام هانى بنت ابي طالب واسمها هند خطبها رسول الله ﷺ ولم يتزوجها لانها ذكرت انها ذات ولد (تاريخ الطبري: ذكر من خطب النبي ﷺ من النساء ثم لم ينكحهن)

اور اگر چتروڑی صاحب کی بات کو درست سمجھیں تو اس کی ایک معقول وجہ بھی ہو سکتی ہے اور وہ یہ کہ آپ ﷺ اپنے چچا ابوطالب کے گھر میں پلے بڑھے اور انکے بچوں بچیوں میں گھل مل کر رہے ایسے حالات میں ظاہر ہے کہ وہ ایک دوسرے کو بھائی بہن کہتے اور سمجھتے ہوں گے اس وجہ سے ان کو رشتہ کرنے میں ہچکچاہٹ محسوس ہوئی ہوگی جیسا کہ ہمارے معاشرے میں بھی اس طرح کی صورتوں میں یہی مشاہدہ ہے۔ کہا جاتا ہے کہ وہ تو بھائی بہن ہیں ان کا نکاح کیسے ہو سکتا ہے؟ واللہ اعلم بحقیقۃ الحال

حضرت ابوطالب حضور ﷺ کے محسن: بہر حال چتروڑی صاحب حضرت

ابوطالب کو حضور ﷺ کا محسن سمجھیں یا نہ سمجھیں حضور ﷺ خود ان کو اپنا محسن سمجھتے تھے۔ اور والد سے بھی

زیادہ درجہ دیتے تھے۔ ملاحظہ فرمائیے یہ روایت۔

عن معید بن المسیب قال: لما حضر ابا طالب الوفاة اتاه رسول الله ﷺ وعنده عبد الله بن ابي امية وابو جهل بن هشام فقال له رسول الله ﷺ اي عم انك اعظم الناس على حقا واحسنهم عندي يداؤلا انت اعظم على حقا من والدي فقل كلمة الخ (تفسير طبری: التوبة: ۱۱۳)

ترجمہ: جب ابو طالب کی وفات کا وقت ہوا تو رسول اللہ ﷺ ان کے پاس تشریف لے آئے جب کہ عبد اللہ بن ابی امیہ اور ابو جہل پہلے سے ان کے پاس موجود تھے۔ رسول اللہ ﷺ نے فرمایا اے میرے چچا یقیناً آپ کا تمام لوگوں سے زیادہ مجھ پر حق ہے اور سب سے زیادہ مجھ پر احسانات ہیں اور یقیناً آپ کا حق مجھ پر میرے والد سے بھی بڑھا ہوا ہے پس آپ وہ کلمہ پڑھ لیں جس کے ساتھ قیامت کے دن میں آپ کی سفارش کر سکوں الخ۔

اب چتر وڑی صاحب کی مرضی ہے کہ حضور ﷺ جس کو اپنا محسن سمجھتے ہیں وہ ان کے ساتھ جیسا رویہ رکھیں ہم تو حضور ﷺ کے فرمان کی وجہ سے ان کو حضور ﷺ کا محسن سمجھتے ہیں اور ان کی بے احترامی کو بلا ضرورت بلکہ مضر سمجھتے ہیں۔

بخاری کی دو روایتوں میں تعارض؟

چتر وڑی صاحب لکھتے ہیں ”ابوسعید کی طرف منسوب روایت میں تو یہ تھا کہ دن قیامت میں اس کی شفاعت کروں گا مگر اس میں یہ کہ اس کی عذاب کبیر سے نجات ہو چکی ہے“ یعنی بخاری شریف ہی کی دو روایتوں میں تعارض ہے ایک روایت وہ جو یہاں زیر ستم ہے اس میں ہے کہ نجات ہو چکی اور دوسری جو اعتراض نمبر ۷ میں مشق ستم بنی ہے اس میں ہے کہ میں قیامت کے دن شفاعت کروں گا جس کے نتیجہ میں اس کی نجات ہوگی۔

اس کا جواب یہ ہے کہ روایت ابوسعید خدریؓ میں ”لعله تنفعه شفاعتی“ جملہ ترجمہ

انشائیہ ہے اور روایت حضرت عباسؓ میں ”ہوفی ضحضاح من نار“ جملہ خبریہ ہے اور دو خبریہ جملوں میں تو تعارض ہو سکتا ہے لیکن جملہ خبریہ اور جملہ انشائیہ میں تعارض نہیں ہو سکتا کیونکہ جملہ انشائیہ کو صدق و کذب کے ساتھ موصوف نہیں کیا جاسکتا۔ جبکہ تعارض میں ایک کو صادق اور ایک کو کاذب ماننا پڑے گا۔ ”علامہ“ نے انشائیہ خبریہ کا فرق تو دیکھا نہیں البتہ مستقبل و ماضی کا فرق انہیں نظر آ گیا۔ اور وہ بھی اس طرح کہ حضرت ابوسعید خدریؓ کی روایت میں تنفعہ، فیجعل، یبلغ اور یغلی سب مضارع کے صیغے ہیں جو مستقبل پر دلالت کرتے ہیں اور حضرت عباسؓ کی روایت میں ”ہوفی ضحضاح من نار“ کو انہوں نے زبردستی جملہ ماضویہ بنا دیا ہے۔ اور اس طرح ”ماہر تعارضیات“ نے تعارض تراش لیا ہے حالانکہ یہ جملہ فعلیہ ماضویہ نہیں بلکہ جملہ اسمیہ ہے جو استقبالی معنی کیلئے بھی آتا ہے۔ چتر وڑی صاحب خوش فہمی سے مفسر قرآن بھی ہیں اور قرآن مجید میں اس طرح کے جملے بکثرت استقبالی معنوں میں مستعمل ہوتے ہیں۔ معلوم نہیں وہاں ”شیخ التفسیر“ کیا کرتے ہو گئے؟

قرآن مجید سے صرف ایک مثال ملاحظہ فرمائیں فاما من ثقلت موازینہ فہوفی عیشقراضیۃ واما من خفت موازینہ فامہ ہاویۃ (القارۃ ۹۲/۶) کہ جس کے (نیکیوں کے) تول بھاری ہو گئے وہ خوش زندگی میں ہوگا اور جس کے تول ہلکے ہو گئے تو اس کا ٹھکانہ حاویہ ہوگا یہاں فہوفی عیشۃ راضیۃ اور فامہ ہاویۃ دونوں جملے اسمیہ ہیں جو استقبالی معنی دے رہے ہیں اسی طرح ”ہوفی ضحضاح من نار“ بھی جملہ اسمیہ ہے جو استقبالی معنی دے رہا ہے کہ وہ جہنم کی ہلکی تہہ میں ہوگا۔ لہذا ان دونوں روایتوں میں کوئی تعارض نہیں۔

لطیفہ: چتر وڑی صاحب فرماتے ہیں ”قرآن مقدس میں صاف لکھا ہوا ہے کہ آپ ﷺ کی کوشش اور محنت و منت کے باوجود ابوطالب کفر پر اڑا رہا“ الخ لیکن چتر وڑی صاحب نے وہ آیت نہیں لکھی جس میں ابوطالب کا کفر پر اڑا رہنا اور کفر ہی پر مرنا صاف صاف لکھا ہو۔ اگر اس سے ان کی مراد آیت ”انک لاتہدی من احببت“ ہے جیسا کہ ظاہر یہی ہے تو اس میں ابوطالب کا ذکر کہاں ہے؟ اس میں تو لفظ ”من“ ہے جو ایک عام لفظ ہے اور ابوطالب ایک خاص لفظ ہے تعجب ہے کہ

”علامہ“ عام اور خاص کے فرق کو بھی نہیں سمجھتے۔

اگر وہ لفظ ”من“ کا مصداق ابو طالب کو بنانا چاہتے ہیں تو یہ بات درست ہے لیکن کیا قرآن میں اس کا کوئی ذکر ہے یا اس پر کوئی قرینہ ہے؟ ہرگز نہیں جب تک اس آیت کی تفسیر صحیح بخاری شریف جیسی کتب حدیث سے نہ پڑھ لیں تب تک اس کا مصداق متعین نہیں کیا جاسکتا یہ کتنی عجیب بات ہے کہ ایک طرف تو کتب حدیث سے اتنی دشمنی ہے کہ ان کی ”امام“ صحیح بخاری کے خلاف باقاعدہ کتاب لکھ رہے ہیں اور دوسری طرف ان کی بات پر اتنا یقین کہ جیسے آیت میں لفظ ”من“ نہ ہو بلکہ ابو طالب ہی ہو۔ اس دورنگی پر کیا تبصرہ کیا جائے سوائے اس کے کہ

دورنگی چھوڑ دے یک رنگ ہو جا یا سر اسر موم ہو یا سنگ ہو جا

حدیث معترضہ کی دیگر کتب حدیث سے تخریج: اور اخیر میں یہ کہ یہی حدیث دیگر کتب حدیث میں بھی موجود ہے مثلاً دیکھئے

صحیح مسلم: الايمان، باب شفاعة النبي ﷺ لابی طالب والتخفيف عنه الخ (۳۰۸)

مسند احمد: مسند بنی ہاشم، حدیث العباس بن عبد المطلب (۱۶۷۱، ۱۶۷۸، ۱۶۹۳)

کیا امام احمد بن حنبل اور امام مسلم کی تصدیق کے بعد بھی اس پر اعتراض کی گنجائش ہے؟
اللہ تعالیٰ تعصب سے بچائے (آمین)

﴿اعتراض نمبر ۵۴﴾

﴿۵۴﴾ قرآن مقدس سورت ہود میں پارہ الکی آخری آیت ہے، اَلَا اِنَّهُمْ يَخُنُوْنَ صُدُوْرَهُمْ لِيَسْتَخْفُوْا مِنْهُ اَلَا حِينَ يَسْتَخْفُوْنَ مِنْهُمْ يَبْعَثُهُمْ بِكَلِمَاتٍ مِّنْ لَّدُنْهُ وَمَا يَكْفُرُوْنَ وَاللّٰهُ عَلِيْمٌ بِذٰلِكَ الصُّدُوْرِ، جب رسول اللہ نے مکہ میں اعلان رسالت فرمایا اور لوگوں کو دعوت حق دی تو اہل مکہ پر لازم تھا کہ آپ ﷺ سے ملکر دین حق کو سمجھنے کی کوشش کرتے لیکن بجائے اس کے انہوں نے فرار کا راستہ اختیار کیا چند لوگ بیٹھے ہوئے اگر محسوس کر لیتے کہ محمد ﷺ ہماری طرف آرہے ہیں تو وہاں سے منتشر ہو جاتے کسی گلی راستہ میں آ پکڑ دیکھتے تو کتر جاتے اس ڈر سے کہ آپ ﷺ قرآن سنانے لگیں گے ان کے متعلق فرمایا کہ یہ سینے موڑ کر اللہ کے رسول ﷺ سے کتر جاتے ہیں اور آپ کی ٹٹا ہوں سے او جھل ہو بھگتے ہیں اللہ کی نظر سے تو او جھل نہیں ہو سکتے ہو سکے تو اللہ سے چھپ کر دکھائیں وہ تو ہر حال میں انکو دیکھ رہا ہے انکی ہر چہی چیز سے آگاہ ہے جو بات سینوں کے زمان میں محسوس ہو جو زبان پر نہ آئی ہو اسکو بھی خوب جانتا ہے یہ ہے آیت کا مطلب جس میں

”لیستہ معلوا، امر غائب کا مینہ ہے۔۔ بخاری محدث اب آپ دیکھیں کہ امام بخاری نے ابن جریر کے طریق سے آیت کی جو درگت بتائی ہے ملاحظہ کریں اور قرآن کی آیت، ”یثنون صدورہم، کو، یثنون صدورہم، روایت کرنا بھی دیکھیں کہ امام بخاری کی قرآن کی طرف کس قدر توجہ تھی فرماتے ہیں، ”اناس کانوا یستحبون ان یغسلوا فیفضوا الی السماء وان یجامعوا النساء ہم فیفضوا الی السماء فنزل ذالک فیہم،“ (سورۃ ہود) یعنی کچھ لوگ پاخانہ کرتے یا بیویوں سے جماع کرتے ہوئے ستر کھولنے کی وجہ سے شرماتے تھے کہ آسمان سے اللہ ہنسونگا دیکھے گا شرم و حیا کی وجہ سے انکے سینے بل کھاتے تھے یہ آیت ان کے بارے میں نازل ہوئی، ”لا حول ولا قوۃ الا باللہ،“ دیکھیے آیت میں تحریف لفظی کے علاوہ تحریف معنوی کتنی بے دردی سے کی گئی ہے اور منسوب کی گئی ہے ابن عباس کی طرف... حالانکہ بخاری کو اتنا بھی معلوم نہیں کہ قرآن کا لفظ یثنون ہے نہ کہ یثنونہی ہے اور امام بخاری کے ہاتھ کیا آیا سوائے اسکے کہ قرآن نہیں کی راہ میں رکاوٹ کا دروازہ کھول دیا.... (قرآن مقدس اور بخاری محدث صفحہ ۱۱۲-۱۱۳)

﴿الجواب﴾

اعتراض میں مذکور روایت اور اس کا ترجمہ ملاحظہ فرمائیں۔

روایت: حدثنا الحسن بن محمد بن صباح حد ثنا حجاج قال: قال ابن جریج اخبرنی محمد بن عباد بن جعفر انه سمع ابن عباس رضی اللہ عنہما یقرأ الا انہم تشنونی صدورہم قال: سالتہ عنہا فقال: اناس کانوا یستحبون ان یتخلوا فیفضوا الی السماء وان یجامعوا نساء ہم فیفضوا الی السماء فنزل ذالک فیہم (صحیح بخاری: تفسیر القرآن، ہود، رقم ۴۳۱۳)

ترجمہ: عباد بن جعفر سے روایت ہے کہ انہوں نے ابن عباس رضی اللہ عنہما کو ”الا انہم تشنونی صدورہم“ پڑھتے ہوئے سنا وہ کہتے ہیں کہ میں نے ان سے اس کے بارے میں سوال کیا تو انہوں نے فرمایا کہ کچھ لوگ تھے جو پیشاب پاخانہ کے وقت اور اپنی عورتوں سے مجامعت کے وقت ننگے ہونے سے خدا سے شرماتے تھے یہ آیت ان کے بارے میں نازل ہوئی۔

اس روایت کو لے کر چتر وڑی صاحب نے امام بخاری پر تین الزام لگائے ہیں۔

۱۔ کہ امام بخاری نے قرآن مجید میں تحریف لفظی کی ہے۔

۲۔ کہ انہوں نے اس میں تحریف معنوی کی ہے۔

۳۔ کہ انہوں نے اپنی ان دونوں تحریفات کو ابن عباس رضی اللہ عنہما کی طرف غلط منسوب کیا ہے۔

اور یہ تینوں الزام سراسر بہتان ہیں ہر ایک کی تفصیل ملاحظہ فرمائیں۔

پہلا الزام: تحریف لفظی

چتر وڑی صاحب کا کہنا ہے کہ آیت میں اصل لفظ تو ”يُشْنُونُ“ ہے اور امام بخاری نے ”يُشْنُونِي“ روایت کیا ہے جو نہ صرف غلط بلکہ تحریف لفظی ہے اس کا جواب یہ ہے کہ ”مروئی“ کی ذمہ داری ”مروئ عنہ“ پر ہوتی ہے نہ کہ ”ناقل“ پر۔ ہاں ناقل سلسلہ روایت کا ضرور ذمہ دار ہوتا ہے۔ اب ”يُشْنُونِي“ ”مروئی“ ہے، ابن عباس رضی اللہ عنہما ”مروئ عنہ“ اور امام بخاری ”ناقل“ تو ”يُشْنُونِي“ کی ذمہ داری ابن عباس پر ہوگی نہ کہ امام بخاری پر۔ ہاں امام بخاری پر سلسلہ روایت کی صحت کا التزام ضروری تھا جس کا انہوں نے پورا اہتمام کیا ہے جیسا کہ تیسرے الزام کے جواب میں واضح ہو جائے گا۔ ان شاء اللہ

تو چتر وڑی صاحب نے اگر تحریف کا ”فتویٰ“ لگانے کا شوق پورا کرنا ہے تو ابن عباس رضی اللہ عنہما پر یہ شوق پورا کریں امام بخاری کو معاف رکھیں کیونکہ وہ صرف ”ناقل“ ہیں ”ناقل“ نہیں۔ باقی رہے ”يُشْنُونِي“ کے قائل ابن عباس رضی اللہ عنہما تو انہوں نے کوئی تحریف نہیں کی بلکہ اختلاف قراءت کو بیان کیا ہے جس کو امام بخاری نے سند متصل کے ساتھ ان سے نقل کیا ہے۔ اگر چتر وڑی صاحب کو تحریف اور اختلاف قراءت کا فرق معلوم نہیں تو انہیں خواہ مخواہ کی رائے زنی سے اجتناب کرنا چاہئے کیونکہ ارشاد خداوندی ہے وَلَا تَقْفُ مَا لَيْسَ لَكَ بِهِ عِلْمٌ (بنی اسرائیل/ ۳۵) کہ اس کے پیچھے نہ پڑ جس کا تجھے علم نہیں۔ دوسروں کو قرآنی بصیرت سے محرومی کا الزام دینے والا خود قرآنی بصیرت سے کیوں اتنا محروم ہے؟

امام بخاری نے ابن عباس سے اس لفظ کی دو قراءتیں نقل کی ہیں جبکہ علامہ جبار اللہ زنجبیری نے تفسیر کشاف میں ان سے اسی لفظ میں چھ قراءتیں نقل ہیں لیکن چونکہ وہ چتر وڑی صاحب کی طرح

تحریف اور اختلاف قراءت کے فرق سے بے بہرہ نہ تھے اس لئے انہوں نے نہ تو ابن عباسؓ پر تحریف کا فتویٰ لگایا اور نہ ہی ان سے نقل کرنے والوں پر۔ اور چتر وڑی صاحب کو سوچھی تو کیا خوب کہ اصل ذمہ دار ”قائل“ کو تو کچھ نہ کہہ سکے اور ”ناقل“ پر چڑھ دوڑے۔

فائدہ: یثنون میں مختلف قراءات: جمہور کی قراءت ”یُثْنُونَ صُدُّوهُمْ“

”ثَنَى يَثْنِي ثَنَاءً“ ہے بمعنی موڑنا، پھیرنا، لپیٹنا، دوہرا کرنا يقال: ثَنَى الشَّيْءُ: عَطَفَهُ وَطَوَاهُ، رد بعضہ علی بعض ”یُثْنُونَ“ یرمون کی طرح باب ضرب سے ثلاثی مجرد ناقص یائی کا جمع مذکر غائب فعل مضارع معلوم کا صیغہ ہے اور ”صُدُّوهُمْ“ بنا بر مفعول بہ منصوب ہے۔ معنی ہے ”وہ اپنے سینوں کو دوہرا کرتے ہیں“

اور ابن عباسؓ کی قراءت شاذہ ”یُثْنُونِي صُدُّوهُمْ“ اِثْنُونِي يَثْنُونِي اِثْنَاءً ہے بمعنی مڑنا، پھرننا، لپیٹنا دوہرا ہونا ”یُثْنُونِي“ یَحْلُولِي کی طرح باب افعیال سے ثلاثی مزید فیہ ناقص یائی کا واحد مذکر غائب فعل مضارع معلوم کا صیغہ ہے۔ اور ”صُدُّوهُمْ“ بنا بر فاعل مرفوع ہے۔ معنی ہے ”انکے سینے دوہرا ہوئے جارہے ہیں“

قرأ ابن عباس الا انهم يثنونى صدورهم برفع الصدر على الفاعلية وهو قريب المعنى (تفسیر ابن کثیر: ہود/۵)

وقرّ يثنونى صدورهم، واثنونى من الثنى كاحلولى من الحلوة وهو بناء

مبالغة، قرّ بالياء والتاء ... يريد مطاوعة صدورهم للثنى (کشاف: ہود/۵)

اس تفصیل کے بعد چتر وڑی صاحب کا یہ جملہ کتنا مضحکہ خیز معلوم ہو رہا ہے کہ ”بخاری کو اتنا

بھی معلوم نہیں کہ قرآن کا لفظ یثنون ہے نہ کہ یثنونى“

ارے ”علامہ“ صاحب! امام بخاری کو تو یثنون کا پتہ ہے اس لئے کہ انہوں نے اسی باب

میں ابن عباسؓ ہی سے یہ قراءت بھی نقل کی ہے البتہ خود آپ کو یہ معلوم نہیں کہ اس میں ایک قراءت

یثنونى بھی ہے۔

ع الزام دوسروں کو دیتے تھے قصور اپنا نکل آیا

یہ ہے تحریف لفظی کے الزام بلکہ بہتان کی حقیقت کہ اختلاف قراءت کو تحریف لفظی سمجھ کر

اعتراض جڑ دیا۔ نعوذ باللہ من سوء الفہم

دوسرا الزام: تحریف معنوی

اس کی حقیقت یہ ہے کہ آیت مبارکہ ”الا انہم یثنون صدورہم الخ“ کی تفسیر میں

کہ وہ شیخ القرآن کے شاگرد ہیں جب استاد اسکو صحیح ترین تفسیر مان رہے ہیں تو وہ نالائق شاگرد ہی ہوگا جو اس کو تحریف کہے۔

شیخ القرآن کے نزدیک صحیح بخاری کا مرتبہ: نیز اس سے شیخ القرآن کے نزدیک صحیح بخاری کے مرتبہ کا بھی اندازہ لگایا جاسکتا ہے کہ ان کے نزدیک اس کا مقام سب سے بلند ہے کیونکہ انہوں نے پہلے ایک تفسیر ”تفسیر کبیر“ سے نقل کی پھر دوسری ”صحیح بخاری“ سے اور باقاعدہ دونوں کا حوالہ دیا پھر اپنی طرف سے صحیح بخاری والی تفسیر کو ”صحیح ترین“ قرار دیا۔

نیز انہوں نے اس تفسیر کو ابن عباسؓ کی طرف منسوب کر کے امام بخاریؒ کے ابن عباسؓ کی طرف نسبت کرنے پر بھی مہر تصدیق لگادی۔

تعب ہے کہ صحیح بخاری کے جس مقام کا حوالہ دے کر استاد صاحب ”صحیح ترین“ تفسیر اخذ کر رہے ہیں اسی مقام کو لے کر ”شاگرد رشید“ تحریف لفظی و معنوی کو ثابت کر رہے ہیں۔ فیالضیعة الفھم اسی سے دعویٰ شاگردی کا پول بھی کھل جاتا ہے۔

اور اسی سے یہ فیصلہ کرنا بھی آسان ہو جاتا ہے کہ قرآن فہمی میں رکاوٹ کون پیدا کر رہا ہے امام بخاریؒ یا خود چتر وڑی؟ کہ آیت قرآنی تو متعدد تفاسیر کو اپنے دامن وسعت میں جگہ دے رہی ہے اور چتر وڑی صاحب اپنی تنگ دامانی سے اس کو تنگ دامن بتا رہے ہیں۔ چتر وڑی صاحب بھی ”شیخ التفسیر“ کہلاتے ہیں اب معلوم نہیں ہو رہا کہ وہ تفسیر پڑھ کر ”شیخ التفسیر“ بنے ہیں یا اپنے پڑھ کر؟

یہ ہے تحریف معنوی کے الزام کی حقیقت اب ہم انصاف آپ کے ہاتھ میں دیتے ہیں آپ کی مرضی ہے کہ آپ امام بخاریؒ کو مورد الزام ٹھہرائیں یا چتر وڑی صاحب کو لیکن فیصلہ تعصب سے ہٹ کر ہونا چاہئے اور خدا کو حاضر و ناظر سمجھ کر۔

ہم چتر وڑی صاحب کو قرآن مجید سے یہ آئینہ دکھانا چاہتے ہیں تاکہ وہ اس میں اپنا ایمانی چہرہ دیکھ سکیں۔ ارشاد ربانی ہے۔

”الما یفتری الکذب الذین لایؤمنون بأیات اللہ واولئک ہم

الکذوبون“ (النحل: ۱۰۵)

ترجمہ: بے شک جھوٹ وہ لوگ گھڑتے ہیں جو اللہ کی آیات پر ایمان نہیں رکھتے۔ اور یہی لوگ ہی جھوٹے ہیں۔

تیسرا الزام: ابن عباسؓ کی طرف غلط نسبت

جیسا کہ سابقہ سطور میں آپ نے جانا کہ جس کو چتر وڑی صاحب نے تحریف لفظی کہا وہ درحقیقت ایک قراءت کا بیان تھا اور جس کو تحریف معنوی کہا وہ درحقیقت ایک تفسیر تھی چونکہ ”علامہ“ اپنی کوتاہ علمی یا کج فہمی کے باعث اختلاف قراءت کو تحریف لفظی اور ایک صحیح ترین تفسیر کو تحریف معنوی سمجھے اور امام بخاریؒ نے ان دونوں کو ابن عباسؓ سے نقل کیا ہے۔ اس لئے چتر وڑی صاحب نے ابن عباسؓ کو بزعم خویش ان تحریفات سے بچانے کیلئے اس نسبت کو غلط قرار دے دیا حالانکہ جب اصل بات (اختلاف قراءت اور صحیح تفسیر) پر کوئی اعتراض نہیں جیسا کہ ابھی واضح ہوا تو اس کی ابن عباسؓ کی طرف نسبت میں بھی کوئی ضرر نہیں۔ اور اگر کوئی ضرر ہوتا بھی تو اس کا ازالہ روایت میں کوئی فنی سقم نکالنے سے ہو سکتا تھا محض غلط نسبت کا دعویٰ کر لینے سے تو نہیں۔ جبکہ امام بخاریؒ نے پورے سلسلہ روایت کو نقل کر دیا ہے اور اسماء الرجال کے ماہرین نے ان تمام راویوں کے حالات سے مطلع کر دیا ہے ہم اس روایت کے راویوں کی جرح و تعدیل ائمہ فن سے نقل کرتے ہیں تاکہ اس الزام کی حقیقت بھی آشکارا ہو جائے۔

رواۃ: حسن بن محمد، حجاج، ابن جریج، محمد بن عباد

مختصر تعارف، جرح و تعدیل

۱۔ ابوعلی الحسن بن محمد بن الصباح الزعفرانی البغدادی من کبار تبع الاتباع المتوفی ۲۶۰ھ

(تہذیب التہذیب ۲/۲۷۵)

صدوق

:

ابوحاتم الرازیؒ

(ایضاً)

ثقة

:

النسائیؒ

ابن حبان : ذكره في الثقات (ايضاً)

الطرابلسي : ثقة، ثقة (ايضاً)

ابن ابى حاتم : ثقة (ايضاً)

ابن عبد البر : ثقة، مامون (ايضاً)

۲۔ ابو محمد حجاج بن محمد الاغور المصيصي الشامي من صغرى الاتباع المتوفى ۲۰۶ھ

على بن المديني : ثقة (تهذيب التهذيب ۱۸۰/۲)

محمد بن سعد : ثقة، صدوق، تغير في اخر عمره ببغداد (ايضاً)

النسائي : ثقة (ايضاً)

ابن حبان : ذكره في الثقات (ايضاً)

العجلي : ثقة (ايضاً)

ابن حزم : ماضره الاختلاط (موسوعة الحديث تحت هذا الحديث)

۳۔ ابو الوليد عبد الملك بن عبد العزيز بن جريج الاموي ممن لم تلق الصحابة المتوفى ۱۵۰ھ

احمد بن حنبل : اثبت الناس في عطاء (تهذيب التهذيب ۳۵۸/۶)

يحيى بن سعيد القطان : صدوق (ايضاً ۳۵۹/۶)

يحيى بن معين : ثقة (ايضاً)

العجلي : ثقة (ايضاً)

ابن حبان : ثقة، وقال يدلس (ايضاً)

ابن خراش : صدوق (ايضاً)

نوٹ: یہاں ان کا دلس ہونا مضرب نہیں کیونکہ اس روایت میں ابن جریج نے "اخبرنی

محمد" کی تصریح کی ہے دیکھئے ابتداء میں روایت

۴۔ محمد بن عباد بن جعفر بن رفاعۃ الجعفری من وسطی التابعین

یحییٰ بن معینؒ	:	مفتہ	(تہذیب التہذیب ۲۱۶/۹)
ابوزرعۃ الرازیؒ	:	لاباس بحدیث	(ایضاً)
محمد بن سعدؒ	:	مفتہ	(ایضاً)
ابن حبانؒ	:	ذکرہ فی الثقات	(ایضاً)

اس تفصیل سے تیسرا الزام بھی غلط ثابت ہو گیا کیونکہ ان روادے میں کوئی بھی ایسا نہیں ہے جو متهم بالکذب ہو کہ اس نے ابن عباس رضی اللہ عنہما کی طرف جھوٹی نسبت کر دی ہو۔

”علامہ“ کا علمی معیار: آخر میں ایک لطیفہ ملاحظہ فرمائیں۔ ”علامہ“ صاحب فرماتے ہیں ”لیستحقوا امر غائب کا صیغہ ہے“ یقیناً درجہ اولیٰ کا کوئی طالب علم اس کا یہی صیغہ بتائے گا لیکن کوئی علامہ تو کجا کوئی سمجھدار طالب علم بھی جو تفسیر کے ساتھ کچھ بھی مناسبت رکھتا ہو یہ صیغہ ہرگز نہیں بتائے گا کیونکہ وہ جانتا ہوگا کہ یہ لام ”لام امر“ نہیں بلکہ ”لام گی“ ہے جو تعلیل کیلئے آتا ہے اور یہاں اس سے ”یشنون صدورہم“ کی علت بیان کی گئی ہے اس کے بعد ان مقدر ہوتا ہے اور یستحقون کا نون اعرابی اس کی وجہ سے گرا ہے نہ لام کی وجہ سے

یہ ہے ”علامہ“ کی علمی قابلیت اور قرآن دانی اور دعوے اتنے لمبے چوڑے ہیں کہ الامان والحفیظ! اسی سے ”علامہ“ کے علمی معیار کا بھی بخوبی اندازہ لگایا جاسکتا ہے۔

خاتمہ اعتذار

جز اول یہاں ختم ہوتی ہے انشاء اللہ العزیز جز دوم بھی بدیہ ناظرین کریں گے بتوفیق ذی السلال والا کرام.... اس میں شک نہیں کہ امام بخاری کی کتاب الصحیح البخاری کو جو عوام و خاص میں پذیرائی حاصل ہے اور جو دقائق حدیثیہ انہوں نے ذکر کیے ہیں وہ من جملہ واقعی بشرط تصدیق علماء حدیث آخرین صحیح ہیں اور وہ دین کی خدمات کی ایک عظیم کڑی ہیں ان کا انکار حدیث رسول اللہ ﷺ کے انکار کے مترادف ہے اگرچہ من کل الوجوہ بخاری کو اصح تو ہر کنار صحیح کہنا بھی مشکل ہے جس کا قدرے نمونہ آپ دیکھ رہے ہیں... ہمارے خیال میں امام بخاری کی قدر و جلالت کو ہارا در نہ دیکھنے کیلئے منافق قسم کے لعنتی راویوں نے یہ ساری تخریب کاری کی ہے اور معصوم عن الخطاء تو امام بخاری بھی نہ تھے لہذا امام بخاری کو مطعون کرنے کی بجائے یہ سارا طعن روادے پر آتا ہے جو اکثر قرآن فہمی سے کورے تھے یا بد باطن ہونگی وجہ سے امام صاحب کی قدر و قیمت میں خسارہ کے باعث بنے ورنہ فی نفسہ بخاری صاحب جلیل القدر اور بڑے پائے کے محدث اور متدین عالم تھے۔ اللہ کریم ہم سب کو قرآن فہمی اور قرآن عملی پر قائم رکھے.. آمین (قرآن مقدس اور بخاری محدث صفحہ ۱۱۴)

﴿تبصرہ﴾

اعتذار یا غلطی پر اصرار؟: خاتمہ اعتذار کی یقینی ترکیب تو سمجھ نہیں آئی تاہم لگتا یہ

ہے کہ یہ کتاب کا خاتمہ ہے اور اس میں اعتذار یعنی سابقہ زیادتوں سے عذر خواہی ہے اگر ایسا ہوتا تو یہ بھی غنیمت تھا لیکن بد قسمتی سے ایسا نہیں بلکہ یہ نام کا اعتذار بھی درحقیقت اپنی سابقہ باتوں پر اصرار ہے کیونکہ اسمیں وہی رواۃ بخاری سے نفرت کا اظہار اور صحیح بخاری کی صحت سے انکار ہے۔ البتہ امام بخاریؒ کی جلالت شان کے بارے میں منافقانہ اقرار ہے لیکن اس اقرار کو مخلصانہ سمجھنا بڑا دشوار ہے کیونکہ پوری کتاب میں امام بخاریؒ سے کھل کر نفرت کا اظہار ہے اور تکرار کے ساتھ کئی کئی بار ہے۔ اس لئے ہمیں چتر وڑی صاحب کی بات پر نہ یقین ہے نہ اعتبار ہے اور ہمارا قلم اب بھی ان سے آمادۂ پیکار ہے۔

فرماتے ہیں ”جز اول یہاں ختم ہوتی ہے... جز دوم بھی ہدیہ ناظرین کریں گے“ جناب ”علامہ“ کو ہمارا مشورہ یہ ہے کہ آپ نے چاند پر تھوک کر دیکھ لیا کہ تھوک کس پر گرا؟ اس لئے آپ کی دنیا آخرت کی بہتری اس میں ہے کہ آپ صحیح بخاری شریف کے خلاف کاغذ سیاہ کر کے اپنے نامہ عمل کو مزید سیاہ نہ کریں بلکہ ہو سکے تو سابقہ سیاہی کو مٹانے کی فکر کریں کہ اسی میں آپ کی اور پوری امت کی خیر ہے۔ باقی اگر آپ نے شوق پورا کرنا ہی ہے تو یہ ضرور دیکھ لیں کہ آپ کی ”علامہ“ کے زعم کو خاک میں ملانے والے بفضلہ تعالیٰ موجود ہیں۔

”علامہ“ اپنے بقول منکر حدیث: اور فرماتے ہیں ”اسمیں شک نہیں کہ امام

بخاری کی کتاب ^{صحیح} البخاری کو... انکا انکار حدیث رسول اللہ ﷺ کے انکار کے مترادف ہے۔“ ہم نے جگہ جگہ علماء حدیث آخرین کی ایک دو نہیں کئی کئی تصدیقات ذکر کی ہیں جس سے ثابت ہو جاتا ہے کہ آپ کا یہ سارا عمل خود آپ ہی قول کے مطابق حدیث رسول اللہ ﷺ کے انکار کے مترادف ہے۔ ہو سکے تو اس سے توبہ کیجئے کیونکہ لگتا ہے کہ آپ کو بھی یہ معلوم ہے کہ حدیث رسول ﷺ کا انکار بہت بڑا جرم اور گناہ

ہے۔

اور فرماتے ہیں ”اگرچہ من کل الوجوہ بخاری کو اصح تو رہا درکنار... نمونہ آپ دیکھ رہے ہیں“ یہ وہی سابقہ گھسی پٹی باتیں پھر دہرا رہے ہیں اور ہم بالکل ابتداء میں صحیح بخاری کے تعارف میں ائمہ محدثین کے اقوال نقل کر آئے ہیں کہ وہ صحیح بخاری کو صحیح ہی نہیں بلکہ اصح بھی سمجھتے ہیں تو سونے کے بارے میں زرگر کی بات معتبر ہوتی ہے نہ کہ آلوی بیچنے والے کی۔

اور یہ کہنا کہ ”ہمارے خیال میں امام بخاری کی قدر... منافق قسم کے لعنتی راویوں نے یہ ساری تخریب کاری کی ہے“ ہم اسکو ابتداء میں غلط ثابت کر چکے ہیں اور اب یہ تمام راوی حکو منافق اور لعنتی کہا گیا ہے پیچھے تفصیل سے انکا تذکرہ گزر چکا ہے۔ ان میں امام اوزاعی، امام لیث بن سعد، امام عبد اللہ بن مبارک، امام سفیان ثوری، امام سفیان بن عیینہ وغیرہم رحمہم اللہ جیسے عظیم ائمہ بھی ہیں اور امام ابو حنیفہ، امام مالک، امام شافعی اور امام احمد بن حنبل کے اساتذہ بھی ہیں۔ کیا یہ سب منافق، لعنتی، تخریب کار، قرآن فہمی سے کورے اور بد باطن تھے؟ نعوذ باللہ من ذالک

کیا اتنے بڑے بڑے ائمہ پر یہ ”فتوے“ لگانے سے یہ بہتر نہیں کہ صرف احمد سعید نامی ایک شخص کو منافق، لعنتی، تخریب کار، قرآن فہمی سے کورا اور بد باطن قرار دیکر پوری امت کو بچالیا جائے؟ جبکہ یہ سب القاب موصوف مذکور کے ساتھ سو فیصد سے بھی زیادہ جچتے ہیں۔

”علامہ“ کی دوہری چال: اخیر میں فرماتے ہیں ”ورنہ فی نفسہ بخاری صاحب جلیل القدر الخ“ یہ عجیب دوغلی پالیسی اور منافقت ہے کہ ایک طرف تو امام بخاری کو رب کی توہین کرنے والا، رسول اللہ ﷺ کی توہین کرنے والا نبی کے ذمے قرآن کی مخالفت لگانے والا، رسول اللہ پر جھوٹ بولنے والا، صحابہ پر نفاق، بدعت اور ارتداد کا فتویٰ لگانے والا، ابراہیمؑ پر تہمت لگانے والا وغیرہ ذالک من الخرافات، قرار دیا جائے اور دوسری طرف انکو جلیل القدر، بڑے پائے کا محدث اور متدین عالم کہا جائے۔

اسکو بے ایمانی کے سوا کیا نام دیا جاسکتا ہے؟ کیا آگ اور پانی، دن اور رات، روشنی اور

ظلمت، اسلام اور کفر باہم جمع ہو سکتے ہیں؟ اگر نہیں اور یقیناً نہیں تو پھر امام بخاریؒ کے ذمہ لگائی جانی والی یہ ساری باتیں اور انکا جلیل القدر اور متدین عالم ہونا باہم کیسے جمع ہو سکتے ہیں؟

جناب ”علامہ“! آپکا انکار حدیث کا چہرہ پہچانا جا چکا ہے اب چھپائے چھپ نہیں سکتا۔ اسلئے چھپانے کی بجائے آپ اسکو سدھارنے کی طرف توجہ دیں کہ اسی میں آپکی خیر ہے۔

اور جناب علامہ! کوئی گستاخی ہو گئی ہو تو معاف فرمائیں کہ اصل مقصد آپکی توہین کرنا نہیں بلکہ آپکو صراط مستقیم دکھانا ہے۔ اسمیں اگر کوئی بات سخت ہو گئی ہو تو عین ممکن ہے کیونکہ آپنے پوری امت پر ہاتھ صاف کئے ہیں تو کہیں جذبات سے مغلوب ہو جانا کوئی بعید نہیں ہے۔ تاہم بہت کوشش کی گئی ہے کہ ہزلیات کا جواب بھی سنجیدگی سے دیا جائے۔

اللہ تعالیٰ سے دعا ہے کہ وہ امیر المؤمنین فی الحدیث، امام المحدثین حضرت امام بخاری رحمۃ اللہ علیہ اور انکے اساتذہ کرام یعنی رواۃ بخاری رحمہم اللہ کے اس ”عادلانہ دفاع“ کو قبولیت عطا فرما کر سب بھٹکے ہوؤں کی ہدایت کا سامان بنائے۔

ان ارید الاصلاح ما استطعت وما توفیقی الا باللہ علیہ توکلت والیہ

انیب

ہجج مدان ناکارہ خلّاق
خاکپائے بزرگان دین
ظفر اقبال غفرلہ البر المتعال

ضمیمہ در فتاویٰ

جیسا کہ ”پیش لفظ طبع دوم“ میں ذکر کیا جا چکا ہے کہ حضرت مولانا عبدالسلام صاحب مدظلہم العالی مہتمم و شیخ الحدیث جامعہ اشاعت القرآن حضرو نے ملک بھر کے اہم دارالافتاؤں سے ”علامہ“ احمد سعید اور انکی کتاب ”قرآن مقدس اور بخاری محدث“ کے بارے میں فتاویٰ حاصل کئے۔ انہوں نے دو صفحات پر مشتمل ایک استفتاء مرتب فرمایا جس میں بڑی محنت سے ”علامہ“ کی کتاب سے چیدہ چیدہ عبارتیں نقل فرمائیں پھر انکی حیثیت کے بارے میں مفتیان کرام سے رجوع فرمایا، اس کام میں انکو ضرور کلفت برداشت کرنا پڑی ہوگی اور کافی عرصہ بھی لگا ہوگا لیکن بندہ جب اسی شعبان المعظم ۱۴۳۱ھ میں انکی خدمت میں حاضر ہوا تو دیگر عنایات کے ساتھ انہوں نے یہ بھی عنایت فرمائی کہ ان تمام فتاویٰ کی نقول بغیر کسی کلفت کے بندہ کو عنایت فرمائیں۔ بندہ انکی اس کریمانہ عنایت پر انکا انتہائی شکر گزار ہے اور افادۂ قارئین کیلئے انکو اس اشاعت کا حصہ بنا رہا ہے۔ اس سے جہاں قارئین مستفید ہونگے وہیں حضرت دامت برکاتہم کی خواہش کی تکمیل بھی ہوگی جسکا ذکر انہوں نے اپنی تقریظ میں بھی کیا ہے اور زبانی بھی اسکا اظہار فرمایا تھا۔

اکثر فتاویٰ کئی کئی صفحات پر مشتمل ہیں کیونکہ ان میں دلائل کے ساتھ

مفصل گفتگو کی گئی ہے۔ اس ضمیمہ میں اختصار کے پیش نظر تفصیلی فتاویٰ کو نقل کرنے کی بجائے صرف فتویٰ کا وہ حصہ نقل کیا گیا ہے جس میں مؤلف احمد سعید چتر وڑی اور انکی کتاب ”قرآن مقدس اور بخاری محدث“ پر شرعی حکم لاگو کیا گیا ہے، اور فرد جرم کی نوعیت بیان کی گئی ہے۔

استفتاء کو بھی نقل کرنے کی ضرورت نہیں سمجھی گئی کیونکہ استفتاء میں مندرجہ تمام عبارات اسی کتاب کے مقدمے میں کئی گنا اضافے کے ساتھ موجود ہیں۔ تفصیلی اصل فتاویٰ حضرت مولانا مدظلہم کے پاس محفوظ ہیں اور انکی نقول بندہ کے پاس موجود ہیں، اس طرح یہ ضمیمہ حضرت مولانا عبدالسلام صاحب دامت برکاتہم العالیہ کی سعی و سخاوت کا مرہون منت ہے۔ اللہ تعالیٰ انکو اس پر جزائے خیر عطا فرمائے۔ آمین

فتویٰ کا منتخب اقتباس من وعن نقل کیا گیا ہے اور مہروں والا حصہ سکین کر کے لگا دیا گیا ہے تاکہ فتویٰ لکھنے والوں اور اسکی تصدیق کرنے والوں کے اسماء گرامی سے بھی آگاہی حاصل ہو جائے۔ اللہ تعالیٰ اس ضمیمہ کو بھی ہدایت کا ذریعہ بنائے۔ آمین۔

﴿فتویٰ جامعہ دارالعلوم کراچی﴾

”مصنف مذکور کو اپنے اس طرز عمل سے مکمل طور پر اجتناب کر کے سنجیدہ علمی انداز میں گفتگو کرنا چاہیے اور اپنے اس گزشتہ فعل پر توبہ و استغفار کرنی چاہیے۔ عام مسلمانوں کو چاہئے کہ وہ اس کتاب کے مطالعہ سے اجتناب کریں اور اُسی رائے پر قائم رہیں جو جمہور محدثین کرام کی قائم کردہ ہے کہ بخاری شریف اصح الکتاب بعد کتاب اللہ (قرآن مجید کے بعد سب سے زیادہ معتبر کتاب) ہے۔“

واللہ تعالیٰ اعلم
امام زاحد رحمۃ اللہ
دارالافتاء دارالعلوم کراچی
۲۷، ۱۲، ۱۲۲۸ھ

الجواب صحیح
احقر علی ربانی
۲۸ ذی الحجہ ۱۴۲۸ھ

الجواب صحیح
بندہ محمد تقی عثمانی عفی عنہ

۵۲۸-۱۲-۲۸
مفتی
محمد تقی عثمانی عفی عنہ



﴿فتویٰ دارالافتاء والارشاد ناظم آباد کراچی﴾

”مؤلف مذکور اپنے اس اقدام میں انتہائی ضال، مضل ہے، لہذا اس پر لازم ہے کہ فوراً اپنی اس ضد اور گمراہی سے رجوع کرے اور امام بخاری رحمہ اللہ جیسے عظیم امام حدیث اور ولی اللہ کے بارہ میں جو یادہ گوئی اور بہتان تراشی اس کتاب میں کی ہے اس پر صدق دل سے اللہ تعالیٰ کے حضور توبہ و استغفار کرے۔ ورنہ ”من اذی لی ولیاً فقد اذنتہ بالحرب“ اور ”من شذَّ شذَّ فی النار“ کے بموجب سخت خطرہ ہے کہ اس کا خاتمہ بالخیر نہ ہو..... اور جو شخص مؤلف مذکور یا اس جیسے عقائد رکھنے والے لوگوں کے ساتھ تعلق رکھے، اُن کے ان نظریات کو درست سمجھے یا مؤلف کی اس کتاب کی نشر و اشاعت میں کسی طرح حصہ لے اس کا بھی یہی حکم ہے۔ واللہ ولی الأمر وہو الموفق“

دعوتِ حق
مہرِ منہج
دلالتِ اہل بیت و اولادِ علیہ السلام
۱۸ صفر ۱۴۲۹ھ



بندہ سید عابد شاہ
دارالافتاء والارشاد، کراچی
۵۲۹/۱/۱۸

سید عابد شاہ

﴿فتویٰ جامعۃ العلوم الاسلامیہ علامہ بنوری ٹاؤن کراچی﴾

”احمد سعید خان ملتانی صحیح احادیث کی غلط تشریحات و تاویلات کرنے

کی بناء پر ”زندیق“ ہو چکا ہے، اور اب اس کا نہ اہل سنت والجماعت سے بلکہ

اسلام سے ہی کوئی تعلق باقی نہیں رہا۔ لہذا تمام مسلمانوں پر واجب ہے کہ وہ احمد

سعید ملتانی سے کسی قسم کا نہ تو کوئی تعلق رکھیں اور نہ ہی اس کی کتاب کو صحیح سمجھ کر

مطالعہ کریں۔ اگر ایسا کریں گے تو انکے ایمان بھی خطرے میں پڑ سکتے ہیں۔“



کتب
سید سہیل عسکری



محمد سعید بنوری

مختص فی الفقہ الاسلامی
جامعۃ العلوم الاسلامیہ علامہ بنوری ٹاؤن کراچی

۲۴ رجب المرجب ۱۴۲۹ھ
۲۷ جولائی ۲۰۰۸ء

صباح

احمد سعید
محمد انور

اجتہاد
مسند شمس مرقی

الجواب صحیح
محمد عبدالقادر

﴿ رائے گرامی مفتی محمد زرولی خان صاحب مدظلہ، کراچی ﴾

بِسْمِ اللّٰهِ الرَّحْمٰنِ الرَّحِیْمِ

MUHAMMAD ZAR VALI KHAN

FOUNDER & CHANCELLOR OF JAMIA KHADIM-UL-HADITH WAL-TAFSEER WAL-IFTA AL JAMIA-TUL-ARABIA AHASAN-UL-ULOOM GULSHAN-E-JOBAL, BLOCK - 2, KARACHI PAKISTAN.
TELEPHONE : 458210 - 4968356

DATE 22-11-07



مفتی محمد زرولی خان مدظلہ
مؤسس و رئیس الجامعة العربية لدراسة العلوم
وعلوم الحديث والتفسير والافتاء بها والمطبعة بسجدة الجليل
منطقة جیش اقبال رقم ۲، کراچی۔ پاکستان
المنشور ۴۹۸۲۱۰ - ۴۹۸۳۵۶

بر ۱۲ ذوالقعدة ۱۴۲۸ھ

”محترم و مکرم حضرت مولانا عبدالسلام صاحب دامت برکاتہم و زیدت
عنایتکم السلام علیکم ورحمة اللہ وبرکاتہ، دشمنِ دین کی کتاب جناب والا کے توسط
سے ملی۔ مطالعہ جاری ہے اللہ تعالیٰ ان اعداءِ دین اور عناصرِ خبیثہ کے شر اور
مفاسد سے دین اسلام اور مسلمانوں کو محفوظ فرمائے۔ یہ فتنہ انکارِ حدیث کے
لوگ ہیں جو مختلف شکلوں میں نظر آتے ہیں۔“

خادمہ السلام
محمد زرولی خان مدظلہ

﴿فتویٰ جامعہ اشرفیہ، مسلم ٹاؤن، لاہور﴾

”یہ شخص (احمد سعید) منکر حدیث، بدعتی اور گمراہ اعظم ہے۔ اس کی تقریر و تحریر سننا، پڑھنا جائز نہیں اور اس کی اقتداء میں نماز بھی جائز نہیں ہے۔ اور جن لوگوں نے اس کتاب کی اشاعت کی ہے ان کا بھی یہی حکم ہے کہ ان کی اقتداء میں نمازیں ناجائز اور ان کے اداروں کو چندہ دینا بھی ناجائز کہ اس گمراہی کی اشاعت کا ذریعہ بننا لازم آئیگا۔ اہل حق علماء کرام کے ذمہ لازم ہے تحریر و تقریر کے ذریعہ ان لوگوں کی گمراہی سے لوگوں کو آگاہ کریں تاکہ امت گمراہی اور ان کے جال سے بچ سکے۔ واللہ الموفق والمعين“

نقطہ درسم رحمہ اللہ

بیتہ السلام

خانہ دارالافتاء اسلام آباد
۱۴۲۵ھ

الحمد لله
محمد بن عبد الله



﴿فتویٰ جامعہ دارالعلوم حقانیہ اکوڑہ خٹک ضلع نوشہرہ﴾

”علامہ احمد سعید خان ملتانی کی کتاب سے جو اقتباسات نقل کئے گئے ہیں یہ ارسال کردہ کتاب میں موجود ہیں۔ یہ شخص محدثین عظام اور امام بخاریؒ اور بظاہر امام الانبیاء کی شان اقدس میں توہین کا مرتکب ہو چکا ہے۔ مگر کتاب کی تصنیف سے یہی معلوم ہوتا ہے کہ یہ آپ بذات خود آنحضرتؐ کی توہین نہیں کر رہا بلکہ امام بخاریؒ کے ذمہ لگا رہا ہے۔ اس لئے یہ شخص صریح کافر تو نہیں۔ مگر اسکے ساتھ متعلقہ احادیث سے ضمناً انکار بھی معلوم ہوتا ہے اس لئے یہ شخص ضال مضل ہے اس کو اپنے کئے پر علانیہ توبہ اور استغفار کرنا چاہئے اور احتیاطاً تجدید ایمان اور تجدید نکاح بھی کر لینا چاہئے۔“

حذا ما نزل علیہ من ربه
فانزل علیہ من ربه
مختار الحقانی
مفتی و مولد زین
جامعہ دارالعلوم حقانیہ
خادم دارالافتاء دارالعلوم حقانیہ



مختار الحقانی
مفتی و مولد زین
جامعہ دارالعلوم حقانیہ



﴿فتویٰ جامعہ عثمانیہ پشاور﴾

Mufti Ghulam Ur Rahman

Khadim-e-Ulum-e-Nabvi & Darul Ifta
Jamia Usmania Peshawar.

Date: 16/1/2008

Ref No: 521



مفتی غلام الرحمن

خادم علوم نبوی و دارالافتاء
جامعہ عثمانیہ پشاور

اسرہائی

- ۱۔ "قرآن مقدس اور بخاری محدث" نامی کتاب دیکھنے سے اندازہ ہوتا ہے کہ مصنف کسی ایسے خود ساختہ نظریہ کا حامی ہے جو امام بخاری کی کسی روایت کی وجہ سے ناکامی کا شمار ہو رہا ہے جس کی وجہ سے وہ بخاری کے بارے میں جمہوریت کی شک و رائے سے انکار کر کے انفرادیت کے میدان میں حیران و پریشان ہو کر امام بخاری پر سب و شتم کا بازار گرم کیے ہوئے ہیں۔ موصوف جن خرافات کا سہارا لے رہا ہے یہ کوئی نئی باتیں نہیں بلکہ منکرین حدیث کے دجل و تمیس کی وہ کہانی ہے جس پر فقہان الحدیث کی خود ساختہ ثمرات کھڑی ہے۔ منکرین حدیث کہار حدیثین اور صحابہ کرام کی عظمت سے انکار کر کے ان پر سب و شتم کر کے لوگوں کو احادیث سے بدعن کرانے کی مہم کو پیش کر رہے ہیں۔
- ۲۔ در نظر کتاب بھی اس سلسلے کی ایک کڑی ہے اگر آج وہ امام بخاری اور امام زہری پر سب و شتم کر کے لوگوں کو "اصح کتب بعد کتاب اللہ" سے بدعن کر رہے ہیں تو وہ وقت دور نہیں کہ موصوف حدیث سے انکار کر کے صرف قرآن پر اکتفا کی دعوت کا طبردار بن کر منکرین حدیث کا ایک حلال وکیل بن سکا ہے۔ ایسے خود ساختہ نظریات سے امت کی وحدت کا شیرازہ بکھر سکا ہے اس لیے ایسے لوگوں سے اجتناب کیا جائے۔

واللہ اعلم
مفتی غلام الرحمن

ریس دارالافتاء جامعہ عثمانیہ پشاور

﴿فتویٰ جامعہ اسلامیہ کشمیر روڈ صدر راولپنڈی﴾

”مذکورہ کتاب کے مصنف ان حوالہ جات کی رو سے کم سے کم ضال و
مضل تو ہیں ہی اور کفر کا بھی خوف ہے۔ ان پر ایمان اور نکاح کی تجدید لازم ہے
اور توبہ بھی ضروری ہے۔ اور ایسے شخص کی امامت بھی جائز نہیں ہے۔“ فقط
واللہ تعالیٰ اعلم

حررہ - محمد آفتاب عاصم

بکرم

۲۸ - ۱۱ - ۱۴۲۸ ھ - الزوار



﴿فتویٰ دارالعلوم تعلیم القرآن راجہ بازار راولپنڈی﴾

”امام بخاری سمیت تمام محدثین کو مجروح اور راویوں کو ملعون کہنے کی وجہ سے صاحب رسالہ فاسق و فاجر ہے، ضال و مضل ہے، اس کا علماء دیوبند اور اہل السنۃ والجماعت سے کوئی تعلق نہیں ہے..... عوام الناس کیلئے اس رسالہ کا مطالعہ کرنا صحیح نہیں ہے، موجب ضلالت ہے، عوام کو اس سے احتراز کرنا ضروری ہے۔“

فقط دارالعلوم
ریاض محمد
دارالافتاء و تعلیم القرآن راولپنڈی
۱۸/۱۱/۱۴۳۸ھ

الجواب صحیح
بمذہب ضیاء الرحمن غفرلہ
۱۸/۱۱/۱۴۳۸ھ۔ تَعْلَمُ الْاَشْرَارُ لَنْدِی

﴿فتویٰ دارالعلوم دیوبند﴾



دارالافتاء دارالعلوم دیوبند

DARUL IFTA DARUL-ULOOM, DEOBAND

Pin - 247554 U. P. India

E-mail: mohamim@darululoom-deoband.com

فتویٰ

بسم اللہ الرحمن الرحیم

جواب د باہر استوفیق!۔ حاضر دعلیٰ دستا۔ "قرآن مفسر اور بخاری محدث" نامی کتاب دارالافتاء کو برائے اظہار رائے موصول ہوئی۔ یہ کتاب اہل سعید خلیفہ صاحب مدنی کی ہے۔ یہ کتاب اور اس کے مسند اقتباسات برصغیر۔ یہ کتاب اشتہار گراہ کن ہے۔ قلم جہد اس میں احادیث نبویؐ استہزا اور آپ صلی اللہ علیہ وسلم کے فرمودات کی تغلیک و تکذیب کی گئی ہے، اور حقوت امام بخاریؒ، صحیح بخاری کے زوادی کی جڑوں کی آڑ میں احادیث کو قرآن کے خلاف اور عقل کے ضد پر مبنی مسمیٰ احادیث کا اظہار کیا ہے، رسول اللہ صلی اللہ علیہ وسلم کے اقوال و افعال کو ضد پر واقع، غلط اور جھوٹا کہنا، آپ پر الزام تراشی کرنا، آپ کے کردار کو نازیبا الفاظ میں پیش کرنا، قلم جہد احادیث میں شک پیدا کرنا، انہیں ضد پر حقیقت ظاہر کرنا، اور ان کو کجورس بتانا مصنف کتاب کی قرصی کی داغ بیل ہے۔ اور مصنف نے بالکل یہ لکھا ہے کہ براہِ راست احادیث نبویہ کا انکار نہیں کیا بلکہ امام بخاریؒ اور ان کے راویوں پر سارا الزام رکھ کر احادیث کے مضامین کی تردید اور ان کا مستہزا کیا ہے۔

معلوم ازہی مصنف نے وہ چیزیں جو عوام میں غم سے مملو نہیں ہو سکتیں، بلکہ وہی ایسے معلوم ہو سکتے ہیں، ان میں بھی جو عوام میں غم کو دخل دیا ہے اور ہر قلم عقل کو رستہ دوزانے ہیں۔ جبکہ دیکھیں وہ مزید مستقیم بے ہمت گئے ہیں، اور مصنفات و نگاروں کے کہہ رہے ہیں، اور ہر قلم عقل کی ذلت میں پھنس گئے ہیں۔ مزید برآں مصنف میں ذوقِ اعلیٰ کے لہجے اور کچھ نہیں بیان جاتی ہے۔

زبان غیرت رستہ اور کتب خانہ ہے، بازار اعلیٰ کا استعمال کیا ہے۔ اس شخص کی ہمت و دلالت سے غارم ہے، خود ہی گراہ ہے، اور دوسروں کو بھی گراہ کرنے والا ہے، وہ دیوبندیت سے اور اہل حق کے کوششوں کو دور ہے، ایسے گراہ شخص کو اپنے مجلسوں میں دعوت دینا

کتبه حیدر علی خان قاضی

دفتر دارالعلوم دیوبند

یکم ربیع الثانی ۱۳۲۹ھ

الجواب صحیح

حسن الفتاویٰ

بلندہری

الجواب صحیح

نور اللہ علیہ السلام

نامہ فقہیہ دارالعلوم دیوبند

الجواب صحیح

رقم ۱۱۱۱

جواب صحیح

نور اللہ علیہ السلام



فہرست مراجع

- ۱۔ القرآن الکریم
- ۲۔ تفسیر القرطبی: لابی عبد اللہ محمد بن احمد بن ابی بکر القرطبی المتوفی ۶۷۱ھ۔
- ۳۔ تفسیر الطبری: لابی جعفر محمد بن جریر بن یزید بن خالد الطبری المتوفی ۳۱۰ھ
- ۴۔ تفسیر ابن کثیر: لابی الفداء اسماعیل بن عمر بن کثیر الدمشقی المتوفی ۷۷۴ھ
- ۵۔ تفسیر الجلالین: لجلال الدین محمد بن احمد المحلی المتوفی ۸۶۴ھ و جلال الدین عبدالرحمن بن ابی بکر السیوطی المتوفی ۹۱۱ھ
- ۶۔ تفسیر الکشاف: لابی القاسم جار اللہ محمود بن عمر بن محمد الزمخشری المتوفی ۵۳۸ھ
- ۷۔ تفسیر المظهری: للقاضی محمد ثناء اللہ العثماني الحنفی النقشبندی الپانی پتی المتوفی ۱۲۲۵ھ
- ۸۔ تفسیر معالم التنزیل: لابی محمد الحسین بن مسعود الفراء البغوی الشافعی ۵۱۶ھ
- ۹۔ تفسیر الصاوی علی الجلالین: للعلامة احمد بن محمد الصاوی المصری المالکی المتوفی ۱۲۴۱ھ
- ۱۰۔ تفسیر لباب النقول فی اسباب النزول: للسیوطی المتوفی ۹۱۱ھ
- ۱۱۔ تفسیر البیضاوی: للقاضی عبدالرحمن بن عمر البیضاوی المتوفی ۶۸۵ھ
- ۱۲۔ تفسیر الدر المنثور: للسیوطی المتوفی ۹۱۱ھ
- ۱۳۔ تفسیر الجواهر الحسان: لعبد الرحمن بن محمد بن مخلوف الثعالبی
- ۱۴۔ تفسیر فتح القدر: لمحمد بن علی بن محمد الشوکانی المتوفی ۱۱۷۳ھ
- ۱۵۔ تفسیر زاد المسیر فی علم التفسیر: لعبد الرحمن بن علی بن محمد الجوزی المتوفی ۵۹۷ھ
- ۱۶۔ تفسیر روح المعانی: لابی الفضل محمود الالوسی الحنفی البغدادی المتوفی ۱۲۷۰ھ
- ۱۷۔ تفسیر معارف القرآن: للمفتی محمد شفیع عثمانی المتوفی ---
- ۱۸۔ تفسیر عثمانی: للعلامة شبیر احمد عثمانی المتوفی ---

- ١٩- تفسير جواهر القرآن: شيخ القرآن مولانا غلام الله خان المتوفى ١٩٨٠هـ
- ٢٠- خزائن العرفان: مولانا نعيم الدين مراد آبادي المتوفى --
- ٢١- ترجمه و تفسير: مولانا محمد جونا گرهى و مولانا صلاح الدين يوسف
- ٢٢- صحيح بخارى: لابي عبد الله محمد بن اسماعيل بن ابراهيم الجعفى البخارى المتوفى ٢٥٦هـ
- ٢٣- صحيح مسلم: لابي الحسين مسلم بن حجاج القشيري النيسابوري المتوفى ٢٦١هـ
- ٢٤- جامع الترمذى: لابي عيسى محمد بن عيسى السلمى الترمذى المتوفى ٢٧٩هـ
- ٢٥- سنن النسائى: لابي عبد الرحمن احمد بن شعيب بن على بن سنان النسائى المتوفى ٣٠٣هـ
- ٢٦- سنن ابى داود: لابي داود سليمان بن الاشعث بن شداد الازدى البجستانى المتوفى ٢٤٥هـ
- ٢٧- سنن ابن ماجه: لابي عبد الله محمد بن يزيد الرقى القزوينى المتوفى ٢٤٣هـ
- ٢٨- مسند احمد: لابي عبد الله احمد بن محمد بن حنبل الشيبانى المتوفى ٢٤١هـ
- ٢٩- مؤطا مالك: لابي عبد الله مالك بن انس بن مالك الاسجى المدنى المتوفى ١٧٩هـ
- ٣٠- سنن الدارمى: لابي محمد عبد الله بن عبد الرحمن الدارمى السمرقندى المتوفى ٢٥٥هـ
- ٣١- سنن الدارقطنى: لابي الحسن على بن عمر الدارقطنى البغدادى المتوفى ٣٨٥هـ
- ٣٢- شرح معانى الآثار: لابي جعفر احمد بن محمد بن سلامة الطحاوى المتوفى ٣٢١هـ
- ٣٣- مسند الامام الاعظم: للامام ابى حنيفة النعمان بن ثابت الكوفى المتوفى ١٥٠هـ
- ٣٤- مؤطا محمد: للامام ابى عبد الله محمد بن الحسن بن الفرقد الشيبانى المتوفى ١٨٠هـ
- ٣٥- فتح البارى: لابي الفضل احمد بن على بن حجر العسقلانى الشافعى المتوفى ٨٥٢هـ
- ٣٦- شرح النووى على مسلم: لابي زكريا يحيى بن شرف النووى المتوفى ٦٤٦هـ
- ٣٧- تحفة الاحوذى: لابي العلاء محمد عبد الرحمن بن عبد الرحيم المباركفورى المتوفى ١٣٥٣هـ
- ٣٩- شرح النسائى: لابي عبد الرحمن عبد الرحمن بن ابى بكر السيوطى المتوفى ٩١١هـ
- ٤٠- حافيه السندى على النسائى: لابي الحسن نور الدين بن عبد الهادى السندى المتوفى ١١٣٨هـ

- ٣١- عون المعبود: لابى الطيب محمد شمس الحق العظيم آبادى
- ٣٢- حاشية السيوطى على ابن ماجة للسيوطى المتوفى ٩١١ هـ
- ٣٣- المثنى شرح المؤطا: لابى محمد عبد الله بن على بن الجارود النيسابورى المتوفى ٣٠٤ هـ
- ٣٤- مقدمه فتح البارى: لابى حجر العسقلانى المتوفى ٨٥٢ هـ
- ٣٥- رساله فى الجرح والتعديل: لابى محمد عبد العظيم بن عبد القوى المندرى المتوفى ٦٥٦ هـ
- ٣٦- تدرىب الراوى: للسيوطى المتوفى ٩١١ هـ
- ٣٧- التعديل والتجريح: لابى الوليد سليمان بن خلف بن سعد الباجى المتوفى ٣٤٢ هـ
- ٣٨- تهذيب الكمال: لابى الحجاج يوسف بن الزكى عبد الرحمن المزرى المتوفى ٤٣٢ هـ
- ٣٩- تهذيب التهذيب: لابى حجر العسقلانى المتوفى ٨٥٢ هـ
- ٥٠- تقريب التهذيب (ايضاً)
- ٥١- ميزان الاعتدال فى نقد الرجال: لشمس الدين محمد بن احمد الذهبى المتوفى ٤٢٨ هـ
- ٥٢- الكاشف (ايضاً)
- ٥٣- الثقات: لابى حاتم محمد بن حبان التميمى البستى المتوفى ٣٥٢ هـ
- ٥٤- الجرح والتعديل: لابى محمد عبد الرحمن بن ابى حاتم الرازى المتوفى ٣٢٤ هـ
- ٥٥- رجال صحيح البخارى: لابى نصر احمد بن محمد بن حسين البخارى الكلابى المتوفى ٣٩٨ هـ
- ٥٦- المبسوط: لابى بكر محمد بن بهل السرخسى المتوفى -----
- ٥٧- تنوير الابصار: شيخ الاسلام محمد بن عبد الله بن احمد التمر تاشى الغزى المتوفى ١٠٠٦ هـ
- ٥٨- الدر المختار: للشيخ علاء الدين محمد بن على بن محمد بن على الحسكفى المتوفى ١٠٨٨ هـ
- ٥٩- رد المحتار: للعلامة محمد امين ابن عابد بن الشامى المتوفى ١٢٥٢ هـ
- ٦٠- تحرير المختار: للعلامة عبد القادر الرافعى الحنفى المصرى المتوفى ١٣٢٣ هـ
- ٦١- الهداية: لابى الحسن على بن ابى بكر الفرغانى المرغينانى المتوفى ٥٩٣ هـ

٦٢- فتح القدير: للعلامة كمال الدين محمد بن عبد الواحد المعروف بابن الهمام المتوفى ٨٦١ هـ

٦٣- كنز الدقائق: لآبي البركات عبد الله بن احمد بن محمود النفشى المتوفى ١٠١٠ هـ

٦٤- الفتاوى الهندية: للشيخ نظام وجماعة من علماء الهند الاعلام

٦٥- الفتاوى التتارخانية: للعلامة عالم بن العلاء الانصارى الاندرىنى الدهلوى المتوفى ٨٦٦ هـ

٦٦- غية المستملى شرح مدينة المصلى المعروف بشرح الكبير: للشيخ ابراهيم الحلى المتوفى ٩٥٦ هـ

٦٧- الحلى: لآبي محمد على بن احمد بن سعيد بن حزم الظاهرى المتوفى ٨٥٦ هـ

٦٨- المدونة الكبرى: للإمام أبى عبد الله مالك بن انس المدنى المتوفى ١٧٩ هـ

٦٩- اختلاف العلماء: لآبي عبد الله محمد بن نصر المروزى المتوفى ٣١٨ هـ

٧٠- الاوسط: لآبي بكر محمد بن ابراهيم بن المنذر النيسابورى المتوفى ٢٩٢ هـ

٧١- بدلية المجتهد ونهاية المقتصد: لآبي الوليد محمد بن احمد بن محمد بن رشد القرطبى المتوفى ٥٩٥ هـ

٧٢- نيل الاوطار: لمحمد بن على بن محمد الشوكانى المتوفى ١٢٥٥ هـ

٧٣- الطبقات: لآبي عبد الله محمد بن سعد الهاشمى المتوفى ٢٣٠ هـ

٧٤- تاريخ الطبرى: لآبي جعفر محمد بن جرير الطبرى المتوفى ٣١٠ هـ

٧٥- السيرة النبوية: لآبي محمد عبد الملك بن هشام الحميرى المتوفى ٢١٣ هـ

٧٦- القراءة خلف الامام: لآبي عبد الله محمد بن اسماعيل البخارى المتوفى ٢٥٦ هـ

٧٧- القراءة خلف الامام: لآبي بكر احمد بن الحسين بن على البيهقى المتوفى ٤٥٨ هـ

٧٨- فضائل سورة الاخلاص: لآبي محمد الحسن بن ابى طالب الخلال المتوفى ٣٣٩ هـ

٧٩- الاتقان: لجلال الدين السيوطى المتوفى ٩١١ هـ

٨٠- البرهان فى علوم القرآن: لآبي عبد الله محمد بن بهادر بن عبد الله الزركشى المتوفى ٩٢٢ هـ

٨١- مختصر المعانى: للعلامة سعد الدين مسعود بن عمر بن عبد الله التتارزانى المتوفى ٩٢٢ هـ

٨٢- خير الفتاوى: مفتيان خير المدارس ملتان

۸۳۔ تقریر بخاری شریف: شیخ الحدیث مولانا محمد زکریا کاندھلوی قدس سرہ المتوفی ۱۴۰۲ھ۔

۸۴۔ درس ترمذی غیر مطبوعہ: مفتی نظام الدین شامزی شہید المتوفی۔۔۔۔۔

۸۵۔ الفوز الکبیر: لابی الفیاض احمد المعروف بالشاہ ولی اللہ المتوفی ۱۱۷۶ھ

۸۶۔ المنجد: ڈاکٹر لوئس معلوف المتوفی۔۔۔۔۔۔۔۔۔۔

۸۷۔ مصباح اللغات: مولانا عبدالحفیظ بلیاوی

۸۸۔ التوضیح: لصدر الشریعۃ الاصغر عبید اللہ بن مسعود الحنبلی المتوفی ۷۷۷ھ

۸۹۔ التلویح: للعلامہ سعد الدین مسعود بن عمر القناری المتوفی ۷۹۲ھ

۹۰۔ شرح مائتہ عامل: للشیخ عبد القاہر البحر جانی المتوفی ۷۷۷ھ

۹۱۔ تیسیر المنطق: مولانا محمد عبد اللہ گنگوہی المتوفی ۱۳۳۹ھ

۹۲۔ صفۃ المناقب: لجعفر بن محمد بن الحسن الفریابی المتوفی ۳۰۱ھ

۹۳۔ تعلیم الاسلام: مفتی کفایت اللہ دہلوی

۹۴۔ لطائف رشیدیہ: مولانا رشید احمد گنگوہی المتوفی ۱۳۲۳ھ

۹۵۔ تسبیح النظام فی مسند الامام: للشیخ محمد حسن السنہلی

۹۶۔ تحفۃ اثنا عشریہ: شاہ عبد العزیز محدث دہلوی المتوفی۔۔۔۔۔۔۔۔۔۔

۹۷۔ سیرت عائشہ: سید سلمان ندوی

۹۸۔ دمدۃ الجود علی دندۃ الیہود: احمد سعید چتر وڑی ملتان

۹۹۔ خس کم جہاں پاک: پروفیسر محمد افضل ضیاء المعروف محمد الفہاد گجرات

۱۰۰۔ دستور اشاعت التوحید والنسۃ پاکستان۔ وغیر ذالک۔

خصوصیات کتاب

☆ جواب سے پہلے ”قرآن مقدس اور بخاری محدث“ سے مکمل اعتراض کو من وعن نقل کیا گیا ہے، اس طرح پوری کتاب ”قرآن مقدس اور بخاری محدث“ اس کتاب کے اندر آ گئی ہے ☆ جواب کے شروع میں اعتراض کردہ حدیث کا متن باحوالہ و با ترجمہ پیش کیا گیا ہے ☆ رِوَاۃ حدیث پر جرح کی صورت میں حدیث کے ساتھ اسکی سند پیش کر کے سند کے ہر راوی کا تعارف، اُسکا طبقہ اور اُسکی جرح و تعدیل، معتبر کتب اسماء الرجال سے پیش کی گئی ہے ☆ اعتراضات کے تحقیقی جوابات دیئے گئے ہیں ☆ ضمنی نکات کے بھی تسلی بخش جوابات دیئے گئے ہیں ☆ اعتراض کردہ حدیث کی دیگر کتب حدیث سے تخریج کر دی گئی ہے تاکہ واضح ہو جائے کہ اس کا انکار، بخاری کا انکار نہیں بلکہ حدیث رسول ﷺ کا انکار ہے ☆ ہر بات مستند حوالوں سے پیش کی گئی ہے ☆ شروع میں انتہائی وقیع، پر مغز، چشم کشا اور بصیرت افروز مقدمہ شامل کیا گیا ہے ☆ مقدمہ کے بعد امام بخاریؒ اور صحیح بخاری کا ضروری تعارف دیا گیا ہے جس میں خاص طور پر ان کے بارے میں ائمہ فن کے اقوال و آراء کو نقل کیا گیا ہے ☆ جگہ جگہ شیخ القرآن مولانا غلام اللہ خانؒ کے ساتھ اُن کے ”شاگرد“ کا موازنہ کیا گیا ہے ☆ واضح اغلاط پر علمی انداز میں مضبوط گرفت کی گئی ہے۔

☆ ”قرآن مقدس اور بخاری محدث“ اور اس کے مؤلف کے بارے میں ملک کے نامور دارالافتاؤں کے فتاویٰ جات بھی شامل اشاعت کئے گئے ہیں۔ وغیر ذالک

ناشر

مدرسہ مفتاح العلوم نزد جامع مسجد مدنی کوئٹہ جام، بھکر۔ پنجاب۔ پاکستان

E-mail: miftah_ul_ufloom@yahoo.com

0333-8050941

۲۸۔ غزنی سٹریٹ اردو بازار، لاہور۔

فون 042 37361473 موبل 0300-6609226

ای میل alhaadi38@gmail.com

الہادی

للشیر والشیخ

بائیں: سید محمد امجد علی شاہ